

ஸ்ரீ:

ஸ்ரீமதே ராமாநுஜாய நம:

மாறன் மலரடி வாழ்க.

## ஆசாரிய ஹிருதய மூலம்

மணவாளமாமுனிகள் அருளிச்செய்த  
வியாக்கியானத்தின் தமிழாக்கம்

பகுதி 1-2

சென்னைப் பல்கலைக் கழகம்

தமிழ்த்துணைப்பேராசிரியர்

பண்டித வித்வான்

B. R. புருஷோத்தம நாயடு

ஆக்கியது.



சென்னைப் பல்கலைக் கழகம்.

1965

ஸ்ரீ

ஸ்ரீமதேராமாநுஜாய நம:

மாறன் மலரடி வாழ்க.

தேன ருமகிழ்த் தொடையலும் மவுலியும்  
திருக்கிளர் குழைக்காதும்  
கான ருமலர்த் திருமுகச் சோதியும்  
கயிரவத் துவர்வாயும்  
மோன மாகிய வடிவமும் மார்வமும்  
முத்திரைத் திருக்கையும்  
ஞான தேசிகன் சரணதா மரையுமென்  
நயனம்விட் டகலாவே.

## மு ன் னு ரை

யான் சென்னைப் பல்கலைக் கழகத்தின் ஆராய்ச்சித் துறையில் தமிழ் விரிவுரையாளராகத் தமிழ்த் தொண்டினை ஏற்குங் காலத்தில், உயர்திருவாளர். தி. மூ. நாராயணசாமிப் பிள்ளை, எம். ஏ., பி. எல்., அவர்கள் (அண்ணாமலைப் பல்கலைக் கழக முன்னாள் துணைவேந்தர்) என்னைப் பார்த்து, 'திருவாய்மொழி ஈடு முப்பத்தாருயிரப்படி, ஆசார்ய ஹிருதய வியாக்கியானம், ஸ்ரீ வசனபூஷண வியாக்கியானம்' என்னும் இம் மூன்றனையும் தமிழ் ஆக்கம் செய்தல் வேண்டும்; இத்தெய்வத் திருப்பணி தமிழ் கூறும் நல்லுலகத்திற்கு மிக்க பயன் தருவனவாம்; இவற்றுள், ஈடுமுப்பத்தாருயிரப்படி வியாக்கியானத்தை முதலில் தமிழ் ஆக்கம் செய்க' என்று ஆணையிட்டு ஏவினார்கள். அப்பெரியார் பணித்தவாறே, ஈடு முப்பத்தாருயிரப்படி வியாக்கியானம் தமிழாக்கம் செய்யப் பெற்று, சென்னைப் பல்கலைக் கழகத்தாரின் பேராதரவால் நூல்வடிவில் வெளிவந்து பெரியார் பலருடைய பாராட்டுதலுக்கு முரியதாகி ஆசையுடையாரனைவரும் கற்றுப் பயன் துய்க்கும் முறையில் அது விளங்கிவருகின்றது.

இனி, இரண்டாவதாக, ஆசாரிய ஹிருதய வியாக்கியானம் அடியேனால் தமிழாக்கம் செய்யப்பெற்று இறைவன் திருவருளால் இப்பொழுது வெளிவருகின்றது.

இந்நூலை அடியேன் அமைத்திருக்கும் அமைப்பு : படிப்பவர்களுக்கு எளிதாகவிருத்தலைக் கருதி மூல பாடங்களை-சூத்திரங்களைப் பதப்பிரிவு செய்தே எழுதியிருக்கின்றேன். யாற்றொழுக்காகப்



பொருள் அமைந்திராத சூத்திரங்களைப் பொருள் விளக்கத்திற்காகப் பொருளுக்கு இயையச் சொற்களைப் பிரித்து முன்னும் பின்னும் கூட்டிச் சேர்த்து அடிக்குறிப்பில் தந்திருக்கின்றேன். சூத்திரங்களில் வருகின்ற எச்சங்கட்கு முடிபும், அருஞ் சொற்களுக்குப் பொருளும் அடிக்குறிப்பில் காட்டியும் கொடுத்துமிருக்கிறேன். வியாக்கியான முழுதும் தமிழாக்கம் செய்யப்பட்டிருக்கின்றது. மரபுபற்றி வருகின்ற வடசொற்கள் சிலவற்றை அங்ஙனமே வைத்து அடிக்குறிப்பில் அவற்றிற்குப் பொருள்கள் எழுதப்பட்டிருக்கின்றன: பொருள் இனிது விளங்குவதற்காகச் சிலவிடங்களில் வியாக்கியான வாக்கியங்களில் முன்னுள்ளனவற்றைப் பின்னும் பின்னுள்ளனவற்றை முன்னுமாகப் பிரித்துக் கூட்டியமைத்திருக்கிறேன். வியாக்கியானத்தில் இடையிடையே வடமொழிச் சுலோகங்கள் வருகின்ற விடங்களில் அவ்வச் சுலோகங்களுக்குரிய பிண்டப் பொருளை அவ்வ விடங்களிலே எழுதி, அச்சுலோகங்களை அடிக்குறிப்பில் தந்திருக்கின்றேன். வியாக்கியானத்திலும் மூலத்திலும் வருகின்ற மேற்கோட் பகுதிக ளான திருப்பாசுரங்கள் சுலோகங்கள் ஆகிய இவற்றிற்குப் பெரும் பாலும் மேற்கோள் விளக்கம் காட்டப்பெற்றிருக்கின்றது. இடம் விளங்கா மேற்கோள்களும் சில உள்ளன.

அடியேன் பெரிய தந்தையார் ஸ்ரீமத் புவனகிரி அழகியமணவாள ஏகாங்கி ஸ்வாமிகள் எழுதிவைத்திருந்த குறிப்பினை ஆதாரமாகக் கொண்டு, இந்நூலில் வருகின்ற 51-ஆம் சூத்திரத்திற்கு ஒரு விளக்கம் எழுதி இந்நூலின் இரண்டாம் பகுதியின் ஈற்றில் பக். 370 இல் சேர்த்திருக்கின்றேன்.

இந் நூலில் வருகின்ற மூலவாக்கியங்கள்

“ சில்வகை யெழுத்திற் பல்வகைப் பொருளைச்  
செவ்வ னாடியிற் செறித்தினிது விளக்கித்  
திட்ப நுட்பஞ் சிறந்தன சூத்திரம் ”

என்னும் சூத்திர விலக்கணத்தவாய்த் திட்பம் நுட்பம் செறிந்து விளங்குதலின் மூல வாக்கியத்திற்குச் சூத்திரம் என்ற குறியீடே கொடுக்கப்பட்டிருக்கின்றது.

இந்நூலிற் கூறப்படும் பொருளெல்லாம் வேதாந்த விழுப் பொருள்களாதலின் வியாக்கியானத்தை எத்துணை எளிமையாக்கி னும் சில சில சூத்திரங்களின் உட்பொருள்களை முற்றும் உணர்தற்கு அரிதேயாகும். தொல்காப்பியம் கற்றற்கு அரியதாதலைக் கருதிப் பின்னுள்ளார் நன்னூல் யாப்பருங்கலக்காரிகை முதலிய நூல்களை



இயற்றினார். அவையும் ஓர் ஆசானை அடுத்துக் கேட்டே அறிய வேண்டிய நிலையில்தானே இருக்கின்றன. கருவி நூல்களாகிய அவையே அங்ஙனமாயின், பரமவைதிக சித்தாந்தமான வைணவ மதத்தின் சந்தானத்திற்கு முதற் குரவரான நம்மாழ்வாருடைய திருவுள்ளத்தைக் கூறுகின்ற இவ்வாசாரிய ஹிருதயத்தைப் பற்றிச் சொல்லவேண்டாவே? ஆதலால், சில சில விடங்களைச் சத்சம்பிரதாயம் வல்ல பெரியார்களை யடுத்துக் கேட்டே தெளிதல் வேண்டும்.

இவ் வரிய பெரிய நூலினை நன்முறையில் அச்சிடுவித்து உலகிற்கு உபகரிக்கும், கரும்பு அயிலக் கூலி கொடுக்கும் குலத் தோன்றல்களான சென்னைப் பல்கலைக் கழகத்தின் ஆட்சிக் குழு வினார்க்கும் துணைவேந்தர் அவர்கட்கும் நன்றியறிதலோடு கூடிய என் வணக்கம் என்றென்றும் உரியதாகும்.

இவ்விதாக்கியானத்தைத் தமிழாக்கம் செய்யும் காலத்து மேன் மேலும் அடியேற்கு ஊக்கம் தந்து இந் நூலை முற்றுப் பெறச்செய்த பேராசிரியர் டாக்டர் மு. வரதராசனார் அவர்கட்கு நன்றி செலுத்தும் கடப்பாடுடையேன்.

காஞ்சீபுரம் பிரதிவாதி பயங்கரம் ஸ்ரீமத் உ. வே. அண்ணங்க ராசாரிய ஸ்வாமிகளுடைய நூல்கள், அடியேன் இத் தமிழ் ஆக்கத் தைச் செய்தற்குப் பேருதவியாக விருந்தன. அப் பெரியார்க்கு நன்றி யறிதலோடு கூடித் திசை நோக்கித்தொழும் தீர்க்க பிரணமம் உரித்தாகும்.

‘என்னா முதல் வந்து புகுந்து நல்லின் கவி தூ முதல் பத்தர்க்குத் தான் தன்னைச் சொன்ன என் வாய் முதலப்பன்’ என்கிறபடியே, கருவிலே திருவுடைய நன்னூனியர் செய்யத்தகும் சீரிய இத்தெய்வத் தமிழ்த்தொண்டினை ‘நான் செய்தேன்’ என்று உலகம் கூறும்படி என் நெஞ்சத்துள்ளிருந்து முற்றுவித்த அடியேன் பெரியதந்தையார் ஸ்ரீமத். புவனகிரி அழகிய மணவாள ஏகாங்கி ஸ்வாமிகட்கு அடியேன் செய்யும் கைம்மாறு யாதுளது?

“மறப்பிலா என்னைத் தன்னாக்கி, என்னால் தன்னை உறப்பல இன்கவி சொன்ன உதவிக்கே.”

“உதவிக் கைம்மாறு என்உயிர் என்ன உற்று எண்ணில் அதுவும் மற்றாங் கவன்தன்னது, என்னால், தன்னைப் பதவிய இன்கவி பாடிய அப்பனுக்கு

எதுவும் ஒன்றுமில்லை செய்வது, இங்கும்அங்கே.”

என்பது ஆழ்வார் அமுதவாக்கு.



நூலின் உயர்வினையே குறிக்கோளாகக்கொண்டு இதனை நன் முறையில் அச்சிட்டு உதவிய இரத்தினம் அச்சக உரிமையாளர்க்கு நன்றி உரியதாகும்.

இத் தமிழாக்கம் தோன்றுதற்குக் காரணராக விருந்த செந் தமிழ்க்குரிசில் உயர் திருவாளர். தி. மூ. நாராயணசாமிப் பிள்ளை, எம்.ஏ., பி.எல். அவர்கட்கு அன்பு நிறைந்த என் மனம் கலந்த வணக்கத்தைச் செலுத்துகின்றேன்.

சென்னை, }  
1-2-65 }

இங்ஙனம்,

**B. R. புருஷோத்தம நாயடு.**

ஸ்ரீ:

ஸ்ரீமதே ராமாநுஜாய நம:

மாறன் மலரடி வாழ்க.

## நூலாசிரியர் வரலாறு

அழகிய மணவாளப் பெருமாள் நாயனார் என்னும் இப் பெரியார், நம் பிள்ளையின் மாணுக்கரும் திருவாய்மொழிக்குப் பகவத்விஷயம் என்று எல்லாராலும் போற்றப்படும் ஈடு முப்பத்தாறாயிரப்படி வியாக்கியானத்தை எழுதியவரும் ஆன வள்ளல் வடக்குத்திருவீதிப்பிள்ளையினுடைய இளைய திருக்குமாரர். முமுகூர்ப்படி, ஸ்ரீவசனபூஷணம் முதலிய பதினெட்டுச் சித்தாந்த சாத்திரங்களை (அஷ்டாதச ரஹஸ்யம்) அருளிச்செய்து மக்கள் மனவிருளை மாற்றிய பிள்ளை லோகாசாரியருடைய திருத்தம்பியார். வடமொழி வேத வேதாந்தங்களுக்கும் வேதாங்கங்களையும் கற்றுத் துறைபோய பேரறிஞர். திருவாய் மொழி முதலிய தமிழ் மறைகளையும் அவற்றின் வியாக்கியானங்களையும் தம் அருமைத் தந்தையார்பால் உபதேச முறையில் கற்று உணர்ந்து தெளிந்து அடங்கிய சான்றோர்.

வன்பெருவானகம் உய்ய அமரர் உய்ய மண்ணுய்ய மண்ணுலகில் மனிசர் உய்ய, துன்பமிகு துயரகல அயர்வொன்றில்லாச் சுகம் வளர அகமகிழும் தொண்டர் வாழ, அன்பொடு தென்திசை நோக்கிப் பள்ளிகொள்ளும் அணி அரங்கன் திருவரங்கத்திலே அவ தரித்தவர். அவ்வூரிலேயே வாழ்ந்தவர். பிரமசரிய நிலையினர்.

இப்பெரியார் இந் நிலவுலகத்தை அலங்கரித்துக்கொண்டு எழுந்தருளியிருந்த காலம் பதின்மூன்றாம் நூற்றாண்டாகும். பட்டரைப் போன்றே இப்பெரியாரும் இப்பூவுலகில் நீண்டகாலம் வாழ்ந்திருக்கவில்லை; இளமையிலேயே அந்தமில் இன்பத்தழிவில் வீட்டினை அடைந்தனர்.

மாமுடும்பை மன்னு மணவாள வண்ணலொடு

சேமமுடன் வைகுந்தம் சென்றக்கால்—மாமென்று

தொட்டுரைத்த சொல்லும் துயந்தன்னி னாழ்பொருளும்

எட்டெழுத்து மிங்குரைப்பா ரார்

என்பது இப்பெரியார் திருநாடு அலங்கரித்த காலத்து இவர் திருத்த மையனார் இரங்கிக் கூறிய செய்யுள்.



இவர் செய்த நூல்கள் :—

1. அமலனாதிபிரான் வியாக்கியானம்.
2. கண்ணினுண் சிறுத்தாம்பு வியாக்கியானம்.
3. திருப்பாவை ஆரூயிரப்படி வியாக்கியானம்.
4. பட்டோலை.
5. ஆசாரிய ஹிருதயம்.

என்பனவாம்.

**இவற்றுள் ஆசாரிய ஹிருதயம் அவதரித்த காரணம்:—**  
ஞானதேசிகரான நம்மாழ்வார் அருளிச்செய்த தமிழ்மறை நான் கணுள் சாமவேத சாரமான திருவாய்மொழியின் பொருள் விசேடங்களை வெளியிடுதற்கு ஆரூயிரப்படி முதலிய ஐந்து வியாக்கியானங்கள் அவதரித்திருப்பினும், ஆழ்வாருடைய பெருமையினையும் அருளிச்செயலின் சீர்மையினையும் “வகுளாபரணன் ஓவாதுரைத்த, தமிழ் மாமறையின் ஒருசொற் பொறுமோ உலகிற் கவியே” என்கிற படியே திருவாய்மொழியின் ஒப்புயர்வற்ற சிறப்பினையும் இதில் சாரமாக அறியவேண்டிய உள்ளுறைப் பொருள்களையும் விசேடார்த்தங்களையும் அவ்வியாக்கியானங்கள் மூலமாக முற்றும் அறிய முடியாமையின், அவற்றை அறிவிக்கத் திருவுளங்கொண்டு “அருள் கண்டார் இவ்வுலகினில் மிக்கதே” எனப்படுகின்ற தம் பரமகிருபையால் செவ்விய மதுரம் சேர்ந்த நற்பொருளில் சீரிய கூரிய தீஞ்சொற்களாலே இந்நூலை அருளிச்செய்து, தீதில் நன்னெறியை இதன் மூலம் உலகில் பரவச்செய்தார்.

“இப்படி எழுந்தருளியிருக்கும் பிள்ளை லோகாசாரியர், பரம ரஹஸ்யமுமாய்த் திவ்விய சாஸ்திரமுமான ஸ்ரீவசன பூஷணத்தைச் சர்வரும் அதிகரித்து ஈடேறலாம்படி அருளிச்செய்து உலகத்தை வாழ்வித்தருள, அதனைக் கண்டு பாகவத உச்சராயம் பொறுக்க மாட்டாது அழுக்காறு கொண்ட சிலர், நம்பெருமாள் பக்கலிலே சென்று ‘ஸ்வாமீ! பிள்ளை லோகாசார்யர் ஸ்ரீவசனபூஷணம் என்று ஒரு ரஹஸ்யகிரந்தமிட்டு நம் தரிசனத்தைப் பாழ்படுத்தி விட்டார்’ என்று கோள் சொல்ல, பெருமானும் அதனைக் கேட்டுச் சீறிப் பிள்ளை லோகாசாரியரை அழைத்துவிட, அவ்வளவிலே அவர் நீராட வெழுந்தருளியிருக்க, நீராடி எழுந்தருளுகிற அழகிய மணவாளப் பெருமாள் நாயனார் இவ் விசேஷம் கேட்டுப் பெருமாள் சந்நிதியிற் சென்றவாறே, பெருமானும் அர்ச்சகமுக்கே நாயனாரே! நாம் அவதாரம் பண்ணினது தர்மத்தை நிலை நிறுத்தும் பொருட்டன்றோ? நீங்கள் இரஹஸ்ய கிரந்தமிட்டு அந்தத் தர்மங்களைக் குலைப்பது என்?” என்று



வினவியருள், அழகிய மணவாளப் பெருமாள் நாயனாரும் ஸ்ரீவசன சூஷண ஸ்தாபனார்த்தமாகத் தாம் செய்தருளின ஆசாரிய ஹிருதய மாகிற நூலை, பெருமாள் சுரோதாவாகத் தாம் வக்தாவாகத் தொண்ட ரடிப்பொடியாழ்வார் திருமாலை சொன்னாற்போலே, இவர் ஆசாரிய ஹிருதயத்தை விண்ணப்பம் செய்து தலைக்கட்டினவாறே, பெருமாள் மிகவும் திருவுள்ளம் உகந்தருளி 'இதுவும் நாம் சொன்னது ஒன்றன்றோ!' என்று நாயனாருக்குத் தம் சர்வஹ பரிச்சதங்களோடே பிரஹ்மரதம் பிரசாதித்து உபலாபித்துத் திருமாளிகையே போகவிட் டருளினார். இவ்வைபவம் கேட்டுப் பிள்ளை லோகாசாரியரும் நாய னாரை 'வளர்த்ததனால் பயன் பெற்றேன் வருக வென்று' அதிசந் தோஷத்தோடே தழுவிக்கொண்டார்" என்று, இந்த நூல் வந்த வரலாற்றினை யதீந்திரப்பிரவணர்பிரபாவம் என்ற நூல் கூறுகின்றது.

**பெயர்க் காரணம்:**— பரமவைதிக சித்தாந்தமான வைணவ மதத்தின் சந்தாந்தத்திற்கு முதற்கருநாதரான நம்மாழ்வாரால் அருளிச் செய்யப்பட்ட திவ்வியப்பிரபந்தங்களால் அறியப்படும் அவர் தம் திருவுள்ளக் கருத்தினை எல்லாரும் அறியும்படி தெளிவுற வெளியிடு கையாலே இந்நூலுக்கு 'ஆசாரிய ஹிருதயம்' என்ற பெயர் அமைந் தது. ஆசாரியருடைய ஹிருதயம் என விரியும். ஆசாரியர்—நம் மாழ்வார். ஹிருதயம்—மனம். மாறன் மனம் என்றபடி. இவ் வுண்மையை இந்நூலின் உரைப்பாயிரத்தாலும்,

“பணவாள் அரவணைப் பள்ளி பயில்பவர்க் கெவ்வயிரும்  
குணபோக மென்று குருகைக் கதிபன் உரைத்த துய்ய -  
உணர்பாவி னுட்பொருள் ஒன்று மறியா வுலகறிய  
மணவாளன் மாறன் மனமுரைத் தான்வண் முடும்பை  
[வந்தே.”

என்னும் இந்நூல் தற்சிறப்புப்பாயிரத்தானும் உணர்தல் தகும்.

**நூல்வந்தவழி:**— அழகிய மணவாளப் பெருமாள் நாயனார் தாம் அருளிச்செய்த ஆசாரிய ஹிருதயம் என்னும் இந் நூலைத் தோதவத்தித் தூய்மறையோரான பெற்றார்க்கு அளித்தார். அப் பெரியார் திரு நாராயணபுரத்து ஆய்க்கு அளித்தார். அப் பெரியார் மணவாள மாமுனிகளுக்கு அளித்தார். மணவாள மாமுனிகளும் இவ்வுலகமக்கள்பால் வைத்த தம்முடைய பேரருளால் அந்நூலுக்குத் தேனும் பாலும் அமுதுமாகித் தித்திக்கும்படியான பேருரை ஒன்றனை எழுதி, ஆசையுடையோர்க்கெல்லாம் ஆரியர்காள் கூறு மென்று பேசி, இம் மலர்தலையுலகின் மல்கிருள் இரியும்படி அதனை இவ்வுல கினர்க்கு அளித்தனர்.



## நூலின் பெருமை

இந்நூல் ஒப்புயர்வற்றது அருமறை துணிந்த பொருண் முடிவை இன்சொல் அமுதொழுகுகின்ற தமிழினில் விளம்பியருளிய சடகோபர்க்கு ஒப்பு உலகில் ஒருவர் உளராயின், இந்நூலுக்கும் ஒப்பு உலகில் உண்டு, இது உயர்வு நவீரசியன்று. வடவேங்கடம் தென் குமரியாயிடைத் தமிழ் கூறும் நல்லுலகத்து இது போன்ற தொரு நூல் இது காறும் தோன்றியதில்லை. இதனுடைய அருமை பெருமை கள் சொல்லில் அடங்கா.

பூத்தொடுப்பதில் வல்லான் ஒருவன் பலவகைப் பட்ட பூக்களுள் நறிய நன்மலர்களை நாடிச் சேர்த்துப் பொலிவுறத் தொடுத்த வொரு பூமாலையைப்போன்று, இப்பெரியார் இந்நூலை யாத்திருக்கின்றார். ஆழ்வார்கள் அருளிச்செய்த திவ்வியப்பிரபந்தங்கள், ஆசாரியர்கள் அருளிச்செய்த தோத்திர ரத்தினங்கள், இதிகாச புராணங்களான பூராமாயணம் பூர்விஷ்ணுபுராணம் ஆகிய இவற்றுள் நின்றும் சொற்களையும் சொற்றொடர்களையும் எடுத்து ஒழுகிய வோசையும் விழுமிய பொருளும் பயப்பத் தொடுத்து யாத்திருக்கின்றார். இவற்றுள்ளும் செவிக்கினிய செஞ்சொல்லாய்ப் பண்ணார் பாடலாய்ப் பாலேய் தமிழர் இசைகாரர் பத்தர் பரவும் ஆயிரமான திருவாய் மொழியின் சொற்றொடர்களையே மிகுதியும் எடுத்துக் கையாளுகின்றார்.

இங்ஙனம் தொடுத்திருக்கும் அழகினை—ஆற்றலை ஒரு சூத்திரம் மூலமாகப் பார்ப்போம்.

“காருணிகனான சர்வேசுவரன் அறிவிலா மனிசர் உணர் வென்னும் சுடர் விளக்கேற்றிப் பிறங்கிருள் நீங்கி மேலிருந்த நந்தா வேத விளக்கைக் கண்டு நல்லதும் தீயதும் விவேகிக்கைக்கு மறையாய் விரிந்த துளக்கமில் விளக்கில் கொளுத்தின பிரதீபமான கலைகளை நீர்மையினால் அருள் செய்தான்.”

என்பது இந் நூலின் முதற் சூத்திரம். ‘அறிவில்லாத இல்வுலக மக்கள் மனத்தின்கண் செறிந்த அறிவின்மையாகிற இருள் நீங்க, ஞானச்சுடர் விளக்கினை ஏற்றி, வேதவிழுப்பொருளாகிய இறைவனைக் கண்டு, செய்வன தவிர்வனவற்றைப் பகுத்துணர்தற்குத் தகுதியாக, கருணையங்கடலான இறைவன் அகர வெழுத்தினின்றும் விரிந்த வேத சாஸ்திரங்களைத் தனது பேரருளால் அருள் செய்தான்’ என்பதே இச் சூத்திரத்தில் சொல்லவேண்டிய பொருள். இங்ஙனம் சொல்லவேண்டிய இப்பொருளினை வேறு சொற்களாலும்

அமைத்திருக்கலாம். அங்ஙனம் அமைக்காது, பட்டர், தொண்டரடிப்பொடியாழ்வார், பேயாழ்வார், பூதத்தாழ்வார், திருமங்கை மன்னன், பெரியாழ்வார், நம்மாழ்வார், திருமழிசைப்பிரான் என்னும் இப் பெரியார்களுடைய திருப்பாசுரப்பகுதிகளைக்கொண்டு தொடுத்திருக்கும் வனப்புத்தான் என்னே! ஆற்றல்தான் என்னே! கற்ற கல்வியின் பரப்புத்தான் என்னே! அவற்றில் இவருடைய நுண்மாண் நுழைபுலம்தான் என்னே! பாரீர், பாரீர்.

இங்ஙனம் தொடுக்கும் இப் பேராற்றல் இப் பெரியார் ஒரு வார்க்கே அசாதாரணமாக அமைந்தது ஒன்று.

“இல்லாத வுலகத் தெங்கு மிங்கிவ னிசைகள் கூரக்  
கல்லாத கலையும் வேதக் கடலுமே என்னும் காட்சி  
சொல்லாலேதோன்றிற் றன்றே யார்கொலிச் சொல்லின்  
[செல்வன்”

என்ற பொருள் பொதிந்த புகழுரைக்கு இப்பெரியார் ஒருவரும் உளர் என்றே உணர்தல் தகும்.

மேலே காட்டிய சூத்திரத்தில், பொருளுக்குஇயையத் திரித்துள்ள எச்சத்திரிபுகள் சிலவும் இடைச்சொற்கள் சிலவும் தவிர ஏனைய வெல்லாம் முன்னோர் மொழிந்த மொழிகளேயாகும்.

“காருணிகனான சர்வேசுவரன் விவேகிக்கைக்கு—பிரதீபமான” என்ற சொற்றொடர்கள் பராசரபட்டருடைய பூநீசூக்திகள். “விவேகமும் ஈச: மாநம் பிரதீபமிவ காருணிகோ ததாதி” என்பது அப்பெரியாருடைய அமுதவாக்கு. (பூநீரங்கராஜஸ்தவம் உத்தர சதகம், 1.)

அதற்குமேல் உள்ள ‘அறிவிலா மனிசர்’ என்பது திருமலை. “அறிவிலா மனிசரெல்லாம் அரங்கமென் றழைப்பா ராகில்” என்பது அப்பகுதி. அதற்குமேல் உள்ள ‘உணர்வென்னும் சுடர்விளக்கேற்றி’ என்பது, இரண்டாம் திருவந்தாதியினின்றும், மூன்றாம் திருவந்தாதியினின்றும் எடுக்கப்பட்டது. “உணர்வென்னும் ஒளி கொள் விளக்கேற்றி” என்பது இரண்டாந்திருவந்தாதி. “ஞானச் சுடர்விளக்கேற்றினேன் நாரணற்கு” என்பது மூன்றாந்திருவந்தாதி.

அதற்குமேல் உள்ள ‘பிறங்கிருள் நீங்கி’ என்பது, பெரிய திருமொழியினின்றும், பெரியாழ்வார் திருமொழியினின்றும் எடுக்கப்பட்டது. “பிறங்கிருள் நிறம்கெட வொருநாள், அன்னமா யன்றங் கருமறை பயந்தான்” என்பது பெரிய திருமொழி. “பின்னில்



வுலகினில் பேரிருள் நீங்க வன்று அன்னமதானேனே” என்பது பெரியாழ்வார் திருமொழி.

அதற்கு மேல் உள்ள “மேலிருந்த நந்தா வேத விளக்கைக் கண்டு” என்பது, பெரியாழ்வார் திருமொழி, பெரிய திருமொழி, திருவாய்மொழி என்னும் இவற்றினின்றும் எடுக்கப்பட்டது. “வேதாந்த விழுப்பொருளின் மேலிருந்த விளக்கு”, “நந்தா விளக்கே அளத்தற்கரியாய்”, “மிக்க ஞானமூர்த்தியாய வேதவிளக்கினைக் கண்டு” என்பன அப்பகுதிகள்.

அதற்குமேல் உள்ள ‘நல்லதும் தீயதும்’ என்பது, ‘இவையன்றே நல்ல இவையன்றே தீய’ என்ற பெரிய திருவந்தாதி. அதற்கு மேல் உள்ள ‘விவேகிக்கைக்கு’ என்பது மேலே விளக்கப்பட்டது.

அதற்கு மேல் உள்ள ‘மறையாய் விரிந்த துளக்கமில் விளக்கில் கொளுத்தின’ என்பது, பெரியதிருமொழி, திருச்சந்த விருத்தம் இவற்றினின்றும் எடுக்கப்பட்டது. “மறையாய் விரிந்த விளக்கை” என்பது பெரிய திருமொழி. “துளக்கமில் விளக்கமாய்” என்பது திருச்சந்த விருத்தம்.

அதற்கு மேல் உள்ள ‘பிரதீபமான’ என்பது மேலே விளக்கப் பட்டது.

அதற்கு மேல் உள்ள ‘கலைகளை நீர்மையினால் அருள் செய்தான்’ என்பது, பெரிய திருமொழியினின்றும் எடுக்கப்பட்டது. “கலைகளும் வேதமும் நீதி நூலும் கற்பமும் சொற்பொருள் தானும் மற்றை, நிலைகளும் வானவாக்கும் பிறாக்கும் நீர்மையினால் அருள் செய்து” என்பது அப்பகுதி.

இந்நூலில் மேலே வருகின்ற எல்லாச் சூத்திரங்களும் ஒரு சில தவிர இவ்வகையிலேயே அமைந்திருத்தலை அவ்வச் சூத்திரங்களின் அடிக்குறிப்பால் தெளிக.

நூலில் சொல்லப்பட்ட பொருளின் சுருக்கம்:—

திருவாய்மொழியின் பெருமையினையும் அதனை அருளிச்செய்த ஆழ்வாருடைய சீர்மையினையும் திருவாய்மொழியிற் சொல்லப்பட்ட பொருள் விசேடங்களையும் கூறப்புகுந்த ஆசிரியர் அவற்றிற் குறுப் பாக—முன்னுரையாக முதலில், கருணையங்கடலான இறைவன் தன் பேரருளால், அறிவில்லாத மக்கள் உண்மை ஞானத்தை யடைந்து நல்லதும் தீயதும் புகுத்தறிதற்குக் கரு வியாகச் சாத்திரங் களைக் கொடுத்தபடியை பதினைந்து சூத்திரங்களால் அருளிச்



செய்து, அதற்குமேல் ஒரு சூத்திரத்தால் (16) அந்தச் சாத்திரங்களால் உண்மை ஞானம் பிறப்பதற்கு உளதாகும் அருமையை நினைந்து சாத்திரங்களின் கருத்துப் பொருளான திருமந்திரத்தை வெளியிட்டபடியை அருளிச்செய்து, அதற்கு மேல் இருபத்திரண்டு சூத்திரங்களால் (17—38). அந்தச் சாத்திரங்களிலும் சாத்திரங்களின் கருத்துப் பொருளான திருமந்திரத்திலும் சொல்லப்பட்ட விஷயங்களின் வேறுபாடு முதலியவற்றையும் அந்தச் சாத்திரங்களிலும் திருமந்திரத்திலும் ஊன்றி நிற்பவர்களான அதிகாரிகளின் தன்மைகளையும் அருளிச்செய்கிறார்.

அதற்குமேல் இருபத்தாறு சூத்திரங்களால் (39—74) திருவாய் மொழியினுடைய பெருமையை அருளிச்செய்து, அதற்குமேல் பத்தொன்பது சூத்திரங்களால் (75—93) திருவாய்மொழியை அருளிச்செய்த ஆழ்வாருடைய பிரபாவத்தை வெளியிட்டு, அதற்கு மேல் இருபத்து நான்கு சூத்திரங்களால் (94—117.) ஆழ்வாருடைய அந்தப் பிரபாவத்திற்கு மூலமான இறைவனுடைய திருவருளையும் அத்திருவருள் காரணமாக ஆழ்வார்க்கு உண்டான ஞானத்தையும் பக்தியையும் விரித்துக் கூறுகிறார்.

அதற்கு மேல் நான்கு சூத்திரங்களால் (118 - 121) அந்த ஞான நிலையிலும் பக்தி நிலையிலும் இவர் பேசுகின்ற பேச்சுக்களை விளக்கி, அவற்றுள் பக்தி நிலையில் பிராட்டிமாரோடும் இறைவனுடைய அடியார்கள் அனைவரோடும் இவர்க்கு உளதாகும் ஒப்புமையை அதற்குமேல் பதினொரு சூத்திரங்களால் (122 - 132) விளக்கி, அந்தப் பக்திநிலையில் இவர் பேசுகின்ற அந்யாபதேசங்களுக்குச் சுவாபதேசப் பொருள்களை அதற்குமேல் இருபத்தாறு சூத்திரங்களால் (133 - 158) வெளியிடுகிறார்.

அந்தப் பக்திக்கு நிலைக்களமான திவ்விய தேசங்களில் எழுந்தருளியிருக்கின்ற இறைவனுடைய குணவிசேடங்களை அதற்குமேல் இருபத்தெட்டு சூத்திரங்களால் (159 - 186.) வெளியிட்டு, அந்தக் குணங்களையுடைய இறைவனிடத்தில் உண்டான அனுபவங்களால் தோன்றின அன்பினாலே தூண்டப்பட்டு இப் பிரபந்தங்கள் அவதரித்தன என்னுமதனை அதற்குமேல் இரண்டு சூத்திரங்களால் (187-188) வெளியிடுகிறார்.

அதற்குமேல் ஆறு சூத்திரங்களால் (189 - 194) திருவாய் மொழியிற் கூறப்படும் பொருளின் ஒற்றுமையால் ஸ்ரீகீதையோடு திருவாய்மொழிக்குண்டான ஒப்புமையினையும் அதனைக் காட்டிலும் இதற்குள்ள ஏற்றத்தினையும் அருளிச்செய்கிறார்.



அதற்குமேல் பதின்மூன்று சூத்திரங்களால் (195 - 207.) இத்திருவாய்மொழியில் இவர் உபதேசிக்கின்ற விஷயபேதங்களையும் அந்த அந்த விஷயங்கள் தோறும் உபதேசிக்கிற அர்த்த விசேடங்களையும் அதன் மூலமாக உபதேசத்திற்குரியனான மாணக்கன் இலக்கணத்தையும் உபதேசம் கேட்பதற்குத் தகுதியில்லாதார்க்கும் இவர் உபதேசிப்பதற்குரிய காரணங்களையும் புகழ் பொருள் முதலியவற்றில் விருப்பமின்றிப் பகவானுக்குச் செய்யப்படும் தொண்டு என்னும் எண்ணத்தால் உபதேசிக்கையாலே உபதேசம் பயன்பெற்றபடியையும் அருளிச்செய்கிறார்.

அதற்குமேல் ஐந்து சூத்திரங்களால் (208 - 212.) இப்பிரபந்தங்கள்தாம் திருமந்திரம் துவயம் சரமச்சலோகம் என்னும் இரஹஸ்யத்திரயங்களின் பொருள்களைக் கூறுகின்றன என்பதனையும் அந்த இரஹஸ்யத்திரயத்தில் சொல்லப்படுகின்ற ஐம்பொருள்களும் இப்பிரபந்தங்களிலே சுருக்கமாகவும் விரிவாகவும் சொல்லப்படுகின்றவகையினையும் வெளியிடுகின்றார்.

அதற்குமேல் ஒரு சூத்திரத்தால் (213) நூலின் தொடக்கத்திலே சொல்லப்படவேண்டிய வாழ்த்து வணக்கம் வருபொருளுரைத்தல் என்னுமிவைகள் இப்பிரபந்தத்தின் முதலிலே அமைந்துள்ளபடியை விளக்குகிறார்.

அதற்குமேல் ஒரு சூத்திரத்தால் (214) சர்வேச்வரனாகிய இறைவனுடைய பத்து அவதாரங்கள் போலே இத்திருவாய்மொழியும் பத்துப் பத்துக்களாக அவதரித்தபடியை வெளியிடுகிறார்.

அதற்குமேல் ஒரு சூத்திரத்தால் (215) இப் பத்துக்களையும் இப் பத்துக்களின் தொகுதியான பிரபந்தத்தையும் ஆழ்வார் சிறப்பித்துப் பேசின திருப்பாசரங்களில் அவருடைய திருவுள்ளக் கருத்தினைத் திருஷ்டாந்தத்தோடு அருளிச்செய்கிறார்.

அதற்குமேல் ஒரு சூத்திரத்தால் (216) பத்துக்கள் தோறும் உபதேசபரமான ஒவ்வொரு திருப்பதிகம் முக்கியமானதாய் அவ்வப் பத்துக்களுக்கு அவ்வத் திருப்பதிகத்திலே நோக்காக விருக்கும்படியைத் திருஷ்டாந்தத்தோடு விளக்குகிறார்.

அதற்குமேல் ஒரு சூத்திரத்தால் (217) திருவாய்மொழியிலே பகவானுடைய பக்தர்களைப்பற்றி வருகின்ற திருப்பாசரங்களுக்குக் கருத்து இன்னது என்பதனைத் தெரிவிக்கிறார்.

அதற்குமேல் ஒரு சூத்திரத்தால் (218) பரத்துவம் முதலான குணங்களோடு கூடின சர்வேச்வரன் திருவாய்மொழியில் ஒவ்வொரு பத்திலும் ஆழ்வார்க்குப் பிறப்பித்த நிலை வேறுபாடுகளைச் சுருக்கமாக வருளிச்செய்கிறார்.

அதற்குமேல் பத்துச் சூத்திரங்களால் (219 - 228) திருவாய் மொழியில் பத்துப் பத்துக்களாலும் சொல்லப்படுகின்ற பரத்துவம் முதலான பத்துக் குணங்களையும், இப் பத்துக் குணங்களோடும் கூடின இறைவன் பத்துப் பத்துக்களிலும் இவ்வாழ்வார்க்குத் தத்துவஞானம் முதலாக மோகூடம் இறுதியாகப் பிறப்பித்த நிலை விசேடங்களையும், பத்துத்தோறும் இவர்தாம் இவ்வுலக மக்கட்கு உபதேசித்த உபதேச வகைகளையும் வெளியிடுகிறார்.

அதற்குமேல் ஒரு சூத்திரத்தால் (229) முதன் முதலிலேயே இவ்வுலக வாழ்விலே துன்பமும் வெறுப்பும் இவ்வாழ்வார்க்குப் பிறந்திருக்கச் செய்தேயும் இறைவன் இவரை இவ்வுலகில் வைத்திருந்ததற்கு உரிய காரணங்களை வெளியிடுகிறார்.

அதற்குமேல் மூன்று சூத்திரங்களால் (230—232) இறைவன் இவர்க்குப் பிறப்பித்த பரபக்தி, பரஞான, பரம பக்திகளாகிற நிலை வேறுபாடுகளைக் காட்டுகின்ற திருவாய்மொழிகள் இன்னவை என்பதனைத் தெரிவிக்கிறார்.

அதற்குமேல் ஒரு சூத்திரத்தால் (233) பரபக்தி முதலிய வற்றின் தன்மையை இறைவன் வார்த்தைகளைக் கொண்டு விளக்குகிறார்.

திருமகள் கேள்வனான சர்வேச்வரனுடைய (ஒரு காரணத்தையும் பற்றாத) பேரருளே இவ்வுலக வாழ்வினை அறுத்து மோகூடத்தைக் கொடுக்கவல்லது என்னுமதுவே திருவாய்மொழியால் தேறிய கருத்து என்னுமதனை அதற்குமேல் ஒரு சூத்திரத்தால் (234) கூறிப் பிரபந்தத்தை முடிக்கிறார்.

இருள் தரு மா இஞ்ஞாலத்தே இன்பமுற்று வாழ்விரும்பும் ஒவ்வொருவரும் அன்போடு இந்நூல் முழுதினையும் படித்தறிதல் தகும். மாட்டிற்றிலராகில், முதல் தொண்ணூறு சூத்திரங்களையாவது அவற்றின் உரையோடு படித்தறிதல் தகும்.

14, 15, 16, 52, 53, 54, 57, 83, 131, 132, 157, 187, 188, 203, 229, 230, 231, 232 இவ்வெண்ணுள்ள சூத்திரங்கள் படித்து மனத்திற் பதித்தற்குரியனவும் இன்புறுத்தற்குரியனவுமாம்.



12, 20, 21, 22, 23, 24, 102, 103, 104, 112, 113, 121, 122, 211, 212 இவ்வெண்ணுள்ள சூத்திரங்கள் வைணவ சித்தாந்த நூல்களிலே உள்ள கருத்துக்களை உணர்த்துகின்றன வாதலின், அந் நூல்களின் பயிற்சியின் துணைகொண்டு அறியத்தக்கனவாகும்.

133 முதல் 155 முடியவுள்ள சூத்திரங்கள் புலவர் பெரு மக்கட்கு ஒரு பெரு நல்விருந்தாகும். அகப்பொருள் சம்பந்தமான கிளவிகளுக்கு உள்ளுறை (அந்யாபதேசங்கட்குச் சுவாபதேசம்) கூறுகின்றனவாதலின். இத்தகைய வுள்ளுறைப் பொருளை வேறு எவரும் இதுகாறும் உரைத்திலர்.

“ திருவாத ஆர்மகிழ் செழுமறை முனிவர்  
ஐம்பொறி கையிகந் தறிவா யறியாச்  
செம்புலச் செல்வ ராயின ராதலின்  
அறிவனூற் பொருளு முலகநூல் வழக்குமென்  
றிருபொருளும் நுதலி யெடுத்துக் கொண்டனர் ;  
ஆங்கல் விரண்டனூள்,  
ஆகமநூல் வழியின் நுதலிய ஞான  
யோகநுண் பொருளினே யுணர்த்துதற் கரிது ;  
உலகநூல் வழியின் நுதலிய பொருளெனும்  
அலகில் தீம்பால் பரவைக் கண்ணெம்  
புலனெனும் கொள்கலன் முகந்த வகைசிறிது  
உலையா மரபின் உரைக்கற் பாற்று ”

என்று திருக்கோவையாருக்கு உரை எழுதிய பேராசிரியர் கூறுவர்.

அழகியமணவாளப் பெருமாள் நாயனார் அடியிணைகள் வாழ்க.

ஸ்ரீ:

ஸ்ரீமதே ராமாநுஜாய நம:

மாறன் மலரடி வாழ்க.

### உரையாகிரியரைப்பற்றிய சில குறிப்புகள்

பரமவைதீக சித்தாந்தமாய்த் தமிழ்ப்பெருமக்களின் மதமாகிய வைணவ மதத்தின் தத்துவங்களை உலகிற்கு உபதேசித்து எங்கும் பரவச்செய்து அதனை வளர்த்த பெரியோர்களை ஆழ்வார்கள் என்றும் ஆசாரியர்கள் என்றும் வழங்குவர். மறையின் குருத்தின் பொருளையும் செந்தமிழ் தன்னையும் ஒன்றத் திரித்துத் திருவாய்மொழிமுதலான பிரபந்தங்களை அருளிச்செய்து தீதில் நன்னெறியாகிய ஞானச்சுடர் விளக்கினை ஏற்றினவர்கள் ஆழ்வார்கள் என்று பேசப்படுவர். ஸ்தோத்திரரத்தினம் முதலான தோத்திரங்கள் மூலமாகவும் சுந்தர பாஹுஸ்தவம் வரதராஜஸ்தவம் முதலிய ஸ்தவங்கள் மூலமாகவும் வியாக்கியானங்கள் மூலமாகவும் தங்கள் ஞான அநுஷ்டானங்கள் மூலமாகவும், ஆழ்வார்கள் ஏற்றிய அந்த ஞானச்சுடர் விளக்கினை உலகமக்கள் எல்லாருடைய உள்ளங்களிலும் பிரகாசிக்கச் செய்தவர்கள் ஆசாரியர்கள் என்று பேசப்படுவர்.

ஆழ்வார்களுள் முதல்வராய் எய்தற்கரிய மறைகளை ஆயிரமின் தமிழால் செய்தற்குலகில்வந்த நம் சடகோபரே ஆசாரிய பரம்பரைக்கு முதல்வராவர். இவருடைய சிஷ்யர், ஆரப்பொழில் தென்குருகைப் பிரான் அமுதத் திருவாய் ஈரத்தமிழின் சீரைப் பயின்றும்பியும் சீலம் கொள் நாதமுனி ஆவர். இவர் அந்தணர் மரபினர்; ஒன்பதாம் நூற்றாண்டிலிருந்தவர். இவருடைய சிஷ்யர் உய்யக்கொண்டார். இவருடைய சிஷ்யர் மணக்கால் நம்பி. இவருடைய சிஷ்யர் ஆளவந்தார். இவருடைய சிஷ்யர் பெரிய நம்பி. இவருடைய சிஷ்யர் இராமாநுசர். <sup>1</sup>இவருடைய சிஷ்யர் எம்பார். இவருடைய சிஷ்யர் பட்டர். இவருடைய சிஷ்யர் நஞ்சீயர். இவருடைய சிஷ்யர் நம்பிள்ளை. <sup>2</sup>இவருடைய சிஷ்யர் வடக்குத் திருவீதிப்பிள்ளை. இவருடைய சிஷ்யர் பிள்ளைலோகா

1. கூரத்தாழ்வான், எம்பார் இவர் இருவரும் இராமாநுசருடைய சிஷ்யர்கள்.

2. பெரியவாச்சான் பிள்ளை, வடக்குத்திருவீதிப் பிள்ளை இவ்விருவரும் நம்பிள்ளையின் சிஷ்யர்கள்.



சாரியர். இவருடைய சிஷ்யர் திருவாய்மொழிப்பிள்ளை என வழங்கும் திருமலையாழ்வார். இவருடைய சிஷ்யர் மணவாள மாமுனிகள். இவருடைய காலம் பதினான்காம் நூற்றாண்டாகும். இவரோடு பூர்வாசாரியர்கள் பரம்பரை முடிவுறுகின்றது. சந்தான பரம்பரையில் ஆசார்யர்களுள் முதல்வர் நம்மாழ்வார். கடைக்குட்டி ஆசாரியர் மணவாள மாமுனிகள்.

ஆக, ஒன்பதாம் நூற்றாண்டு முதல் பதினான்காம் நூற்றாண்டு இறுதியாக உள்ள இந்த ஆறு நூற்றாண்டுகளும் இப்பெரியார்கள் ஒருவரின் ஒருவராகத் திருவரங்கம் பெரிய கோயிலில் நித்திய வாசம் செய்துகொண்டு, தீதில் நன்னெறியாகிய வைணவ நெறியினை மக்கட்கு ஓதி, ஆழ்வார்கள் ஏற்றிய ஞானச்சுடர் விளக்கின் பேரொளி எண்திக்குகளிலும் பரவும்படி செய்து வந்தமையால் திருவரங்கம் பெரிய கோயிலானது உலகிற்கே ஒரு நடுநிலைத் தீபமாகப் “பத்தர்களும் பகவர்களும் பழமொழிவாய் முனிவர்களும் பரந்த நாளும், சித்தர்களும் தொழுதிறைஞ்சத் திசை விளக்காய் நிற்கின்ற திருவரங்கமே” என்ற பெரியாழ்வார் திருப்பாசுரத்தின் பொருளை மெய்ப்பித்துக்கொண்டு விளங்கிற்று. தமிழ் நாட்டிற்கு - ஏன் இத் தேசத்திற்கே இக்காலம் ஒரு பொற்காலமாகும்!

ஆசாரிய பரம்பரையில் கடைக்குட்டி ஆசாரியரான மணவாள மாமுனிகளே இந்நூலுக்கு உரை வகுத்த பேராசிரியர். இவர், திருநெல்வேலி மாவட்டத்தைச் சேர்ந்த ஆழ்வார் திருநகரி என வழங்கப்படுகின்ற திருக்குருகூர் என்ற திவ்விய தேசத்திலே அவதரித்தவர். திருநாவீறுடையபிரான்தாதர் அண்ணருடைய திருக்குமாரர். அந்தணர் மரபினர். ‘அழகிய மணவாளன்’ என்பது இவருடைய இயற்பெயர். இப் பெரியார், சொல்லார் தமிழ் ஒரு மூன்றும் சுருதிகள் நான்கும் எல்லையில்லா அறநெறியாவும் தெரிந்தவராய், மறந்திகழும் மனமொழித்து வஞ்ச மாற்றி வன்புலன்கள் அடக்கி இடர்ப்பாரத்துன்பம் துறந்து இருமுப்பொழுது ஏத்தி எல்லையில்லாத் தொன்னெறிக்கண் நிலை நின்ற தொண்டராய் இல்லறத்தில் வாழ்ந்து வரும் காலத்தில் இவருக்கு ஒரு திருக்குமாரர் அவதரித்தார். அக்குழந்தைக்கு ஆசாரியர் நியமனத்தின்படி ‘இராமானுசப்பிள்ளை’ என்ற திருப்பெயரைச் சூட்டினர். ஐயர் நயினார் என்றும், ஆசார்ய பௌத்திரர் என்றும் பிரசித்தராய் மகாபண்டிதோத்தமராய் விளங்கினவர் இவருடைய பௌத்திரர் ஆவர்.

பிள்ளைலோகாசாரியருடையசிஷ்யரும் ஆழ்வார்களுடைய ஈரச் சொற்களிலே ஈடுபட்ட பக்தி காரணத்தால் திருவாய்மொழிப்பிள்ளை



என்ற சிறப்புப்பெயர் பெற்றவருமான ‘திருவாய்மொழிப்பிள்ளை’ என்ற பெரியார் இவருடைய ஆசாரியராவர், அவரும் இவரை ‘ஆம் முதல்வன்’ என்று குளிரக் கடாக்கித்துத் தம் திருவடிவாரத் திலே நிழலும் அடிதாறும் போன்று வைத்திருந்து, தம்முடைய சேம வைப்பான அர்த்தவிசேடங்கள் எல்லாவற்றையும் முறையாக உபதேசித்தருளினார், இவரும் தேவு மற்றறியாது அவர் திருவடிகளிலே செய்கின்ற அத்தாணிச்சேவகத்தையே போதுபோக்காகக்கொண்டு வாழ்ந்து வந்தார்.

இங்ஙனம் இருக்கும் நாளில் ஆசாரியரான திருவாய்மொழிப்பிள்ளை, புகழ் மலிந்த பா மன்னு மாறன் அடிபணிந்து உய்ந்தவரான இராமாநுசருக்குத் திருக்குருகூரிலே குன்றமன்னதோர் கோயிலை எடுப்பித்து, இராமாநுச சதுர்வேதிமங்கலம் என்றதோர் வீதியையு முண்டாக்கி, இராமாநுசனைத் தொழும் பெரியோர்களை அங்கே குடியேறச்செய்து, அக்கோயில் நிர்வாக மனைத்தையும் தம் சிஷ்யரான மணவாளமாமுனிகளிடத்திலேயே ஒப்படைத்தார்.

இவரும் இராமாநுசரிடத்தில் மிக்க ஈடுபாடுடையவராய் அக்கோயில் நிர்வாகமனைத்தையும் திறம்பட நடத்தி வந்தார். நடத்தி வரும் இவருடைய ஈடுபாட்டினைக் கண்ட ஆசிரியர், இவருக்கு ‘யதீந்திரப் பிரவணர்’ என்ற திருப்பெயரைச் சூட்டி, இராமாநுசர் விஷயமாக ஒரு நூல் இயற்றுக என்று கட்டளையிட, அக்கட்டளையைச் சிரமேற்றாங்கி ‘எதிராஜவிம்சதி’ என்றதொரு நூலை அப்பொழுதே இவர் அருளிச்செய்தனர். இது, திருக்குருகூரில் கோயில் கொண்டு எழுந்தருளியிருக்கும் இராமாநுசர் விஷயமாகச் செய்யப்பட்டதொரு வடமொழி நூல். இருபது சுலோகங்களையுடையது. எதிராசர் - துறவிகட்குத் தலைவர்; இராமாநுசர். விம்சதி - இருபது.

மேலும், ஆசிரியராகிய திருவாய்மொழிப்பிள்ளை தம் மாணாக்கராகிய மணவாள மாமுனிகளைப் பார்த்து, “வாரீர் அழகியமணவாளரே! ஆழ்வான், பட்டர், நம்பிள்ளை முதலான நம் முன்னோர்கள் எல்லாச் சாஸ்திரங்களையும் முற்று முணர்ந்தவர்களாக விருந்தும், ஆழ்வார்களுடைய ஈரச் சொற்களின் அநுபவங்களிலே ஊன்றியிருந்து அவற்றை உலகில் பரப்புவதனையே சிறந்த தொண்டாகக் கொண்டு வாழ்ந்து வந்ததனை நீர் அறிவீரே! ‘முற்படத் துவயத்தைக் கேட்டு, இதிகாச புராணங்களையும் அதிகரித்து, பரபகூபிரதிக்ஷேபத்துக் குடலாக நியாயமீமாம்சைகளையும் அதிகரித்து, போது போக்கும் அருளிச்செயலிலேயாம் நம்பிள்ளையைப் போன்று’ (பெரியதிருமொழி, 5. 8: 7.) என்று பெரியவாச்சான் பிள்ளை அருளிச்செய்திருப்



பதனையும் நீர் அறிவீரே ! ஆதலால், நீரும் சம்ஸ்கிருத கிரந்தங்களில் பலகாலும் கண்வையாமல் ஸ்ரீ பாஷ்யத்தை ஒருக்கால் கேட்டு, நமக்கும் எம்பெருமானார்க்கும் பிரியமாகத் திருவாய்மொழி முதலிய அருளிச்செயல்களிலே அநவரதம் பரிசீலனம் பண்ணிக்கொண்டு, தென்னரங்கர் செல்வமுற்றும் திருத்திவைத்து, மறையதனிற் பொருளனைத்தும் வாய்மொழிந்து, மாறன் உரை செய்த தமிழ்மறையை வளர்த்து, இந்த லீலாவிபூதியை நித்திய விபூதியாகவே ஆக்கிக் கொண்டு, நம் முன்னோர்களைப் போலவே திருவரங்கம் பெரியகோயிலில் நித்தியவாசம் செய்துகொண்டு பெருமாளுக்கு மங்களாசாசன பரராய் வாழக்கடவீர் ” என்று ஆசிரியர் இட்ட ஆணையை அப்படியே நிறைவேற்றியவர்.

செந்தமிழ் வேதியர் சிந்தை தெளிந்து சிறந்து மகிழ்ந்திடுநாள்  
சீருல காரியர் செய்தருள் நற்கலை தேசு பொலிந்திடுநாள்  
மந்த மதிப்புவி மாணிடர் தங்களை வானி லுயர்த்திடுநாள்  
மாசறு ஞானியர் சேரெதி ராசர்தம் வாழ்வு முளைத்திடுநாள்  
கந்த மலர்ப்பொழில் சூழ்குரு காதிபன் கலைகள் விளங்கிடுநாள்  
காரமர் மேனி யரங்க நகர்க்கிறை கண்கள் களித்திடுநாள்  
அந்தமில் சீர்மண வாள் முனிப்பரன் அவதா ரஞ்செயுநாள்  
அழகு திகழ்ந்திடு மைப்பசி யில்திரு மூலம் தெனுநாளே

என்ற செய்யுளால் இவருடைய அவதாரத்தின் சிறப்பினை அறியலாகும். இச்செய்யுள் பின்னுள்ளார் பாடியது.

பூதாரில் வந்துதித்த புண்ணியனோ? பூங்கமழும்  
தாதார் மகிழ்மார்பன் தானிவனோ? தூதார  
வந்தநெடு மாலோ? மணவாள மாமுனிவன்  
எந்தையிவர் மூவரிலும் யார்?

என்ற செய்யுளால் இவர் ஓர் அவதார விசேடம் என்பதனை அறிகிறோம். இது திருநாராயணபுரத்து ‘ஆய்’ என்னும் பெரியார் பாடியது. இவர் சமகாலத்தவர்.

“நாயனாரும், தேவரீர் அவதார விசேஷம் என்று நிச்சயமாக வறிந்தேன், எனக்கு அத்தை ஒளிக்கவேண்டா, உள்ளபடி காட்ட வேண்டுமென்று அருளிச்செய்ய, ஆகில், ஆசாரியராகவிருக்கிற தேவரீருக்கு ஒளிக்க ஒண்ணாதே, பெரிய பெருமாளுடைய ரஹஸ்ய நியோகத்தை ஒருவரும் அறியவேண்டா என்று விண்ணப்பம் செய்து கொண்டு, ஏகாந்த ஸ்தலத்திலே மங்கள தீபத்தை ஸ்புரித்து அஞ்சாமலிருக்க வென்று விண்ணப்பம் செய்து, அஹிபதிஜிகாரத்தைக் காட்டக் கண்டருளிப் பீதியுத்தராய் இத்தை உபஸம்ஹரிக்கவேணு



மென்று அபேக்ஷிக்க, உபஸம்ஹரித்து எப்போதும் போலே நாயனார் எழுந்தருளியிருக்க,” (யதீந்திரப் பிரவணர் பிரபாவம். பக். 40.) என்பது போன்ற இவருடைய சரித்திரப் பகுதிகள், இவர் ஆதிசேஷனுடைய அவதாரம் என்பதனை மெய்ப்பித்துக் காட்டுகின்றன.

திவ்வியதேச யாத்திரை செய்ய விரும்பித் திருவரங்கம் பெரிய கோயிலினின்றும் புறப்பட்டுப் பல திவ்விய தேசங்களையும் சேவித்துக் கொண்டு காஞ்சீபுரத்தை யடைந்து அங்கு எழுந்தருளியுள்ள வரதராஜனைச் சேவித்து அவன் வடிவழகில் ஈடுபட்டு, அவன் விஷயமாக ‘ஸ்ரீதேவராஜ மங்களம்’ என்றதொரு நூலையும் அருளிச்செய்து அங்கு எழுந்தருளியிருக்கும் காலத்தில், ஸ்ரீபாஷ்யம் பாடம் கேட்பதற்கு விரும்பிய அங்குள்ள பெரியார் பலருடைய வேண்டுகோட்டு இணங்கி, ஒருவருட காலம் அங்குத் தங்கியிருந்து, அவர்கட்கு ஸ்ரீபாஷ்யத்தைப் பிரவசனம் செய்தார் என்று சரித்திரம் கூறுகின்றது. ஸ்ரீதேவராஜ மங்களம் என்ற நூல் வடமொழியில் உள்ளது.

“ஸ்ரீரங்கநாதர் ‘நமக்கு அழகியமணவாள மாமுனியிடத்திலே திரவிடவேதமான நாலாயிரத் திவ்வியப்பிரபந்த வியாக்கியானங்களைக் கேட்க அபிநிவேசமாயிருக்கிறது. ஆகையால், இந்த மணவாளமாமுனியைக் கருட மண்டபமான பெரிய திருமண்டபத்திலே அழைப்பியும்’ என்று அர்ச்சகரிடத்திலே ஆவிஷ்டராய்ச் சந்தோஷத்துடனே அருளிச்செய்து, தாமும் அங்கே எழுந்தருளிச் சமஸ்த ஜனங்களோடே கூடியிருந்து ஒரு சம்வத்சரம் இப்படியே வியக்தமாக ஜீயார் அருளிச்செய்த கிரமத்திலே கேட்டருளினார்” என்றும், “ஜீயரைத் தனித்து அருள்பாடிட்டருளி, ஸ்ரீ சடகோபனையும் பிரசாதித்தருளி நாளை முதலாக நம்முடைய பெரிய திருமண்டபத்திலே பெரிய வண் குருகூர்நகர் நம்பியான ஆழ்வாருடைய திருவாய் மொழிப் பொருளை ஈடுமுப்பத்தாறுயிரத்துடனே நடத்தும்” என்றும் கூறி, அதற்குமேல் நூல் முடிவுபெறும் அன்று அரங்கநகரப்பன் ஆசாரியரான மணவாளமாமுனிகட்குக் குருதக்ஷணை கொடுத்த வகையையும் விரிவாகக் கூறுகின்றது யதீந்திரப்பிரவணர் பிரபாவம் என்ற நூல். பக். 88, 89, 90 காண்க.

இதனால் நல்லாசிரியருக்குக் கூறப்பட்ட இலக்கணங்கள் முற்றும் நிறையப்பெற்றவர் இப்பெரியார் என்பதனை நாம் அறிகிறோம்.

இறைவன் குருதக்ஷணையாகக் கொடுத்த சுலோகம் இதுவாகும்:

“ஸ்ரீசைலேச தயாபாத்ரம் தீபக்த்யாதி குணர்ணவம்  
யதீந்த்ரப்ரவணம் வந்தே ரம்யஜாமாதரம் முநிம்.”



இது, திருவரங்கநாதன் ஒரு குழந்தை வடிவாக வந்து, காலக்ஷேபம் நடக்கும் அவையின் நடுவில் நிற்குகொண்டு அருளிச் செய்தது.

இப் பெரியாருக்குச் சரீரங் காரணமாக வந்த உறவினர்கள் பலர். அடிக்கடி உண்டாகின்ற உறவினர்கள் சூதகம் காரணமாகப் பெருமாள் சேவையும் கிரந்த காலக்ஷேபங்களும் தடைபட்டு வந்தன. இல்லறம் காரணமாக இத்தடைகள் வருவதனால் இல்லறத்தினின்றும் நீங்கித் துறவறத்தை மேற்கொள்ளத் திருவுள்ளங்கொண்டனர். (சந்நியாசிகளுக்கு உறவினர்கள் காரணமாக வருகின்ற சூதகம்— தீட்டு கிடையா). அக்காலத்தில் திருவரங்கத்தில் மிகப் பிரசித்த ராய் ஞான அநுட்டானங்களில் சிறந்தவராய் விளங்கிய ஸ்ரீசடகோப ஜீயர் என்ற பெரியாரை யடைந்து தமது எண்ணத்தைத் தெரி வித்து, அவர்தர, துரியாச்சிரமத்தை—துறவறத்தை மேற்கொண்டனர். இது காரணமாக அது முதற்கொண்டு இவருக்கு ‘அழகிய மணவாள மாமுனிகள்’ என்ற திருப்பெயர் வழங்கலாயிற்று.

திக்குற்ற கீர்த்தி இராமாநுசரைப் போன்றே இப்பெரியாரும் திருவரங்கம் பெரிய கோயிலில் வாழ்ந்தருளுங் காலத்தில் இவரை ஆசாரியராக வரித்து உய்ந்தவர்கள் பற்பலராவர். அவர்களுள் முக்கியமாக எண்ணத்தக்கவர்கள் எண்மர். அவர்கள் ‘அஷ்டதிக் கஜங்கள்’ என்று சிறப்பித்துப் பேசப்படுவர். அவர்களாவார் :

1. வானமாமலை சீயர்,
2. பட்டர்பிரான்சீயர்.
3. திருவேங்கடராமாநுஜ சீயர்.
4. கோயில் அண்ணன்.
5. பிரதிவாதி பயங்கரம் அண்ணன்.
6. எறும்பியப்பா.
7. அப்பிள்ளை.
8. அப்பிள்ளார்.

எனப்படுவர். இவர்களுள் முதல் மூவர் துறவிகள். மற்றை ஐவரும் இல்லறத்தார்கள்.

## இவர் செய்த வேறு நூல்கள்:

பிள்ளைலோகாசார்யர் அருளிச்செய்த பதினெட்டு இரஹஸ்யங்களுள் ஸ்ரீ வசநபூஷணம், தத்துவத்திரயம், முமுகூஃப்படி என்னும் மூன்று இரஹஸ்யங்களுக்கு வியாக்கியானங்கள்.

பெரியாழ்வார் திருமொழியில் முதல் 401 திருப்பாசுரங்களுக்கு வியாக்கியானம். இத்திருப்பாசுரங்களுக்குப் பெரியவாச்சான் பிள்ளை அருளிச்செய்த வியாக்கியானம் கிடைத்திலது; ஆதலின் அவற்றிற்கு மட்டும் வியாக்கியானம் அருளிச்செய்தனர்.

அருளாளப் பெருமாள் எம்பெருமானார் அருளிச்செய்த ஞானசாரம், பிரமேயசாரம் என்னும் இருநூல்களுக்கும் பொருத்தமான புராண சுலோகங்கள்.

ஈடு முப்பத்தாறுயிரப்படிக்கும் தாம் அருளிச்செய்த இரஹஸ்ய கிரந்தங்களின் வியாக்கியானங்களுக்கும் பிரமாணத்திரட்டு.

எதிராஜ விம்சதி.

ஸ்ரீதேவராஜ மங்களம்.

உபதேசரத்தினமாலை.

திருவாய்மொழி நூற்றந்தாதி.

ஆர்த்திப் பிரபந்தம்.

என்பனவாம்.

இவற்றுள் உபதேசரத்தினமாலை என்பது, ஆழ்வார்கள் அவதரித்த மாதங்கள் நாள்கள் ஊர்கள், திவ்வியப்பிரபந்தத்திற்கு வியாக்கியானம் அருளிச்செய்த ஆசாரியர்களின் பெயர்கள், பிள்ளைலோகாசாரியரின் பெருமை, அவர் அருளிச்செய்த ஸ்ரீவசநபூஷணத்தின் பெருமை, அந்நூலில் சொல்லப்படும் பொருள் விசேடங்கள் முதலிய வற்றை வெண்பாயாப்பினால் விரித்துக் கூறுவது. இது தமிழ் நூலாகும்.

திருவாய்மொழி நூற்றந்தாதி என்பது, திருவாய்மொழி சம்பந்தமாகப் பாடப்பட்ட நூறு வெண்பாக்களையுடைய அந்தாதி என்பதாம். திருவாய்மொழி நூறு திருப்பதிகங்களையுடையதல்லவா? அவற்றுள் ஒவ்வொரு திருப்பதிகத்திற்கு ஒவ்வொரு வெண்பாவாக, நூறு திருப்பதிகங்கட்கும் நூறு வெண்பாக்களையமைத்துப் பாடப்பட்டுள்ளது. இந்நூலின் அருமை பெருமைகள் சொல்லில் அடங்கா என்னை? எனின், ஒரு திருப்பதிகத்திற் கூறப்பட்ட சாரமான



கருத்துப்பொருள் அத் திருப்பதிகம் சம்பந்தமான வெண்பாவில் அமையவேண்டும். அதற்குமேல் அத்திருப்பதிகத்தின் முதற்செய்யுளின் முதலடியின் முதலிலேயுள்ள எழுத்தாயினும் அசையாயினும் சீராயினும், ஈற்றுச் செய்யுளின் ஈற்றடியின் ஈற்றிலேயுள்ள எழுத்தாயினும் அசையாயினும் சீராயினும் அந்த வெண்பாவின் முதலிலும் ஈற்றிலும் முறையே அமையவேண்டும். அதற்குமேல் ஆழ்வாருடைய திருப்பெயரும் அவ்வெண்பாவில் அமையவேண்டும். இம் மூன்று நியதிகளையும் ஒரு வெண்பாவில் வைத்துப் பாடுதல் அருமையன்றோ? இங்ஙனம் நூறு திருப்பதிகங்களையும் நூறு வெண்பாக்களில் அமைத்துப் பாடியிருக்கின்றார். “புலவர்க்கு வெண்பா புலி” என்பது ஆன்றோர் வாக்கு. இது அரியசெயல் அன்றோ?

உயர்வே பரன்படியை உள்ளதெல்லாம் தான்கண்டு  
உயர்வேதம் நேர்கொண் டுரைத்து—மயர்வேதும்  
வாராமல் மானிடரை வாழ்விக்கும் மாறன்சொல்  
வேராக வேவினையும் வீடு.

இது, திருவாய்மொழி நூற்றந்தாதியின் முதற் செய்யுள். திருவாய்மொழியின் முதல் திருப்பதிகத்தைப் பற்றிக் கூறுவது. மேலே கூறியன வெல்லாம் இதில் அமைந்திருத்தல் காண்க.

ஆர்த்திப் பிரபந்தத்தின் தன்மையை கீழே வரும் வெண்பாக்களால் உணர்தல் தரும்.

தேன்பயிலும் தாரான் எதிராசன் சேவடிமேல்  
தான்பரம பத்தி தலையெடுத்து—மாந்தர்க்கு  
உணவாக ஆர்த்தியுடன் ஒண் தமிழ்கள் செய்தான்  
மணவாள மாமுனிவன் வந்து.

வம்பவிழ்தார் வண்மை மணவாள மாமுனிவன்  
அம்புவியில் கால்பொருந்தா ஆர்த்தியினால்—உம்பர்தொழும்  
விண்ணுலகிற் செல்ல விரைந்தெதிரா சன்பதங்கள்  
நண்ணி யுரைத்தான் நமக்கு. ஆர்த்தி—துன்பம்.

வியாக்கியானத்தின் பெருமை:—ஸ்ரீவசநபூஷணம் முதலிய இரஹஸ்ய நூல்களுக்கு இவருடைய வியாக்கியானம் இன்றேல் அவற்றின் ஆழ்பொருள்களை யெல்லாம் அறிந்து அநுபவித்துப் பயன் துய்க்க இடமே இராது. இவருடைய வியாக்கியானம் அமுதிலும் ஆற்ற இனியது. கங்கையின் பெருக்கோ அல்லது கங்கையிற் புனிதமாய் காவிரியின் பெருக்கோ என்று சொல்லத்தக்க நடையோடு கூடியது. எளிமையும் தெளிவும் உடையது. பொருட்செறிவும்



அழகும் மிக்கது. வேத வேதாந்தங்களிலும் வேதாங்கங்களிலும் இதி  
காச புராணங்களிலும் அருளிச்செயல்களிலும் இவ்வுரையாசிரிய  
ருக்கு இருக்கும் பரந்தபுலமைக்கு இவ்வுரையே தக்கதொருசான்றாகும்.

அவற்றுள் இவ் வாசாரியஹிருதய வியாக்கியானத்தின்  
அமைப்பு: நூலின் தொடக்கத்தில் ஒருமுன்னுரை அமைந்துள்ளது.  
அது, நூலின் பொருளைச் செவ்வன் ஆடியிற் செறித்து இனிது விளக்  
கிக்கொண்டு அளப்பரிய வாகாயத்திற்கு விளக்கமாகிய திங்களும்  
ஞாயிறும் போன்று நிற்கின்றது. ஒவ்வொரு சூத்திரத்தின் தொடக்  
கத்திலும் ஒரு முன்னுரை அமைந்திருக்கின்றது. அது பொருத்த  
மான வளவில் அமைந்து சூத்திரப்பொருளை நன்கு அறிந்து கொள்  
ளுதற்குத் தகுதியாகப் படிப்பவரின் உள்ளத்தை அமைத்துவிடு  
கின்றது. ஒரு சூத்திரத்திற்கும் அதன் பின் வரும் சூத்திரத்திற்கு  
முள்ள தொடர்பினை விளக்கிக்காட்டுகிறார்; இங்ஙனம் விளக்கிக்  
காட்டுவது, படிப்பவருடைய அறிவு தைலதாரைபோன்று இடையருது  
செல்வதற்கு ஏதுவாக நிற்கிறது. மேலும், ஒரு பொருள் முடிவுறும்  
போது அதுகாறும் கூறிய கருத்துக்களைத் தொகுத்துக் காட்டுகிறார்;  
இங்ஙனம் காட்டுவது, படித்தவற்றைத் தெளிவாக உள்ளத்தில்  
இருத்திக்கொண்டு மேலே செல்லுதற்கு நமக்குப் பேருதவிசெய்  
கின்றது. அழகிய உவமைகள் இடையே இடையே அமைந்  
திருக்கின்றன.

சில சூத்திரங்களுக்கு ஒன்றுக்கு மேற்பட்ட பொருள்களும் காட்  
டப்படுகின்றன. அவ்விடங்களில் முதலிற் கூறிய பொருளுக்கும்  
இரண்டாவதாகக் கூறும் பொருளுக்கும் உள்ள வேற்றுமை நுணுகி  
அறியத்தக்கதாகவுள்ளது. சில விடங்களில் இவர் எழுதும் பதசாரம்  
படிப்பவர்களுடைய மனங்களைப் பேரின்பத்தில் மூழ்கச்செய்கின்றது.

நூலாசிரியர் முன்னோர் மொழி பொருளையேயன்றி அவர் மொழி  
களையும் மொழித்தொடர்களையும் எடுத்து அமைத்துத் தம்முடைமை  
போன்றே ஆளுகின்றார். (எடுத்தாளும் திறத்தை நூலாசிரியர்  
வரலாற்றிற் காட்டியுள்ளேன்.) அவற்றையெல்லாம் முழுவடிவத்தில்  
தந்து அவை வந்துள்ள இடங்களையும் சுட்டி அவற்றிற்கு அருமை  
யான விளக்கங்களும் தரும் திறம் வியக்கத்தக்கதாம்.

வைணவ சமய ஐதிஹ்யங்களையும் உருவகங்களுக்கு அமைந்த  
உள்ளுறைப் பொருள்களையும் எடுத்து விளக்கும் திறம்போற்றற்குரிய  
தாம். இத்திறங்களையெல்லாம் இந்நூலைக் கற்பார் ஆங்காங்குப்  
பலகாலும் கண்டு மகிழ்வார் என்ற துணிவுடையேதலின் தனியே  
இங்கே எடுத்துக்காட்டுக்கள் தாராது அமைகின்றேன்.



இவர் அவ்வக்காலத்துப் பாடிய தனிப் பாடல்களுள் சிலவற்றை  
ஈண்டுத் தருகின்றேன்:

1. இன்றோ எதிராசர் இவ்வுலகில் தோன்றியநாள்!  
இன்றோ கலியிருள் நீங்குநாள்!—இன்றோதான்  
வேதியர்கள் வாழ, விரைமகிழோன் தான்வாழ,  
வாதியர்கள் வாழ்வடங்கு நாள்!

இது, திருக்குருகூரிலே ஒரு திருவாதிரை திருநகூத்திரத்தி  
னன்று தம் ஆசாரியரும் தாமுமாகப் பாடியது. அன்று, தம் ஆசாரிய  
ரான திருவாய்மொழிப் பிள்ளை முதலிகளோடு கூடியிருந்து ஆசாரிய  
குணநுபவம் பண்ணிக்கொண்டிருக்கும் போது ஆசாரியர் முன்  
னிரண்டு அடிகளையும் அருளிச்செய்து, அதிலே ஈடுபட்டு, மேலே  
போகமாட்டாமல் அதனையே சொல்லிக்கொண்டிருக்க, அவ்வளவிலே  
இவர் 'இன்றோதான்' என்று தொடங்கிப் பின் இரண்டு அடிகளை  
யும் பாடி முடித்தார். ஆசாரியர் அதனைக் கண்டு பெருமகிழ் வெய்  
தினர். விரைமகிழோன் - நம்மாழ்வார்.

2. வர்ழியுல காகிரியன், வாழியவன் மன்னுகுலம்,  
வாழி முடும்பையெனும் மாநகரம்—வாழி  
மனம்கூழ்ந்த பேரின்பம் மல்குமிகு நல்லார்  
இனம்கூழ்ந் திருக்கும் இருப்பு.

இது, ஆசாரியருடைய ஆணையின்படி நித்தியவாசம் செய்வதற்  
குத் திருவரங்கம் பெரியகோயிலுக்கு எழுந்தருளி நம்பெருமானைச்  
சேவித்து மீண்டு, பிள்ளை லோகாசார்யர் எழுந்தருளியிருந்த திரு  
மாளிகைக்குச் சென்று கண்டு 'இது இரஹஸ்யம் விளைந்த மண்  
அன்றோ' என்று பணிந்து வணங்கி ஈடுபட்டுப் பாடியது.

3. இவ்வுலகந் தன்னில் எதிராசர் கொண்டருளும்  
எவ்வுருவும் யான்சென் றிறைஞ்சினக்கால்—அவ்வுருவம்  
எல்லா மினிதேனும் இவ்வரங்கத் திந்நிலைபோல்  
நில்லாவென் நெஞ்சில் நிறைந்து.

இது, திருவரங்கத்தில் உள்ள உடையவர் சந்நிதிக்கு எழுந்  
தருளி அவரைச் சேவித்த காலத்தில் ஈடுபட்டுப் பாடியது.

4. இதுவோ பெரும்பூதார்! இங்கே பிறந்தோ  
எதிராசர் எம்மிடரைத் தீர்த்தார்—இதுவோதான்  
தேங்கும் பொருநல் திருநகரிக் கொப்பான  
ஓங்கு புகழுடைய ஊர்!

5. எந்தை எதிராசர் எம்மை எடுத்தளிக்க  
வந்தபெரும் பூதூரில் வந்தேமோ!—சிந்தை  
மருளோ! தெருளோ! மகிழ்மாலை மார்பன்  
அருளோஇப் பேற்றுக் கடி!

இவை, எம்பெருமானுரைச் சேவிப்பதற்கு ஸ்ரீபெரும்பூதூர்க்கு  
எழுந்தருளும்போது அவ்வூர் அணித்தானவாறே அதனைக் கண்டு  
ஈடுபட்டுப் பாடியவை. பொருநல் - தாமிரபரணி. திருநகரி -  
ஆழ்வார் திருநகரி. ஊர் - ஸ்ரீபெரும்பூதூர். மகிழ்மாலை மார்பன் -  
நம்மாழ்வார்.

6. ஈதோ கிளியாறில் லூரோ திருமதுரை!  
ஈதோ திருமகிழும் கோபுரமும்!—ஈதோ  
பெரியநம்பி தாமுகந்து பின்னெதிரா சர்க்குத்  
துயமளித்த தூய பதி!

இது மதுராந்தகத்தை அடைந்த காலத்து ஈடுபட்டுப் பாடியது.  
மதுரை - மதுராந்தகம். திருமகிழ் - மதுராந்தகத்தில் ஏரிகாத்த  
பெருமாள் கோயிலில் இருக்கும் மகிழ்மரம். இம்மரத்தின் அடியில்  
இருந்துதான் பெரியநம்பிகள் இராமாநுசருக்குத் திருவிலச்சினை  
செய்து துவயத்தை உபதேசித்தது. துயம் - துவயம் என்னும்  
மந்திரம்.

7. ஈதோ திருவரசு! ஈதோ மணங்கொல்லை!  
ஈதோ எழிலாலி என்னுமூர்!—ஈதோதான்  
வெட்டுங் கலியன்வேல் காட்டி நெடுமாலை  
எட்டெழுத்தும் பெற்ற இடம்!

இது, திருமங்கை மன்னன் அவதரித்த திவ்ய தேசத்திற்குச்  
செல்லும்போது, அதனைக் கண்டு ஈடுபட்டுப் பாடியது. திருவரசு -  
அரசமரம். மணங்கொல்லை - ஓர் ஊர். திருமங்கை மன்னன் வழி  
பறிப்பதற்குத் தங்கியிருந்த இடங்கள் இவை. ஆலி - அவருடைய  
நாடு.

8. உறைகழித்த வானையொத்த விழிமடந்தை மாதர்மேல்  
உருகவைத்த மனமொழித்து, உலகளந்த நம்பிமேல்  
குறையைவைத்து மடலெடுத்த குறையலாளி, திருமணம்  
கொல்லைதன்னில் வழிபறித்த குற்றமற்ற செங்கையான்,  
மறையுரைத்த மந்திரத்தை மாலுரைக்க வவன்முனே  
மடியொதுக்கி மனமடக்கி வாய்புதைத்து, ஒன்னலார்  
கறைகுளித்த வேலனைத்து நின்றவிந்த நிலைமைகள்  
கண்ணவிட்டகன்றிடாது கலியன்ஆணை ஆணையே.



9. வேலணைத்த மார்வும் விளங்குதிரு வெட்டெழுத்தை  
மாலுரைக்கத் தாழ்த்த வலச்செவியும்—காலணைத்த  
தண்டையும்வீ ரக்கழலும் தார்க்கவியன் வாண்முகமும்  
கண்டு களிக்குமென் கண்.

இவை, திருமங்கை மன்னனைச் சேவித்தபோது ஈடுபட்டுப் பாடியவை. சித்திரம் எழுதிக்காட்டுவது போன்று திருமங்கை மன்னனுடைய திருவுருவத்தை நம் கண்முன்னே காட்டுகின்றன இச்செய்யுட்கள். இவர் காட்டும் இக்காட்சியை இன்றைக்கும் நாம் திருவாலி திருநகரியில் சேவிக்கலாம்.

10. நாமார் ! பெரியதிரு மண்டபமார் ! நம்பெருமாள்  
தாமாக நம்மைத் தனித்தழைத்து—நீமாறன்  
செந்தமிழ் வேதத்தின் செம்பொருளை நாளுமிங்கு  
வந்துரையென் றேவுவதே வாய்ந்து.

இது, 'நம்முடைய பெரிய திருமண்டபத்திலே பெரியவன் குருகூர்நகர் நம்பியான நம் சடகோபருடைய தமிழ் வேதத்தை ஈடுமுப்பத்தாருயிரத்தோடே நாளைமுதல் நடத்தும்' என நம்பெருமாள் அருளிச்செய்த போது பாடியது.

11. தேவியரும் தாமும் திருத்தேரின் மேலரங்கர்  
மேவிவர விக்கிரமன் வீதிதனில்—சேவைசெயும்  
அந்தச் சுவர்க்கம் அநுபவிக்கப் பெற்றிலமே  
இந்தத் திருநாளில் யாம்!

இது, தாம் திருக்குருகூரில் எழுந்தருளியிருந்த காலத்து, ஸ்ரீரங்கநாதனுடைய திருவீதிப் புறப்பாட்டினைச் சேவிக்கப்பெறாத இழவால் இரங்கிக்கூறியது. விக்கிரமன் வீதி - திருவரங்கத்தில் உள்ளதொரு திருவீதியின் பெயர். இதனை,

மாட மாளிகை சூழ்திரு வீதியும் மன்னு சேர்திரு விக்ரமன் வீதியும்  
ஆடல் மாறன் அகலங்கன் வீதியும் ஆலி நாட னமர்ந்துறை வீதியும்  
கூடல் வாழ்குல சேகரன் வீதியும் குலவு ராச மகேந்திரன் வீதியும்  
தேடு தன்மவன் மாவவன் வீதியும் தென்ன ரங்கர் திருவா வரணமே  
என்ற செய்யுளால் உணர்க.

12. தென்னரங்கர் சீரருளுக் கிலக்காகப் பெற்றோம்  
திருவரங்கர் திருப்பதியே இருப்பாகப் பெற்றோம்  
மன்னியசீர் மாறன்கலை யுணவாகப் பெற்றோம்  
மதுரகவி சொற்படியே நிலையாகப் பெற்றோம்

முன்னவராம் நம்குரவர் மொழிகள்உள்ளப் பெற்றோம்  
முழுதுநமக் கவைபொழுது போக்காகப் பெற்றோம்  
பின்னையொன்று தனில்கெஞ்சு பேராமை பெற்றோம்  
பிறர்மினுக்கம் பொருமையிலாப் பெருமையும் பெற்றோமே.

மணவாள மாமுனிகளுடைய குணபூர்த்தியையும் மன நிறைவினையும் இச் செய்யுளில் நாம் காண்கின்றோம்.

மணவாள மாமுனிகள் மலரடி வாழ்க.

மன்னுயிர்காள் ! இங்கே மணவாள மாமுனிவன்  
பொன்னடியாம் செங்கமலப் போதுகளை—உன்னிச்  
சிரத்தாலே தீண்டில், அமானவனும் நம்மைக்  
கரத்தாலே தீண்டல் கடன்.

பூருவா சாரியர்கள் போதமநுட் டானங்கள்  
கூறுவார் வார்த்தைகளைக் கொண்டுநீர்—தேறி  
இருள்தருமா ஞாலத்தே இன்பமுற்று வாழ்மின் ;  
தெருள்தருமா தேசிகனைச் சேர்ந்து.

மாறன் மலரடி வாழ்க.

குறிப்பு :—“ பூவேந்தர் தங்கன்களை பொன்னகரி லீண்டிற்றே  
கோவேந்தன் மாதைக் குறித்து.” (நளவெண்பா)

என்ற செய்யுளில் ‘தங்கன்களை’ என்றதனை அலகிடுவதுபோன்று,  
இங்கும் (பக். 22.) ‘வம்பவிழ்தார்’ என்ற செய்யுளில் ‘உம்பர்  
தொழும்’ என்பதனை ‘ரகர’ வொற்றினை நீக்கி, கூவினங்காய்ச் சீராக  
அலகிட்டுக்கொள்க.



ஸ்ரீ:

ஸ்ரீமதே ராமாநுஜாய நம:

மாறன் மலரடி வாழ்க.

அழகிய மணவாளப் பெருமாள் நாயனார்

அருளிச்செய்த

# ஆசாரிய ஹிருதயம்

—(௧)—

பொதுத் தனியன்கள்

<sup>1</sup> ஸ்ரீசைலேச தயாபாத்ரம் தீபக்தியாதி குணர்ணவம்  
யதீந்த்ர ப்ரவணம் வந்தே ரம்யஜாமாதரம் முநிம்.

<sup>2</sup> லக்ஷ்மீநாத ஸைரம்பாம் நாத யாமுந மத்யமாம்  
அஸ்ம தாசார்யபர்யந்தாம் வந்தே குரு பரம்பராம்.

<sup>3</sup> யோ நித்யம் அப்யுதபதாம்புஜயுகம் ருகம்  
வ்யாமோகதஸ் ததிதராணி த்ருணய மேநே  
அஸ்மத்குரோர் பகவதோஸ்ய தயைகஸிந்தோ :  
ராமாநுஜஸ்ய சரணேள சரணம் ப்ரபத்யே.

1. இது திருவரங்கநாதன் அருளிச் செய்தது. திருமலையாழ்வார் என்னும் திருவாய்மொழிப் பிள்ளையினுடைய திருவருளுக்குப் பாத்திரமானவரும், ஞானம் பக்தி முதலிய குணங்களுக்குக் கடல் போன்றவரும், எம்பெருமானிடத்தில் பக்தி நிறைந்தவரும் ஆன மணவாளாமுனிவரை வணங்குகிறேன் என்பது சுலோகத்தின் பிண்டப்பொருள்.

2. இது கூரத்தாழ்வான் அருளிச்செய்தது. திருமகள் கேள்வனான இறைவன் முதலாக, ஸ்ரீநாதமுனிகள் ஸ்ரீ ஆளவந்தார் நடுவாக, என்னுடைய ஆசாரியர் இறுதியாக வருகின்ற ஆசாரிய பரம்பரையை வணங்குகிறேன் என்பது சுலோகத்தின் பிண்டப் பொருள்.

3. இதுவும் கூரத்தாழ்வான் அருளிச் செய்தது. எவர், ஈறில் லாதவனான எம்பெருமானுடைய பொன்போன்ற இரண்டு திருவடிக் தாமரைகளில் எப்பொழுதும் வைத்திருக்கும் பக்தியினிலே உலகில் உள்ள மற்றை எல்லாப் பொருள்களையும் மிக அற்பமாக நினைத்தார்; அத்தகைய பகவானும் கருணைக்கடலும் என்னுடைய ஆசாரியருமான இந்த இராமாநுசருடைய இரண்டு திருவடிகளையும் உபாயமாகப் பற்றுக்கிறேன் என்பது சுலோகத்தின் பிண்டப் பொருள்.

<sup>1</sup> மாதா பிதா யுவதயஸ் தநயா விபூதி :  
ஸர்வம் யதேவ ரியமேந மதந்வயாநாம்  
ஆத்யஸ்ய ந : குலபதே : வகுளாபிராமம்  
ஸ்ரீமத் ததங்க்ரி யுகளம் பிரணமாமி மூர்த்நா.

<sup>2</sup> பூதம் ஸரச்ச மஹதாஹ்வய பட்டநாத  
ஸ்ரீபக்திஸார குலசேகர யோகிவாஹாந்  
பக்தாங்க்ரிரேணு பரகால யதீந்த்ர மிச்ராத்  
ஸ்ரீமத் பராங்குசமுநிம் ப்ரணதோஸ்மி நித்யம்.

ஆசாரிய ஹிருதயத் தனியன்கள்

<sup>3</sup> ஆசார்ய ஸ்வாந்த வக்தாரம் அபிராமவராபிதம்  
ஸ்ரீக்ருஷ்ணதநயம் வந்தே ஜகத்க்ருவராதுஜம்.

<sup>4</sup> த்ராவிடாம்நாயஹ்ருதயம் க்ருபர்வ க்ரமாகதம்  
ரம்ய ஜாமாத்ரு தேவேந தர்சிதம் க்ருஷ்ணஸூதுநா.

1. இது ஸ்ரீ ஆளவந்தார் அருளிச்செய்தது. தாயும் தந்தையும் மனைவியும் மக்களும் செல்வமும் மந்திரம் உபாய உபேயங்களுமான எல்லாம், என்னோடு சம்பந்தமுடையார்களுக்கெல்லாம் ஆதியாயும் என்னுடைய குலத்திற்குப் பதியாயும் இருக்கின்ற நம்மாழ்வாருடைய வகுளமலர் மாலையால் அலங்கரிக்கப்பட்ட எந்த இரண்டு திருவடிகளாக இருக்கின்றனவோ, அத்தகைய இரண்டு திருவடிகளை என் தலையாலே வணங்குகின்றேன் என்பது சுலோகத்தின் பிண்டப் பொருள்.

2. இது, பட்டர் அருளிச்செய்தது. பூதத்தாழ்வாரும், பொய்கையாழ்வாரும், பேயாழ்வாரும், பெரியாழ்வாரும், திருமழிசையாழ்வாரும், குலசேசர் ஆழ்வாரும், திருப்பாணாழ்வாரும், தொண்டரடிப்பொடியாழ்வாரும், திருமங்கையாழ்வாரும், எம்பெருமானாரும், ஸ்ரீமத் நம்மாழ்வாரும் ஆகிய பெரியோர்களை எப்பொழுதும் வணங்குகிறேன்.

3. ஆசாரிய ஹிருதயத்தை அருளிச் செய்தவரும், வடக்குத் திருவிதிப் பிள்ளையின் திருக்குமாரரும், பிள்ளை லோகாசாரியரின் திருத்தம்பியாரும் ஆன அழகிய மணவாளப் பெருமாள் நாயனார் என்னும் திருப்பெயரை யுடையவரை வணங்குகிறேன் என்பது சுலோகத்தின் பிண்டப்பொருள்.

4. ஆசார்ய பரம்பரையிலே வந்த தமிழ் வேதத்தினுடைய கருத்தானது வடக்குத் திருவிதிப் பிள்ளையின் திருக்குமாரரான அழகிய மணவாளப் பெருமாள் நாயனாராலே வெளியிடப்பட்டது என்பது சுலோகத்தின் பிண்டப்பொருள்.



<sup>1</sup> பணவான் அரவணைப் பள்ளி பயில்பவர்க் கெவ்வயிரும் குணபோகம் என்று குருகைக்கதிபன் உரைத்த துய்ய உணர்பாவி னுட்பொருள் ஒன்று மறியா வுலகறிய மணவாளன் மாறன் மனமுரைத்தான் வண்முடும்பை [வந்தே.

<sup>2</sup> மாதவத்தோன் மாறன் மனம்கூறும் மணவாளன் தோதவத்தித் துய்மறையோ ரானபெற்றார்—நீதியினால் ஆங்கவர்தான் சேர்பெற்றார் ஆய்மண வாளமுநி பூங்கமலத் தாள்கள் நெஞ்சே போற்று.

1. பணம்வான் அரவணைப் பள்ளி பயில்பவர்க்கு எவ்வயிரும் குணபோகம் என்று, குருகைக்கு அதிபன் உரைத்த துய்ய உணர்பாவின் உட்பொருளாகிய மாறன் மனத்தை, மணவாளன் வண்முடும்பை வந்து, ஒன்றும் அறியா உலகு அறிய உரைத்தான் என்று முடிக்க. பள்ளிபயில்பவர் - திருவரங்கநாதன். குணபோகம் - அடிமை. குருகைக்கு அதிபன் - நம்மாழ்வார். மாறன் மனம் - ஆசாரிய ஹிருதயம். மணவாளன் - அழகிய மணவாளப் பெருமாள் நாயனார். முடும்பை - குடிப்பெயர்.

2. இச்செய்யுள், ஆசாரியஹிருதயம் வந்த வழிவகையினைக் கூறி, அப்பெரியார்களை நான் வணங்குகிறேன் என்று வணக்கம் கூறுகிறது. 'மாறன் மனம் கூறும் மணவாளன்' என்றது, ஆசாரியஹிருதயத்தை அருளிச் செய்த அழகிய மணவாளப் பெருமாள் நாயனாரை. அவர், தாம் அருளிச்செய்த ஆசாரியஹிருதயத்தை 'பெற்றார்' என்ற பெயரையுடைய ஒரு பெரியாருக்குத் தந்தார். அதனைக் கூறுகின்றது 'தோதவத்தித் துய்மறையோரான பெற்றார்' என்ற சொற்றொடர். 'தோதவத்தித் துய்மறையோரான' என்பது பெற்றார்க்கு அடைமொழி. அவர், பெற்றார் என்னும் பெயரையுடைய மற்றொரு பெற்றார்க்கு அந்தாலைத் தந்தார். அதனைக் கூறுகின்றது 'நீதியினால் ஆங்கவர்தான் சேர்பெற்றார்' என்ற தொடர்மொழி. 'ஆங்கவர்தான் சேர்' என்பது பெற்றார்க்கு அடைமொழி; மாணக்கர் என்பது பொருள். அவர், திருநாராயணபுரத்திலே எழுந்தருளியிருந்த 'ஆய்' என்பாருக்குத் தர, அவர் மணவாள மாமுனிக்குத் தந்தார் என்பதனைக் கூறுகின்றது 'ஆய் மணவாள முநி' என்ற சொற்றொடர். பின்னர் மணவாள மாமுனிகள் வாயிலாக உலகில் பரவிய ஆசாரிய ஹிருதயம் என்னும் இந்தால்; ஆதலால், அவர்களுடைய திருவடிகளை மனமே போற்றுவாயாக என்பதாம்.

ஸ்ரீ

ஆழ்வார் எம்பெருமானார் ஜீயர் திருவடிகளே அரண்

மாறன் மலரடி வாழ்க.

அழகிய மணவாளப் பெருமாள் நாயனார்

அருளிச்செய்த

## ஆசாரிய ஹிருதயமும்

மணவாள மாமுனிகள் அருளிச்செய்த

வியாக்கியானத்தின்

## தமிழாக்கமும்.

### உரைப்பாயிரம்

<sup>1</sup>திருமகள் கேள்வனாய் மூவுலகங்கட்கும் முதல்வனான சர்வேச்  
வரன், எல்லையில்லாத இன்பவடிவமான ஸ்ரீவைகுண்டத்திலே,  
என்றும் உள்ளதாயும் குற்றம் இல்லாததாயும் உள்ள ஞானம்  
முதலான குணங்களையுடையராய், இறைவனான தன்னுடைய நினை  
வினைப் பின்பற்றிச் செல்லுகின்ற சொரூபம் நிலைபெறு முயற்சி  
என்னும் வேறுபாடுகளையுடையரான நித்திய சூரிகளாலே எப்  
பொழுதும் தொண்டு செய்யப்படுகின்ற திருவடித் தாமரைகளை

1. “திருமகள் கேள்வனாய்” என்றது முதல் “வேத சாஸ்திரத்தைக்  
கொடுத்தான்” என்பது இறுதியாக, இறைவன் இவ்வுலக மக்கட்கு வேத  
சாஸ்திரங்களைக் கொடுத்தபடியை அருளிச்செய்கிறார். நடுவில் உள்ள வாக்கி  
யங்கள் இறைவன் வேத சாஸ்திரங்களைக் கொடுப்பதற்குரிய காரணங்களைக்  
கூறுகின்றன.



யுடையனாய்க் கொண்டு எழுந்தருளியிராநிற்க, இவ்வுலகில் உள்ளார் நித்தியசூரிகளைப்போன்று தன்னை அநுபவிப்பதற்குச் சம்பந்தம் உண்டாயிருக்கவும் அதனைப் பெருது இழந்து கிடக்கிற படியைக் கண்டு, மிக்க துக்கிதனாய், இவர்களை உய்விக்கவேண்டும் என்னும் நசையாலே, <sup>1</sup> “அழிவுகாலத்தின் முடிவிலே அறிவில் பொருளுக்குச் சமானமாகத் திரிகின்ற இவ்வான்மாக்களை இந்திரியங்களோடும் சரீரங்களோடும் சேர்ப்பிப்பதற்காக இரங்கின மனத்தினை யுடையவனாய்” என்கிறபடியே இந்திரியங்களும் சரீரங்களும் இல்லாதவர்களாய் அறிவில் பொருளைப் போன்றவர்களாய் அது காரணமாகப் போக மோகூங்கள் அற்றவர்களாய்க் கிடக்கின்ற நிலையிலே, இரங்கின மனத்தினை யுடையவனாய்க் கொண்டு, தன்னுடைய திருவடித் தாமரைகளைப் பற்றுவதற்குக் கருவியான இந்திரியங்களோடு கூடின சரீரத்தைக் கொடுத்து, அறிவின் மலர்ச்சியையும் தொழில் செய்தல் செய்யாமைக்குரிய ஆற்றலையும் உண்டாக்கி, இந்த ஞானத்தின் காரியமாய் விடவேண்டுவனவற்றையும் பற்றவேண்டுவனவற்றையும் பகுத்தறிதற்குக் கருவியாக, <sup>2</sup> “அருட்கடலான இறைவன் பெரிய விளக்குப்போன்ற பிரமாணமான சாஸ்த்திரத்தைக் கொடுக்கிறான்” என்கிறபடியே வேத சாஸ்த்திரத்தைக் கொடுத்தான்.

<sup>3</sup> பின்னர், மநுமுதலானவர்களுக்கு உள் நின்று மக்களுடைய சரீரத்தோடு கூடின ஆன்மாவினை விஷயமாகவுடைய சாஸ்த்திரத்தை வெளியிட்டருளினான். <sup>4</sup> அந்தச் சாஸ்த்திரத்தைக் கற்பதற்குப் பலப்பல தகுதிகள் வேண்டியிருத்தலாலும் அதனைக் கற்க நெடுங்காலம் வேண்டியிருத்தலாலும் அரிதாக இருக்கிறபடியைத்

1. “அசிதவீசேஷிதாந் ப்ரளயஸீமேரி ஸம்ஸரதஃ

கரண களேபரை: கடயீதாம் தயமாந மநாஃ”

என்பது, ஸ்ரீ ரங்கராஜஸ்தவம் உத். 41.

2. “மாநம் ப்ரதீபமிவ காருணிகோ நதாதி”

என்பது, ஸ்ரீ ரங்கராஜஸ்தவம் உத். 1.

3. “பின்னர்” என்றது முதல் “வெளியிட்டருளினான்” என்பது முடிய, ஸ்மிருதி இதிகாச புராணங்களை வெளியிட்டமையை அருளிச்செய்கிறார்.

4. “அந்தச் சாஸ்த்திரத்தை” என்றது முதல் “வெளிப்படுத்தினான்” என்பது முடிய, திருமந்திரமாகிய திருவெட்டெழுத்தினை வெளிப்படுத்திய படியையும், அதற்குரிய காரணங்களையும் அருளிச்செய்கிறார்.

திருவுள்ளம்பற்றி. அத்தகைய தகுதிகள் ஒன்றும் வேண்டாமையாலே கற்பதற்கு எளிதாய் மக்களுடைய தனித்த ஆன்மாவினை மாத்திரம் விஷயமாக உடையதுமான <sup>1</sup> திருவெட்டெழுத்தாகிய பிரஹ்மவித்யையைத் தானே வெளிப்படுத்தினான்.

<sup>2</sup> அங்ஙனம் வெளிப்படுத்தின அளவிலும் பயன்படாமையாலே, ஓலைப்புறத்திற் செல்லாத இராச்சியத்தை எடுத்துவிட்டுச்செலுத்திக் கொள்ளும் அரசர்களைப்போலே, 'நாமே சென்று திருத்தக் கடவோம்' என்று இராமன் கிருஷ்ணன் முதலிய அவதாரங்கள் மூலமாக இவர்கள் இருக்கிற இடத்திற்குத் தானே வந்து திருத்தப் பார்த்தான். <sup>3</sup> அங்ஙனம் திருத்தப் பார்த்த இடத்திலும் ஒருவரும் திருந்திலர்; அதனைக்கண்டு, இவர்கட்கு வேற்றினமான நம்மால் ஒருபடியாலும் இவர்களைத் திருத்தவொண்ணாததாக இருந்தது; இனி, <sup>4</sup> 'இணக்குப் பார்வை இட்டு மிருகம் பிடிப்பாரைப் போலே இவர்கள் இனத்தாரைக் கொண்டே காரியம் கொள்ளுவோம்' என்று அறுதியிட்டு, அதற்கு 'ஆம்முதல்வரை' உண்டாக்குகைக்காக, எல்லா உயிர்களிடத்தும் அன்பினனான தன்னுடைய பேரருளாலே எங்கும் பார்த்து இலக்குக் காணாமல் வாரா நிற்க, அந்தப் பார்வை, தனக்குப் பள்ளமடையான தென்திசையிலே சென்ற அளவிலே, <sup>5</sup> "மாறி மாறிப் பலபிறப்பும் பிறந்து" என்கிறபடியே தொடர்ந்து வருகிற பிறவிகளிலே தோள் மாறி உழன்று திரிந்து போருகிற இவர் மேலே பட, ஒருவித காரணமும் பற்றாமலே தம்மேலே விழுந்த அந்த விசேட கடாக்ஷத்தாலே

1. 'சம்சாரிகள் தங்கனையும் ஈஸ்வரனையும் மறந்து, ஈஸ்வர கைங்கர்யத்தை யும் இழந்து, இழந்தோம் என்கிற இழவும் இன்றிக்கே, சம்சாரமாகிற பெருங்கடலிலே விழுந்து டோவுபட, சர்வேஸ்வரன் தன் கிருபையாலே இவர்கள் தன்னை அறிந்து கரைமரம் சேரும்படி தானே சிவ்யனுமாய் ஆசார்யனுமாய் நின்று, திருமந்திரத்தை வெளியிட்டருளினான்" என்பது முழுச்சப்படி.

2. அதற்குமேல் 'அங்ஙனம்' என்றது முதல் 'திருத்தப்பார்த்தான்' என்பது முடிய இறைவன் இவ்வுலகில் வந்து அவதரித்தமைக் குரிய காரணத்தை அருளிச்செய்கிறார்.

3. அதற்குமேல் 'அங்ஙனம்' என்பது முதல் 'பக்தியையும் பெற்றார்' என்பது முடிய இறைவன் ஆழ்வார்க்குப்போருள் புரிந்தமையையும் அங்ஙனம் புரிதற்குரிய காரணங்களையும் ஆழ்வார் பெற்ற பேற்றினையும் அருளிச் செய்கிறார்.

4. 'இணக்குப் பார்வை' 94-ஆம் சூத்திரத்தின் குறிப்புப் பார்க்கவும்.

5. திருவாய். 2, 6: 8.



திவ்வியமான ஞானத்தையும் பக்தியையும் பெற்றார்; <sup>1</sup> அங்ஙனம் பெற்ற ஆழ்வார், இறைவனுடைய சொருப ரூப குண விபூதிகளை விசத விசததர விசததமமாக அநுபவித்து, அந்த அநுபவம் உள் ளடங்காமல் பொங்கிப் பெருக்கெடுத்து மேலே வழிந்து வருகிற பாசுரங்களானவை, சோக வேகத்தால் உண்டான <sup>2</sup> “மானிஷாத” என்று தொடங்கும் சுலோகம் பிரமனுடைய அருளாலே எல்லா இலக்கணங்களும் அமைந்து முடிந்தாற்போன்று, சர்வேச்வரனுடைய திருவருள் அடியாக எல்லா இலக்கணங்களும் அமைந்த பிரபந்தங் களாக அமைந்தன.

<sup>3</sup> இதுதானும் தமிழ்மறை ஆகையாலே மிகவிரிவாய்ப் பலவித மான பொருள்களைச் சொல்லுவதாக இருக்கையாலே, இதில் கருத்துப் பொருள் எல்லாருடைய அறிவிற்கும் விஷயமாதல் அரிது என்று திருவுள்ளம் பற்றி, இத்தமிழ்மறையில் சொல்லப்படும் அர்த்த விசேடங்களையும், இவற்றில் ஆழ்வார் திருவுள்ளக் கருத்தின் விதத் தையும், இவ்வாசாரியர்க்கு விருப்பமான அர்த்தமே எல்லார்க்கும் தஞ்சம் என்னுமதனையும் இந்நூலாசிரியர் தம்முடைய பரம கிருபை

1. ‘அங்ஙனம் பெற்ற’ என்றது முதல் ‘பிரபந்தங்களாக அமைந் தன’ என்பது முடிய திருவிருத்தம் முதலான நான்கு பிரபந்தங்களும் அவதரித்தமையைத் தெரிவித்தபடி. விசதம்=தெளிவு. தரம் - உயர்ந்தது. தமம்=எல்லாவற்றிலும் உயர்ந்தது.

2. மானிஷாத ப்ரகிஷ்டாம் த்வம் அகம: ஸாஸ்வதிஸ்ஸமா: யத் க்ரௌஞ்ச மிதுநாதேகம் அவதி: காமமோஹிதம். என்பது, ஸ்ரீராமா. பால. 2: 15.

ஓ வேடனே! நீ யாதொரு காரணத்தால், சேர்ந்திருக்கிற இரண்டு அன்றில் பறவைகளில் காமத்தால் மோகத்தை அடைந்திருக்கிற ஆண் பறவையாகிற ஒன்றனைக் கொன்றாயோ, (கொன்ற அக்காரணத்தால்) நிலைத்திருக்கின்ற உன் ஆபுட்காலத்தின் இருப்பை நீ அடைய மாட்டாய் என்பது இதன் பொருள்.

ஓ ஸ்ரீநிவாசனே! தேவரீர் யாதொரு காரணத்தால், இராக்கதர்களான இராவணன் மண்டோதரி என்ற இருவரில், மன்மதனால் பீடிக்கப்பட்ட ஒருவனை இராவணனைக் கொன்றாயோ (அதனால்) நிலைத்திருக்கின்ற ஆண்களின் இருப்பை நீர் அடைவீர் என்பது இச்சுலோகத்தின் உள்நுறை.

3. ஆசாரியவிறுதயம் என்னும் இந்நூல் அவதரித்தமைக்குக் காரணத் தை அருளிச் செய்கிறார் ‘இது தானும்’ என்றது முதல் ‘இந்நூல் மூலமாக அருளிச்செய்கிறார்’ என்றது முடிய.

யினாலே விளக்கமுறச் செய்துகொண்டு ஆசாரிய பரம்பரையில் வந்த இவ் அர்த்தங்களை எல்லாரும் அறிதற்குத் தகுதியாம்படி மிகச் சுருக்கம் இல்லாமலும் மிகவிரிவு இல்லாமலும் ‘ஆசாரியஹிருதயம்’ என்னும் நூல் மூலமாக அருளிச்செய்கிறார்.

<sup>1</sup> “நம்முடைய முன்னோரான குலநாதரான ஆழ்வாருடைய” என்கிறபடியே வைதிக குலத்திற்கு முதல் ஆசாரியரான ஆழ்வார் அருளிச்செய்த திவ்வியப் பிரபந்தங்களில் அவருடைய திருவுள்ளக் கருத்தினைச் சொல்லுகையாலே இந்நூலுக்கு ‘ஆசாரியஹிருதயம்’ என்று பெயர் அமைந்தது, <sup>2</sup> மயர்வறமதிநலம் அருளப்பெற்றவர்கள் பேசின திவ்விய சூக்திகள் ஆகையாலே மிகவும் நம்பத்தக்கனவாய் மிகமிக இனியவுமாய் இருக்கிற இதுவே தம்மால் எப்பொழுதும் விரும்பப்படுமதாகையாலும், முகமறிந்தவன் கோத்த முத்து பெரு விலையுமாறு போலே சொற்களைத் தாம்சேர்த்த ஆற்றலாலே அருளிச் செயலின் சுவையை அநுபவிக்கின்றவர்களுக்கு இதனுடைய பொருளைக்காட்டிலும் சொற்களே மிகமிக இனியனவாக இருக்கும் என்னும் கொள்கையாலும், இப்பிரபந்தத்தில் இவர் அருளிச் செய்யும் வாக்கியங்களை எல்லாம் அருளிச் செயலில் உள்ள சொற்களையே கொண்டுசேர்த்து அருளிச் செய்கிறார். ஆகையால், இப்பிரபந்தம் சொற்கள் சொற்களின் பொருள்கள் என்னும் இவ்விரண்டனுடைய சுவையாலும் பெரியோர்களுடைய மனத்திற்கு உகப்பாக இருக்கும்.

உரைப்பாயிரம் முற்றிற்று.

மாறன் மலரடி வாழ்க.

1. ஆசாரியஹிருதயம் என்ற பெயரின் காரணத்தை அருளிச்செய்கிறார் ‘நம்முடைய’ என்று தொடங்கி, “ஆத்யஸ்ய ந: குலபதே:” என்பது, ஆளவந்தார் ஸ்தோத். 5.

2. இந் நூலின் பெருமையை அருளிச்செய்கிறார் ‘மயர்வற’ என்று தொடங்கி.



# முதல் பகுதி

## நூல்

காருணிகனுன் சர்வேச்வரன் அறிவிலா மனிசர் உணர்வெனும் சுடர்விளக்கு ஏற்றிப், பிறங்கிருள் நீங்கி, மேலிருந்த நந்தாவேத விளக்கைக் கண்டு, நல்லதும் தீயதும் விவேகிக்கைக்கு, மறையாய் விரிந்த துளக்கமில் விளக்கில் கொளுத்தின பிரதீபமான கலைகளை நீர்மையினால் அருள்செய்தான்.

என்பது சூத்திரம்.

வியாக்கியானம்:— “அருட்கடலாயும் மூவுலகங்கட்கும் இறைவனாயும் உள்ள சர்வேச்வரன் அறிவின்மையாகிய இருளைப் போக்குதற்கும் நலம் தீங்கு ஆகியவற்றை அறிகைக்கும் பெரிய விளக்குப்போன்ற பிரமாணமான சாஸ்த்திரத்தைக் கொடுக்கிறான் ” என்கிறபடியே, ஒருகாரணம் இன்றிக்கே தானே திருவருள் புரியும் தன்மையான சர்வேச்வரன், அறிவிலிகளாய்ப் பிறப்பு இறப்புக்களி லே உழன்று திரிகின்ற இம்மக்கள் நன்மை தீமைகளை அறிதற்குக் கருவியாக இவர்களுக்குச் சாஸ்த்திரத்தைக் கொடுத்தபடியை அருளிச்செய்கிறார் முதற் சூத்திரத்தால்.

1. இச் சூத்திரத்தை, சர்வேச்வரன், அறிவிலாமனிசர் விளக்கு ஏற்றி, இருள்நீங்கி, வேதவிளக்கைக் கண்டு, விவேகிக்கைக்குக் கலைகளை நீர்மையினால் அருள்செய்தான் என எச்சங்களைக் கூட்டி முடிக்க, ‘மறையாய் விரிந்த துளக்கமில் விளக்கில் கொளுத்தின பிரதீபமான’ என்பது ‘கலைகளுக்கு’ அடைமொழி.

ஏற்றி, நீங்கி, கண்டு என்னும் செய்து என்னும் வாய்பாட்டு வினையெச்சங்கள் ஈண்டு எதிர்காலத்தின்கண்வந்தன. “செய்தென் நெச்சத்திறந்த காலம், எய்திட னுடைத்தே வாராக் காலம்” (தொல். சொல். 239) என்ற சூத்திரத்தையும், ‘ஈண்டுச்செய்தெனெச்சத்து இறந்த காலம் என்றது முடிபாய்வரும் வினைச்சொல்லால் உணர்த்தப்படும் தொழிற்கு அவ்வெச்சத்தால் உணர்த்தப்படும் தொழில் முன் நிகழ்தலை. அது வாராக்காலம் எய்து தலாவது, அம்முன் னிகழ்வு சிதையாமல் அவ்வெச்சம் எதிர்காலத்து வருதல்’ என்னும் சேனாவரையர் உரையினையும் ஈண்டுக் காணல் தரும். இங்னாவில் இங்னவென ஆங்காங்கு வருவனவற்றிற்கும் இதனையே விதியாகக் கொள்க.

2. “ஹர்த்தம் தமஸ் ஸதஸதீச விவேக்துமீஸோ

மாநம் ப்ரதீபயிவ காருணிகோததாதி”

என்பது ஸ்ரீரங்கராஜஸ்தவம் உத். 1.

காருணிகனுள் சர்வேச்வரன் - அருளோடு கூடிய சுவதந்திரன். தனக்குரியன் என்றபடி. அருளாளன் ஆனாலும் சுவதந்திரன் அல்லனாகில் தான் நினைத்தபடி காரியம் செய்யப்போகாதாகையாலும், கேவல சுவதந்திரன் ஆனாலும் பிறவியிலே தன்னுதல் மோகத்தைக் கொடுத்தல் ஆகிற இரண்டற்கும் பொதுவான சுவதந்திரம் மக்கள் உய்வு பெறுதற்பொருட்டுச் செய்யும் செயலுக்கு உறுப்பாகமாட்டாதாகையாலும், அருளோடு கூடிய சுவதந்திரமே பிறவிப் பெருங்கடலில் அலைந்து திரியும் மக்கள் உய்வுபெறும் பொருட்டு அவன் செய்யும் செயலுக்குக் காரணம் ஆகும் ஆதலாலே 'காருணிகனுள் சர்வேச்வரன்' என்கிறார். அன்றிக்கே, 'சர்வேச்வரன்' என்ற பெயரால் ஏவுதல், ஏவப்படுதல் ஆகிற சம்பந்தத்தைச் சொல்லுகிறார் ஆகவுமாம். <sup>1</sup> "நித்தியமான அருளோடு கூடியிருத்தலாலும்" என்றதன்பின்னர் <sup>2</sup> "ஏவுகிறவன், ஏவப்படுகின்றவன் (பரமாத்மா, சீவாத்மா) என்னும் இவர்களுடைய உடையவன், உடைமை என்னும் பழமையான சம்பந்தத்தாலும்" என்று சொல்லுகையாலே அருளோடு கூடியிருத்தல், சம்பந்தம் என்னும் இரண்டும், இம்மக்கள் உய்வு பெறுதற்காக இறைவனால் செய்யப்படும் செயலுக்குக் காரணமாதல் தெளிதல் தகும். இங்கு அருளோடுகூடியிருத்தலுக்கு மேலே சர்வேச்வரன் என்ற பதத்தால் சம்பந்தம் சொல்லப்படுகையாலே சம்பந்தத்திற்கு முதன்மை சொல்லிற்றுகிறது.

இதனால், இவை நம் உடைமையன்றோ என்கிற மனப்பற்றோடு பிறருடைய துக்கத்தைப் பொறுக்காததான அருளும் கூடியிருத்தலாலே மேலும் மேலும் மக்கள் உய்வுபெறுதற்குத் தக்க செயல்களைச் செய்து போருமவன் இறைவன் என்பதனைத் தெரிவித்தபடி.

அறிவிலா மனிசர்-<sup>3</sup> "அறிவிலா மனிசர் எல்லாம்" என்கிறபடியே அறிவின்மையாகிற இருளையுடையவர்களான மக்கள்,

1. இரண்டாவது பொருளுக்குப் பிரமாணம் காட்டி அதனைத் தெளிவுபடுத்துகிறார் "நித்தியமான" என்று தொடங்கி.

"தருபாயோகாச்ச ஸாஸ்வதாத்"  
என்பது லக்ஷ்மீ தந்த்ரம்.

2. "ஈசேசி தவ்ய ஸம்பந்தாத் அசிதம் ப்ரதமாதபி"  
என்பது லக்ஷ்மீ தந்த்ரம்.

3. இது, திருமாலே, 13.



1 “அறிவின்மை பொருள்களை மறைக்கும் இருளினைப் போன்றது” எனப்படுமன்றோ. “இருளினைப் போக்குவதற்கு” என்று அறியாமையை இருள் என்ற சொல்லால் அருளிச்செய்தார்கள்.

இதனால், அநாதியான அறிவின்மையாகிற இருளால் மறைக்கப்பட்டவர்களாய், அதனால் சரீரம் வேறு ஆன்மா வேறு என்பது முதலான பகுத்தறிவு ஒருசிறிதும் இன்றிக்கே இருக்கிற இவ்வுலக மக்களைக் குறித்தபடி.

உணர்வு என்னும் சுடர்விளக்கு ஏற்றி - இதனை, உணர்வு என்னும் விளக்கு ஏற்றி என்றும், சுடர்விளக்கு ஏற்றி என்றும் தனித்தனியே கூட்டுக. <sup>2</sup> “உணர்வென்னும் ஒளிகொள் விளக்கு ஏற்றி” என்றும், <sup>3</sup> “ஞானச் சுடர்விளக்கு ஏற்றினேன்” என்றும் சொல்லுகிறபடியே எண்ணெய் திரி இவற்றால் உளதாய் அழுக்கு இன்றிக்கே தினுங்கின பேரொளியாய் இருக்கிற ஞானமாகிற கொழுந்து விட்டு எரிகின்ற விளக்கினது பிரகாசத்தை யுடையதாய். தன்னையும் பிறபொருளையும் காட்டுகின்ற தன்மையின் ஒப்புமையாலே ஞானத்தை விளக்கு என்கிறார்.

பிறங்கு இருள் நீங்கி - <sup>4</sup> “பிறங்கு இருள் நிறம் கெட” என்றும், <sup>5</sup> “பின்னிவ்வுலகினில் பேரிருள் நீங்க” என்றும் சொல்லுகிறபடியே மிகுந்த அறிவின்மையாகிற இருள்போய்.

மேல் இருந்த நந்தா வேதவிளக்கைக் கண்டு - இதனை, மேல் இருந்த விளக்கை என்றும், நந்தா விளக்கை என்றும், வேதவிளக்கை என்றும் தனித்தனியே கூட்டுக. <sup>6</sup> “வேதாந்த விழுப்பொருளின் மேலிருந்த விளக்கு” என்றும், <sup>7</sup> “நந்தா விளக்கு” என்றும், <sup>8</sup> “வேத விளக்கினை” என்றும் சொல்லுகிறபடியே, வேதங்களின் முடிவிலே எல்லா உயிர்கட்கும் தலைவனாக விளங்காநிற்பானுமாய்,

1. அறிவின்மையை இருளாகக் கூறியதற்குப் பிரமாணங்கள் காட்டுகிறார் “அறிவின்மை” என்ற தொடங்கியும், “இருளினை” என்று தொடங்கியும். “அந்தம் தம இவ அஜ்ஞாநம்” என்பது, ஸ்ரீவீஷ்ணுபு. 6-5 : 62. “ஹர்த்தம் தம:” என்பது, ஸ்ரீ ரங்கராஜஸ்தவம் உத். 1.

2. மூன்றாம் திருவந். 94.

3. இரண்டாந்திருவந். 1.

4. பெரியதிருமொழி, 5. 7 : 3.

5. பெரியாழ்வார்திரு. 1. 8 : 10.

6. பெரியாழ்வார் திரு. 4. 3 : 11.

7. பெரியதிரு. 3. 8 : 1.

8. திருவாய். 4. 7 : 10.



என்றும் உள்ளதாய் ஒளி உருவமான ஞானத்தைச் சொருபமாக உடையனுமாய், வேதங்களாலேயே அறியப் படுகின்றவனுமான தன்னை, <sup>1</sup> “என் தக்க ஞானக் கண்களாலே கண்டு” என்கிறபடியே ஞானக்கண்ணாலே கண்டு,

நல்லதும் தீயதும் விவேகிக்கைக்கு - <sup>2</sup> “இவை அன்றே நல்ல, இவை அன்றே தீய” என்கிறபடியே நன்மை தீமைகளைப் பகுத்தறி தற்கு; <sup>3</sup> “நல்லதையும் தீயதையும் அறிகைக்கும்” என்றாரே அன்றே. ‘நல்லதும் தீயதும் விவேகிக்கைக்கு’ என்கிற இது, பொதுவாகச் சிறப்புடைப் பொருள், சிறப்பில் பொருள்களை அறியும் அறிவினைக் காட்டுமேயாகிலும், இவ்விடத்தில் பகவத்விஷயம் நன்று, இவ்வுலக வாழ்வு தீது என்று பகுத்தறியும் அறிவினைக் காட்டக்கடவது. என்னை? எனின், ‘நந்தா வேதவிளக்கைக் கண்டு நல்லதும் தீயதும் விவேகிக்கைக்கு’ என்கையாலும், பகுத்தறியும் அறிவிற்குப் பல மான விடுதலுக்கும் பற்றுதலுக்கும் விஷயங்கள், இவ்வுலக வாழ் வாகவும் மோகூமமாகவும் மேலே சொல்லுகையாலும் என்க. நன்று; பகவத் விஷயத்தைக் கண்டபின்பு, நல்லதும் தீயதும் பகுத்தறிகை யாவது என்? என்னில், எதிர்த்தலையைக் கண்டால் ஒழிய அத னுடைய குற்றங்கள் உள்ளது உள்ளவாறு தோன்றாமையாலும், இதனைப்பற்ற இது நன்று இது தீது என்னும்போது இரண்டு தலையையும் கண்டுகொள்ள வேண்டுகையாலும் சொல்லிற்று.

மறையாய் விரிந்த துளக்கமில் விளக்கில் கொளுத்தின பிர தீபமான கலைகளை - இதனை, மறையாய் விரிந்த விளக்கில் என்றும், துளக்கம்இல் விளக்கில் என்றும் தனித்தனியே கூட்டுக. மறையாய் விரிந்த விளக்கில் - <sup>4</sup> “மறையாய் விரிந்த விளக்கை” என்று சொல்லுகிறபடியே, <sup>5</sup> “அகாரம் என்னும் எழுத்தானது எல்லா வேதங்களாகவும் விரிந்தது” என்கையாலே வேதங்களாக விரிவினையடைந்தது தான் என்னும்படி எல்லா வேதங்கட்கும் காரணமாய், துளக்கமில் விளக்கில் <sup>6</sup> - “துளக்கமில் விளக்கமாய்” என்று

1. திருவாய். 4. 7: 10.

2. பெரியதிருவங். 3.

3. இதற்குப் பிரமாணம் காட்டுகிறார் “நல்லதையும்” என்று தொடங்கி. “ஸதஸதீச விவேக்தம்” இது ஸ்ரீ ரங்கராஜஸ்தவம் உத். 1.

4. பெரியதிருமொழி, 8. 9: 4.

5. அகரம் மறையாக விரிந்ததற்குப் பிரமாணம் காட்டுகிறார் “அகாரம்” என்று தொடங்கி. “அகாரோவை ஸர்வாவாக்” என்பது பிரமாணம்.

6. திருச்சந்தவிருத். 4.

“இது எடுத்துக்காட்டு உவமை. அகரத்திற்குத் தலைமை விகாரத்தானன்றி நாதமாத்திரையாகிய இயல்பாற் பிறத்தலானும்” என்பது பரிமேலழகருரை. குறள். 1.



சொல்லுகிறபடியே அகாரமாகிய தனக்கு வேறு ஒரு காரணம் இல்லாமையாலே அசைவு இன்றிக்கே, எல்லாப் பொருள்களையும் தனக்குள்ளே காட்டிக்கொண்டு நிற்கின்ற அகாரத்தில் நின்றும், கொளுத்தின - தோன்றியவையாய், பிரதீபமான கலைகளை - விளக்கில் நின்றும் கொளுத்தின பெருவிளக்குப் போன்று, <sup>1</sup> “பெரிய விளக்குப் போன்ற பிரமாணமான சாஸ்திரத்தை” என்கிறபடியே விடத்தக்கனவும் பற்றத்தக்கனவுமான அர்த்த விசேடங்களை மிகத் தெளிவாக விளக்குகின்ற <sup>2</sup> “பன்னுகலை நால்வேதம்” என்பதாலும், <sup>3</sup> “கலைகளும் வேதமும்” என்பது போன்றவைகளாலும் சொல்லப் படுகின்ற சுருதியும், அவற்றின் பொருளை விளக்குகின்ற இதிகாச புராணங்களுமான சாஸ்திரங்களை.

“மறையாய் விரிந்த விளக்கை” என்றும், “துளக்கம் இல் விளக்கமாய்” என்றும் அகாரத்தைச் சர்வேச்வரனோடு ஒப்புமைப் படுத்திக் கூறியது <sup>4</sup> “அகாரம் என்பது பரம்பொருள்” என்கிற படியே பொருளுக்கும் சொல்லுக்கும் உள்ள தொடர்பினாலே.

நீர்மையினால் அருள் செய்தான் - தன்மையாலே கொடுத்தான் என்கை. நீர்மை - தன்மை. ஈண்டுத் தன்மையாவது, எல்லாப் பொருள்களையும் ஏவிக்கொள்ளும் தன் இறைமைத்தன்மை. அன்றிக்கே, அருளாளனான தன்னுடைய அருட்டன்மை என்னுதல். அன்றிக்கே, இவ்விரு தன்மைகளாலும் என்னுதல். இம்மூன்றனுள் முதற் பொருள் “கலைகளும் வேதமும்” (பெரிய திருமொழி, 2. 8 : 5). என்ற திருப்பாசரத்தில் “நீர்மையினால்” என்ற சொல்லுக்கு நம் பெரியோர்கள் அருளிச் செய்துள்ள வியாக்கியானத்திற்கும், “இந்த உதரத்தரிப்பு திரைகுண்ட விஷயமானவற்றுக்குப் பிரகாசகம்” (சூத். 13) என்று இவர்தாம் மேல் அருளிச் செய்வதற்கும் பொருந்தும். இரண்டாவது பொருள், “காருணிகனை” என்று இவர் முதன் முதலிலே எடுத்ததற்கும் <sup>5</sup> “அருளாளனான இறைவன் கொடுக்கிறான்” என்று பட்டர் அருளிச்செய்ததற்கும் பொருந்தும். மூன்றாவது பொருள் “காருணிகனை சர்வேச்வரன்” என்பதற்கு அருளிச்செய்த இரண்டாவது பொருளுக்குப் பொருந்தும்.

1. “மாநம் ப்ரதீபம் இவ” இது, ஸ்ரீ ரங்கராஜஸ்தவம் உத். 1.

2. பெரியதிருமொ. 7. 8: 2.

3. பெரிய திருமொ. 2. 8: 5.

4. “அ இதி ப்ரஹ்ம” என்பது, பிரமாணம்.

5. “காருணிகோ ததாதி” ஸ்ரீ ரங்கராஜஸ்தவம் உத். 1.

ஆக, இச்சூத்திரத்தால் அறிவிலிகளாய்ப் பிறப்பு இறப்புக் களிலே உழன்று திரிகின்ற இம் மக்கள் தெளிந்த அறிவினையுடையவர்களாய், அந்த அறிவின்மையாகிற இருள் நீங்கித் தன்னைக் கண்டு, நல்லதையும் தீயதையும் பகுத்தறிதற்கு உறுப்பாக இறைவன் சாஸ்திரத்தைக் கொடுத்தபடியை அதற்குரிய காரணத்தோடு அருளிச்செய்தாராயிற்று. (1)

2

விவேக பலம் வீடுபற்று.

என்பது சூத்திரம்.

வியாக்:—இப்பகுத்தறிவிற்குப் பலன் யாது? என்ன, அதற்கு விடை அருளிச்செய்கிறார் இச் சூத்திரத்தால்.

அதாவது, இப்படி அவன் கொடுத்த சாஸ்திரங்களால் உண்டாய ஞானத்தாலே நல்லதும் தீயதும் பகுத்தறிதற்குப் பயன், விடத்தக்கனவற்றை விடுகையும், பற்றத்தகுந்ததைப் பற்றுகையும் என்றவாறு,

விடுதல், பற்றுதல் என்று கூறாமல் ‘வீடு பற்று’ என்று கூறுகையாலே, “வீடுமின் முற்றவும்”, <sup>2</sup> “அற்றிறை பற்றே” என்ற ஆழ்வார் திருப்பாசுரங்களைத் திருவுள்ளம்பற்றி அருளிச் செய்தமை தோற்றுகிறது. (2)

3

தியாஜ்ய உபாதேயங்கள் சுகதுக்கங்கள்.

என்பது சூத்திரம்.

வியாக்:—விடத்தகுவனவும் பற்றத்தகுந்ததும் யாவை? என்ன, அதற்கு விடை அருளிச்செய்கிறார் இச்சூத்திரத்தால்.

அதாவது, <sup>3</sup> “சுகமுடையவனாவேன், துக்கமுடையவனாவேன்” என்கிறபடியே, எல்லார்க்கும் துக்கம் விருப்பம் இல்லாததாய், சுகம் விரும்பத்தக்கதாய் இருக்கையாலே துக்கம் வெறுக்கத் தக்கது, சுகம் விரும்பத்தக்கது என்றவாறு. (3)

1. திருவாய். 1. 2: 1. 2. திருவாய். 1. 2: 5.

3. “ஸுபேயம், துக்கமோபவம்” என்பது பிரமாணம்.



4

<sup>1</sup> இவற்றுக்கு எல்லை இன்புதுன்பளி பன்மா மாயத்து அழுந்துகையும், களிப்பும் கவர்வுமற்றுப் பேரின்பத்து இன்புறுகையும்.

என்பது குத்திரம்.

வியாக்:— இவைதாம் அவர் அவர்கள் செய்த இரு வினைகளுக்குத் தகுதியாக நின்றநின்ற நிலைகளிலே உளவாகையாலே இவற்றின் முடிந்த எல்லையை அருளிச்செய்கிறார் இச்சூத்திரத்தால்.

அதாவது, இவற்றுள் துக்கத்துக்கு எல்லை - துக்கத்திற்கு முடிந்த எல்லை, “இன்பு துன் பளி பன் மா மாயத்து அழுந்துகை-<sup>2</sup> “இன்புதுன்பளி” என்று தொடங்கிக் கூறுகின்றவாறே இன்பத் துன்பங்களுக்குக் காரணமாய், நித்தியமாய்க், கடக்க அரிதான பிரகிருதியின் தொடர்பால் வருகின்ற பிறவிகளில் நின்றும் ஒரு காலும் நீங்காமைக்கு உறுப்பானவையாய், பலவகைப்பட்டிருப்பனவாய், அகப்பட்டார் தப்புதற்கு அரிதாமவையாய், <sup>3</sup> “இன்னமுது” என்கிறபடியே தோன்றி, எத்துணை அறிவுடையாரையும் கலங்கப் பண்ணுகையாலே வியக்கத்தக்கனவாய் இருக்கின்ற ஐம்புல இன்பங்களிலே அகப்பட்டு “அழுந்துமா” என்கிறபடியே, எல்லை இல்லாத துக்கங்களுக்குக் காரணமான பிறப்புக்களிலே அழுந்துகை என்றவாறு.

இவற்றுள் சுகத்துக்கு எல்லை - சுகத்திற்கு மேல் எல்லை, களிப்பும் கவர்வும் அற்றுப் பேரின்பத்து இன்புறுகை - <sup>4</sup> “களிப்பும் கவர்வும் அற்று” என்று தொடங்கிச் சொல்லுகிறவாறே சிறியதாய் இருக்கும் தன்மை, நிலையற்றதாயிருக்குந் தன்மை முதலிய குற்றங்கள் நிறைந்த ஐம்புல இன்பங்களைப்பெற்று அநுபவித்தலால் வரும் செருக்கும், அவற்றை அநுபவிக்கப் பெருமையாலே வரும் துக்கமும் நீங்கி, அறுவகைப்பட்ட விகாரங்களும் நீங்கி, சுத்த சத்வம் ஆகையாலே ஒளிமயமாய் இருக்கிற, இப்பிரகிருதி சம்பந்தம் இல்லாத

1. “இவற்றுக்கு” என்ற சுட்டு மேலேகூறிய சுகதுக்கங்களைக் குறிக்கின்றது. இவ்விரண்டினும், துக்கத்துக்கு எல்லை, இன்புதுன்பளி பன்மா மாயத்து அழுந்துகை என்றும், சுகத்துக்கு எல்லை, களிப்பும் கவர்வும் அற்றுப் பேரின்பத்து இன்புறுகை என்றும் குத்திரத்தைப் பிரித்துக் கூட்டி முடித்துக் கொள்க.

2. திருவாசிரியம், 6.

3. திருவாய். 7. 1: 8

4. திருவாய். 2. 3:10.

சுகத்துக்கு உண்டாதல், பெருதல், அழுதல், பெருதல், 10. அகத்துக்.

திருமேனியைப் பெற்று. <sup>1</sup> “அந்தம்இல் பேரின்பம்” என்கிறபடியே, அளவற்ற இன்பமயமான பரமபதத்திலே அடியார்கள் குழாங்களை உடன் கூடி, <sup>2</sup> “சுழிபட்டோடும் சுடர்ச்சோதி வெள்ளத்து இன்புற்று” என்கிறபடியே எக்காலத்தும் பகவானை அநுபவிக்கிற அநுபவத்தாலே ஆனந்தம் நிறைந்தவனாய் இருக்கை என்றவாறு. (4)

## 5

<sup>3</sup> அநந்த கிலேச நிரதிசயானந்த ஹேது, மறந்தேன் அறியகிலாதே உணர்விலேன் ஏணிலேன் அயர்த்து என்றும், உய்யும்வகை நின்றஒன்றை நன்கறிந்தனன் உணர்வினுள்ளே ஆம்பரிசு என்றும் சொல்லுகிற ஜ்ஞாதவ்ய பஞ்சக ஜ்ஞாந அஜ்ஞாநங்கள்.

என்பது குத்திரம்.

வியாக்:—இந்த விதமான துக்கமும் சுகமும் இவனுக்கு உண்டாகைக்குக் காரணம் யாது? என்ன, அதற்கு விடை அருளிச் செய்கிறார் இச்சூத்திரத்தால்.

அநந்த கிலேச ஹேது - <sup>4</sup> “மிகக் கொடியதும் எல்லை இல்லாத துக்கத்திற்கு இருப்பிடமானதுமான பிறவிப் பெருங்கடலை” என்கிற படியே, பிறவிகள் காரணமாக வருகின்ற எல்லை இல்லாத துக்கத் துக்குக் காரணம், மறந்தேன் - <sup>5</sup> “மறந்தேன் உன்னை முன்னம்” என்கிறபடியே பரம்பொருளைப்பற்றிய அறிவில்லாமையும், அறியகி

1. திருவாய். 10. 9: 11.

2. திருவாய். 8. 10:5.

3. இச்சூத்திரத்தை, அநந்த கிலேச ஹேது, மறந்தேன் அறியகிலாதே உணர்விலேன் ஏணிலேன் அயர்த்து என்று சொல்லுகிற ஞாதவ்ய பஞ்சக அஜ்ஞானம் என்றும், நிரதிசய அநந்த ஹேது, உய்யும்வகை நின்றஒன்றை நன்கறிந்தனன் உணர்வினுள்ளே ஆம்பரிசு என்று சொல்லுகிற ஞாதவ்ய பஞ்சக ஞானம் என்றும் பிரித்து முறை நிரல்நிறையாகவும் எதிர்கிரல் நிறையாகவும் கூட்டிப் பொருள் காணல் தகும். ஞாதவ்யம்—அறிய வேண்டியவை. பஞ்சகம்—ஐந்து. மோகத்திற்குக் காரணம் ஐம்பொருள் உணர்வு என்றும், அஃது இல்லாமை பிறப்பிற்குக் காரணம் என்றும் கூறியபடி.

4. “ஸம்ஸாரஸாகரம் கோரம் அநந்த கிலேச பாஜநம்” என்பது, ஜித்தந்தா, 1.

5. பெரிய திருமொழி, 6. 2: 2.



லாதே <sup>1</sup> “என்னை அறியகிலாதே” என்கிறபடியே ஆன்மாவாகிய தன்னை அறியும் அறிவின்மையும், உணர்விலேன் - <sup>2</sup> “ஓடியும் உழன்றும் உயிர்களே கொன்றேன் உணர்விலேன்” என்கிறபடியே விரோதியை அறியும் அறிவின்மையும், ஏணிலேன் - <sup>3</sup> “பிறவிநோய் அறுப்பான் ஏணிலேன் இருந்தேன்” என்கிறபடியே அவனை அடையும் நெறியை அறியும் அறிவின்மையும், அயர்த்து - <sup>4</sup> “ஆழி அம் கை அம்மாளை ஏத்தாது அயர்த்து” என்கிறபடியே பேற்றினை அறியும் அறிவின்மையுமாகிற, ஞாதவ்ய பஞ்சக அஜஞாநம் - அறியத் தக்க ஐம்பொருள்களின் ஞானம் இல்லாமையேயாம்.

நிரதிசய ஆநந்த ஹேது - <sup>5</sup> “பிரமன் முதலானோர்களுடைய உலகங்களின் இன்பங்களையும் தள்ளத்தக்கதான மேன்மையை யுடைய ஆனந்தமே வடிவமான சுகம் ஒன்றையே வடிவாக உடையது” என்கிறபடியே, பகவானை அநுபவிக்கையாகிற மோக்ஷம் காரணமாக வருகின்ற அந்தம் இல் இன்பத்துக்குக் காரணம், உய்யும் வகை - <sup>6</sup> “நின்னை நெஞ்சில் உய்யும் வகை உணர்ந்தேன்” என்கிறபடியே பரம்பொருள் விஷயமான ஞானமும், நின்ற ஒன்றை - <sup>7</sup> “நின்ற ஒன்றை உணர்ந்தேன்” என்கிறபடியே ஆன்மாவாகிய தன்னை உணரும் ஞானமும், நன்கறிந்தனன் - <sup>8</sup> “அகற்ற நீ வைத்த மாய வல் ஐம்புலன்களாமவை நன்கு அறிந்தனன்” என்கிறபடியே விரோதியை அறியும் ஞானமும், உணர்வினுள்ளே - <sup>9</sup> “அவனது அருளால் உறற்பொருட்டு என் உணர்வினுள்ளே இருத்தினேன்” என்கிறபடியே அவனை அடையும் நெறியை அறியும் ஞானமும், ஆம்பரிசு - <sup>10</sup> “ஆம் பரிசு அறிந்துகொண்டு” என்கிறபடியே பேற்றினை அறியும் ஞானமுமாகிற, ஞாதவ்ய பஞ்சக ஞாநம்-அறியத்தக்க ஐம்பொருள்களை அறியும் ஞானம் என்றவாறு.

- 
- |   |                            |
|---|----------------------------|
| 1. திருவாய், 2. 9: 9.   | 2. பெரியதிருமொழி, 1. 6: 6. |
| 3. பெரியதிருமொழி, 1. 6: 1.  | 4. பெரியதிருவர், 82.       |
| 5. “நிரஸ்த அதிரய ஆஹ்வாத ஸுகபாவைக லக்ஷண” என்பது, ஸ்ரீ விஷ்ணு புரா. 6. 5: 59. |                            |
| 6. பெரியதிருமொழி, 6. 3: 6.  | 7. திருவாய், 8. 8: 4.      |
| 8. திருவாய், 5. 7: 8.   | 9. திருவாய், 8. 8: 3.      |
| 10. திருமாயை, 38.   |                            |

ஆக, இவற்றால் ஞானத்தாலே மோக்ஷமும் அஜ்ஞானத்தாலே பிறவியும் ஆகையாலே, <sup>1</sup> “அடையத்தக்க பரம்பொருளின் சொருபத்தையும் அடைகின்ற ஜீவாத்மாவின் சொருபத்தையும் அடைவதற்குரிய வழியையும் அடைவதால் உளதாம் பயனையும் அடைவதற்குத் தடையாக உள்ளனவற்றையும் இதிகாச புராணங்களுடன் கூடின எல்லா வேதங்களும் சொல்லுகின்றன; வேதங்களையும் வேதங்களின் பொருள்களையும் அறிந்த மஹாத்மாக்களும் முனிவர்களும் சொல்லுகிறார்கள்.” என்கிறபடியே, எல்லாச் சாஸ்திரங்களினுடைய கருத்துப் பொருளாயும் ஆன்மாக்கள் உய்வு பெறுதற்கு ஒருதலையாக உணரத் தக்கதாயுமுள்ள ஐம்பொருள்களையும் அறியாமை பிறவிக்குக் காரணம்; அறிதல் மோக்ஷத்திற்குக் காரணம் என்றாயிற்று.

6

(5)

<sup>2</sup> இவற்றுக்குக் காரணம் இரண்டில் ஒன்றினில் ஒன்றுகைகள்.

என்பது சூத்திரம்.

வியாக் :- இவ் ஐம்பொருள்களை அறியாமையாகிற அஜ்ஞானத்திற்கும் அறிதலாகிற ஞானத்திற்கும் காரணம் யாது? என்ன, அதற்கு விடை அருளிச்செய்கிறார் இச்சூத்திரத்தால்.

அதாவது, இவற்றுள் ஞாதவ்ய பஞ்சக அஜ்ஞானத்திற்குக் காரணம் - இவ் ஐம்பொருள்களை அறியாமையாகிற அஜ்ஞானத்திற்குக் காரணம், இரண்டில் ஒன்றுகை - <sup>3</sup> “முத்திரத்து வாணியத்து இரண்டில் ஒன்றும் நீசர்கள்” என்கிறபடியே இரண்டில் ஒன்றுகையாகிற இராசதகுண தாமதகுணங்களால் மிகுந்து அவற்றில் உன்றியிருத்தல். இவற்றுள் ஞாதவ்ய பஞ்சக ஞானத்துக்குக் காரணம் -

1. “ப்ராப்யஸ்ய ப்ரஹ்மணோரூபம் ப்ராப்துஸ்ச ப்ரத்யக் ஆத்மந் : ப்ராப்தி உபாயம் பலம் ப்ராப்தே : ததாப்ராப்தி விரோதிச, வதந்தி ஸகலா வேதாஸ்ஸேதிஹாஸ புராணகா : , முகய: ச மஹாத்மநோ வேத வேதார்த்த வேதிக:.”  
என்பது, ஹாரீத சம்ஹிதை. 9.

2. “இவற்றுக்கு” என்பது, ஐம்பொருள் உணர்வு உண்டாகையையும் அஃது உண்டாகாமையையும் குறிக்கிறது. இவற்றுள் ஐம்பொருள் உணர்வு உண்டாகாமைக்குக் காரணம் இரண்டில் ஒன்றுகை என்றும், அஃது உண்டாதற்குக் காரணம் ஒன்றினில் ஒன்றுகை என்றும் சூத்திரத்தைப் பிரித்து முறை நிரல்நிறையாகக் கொள்க.

3. திருச்சந்தவிருத். 68.



இவ் ஐம்பொருள்களை அறியும் ஞானத்துக்குக் காரணம், ஒன்றினில் ஒன்றுகை - <sup>1</sup> “முக்குணத்து இரண்டவை அகற்றி ஒன்றினில் ஒன்றி நின்று” என்கிறபடியே ஒன்றினில் ஒன்றுகையாகிற சத்வ குணத்தால் மிகுந்து அதிலே ஊன்றியிருத்தல்.

இராசத தாமத குணங்கள் <sup>2</sup> அந்யதா ஞானத்துக்கும் விபரீத ஞானத்துக்கும் காரணமாயும், சத்வகுணம் உண்மை ஞானத்துக்குக் காரணமாயும் இருக்கும்.

## 7

சத்வாசத்வ நிதாநம், இருள்தரும் அமலங்க ளாக என்னும் ஜந்மஜாயமான கால கடாக்ஷங்கள், என்பது சூத்திரம். <sup>3</sup>

வியாக் :—பலர் இராசத தாமத குணங்களிலே ஒன்றியிருத்தற்கும் சிலர் சத்வ குணத்தில் ஒன்றியிருத்தற்கும் காரணம் யாது? என்ன, அதற்கு விடை அருளிச்செய்கிறார் இச் சூத்திரத்தால்.

அதாவது, அசத்வ நிதாநம் - சத்வ குணத்திற்கு மறுதலையான இராசத தாமத குணங்களுக்குக் காரணம், இருள்தரும் என்னும் ஜன்மம் - <sup>4</sup> “இருள்தருமா ஞாலத்துள் இனிப் பிறவி” என்கிறபடியே அறிவிண்மைக்குத் தோற்றுவாயான இவ் உலகத்தில் உண்டாகும் பிறவி. சத்வநிதாநம் - சத்துவ குணத்திற்குக் காரணம், அமலங்களாக என்னும் ஜாயமான கால கடாக்ஷம் - <sup>5</sup> “இவ் உலகத்தில் பிறக்கும்போது எந்தப்பருடன் மதுசூதனாகிய பகவானால்

1. திருவெழுக் ற்றிருக்கை, 17.

2. அந்நியதா ஞானமாவது, பொருளின் தன்மையை மாறுபட உணர்தல்; விபரீத ஞானமாவது, பொருளையே மாறுபட உணர்தல்; முறையே, இறைவனாகிய திருமாலுக்கு அடிமையான இவ்வுயிரை மந்தைத் தேவர் க்ட்கும் அடிமையாக உணர்தலும், சிப்பியை வெள்ளி என்று உணர்தலும் போல்வன.

3. இச்சூத்திரத்தை, சத்வநிதாநம் அமலங்களாக என்னும் ஜாயமான கால கடாக்ஷம் என்றும், அசத்வநிதாநம் இருள்தரும் என்னும் ஜன்மம் என்றும் பிரித்துக் கூட்டி எதிர்நிரல்நிறையாகக் கொள்க. அசத்வம்-சத்துவகுணம் அல்லாத இராசத தாமத குணங்கள். நிதாநம்-காரணம்.

4. திருவாய், 10. 6: 1.

5. “ஜாயமானம் ஹி புருஷம் யம்பர்யேத் மதுசூதந : ஸாத்விகஸ்ஸது விஜ்ஞேய : ஸவை மோக்ஷார்த்த சிந்தக :” என்பது, பாரதம் மோக்ஷதர்மம்.

கடாக்ஷிக்கப்படுகின்றனவே அவனே சத்துவ குணத்தையுடையவனாக அறியத்தக்கவன்; அவனே மோக்ஷத்தை அடைவதற்குரிய மனத்தையுடையவன்." என்கிறபடியே பிறக்கிற காலத்தில், <sup>1</sup> "அவன் கண்களாலே அமலங்களாக விழிக்கும்" என்கிறபடியே, பகவானுடைய தூய்மையைச் செய்யும் திருவருட்பார்வையாம் என்றவாறு. (7)

## 8

இவற்றுக்கு மூலம் இருவல் அருள் நல்வினைகள்.

என்பது, சூத்திரம். <sup>2</sup>

வியாக்:—பிறவிக்கும், பிறக்கிற காலத்தில் இறைவனுடைய திருவருட்பார்வை உண்டாதற்கும் மூலம் யாது? என்ன, அதற்கு விடை அருளிச்செய்கிறார் இச் சூத்திரத்தால்.

அதாவது, இப்பிறவிக்கு மூலம், இருவல்வினைகள் - <sup>3</sup> "சார்ந்த இருவல்வினை" என்கிறபடியே ஆத்மாவை விட்டுப் பிரிக்க ஒண்ணாதபடி பொருந்திக் கிடக்கிற மிக்க வலிமை வாய்ந்த நல்வினை தீவினைகள். இறைவனுடைய திருவருட்பார்வைக்கு மூலம், அருள் நல்வினை - <sup>4</sup> "தொல்லருள் நல்வினை" என்கிறபடியே இறைவனிடத்தில் இயல்பாகவே அமைந்து கிடக்கின்ற திருவருளாகிய புண்ணியம் என்கை. (8)

## 9

கர்ம கிருபாபீஜம், பொய்ந்நின்ற அருள்புரிந்த என்கிற அவித்யா ஸௌஹார்த்தங்கள்.

என்பது சூத்திரம். <sup>5</sup>

வியாக்:—மேலே கூறிய இரு வல்வினைகளுக்கும் இறைவனுடைய திருவருளுக்கும் அடி யாது? என்ன, அதற்கு விடை அருளிச்செய்கிறார் இச் சூத்திரத்தால்.

1. திருவாய். 1. 9: 9.

2. இச்சூத்திரத்தில் "இவற்றுக்கு" என்றது, மேலேகூறிய இருள் தரும் ஜன்மத்தையும், ஜாயமான கால கடாக்ஷத்தையும் குறிக்கின்றது. 'இருவல் அருள்நல்வினை' என்பதனை "இருவல்வினை" என்றும் "அருள் நல்வினை" என்றும் பிரித்துக் கூட்டுக. கூட்டி, இருள் தரும் ஜன்மத்துக்கு மூலம் இருவல்வினை என்றும், ஜாயமானகால கடாக்ஷத்துக்கு மூலம் அருள் நல்வினை என்றும் முறைநிரல் நிறையாகப் பொருள் காண்க.

3. திருவாய். 1. 5: 10.

4. திருவாய். 5. 9: 10.

5. இச் சூத்திரத்தை, கருமத்திற்குப் பீஜம் பொய்ந் நின்ற என்கிற அவித்யை என்றும், கிருபைக்குப் பீஜம் அருள் புரிந்த என்கிற ஸௌஹார்த்தம் என்றும் நிரல்நிறையாகக் கொள்க. செனகார்த்தம்-எப் பொழுதும் நன்மையே சிந்தித்திருத்தல்; அழகிய சிநேகம்.



அதாவது, கர்ம பீஜம் - இரு வல்வினைகளுக்குக் காரணம், பொய்ந்நின்ற என்கிற அவித்யை - <sup>1</sup>“பொய்ந்நின்ற ஞானம்” என்ற திருப்பாசுரத்திற் கூறியுள்ள அறிவின்மையாம். கிருபாபீஜம் - இறைவனுடைய திருவருளுக்குக் காரணம், அருள்புரிந்த என்கிற சௌகார்த்தம் - <sup>2</sup>“அருள்புரிந்த சிந்தை” என்கிற திருப்பாசுரத்திற் சொல்லப்படுகின்ற அழகிய சிநேகமேயாம்.

<sup>3</sup>“சர்வேச்வரனுடைய சிநேகமும்” என்று, இவ் ஆத்மாக்கள் பிறவிப் பெருங்கடல் நீந்துவதற்கு, அவன் செயல் புரிகையில் இழிவதற்கு மூலகாரணமாக இந்தச் சிநேகத்தையே சொல்லிற்று சாஸ்திரமும். இந்தச் சிநேகம் அடியாக ஆயிற்று, இவ் ஆன்மாக்கள் விஷயத்தில் அவன் திருவுள்ளத்தில் இரக்கம் பிறப்பது. (9)

## 10

ஏதந் நிமித்தம் முன்னமே முதல் முன்னமேயான அசித் அயந அநாதி சம்பந்தங்கள்.

என்பது சூத்திரம். <sup>4</sup>

வியாக் :—மேலே கூறிப்போந்த பொய்ந்நின்ற ஞானத்திற்கும் இறைவனுடைய சௌகார்த்தத்திற்கும் அடியாது? என்ன, அதற்கு விடை அருளிச்செய்கிறார் இச் சூத்திரத்தால்.

அதாவது, அவித்யைக்கு நிமித்தம்-பொய்ந்நின்ற ஞானத்துக்குக் காரணம், முன்னமேயான அநாதி அசித் சம்பந்தம் <sup>5</sup>“முதாவியில் தடுமாறும் உயிர் முன்னமே” என்கிற திருப்பாசுரத்தில் ‘முன்னமே’ என்ற சொல்லால் தெரிவிக்கப்படுகின்ற அநாதியான இந்தப் பிரகிருதியின் சம்பந்தமாம். சௌகார்த்தத்துக்கு நிமித்தம் - இறைவனுடைய சிநேகத்துக்குக் காரணம், முதல் முன்னமேயான அநாதி அயந சம்பந்தம் - <sup>6</sup>“அடியேன் அடைந்தேன் முதல் முன்னமே” என்னும் திருப்பாசுரத்தில் ‘முதல் முன்னமே’ என்ற சொல்லால் தெரிவிக்கப்படுகின்ற அநாதியான நாராயண சம்பந்தமாம். இங்கு ‘அயந’ என்ற சொல் சர்வேச்வரனைச் சொல்லுகிறது. நாராயணன் அலணே.

1. திருவிருத்தம், 1.

2. இரண்டாந் திருவாந். 59.

3. “சர்வவரஸ்ய ச ஸௌஹார்த்தம்” என்பது பிரமாணம்.

4. ஏதந் என்றது, மேலேகூறிய அவித்யையும் சௌகார்த்தத்தையும் சுட்டுகிறது. ஏதந்-அவற்றிற்கு. மேற்கூறிய இரண்டனுள், அவித்யைக்கு நிமித்தம் முன்னமேயான அநாதி அசித் சம்பந்தம் என்றும், சௌகார்த்தத் திற்கு நிமித்தம் முதல் முன்னமேயான அநாதிஅயந சம்பந்தம் என்றும் பிரித்துக் கூட்டுக.

5. திருவிருத்தம், 95.

6. திருவாய், 2. 3: 6.

<sup>1</sup>ஆக, அநாதியான பிரகிருதியின் சம்பந்தம் அடியாகப் பொய்ந் நின்ற ஞானமும், அது காரணமாக நல்வினை தீவினைகளும், அவை காரணமாக அறிவின்மைக்குக் காரணமாய் பிறவியும், அப் பிறவி காரணமாக இராசத் தாமத குணங்களின் மிகுதியும், அவற்றாலே ஐம்பொருள் உணர்வு இல்லாமையும், அதுகாரணமாக <sup>2</sup>“அறி வின்மையாலே இவ்வுலகத்திலே உழலுகிறான்” என்கிறபடியே இவ் உலகத்தில் துக்கம் அடைகிறான் என்பதனையும்; அநாதியான நாராயண சம்பந்தம் அடியாகப் பகவானுடைய சிநேகமும், அதுகாரணமாக அவனுடைய திருவருளும், அதுகாரணமாக அவனுடைய விசேஷ கடாசனமும், அதுகாரணமாகச் சத்துவ குணத்தின் மிகுதியும், அது காரணமாக ஐம்பொருள் உணர்வும் உண்டாக, அதுகாரணமாக <sup>3</sup>“ஞானத்தாலே மோகனம் உண்டாம்” என்கிறபடியே மோகன இன் பம் உண்டாம் என்பதனையும் அருளிச்செய்தாராயிற்று. (10)

## 11

இவை கிட்டமும் வேட்டுவேளானும் போலே ஒன்பொருள் பொருள் அல்லாதவை என்னுதே நானிலாத யானும் உளனாவன் என்கிற சாம்யம் பெறத் தின்று ஊதி அந்தமும் வாழ்வும் ஆகிற ஹாநி சத்தைகளை உண்டாக்கும்.

என்பது சூத்திரம், <sup>4</sup>

வியாக்:— மேலே கூறிப்போந்த பிரகிருதி சம்பந்தமும் நாராயண சம்பந்தமும் ஆன்மாவுக்குச் செய்யும் தீமை நன்மைகளை அருளிச்செய்கிறார் இச் சூத்திரத்தால்.

1. நான்காம் சூத்திரம் முதல் இச் சூத்திரம் இறுதியாகக் கூறியன வற்றைத் தொகுத்து அருளிச் செய்கிறார் ‘ஆக’ என்று தொடங்கி.

2. “அஜ்ஞாநாத் ஸம்ஸார:” என்பது பிரமாணம்.

3. “ஜ்ஞாநாத்மோகன:” என்பது பிரமாணம்.

4. சூத்திரத்தில் ‘இவை’ என்ற சுட்டுமேலே கூறிய அசித்தம்பந்தத்தையும் நாராயண சம்பந்தத்தையும் குறிக்கின்றது. இவற்றுள் ஒன்றான அசித் சம்பந்தமானது, கிட்டம்போலே ஒன்பொருள் என்னுதே நான் இலாத என்கிற சாம்யம் பெறத் தின்று அந்தமாகிற ஹாநியை உண்டாக்கும் என்றும், மற்றையதான நாராயண சம்பந்தமானது, வேட்டு வேளான்போலே பொருள் அல்லாத என்னுதே யானும் உளன் ஆவன் என்கிற சாம்யம்பெற ஊதி வாழ்வாகிற சத்தயை உண்டாக்கும் என்றும் நிரலிறையாகக் கொள்க. ‘போலே’, ‘என்னுதே’, ‘என்கிற’, ‘சாம்யம் பெற’ என்கிற சொற்களை இரண்டிற்கும் தனித்தனியே கூட்டிக் கிட்டம்-இரும்பு முதலிய உலோகங்களின் மேலே பிடிக்கும் துரு. வேட்டு வேளான்-குளவி.



அதாவது பிரகிருதி சம்பந்தம், கிட்டம் போலே - தன்னோடே சேர்ந்த மாணிக்கத்தை ஒளி அறத் தின்று உருஅழித்துத் தன்னைப் போலே ஆக்கும் கிட்டம் போலே, ஒண்பொருள் என்னாதே - <sup>1</sup> “எண் பெருக்கு அந்நலத்து ஒண்பொருள்” என்ற திருப்பாசுரத்திற் சொல்லப்படுகின்றபடியே சிறந்த ஞானமாகிற குணத்தையுடையதாய் ஒளிமயமாய் இருக்கிற ஆன்மாவை இது ‘ஒண்பொருள்’ என்று இதன் சீர்மை பாராதே, நான் இலாத என்கிற சா ம் ய ம் பெற - <sup>2</sup> “இல்லது” என்றும், <sup>3</sup> “யாதொரு அசித்துப் பொருள் இல்லை என்ற சொல்லால் சொல்லப்படுகின்றதோ” என்றும் சொல்லப்படுகிற அசத்தாகிய தன்னோடே <sup>4</sup> “நான் இலாத முன் எலாம்” என்ற திருப்பாசுரத்தில் சொல்லப்படுகின்றபடியே ஆன்மாவுக்கு இல்லாத தன்மை சொல்லும்படி ஒப்புமை பெறுமாறு, தின்று - ஞானம் சிறிது கூட இல்லாதபடி உருவழித்து, அந்தமாகிற ஹாநியை உண்டாக்கும் - <sup>5</sup> “அந்தமும் வாழ்வுமாய் எம்பெருமான்” என்ற திருப்பாசுரத்தில் சொல்லப்பட்டவற்றுள் அந்தமாகிய தீமையை உண்டாக்கும். அதாவது, <sup>6</sup> “பரம்பொருளை அறியும் ஞானம் ஒருவனுக்கு இல்லை யாகில் அவன் இருந்தும் இல்லாதவன் ஆகிறான்” என்கிறபடியே அவனுடைய உண்மையை இன்மை ஆக்கும் என்றபடி.

நாராயண சம்பந்தம், வேட்டுவேளான் போலே - <sup>7</sup> “குளவியினால் கொண்டுவரப்பட்டு அடைபட்ட புழுவானது சுவர் நடுவில் இருப்பதைப் பாராமல், பரபரப்பு அச்சம் முதலியவற்றின் சம்பந்தத்தால் அந்தக் குளவியின் உருவத்தை அடைகிறது” என்கிறபடியே யாதாயினும் ஒரு புழுவைக் கொண்டுவந்து வைத்து ஊதித் தனது உருவத்தை அடையச் செய்கின்ற குளவியைப் போன்று, பொருள் அல்

1. திருவாய். 1. 2: 10.

2. திருவாய். 1. 2: 4.

3. “யந்நாஸ்தி” என்பது ஸ்ரீ விஷ்ணுபுரா. 2. 12: 37.

4. திருச்சந்தவிருத். 65.

5. பெரியதிருமொழி. 5. 7: 2.

6. “அஸந்நேவ ஸபவதி” என்பது, தைத்திரீயஉப.

7. “கீட: பேசக்ருதா ருத்த: குட்யாந்தரஹஸிந்தயந், ஸம்ரம்பயயோகேந விந்ததே தத்ஸ்வரூபதாம்” என்பது பிரமாணம்.

அடங்கிய விருத்தி யானென் றறிந்தபின் செறிந்த மண்ணின்

குடம்பையுட் புழுமுன் னூதம் குளவியின் கொள்கைபோலத்

தொடங்கிய குருவும் ஆன்ம சொரூபமே மருவவேண்டி

உடம்பினுட் சீவனைப் பார்த் துபதேசம் ஒதுவாரே.

என்பது கைவல்ய நவரீதம், 18.

லாதவை என்னுதே-<sup>1</sup> “பொருள் அல்லாத என்னை” என்கிற திருப்பாசுரத்தில் சொல்லியபடி ஞானம் இல்லாத காரணத்தால் ‘பொருள் அல்லாதது’ என்ற சொல்லால் கூறப்படுவதாய்க் கிடக்கின்ற இதன் சிறுமை பாராமல், யானும் உளனாவன் என்கிற சாம்யம் பெற - சொருபத்தால் எங்கும் பரந்து நிறைந்து என்றும் உளனாயிருக்கிற தன்னோடு<sup>2</sup> “பரம்பொருளோடு பூரணமான ஒப்புமையை அடைகிறான்” என்கிறபடியே<sup>3</sup> “உள்ள உலகு அளவும் யானும் உளன் ஆவன்” என்னும் திருப்பாசுரத்தில் சொல்லுகிறபடியே ஞானத்தின் மூலமாக வரும் எங்கும் பரந்திருத்தலாகிற ஒப்புமை பெறும்படி, ஊதி - தன் நிறமாக ஊதி, வாழ்வாகிற சத்தையை உண்டாக்கும் -<sup>4</sup> “அந்தமும் வாழ்வுமாய் எம்பெருமான்” என்ற திருப்பாசுரத்தில் கூறிய இரண்டாவதாகிய வாழ்வாகிற இருப்பை உண்டாக்கும் என்கை.<sup>5</sup> “பரம்பொருளை அறியும் ஞானம் ஒருவனுக்கு இருக்குமேயாகில் அவனை உள்ளவனாக அறிகிறார்கள்” என்று பகவானை அறியும் ஞானம் ஒருவனுக்கு உண்டான பின் அவன் உள்ளவனாக ஆகிறான் என்று உபநிடதமும் சொல்லிற்று.

(11)

## 12

ஒன்று கூடினதாய்ப் பற்று அறுக்க மீண்டொழி  
கையாலே பழுவடியேன் என்னுமது ஒன்றுமே ஒழிக்க  
ஒழியாதது.

என்பது சூத்திரம்.

வியாக் :—இப்படி அநாதியாகச் சொல்லப்பட்ட பிரகிருதி சம்பந்தம் நாராயண சம்பந்தம் என்னும் இரண்டும் ஆன்மாவிற்கு என்றும் உள்ளனவாக இருக்குமோ என்னும் வினாவிற்கு விடை அருளிச்செய்கிறார் இச் சூத்திரத்தால்.

அதாவது, ஒன்று கூடினதாய் - பிரகிருதி சம்பந்தம், “பெருந்துயர் இடும்பையில் பிறந்து கூடினேன்” என்ற திருப்பாசுரத்தில் கூறியபடியே ஆன்மாவிற்கு இயல்பிலே அமைந்ததாயன்றிக்கே

1. திருவாய், 5. 7: 3.
2. “பரமம் ஸாம்யம் உபைதி” என்பது முண்டகோபநிடதம். 3. 13.
3. பெரியதிருவந். 76.
4. பெரியதிருமொழி, 5. 7: 2.
5. ஸந்தமேதம் ததோவிது: என்பது, தைத்திரீய உப. ஆனந்தவல்லி.
6. பெரியதிருமொழி, 1. 1: 1.



வந்தேறியாய், பற்று அறுக்க மீண்டு ஒழிகையாலே - <sup>1</sup> “வினைபற்று அறுக்கும் விதியே” என்கிறபடியே எல்லாம் வல்ல இறைவன் வாசனையோடு போக்க, <sup>2</sup> “அடைந்த அருவினையோடு அல்லல் நோய் பாவம் மிடைந்தவை மீண்டு ஒழிய” என்கிறபடியே நீங்கி விடுகையாலே, பழ அடியேன் என்னுமது ஒன்றுமே - <sup>3</sup> “திருமாலே நானும் உனக்குப் பழ அடியேன்” என்கிறபடியே அநாதியாக இருக்கிற சேஷ சேஷியாம் தன்மையால் வந்த பகவானுடைய சம்பந்தம் ஒன்றுமே, ஒழிக்க ஒழியாதது - <sup>4</sup> “உறவேல் நமக்கு இங்கு ஒழிக்க ஒழியாது” என்கிறபடியே இறைவனாலும் கழிக்கப் போகாது; மக்களாலும் கழிக்கப் போகாது என்கை.

ஆக, இச் சூத்திரத்தால், இச் சரீரத்தின் சம்பந்தம் இடையில் வந்தேறியாய் நல்வினை தீவினைகள் காரணமாக வருவதாகையாலே யாதானும் ஒரு காலத்திலே அழியக் கூடியதாக இருக்கும் என்றும், நாராயண சம்பந்தம் அநாதியாய் ஒருவித காரணமும் பற்றாமல் வந்ததாகையாலே என்றும் உள்ளதாயிருக்கும் என்றும் தெரிவித்தபடி. நன்று; இடையில் வந்தேறியான இச் சரீர சம்பந்தத்தை ‘அநாதி’ என்பான் என்? என்னில், வந்தேறின காலத்துக்கு அடி தெரியாமை யாலே அநாதி என்று பிரமாணங்கள் சொல்லுகையாலே இவரும் ‘அநாதி’ என்கிறார் என்க. ஒருநாள் வரையிலே இறைவனுடைய திருவருளால் அது கழியக் காண்கையாலே வந்தேறி என்னுமிடம் ஒரு தலை. (12)

### 13

<sup>5</sup> இந்த உதரத் தரிப்பு திரைகுணய விஷயமான வற்றுக்குப் பிரகாசகம்.

என்பது சூத்திரம்.

வியாக்:—முதற் சூத்திரத்தில் “காருணிகனான சர்வேச்வரன் .....கலைகளை நீாமையினால் அருள் செய்தான்” என்று

1. பெரியதிருமொழி, 11. 4:9.

2. முதல் திருவந். 59.

3. திருப்பல்லாண்டு, 11.

4. திருப்பாவை, 28.

5. “உதிரத்தரிப்பு” என்ற பாடமும் உண்டு; இரத்த சம்பந்தம் என்றபடி. “தெறிப்பு” என்ற பாடம் ஒதுவர் சிலர்.

அருளிச்செய்தபடி கலைகளைத் தந்தமைக்குக் காரணம், இந்த நாராயண சம்பந்தமே என்கிறார் இச் சூத்திரத்தால். உதரத் தரிப்பு - வயிற்றில் தாங்கி யிருத்தலாகிற தேக சம்பந்தம். தரிப்பு - தரித்தல்; தாங்குதல்.

அதாவது, இந்த உதரத் தரிப்பு - <sup>1</sup> நாரங்களுக்கு அயநமாக இருக்கும் காரணத்தால் வந்த குடல் தொடக்கு, திரைகுண்ய விஷயமானவற்றுக்குப் பிரகாசகம்-<sup>2</sup> “வேதங்கள், சத்துவம் இராசதம் தாமதம் என்னும் முக் குணங்களையுடைய மனிதர்களை இலக்காக உடையன” என்கிறபடியே, சத்துவம் இராசதம் தாமதம் என்னும் மூன்று குணங்கட்கு வசப்பட்டிருக்கின்ற மக்களை இலக்காகவுடைய வேதங்களை வெளிப்படுத்துகைக்குக் காரணமாம்.

தாமத குணம் மிக்கவர்களாகவும் இராசத குணம் மிக்கவர்களாகவும் சத்துவகுணம் மிக்கவர்களாகவும் உள்ள மக்களுடைய ருசிகளுக்குத் தகுதியான பேறுகளையும் பேறுகளைப் பெறுதற்குரிய வான அந்த அந்தச் சாதனங்களையும் பூர்வபாகத்தில் பரக்கச் சொல்லுகின்றனவாகையாலே வேதத்தை “மூன்று குணங்களை யுடைய மக்களை இலக்காக உடையது” என்கிறார். இதனால், “நீர்மையினால் அருள் செய்தான்” என்று மேலே கூறியபடி சாஸ்திரங்களைத் தந்தமைக்கு முதன்மையான காரணம் சம்பந்தம் என்றாராயிற்று.

(13)

1. ‘நாரங்கள்’ என்றது, நித்தியவஸ்துக்களினுடைய (ஆத்மாக்கள்) திரள். அயநம் - இருப்பிடம். ஆன்மாக்கள் அனைத்திற்கும் ஆதாரமாக இருப்பவன் நாராயணன் என்றபடி.

“நாராயணன் என்றது நாரங்களுக்கு அயநம் என்றபடி.” “நாரங்களாவன, நித்திய வஸ்துக்களினுடைய திரள்” “அவையாவன, ஜ்ஞானாநந்தாமலத்வாதிகளும் ஜ்ஞாநசக்தியாதிகளும் வாட்சல்ய செனசீல்யாதிகளும் திருமேனியும் காந்த் செனகுமார்யாதிகளும் திவ்ய பூஷணங்களும் திவ்யாயுதங்களும் பெரிய பிராட்டியார் தொடக்கமான நாய்ச்சிமார்களும் நித்யரூபிகளும் சத்ரசாமராதிகளும் திருவாசல் காக்கும் முதலிகளும் கணபிரும் முத்தரும் பரமாகாசமும் பிரகிருதியும் பத்தாத்மாக்களும் காலமும் மஹாதாதி விகாரங்களும் அண்டங்களும் அண்டத்துக்குட்பட்ட தேவாதி பதார்த்தங்களும்.”

என்பன முமுட்சப்படி, 95, 96, 97. சூத்.

2. “த்ரைகுண்ய விஷயா வேதா:” என்பது, ஸ்ரீகீதை, 2: 45.



வத்சலையான மாதா பிள்ளை பேகணியாமல் மண் தின்னவிட்டுப் பிரதியெளஷதம் இடுமாபோலே, எவ்வுயிர்க்கும் தாயிருக்கும் வண்ணமான இவனும் ருசிக்கு ஈடாகப் பந்தமும் பந்தம் அறுப்பதோர் மருந்தும் காட்டுமிறே. <sup>1</sup>

என்பது சூத்திரம்:

வியாக் :—இப்படிச் சம்பந்தம் காரணமாகக் கலைகளை அருளிச் செய்தானாகில், மோகூத்திற்குக் காரணமான சாஸ்திரங்களை மட்டும் காட்டாமல், இவ் உலக இன்பங்களையும் சுவர்க்கம் முதலிய மேல் உலக இன்பங்களையும் அவற்றைப் பெறுதற்குச் சாதனங்களையும் விதிக்கிற காரணத்தினால் பந்தத்திற்குக் காரணமான சாஸ்திரங் களையும் அருளிச்செய்வான் என்? என்ன, அதற்கு விடை அருளிச் செய்கிறார் இச் சூத்திரத்தால். (வத்சலை - அன்பினை யுடையவள்.)

அதாவது, வத்சலையான மாதா - அன்பினையுடைய தாயானவள், பிள்ளை <sup>2</sup> பேகணியாமல் - மண்ணைத் தின்னுதற்கு ஆசைப்பட்ட பிள்ளை வருந்தாமல், மண் தின்னவிட்டு - முந்துற மண்ணைத் தின்ன விட்டு, பிரதி ஒளஷதம் இடுமா போலே, - பின்னர் அதற்கு மாற்று மருந்து இடுமாறு போலே, எவ்வுயிர்க்கும் தாயிருக்கும் வண்ணமான இவனும் - <sup>3</sup> “எல்லா எவ்வுயிர்க்கும் தாயோன்” என்றும், <sup>4</sup> “தாயிருக்கும் வண்ணமே” என்றும் சொல்லுகிறபடியே எல்லா ஆன்மாக்கள் அளவிலும் தாயைப் போன்ற அன்பினை யுடையனான இவனும், ருசிக்கு ஈடாக - மக்களுடைய ருசிக்குத் தகுதியாக, பந்தமும் காட்டிப் பந்தம் அறுப்பதோர் மருந்தும் காட்டும் - தளைகளையும் காட்டி, பின்னைத் தளைகளை நீக்குவதற்கு மருந்தினையும் காட்டுவான் என்கை.

இதனால், இப்படிச் செய்தது சம்பந்தம் காரணமாக வருகின்ற அன்பின் காரியம் ஆகையாலே சம்பந்தத்திற்குக் குற்றம் வாராது என்றாயிற்று. (14)

1. பந்தமும் காட்டும், பந்தம் அறுப்பதோர் மருந்தும் காட்டும் எனக் காட்டும் என்னும் சொல்லை முன்னும் கூட்டுக.

2. பேகணித்தல்-வருந்துதல்; “பின் சென்று காதல்கூரப் பேழ் கணித்திரங்குகின்ற” என்பது, கம்ப. கிஷ். மராமரப்ப. 12.

3. திருவாய். 1. 5: 3.

4. பெரியதிருமொழி, 11. 6: 6.

அது தானும் ஆஸ்திக்ய விவேக அந்யசேஷத்வ  
ஸ்வஸ்வாதந்தர்ய நிவ்ருத்தி பாரதந்தர்யங்களை  
உண்டாக்கின வழி. <sup>1</sup>

என்பது சூத்திரம்.

வியாக்:—இப்படி அன்பினாலே செய்தானாகிலும் முக்குணங்  
களுக்கு வசப்பட்டிருக்கிற மக்களுக்கு ருசிக்குத் தகுதியான  
பலவகைப்பட்ட சாதனங்களை விதிக்கிற, பிறவியிலே கட்டுண்டு  
கிடப்பதற்குக் கருவியான சாஸ்திரத்தைக் காட்டினால், அம்மக்கள்  
பிறவிகளிலே உழன்று திரிவதற்குக் காரணம் ஆகாதோ? என்ன,  
அங்ஙனமாய் சாஸ்திரத்தை அருளிச் செய்ததும் முறையாக அவர்கள்  
கரை ஏறுதற்கு இட்ட வழி என்கிறார் இச் சூத்திரத்தால்.

அது தானும் - மோக்ஷ சாஸ்திரத்தை மாத்திரம் காட்டாமல்  
<sup>2</sup> சியேநவிதி முதலான பிறவியிலே கட்டுண்டு கிடப்பதற்குக் காரண  
மான சாஸ்திரங்களைக் காட்டியது தானும், ஆஸ்திக்யம் உண்டாக்கி-  
தமோகுணம் மிக்கவர்களாய்ப் பொருள் ஈட்டுவதற்காகப் பிறரை  
வருத்திக் கொன்று திரிதலையே இயல்பாகக் கொண்டுள்ள நாஸ்திகர்  
களுக்கு மோக்ஷத்தை விதித்தால் அவர்களுக்கு அது ருசியாமை  
யாலே, பிறரை வருத்திக் கொன்று திரிதற்கு உறுப்பாக இருக்கின்ற  
அபிசார கர்மத்தை <sup>3</sup> பகைவர்களைக் கொல்ல விரும்புகிறவன்  
சியேநம் என்னும் பெயருடைய வேள்வியாலே தனது விருப்பத்தைச்  
சாதித்துக் கொள்ளக் கடவன்" என்று விதித்து, அந்த யாகத்தாலே  
'சாஸ்திரம் உண்டு' என்னும் ஆஸ்திக புத்தியை அவனுக்கு  
உண்டாக்கி; அவன் ஆஸ்திகனான பின்பு,

விவேகம் உண்டாக்கி - <sup>4</sup> "சுவர்க்க இன்பத்தை விரும்புகிறவன்  
ஜ்யோதிஷ்டோமம் என்னும் யாகத்தினாலே தனது விருப்பத்தை

1. சூத்திரத்திலே உள்ள 'உண்டாக்கி' என்னும் சொல்லை, முன்னே  
உள்ள ஆஸ்திக்யம், விவேகம், அந்யசேஷத்வ நிவ்ருத்தி, ஸ்வஸ்வாதந்தர்யநி  
வ்ருத்தி என்பனவற்றோடும் தனித்தனியே கூட்டுக. ஆஸ்திக்யம்-மறு  
பிறப்பும் இருவினைப்பயனும் கடவுளும் உண்டு என்ற எண்ணம். விவேகம்-  
பகுத்தறிவு. அந்யசேஷத்வ நிவ்ருத்தி-பிறருக்கு அடிமை என்ற நினைவு  
நீங்குதல். ஸ்வஸ்வாதந்தர்ய நிவ்ருத்தி-தனக்குத்தானே உரியன் என்ற  
எண்ணத்தினின்றும் நீங்குதல்.

2. சியேநம்-ஒருயாக விசேடம்.

3. "ஜ்யேநேந அபிசரந் யஜேத." என்பது ஆபஸ்தம்ப சூத்.



முடித்துக் கொள்ளக் கடவன்” என்பது முதலானவைகளாலே சுவர்க்கம் முதலான பேறுகளைப் பெறுதற்குரிய சாதனங்களை விதித்து, அவ்வழியாலே ஆன்மா வேறு, சரீரம் வேறு என்னும் பகுத்தறிவை உண்டாக்கி; இப்படி ஆன்மா வேறு, சரீரம் வேறு என்ற பகுத்தறிவு பிறந்த பின்பு,

அந்நிய சேஷத்வ நிவ்ருத்தி உண்டாக்கி - நிலை அற்றவையான சுவர்க்க முதலான பேறுகளைப் பெற்றுத் துன்பம் கலந்த இன்பத்தை நுகர்ந்து மீள்வதைக் காட்டிலும், இன்பமயமான நிலையுள்ளதான பேற்றினைப்பெற்று நிலைத்து வாழலாமே என்கிற ஆசையை உண்டாக்க வல்ல ஆன்மா இன்பமாகிற கைவல்யத்துக்கு வழிகாட்டி, அவ்வழியாலே அந்நியசேஷத்வ நிவ்ருத்தியை உண்டாக்கி; அந்நியசேஷத்வ நிவ்ருத்தியாவது - பிறருக்கு அடிமைப்பட்டிருக்கும் அடிமையினின்றும் நீங்குதல். அது உண்டான பின்பு,

ஸ்வஸ்வாதந்தர்ய நிவ்ருத்தி உண்டாக்கி - தன்னைத் தானே அநுபவிக்கிற கேவல ஆன்மா இன்பத்தைக் காட்டிலும், மிக மேலான தாய் அந்தமில் இன்பமாய் மோகக்ஷ இன்பத்தையும் அதனை அடைதற்குச் சாதனமான பக்தியையும் காட்டி, அவ்வழியாலே ஸ்வஸ்வாதந்தர்ய நிவ்ருத்தியை உண்டாக்கி: ஸ்வஸ்வாதந்தர்ய நிவ்ருத்தி - தனக்குத் தானே உரியவனாக இருக்கும் தன்மையினின்றும் நீங்குதல். அது உண்டான பின்பு,

பாரதந்தர்யத்தை உண்டாக்கின வழி - செய்தற்கு அரிய பக்தி முதலானவற்றைச் செய்து தளருமளவில் தன்முயற்சி இல்லாத தன்மையதான பிரபத்தியிலே மூட்டி, ஆன்மாவிற்கு என்றும் உள்ள தன்மையதான பாரதந்திரியத்திலே மூட்டி; இந்த முறையாலே ஆன்மா கரை ஏறுதற்கு இட்ட வழி என்றவாறு. பாரதந்தர்யம் - ஈச்வரனுக்கு அடிமைப்பட்டு, அவன் விதித்த வழியிலே நின்று ஒழுகுதல்.

ஆக, பதினேராம் சூத்திரம் முதல் இச் சூத்திரமுடிய, பிறவிக் கும் மோகக்ஷத்திற்கும் உரிய காரண பரம்பரைகளிலே முடிந்த நிலமான பிரகிருதி சம்பந்தமும் நாராயண சம்பந்தமும் இவ்ஆன்மா விற்குச் செய்யும் காரியங்கள் இவை என்பதனையும், அவற்றுள் பிரகிருதி சம்பந்தம் யாதானும் ஒரு காலத்தில் அழியக்கூடியது, நாராயண சம்பந்தம் அழியாது என்றும் நிலைத்திருப்பது என்பதனையும், அந்த நாராயண சம்பந்தமே “கலைகளை நீர்மையினால் அருள் செய்தான்” என்று கூறியபடி கலைகளைத் தந்தமைக்குக் காரணம்



என்பதனையும், மக்கள் மாட்டுத் தாய் போன்ற அன்பினன் ஆகையாலே மக்களுடைய ருசிக்குத் தகுதியாக அவற்றுள் விடுவிக்கும் சாஸ்திரத்தை மட்டுமல்லாமல் பிறவியிலே கட்டுப்படுத்தக் கூடிய சாஸ்திரங்களையும் கொடுத்தான் என்பதனையும், அங்ஙனம் கொடுத்தது தானும் முறையிலே அவர்கள் உயர்வு பெற்றுக் கரை ஏறுதற்கு இட்ட வழி என்பதனையும் அருளிச் செய்தாராயிற்று. (15)

## 16

(சதுர்விதமான தேஹ வர்ண ஆச்ரம அதிகார பல மோக்ஷ சாதந கதி யுக தர்ம வியூக ரூப கிரியாதி களை அறிவிக்கிற பாட்டுப் பரப்புக்குப்) பெரிய தீவினில், ஒன்பதாம் கூறும் மானிடப் பிறவியும் ஆக்கை நிலையும் ஈரிரண்டில் ஒன்றும் இளமையும் இசைவும் உண்டாய்ப் புகுவரேலும்) என்கிறதுக்குள்ளே, (விக்ரம நின்றவாநில்லாப் பிரமாதியைக் கொண்டு அறக் கற்கை அரிது என்றிறே) வேதசார உபநிஷத் சாரதர அநுவாகசாரதம காயத்ரியில் முதல் ஓதுகிற பொருள் முடிவான சுருக்கைத் தெய்வ வண்டாய் அன்னமாய் அமுதம் கொண்டவன் சாகைகளிலும் ஓதம்போல் கிளர் நால் வேதக் கடலிலும் தேனும் பாலும் அமுதுமாக எடுத்துப் பெருவிசம்பு அருளும் பேரருளாலே சிங்காமை விரித்தது.)

என்பது சூத்திரம்.

வியாக்:—<sup>1</sup>இனி, மேல் சாஸ்திரங்களாலே சொல்லப்படுகின்ற அர்த்த விசேடங்களைச் சுருக்கமாக அருளிச் செய்து, இவ்விதமான சாஸ்திரங்களைக் கற்பதற்குப் பலப்பல தகுதிகள் வேண்டியிருப்பதனாலே அந்தச் சாஸ்திரங்களைக் கற்பது அருமை என்று

1. முதற் சூத்திரத்தில் “கலைகளை நீர்மையினால் அருள் செய்தான்” என்று எடுக்கப்பட்ட கலைகளிலே சொல்லப்படும் பொருள்கள் இன்னவை என்று இச்சூத்திரத்தில் விவரிக்கிறார், ‘சதுர்விதமான’ என்றது முதல் ‘பாட்டுப்பரப்புக்கு’ என்றது முடிய. அதற்குமேல் ‘பெரிய தீவினில்’ என்பது முதல் ‘உண்டாய்ப்புகுவரேலும்’ என்றது முடிய.
2. அக்கலைகளைக் கற்பதற்கு வேண்டிய தகுதிகளை விவரிக்கிறார். அதற்குமேல் ‘விக்ரம’ என்பது முதல் ‘அரிதென்றிறே’ என்றது முடிய, அத்தகுதிகள் இருந்து கற்க முயன்றாலும் சிவ்வாழ்நாட் பல்பிணிச் சிற்றறிவினோர் ஆகையாலே கற்று அவற்றின் பொருளை அறிந்து தெளிதல் அரிது என்கிறார். அங்ஙனம் அரிது ஆகையினாலே பக்தியுடையார் எவ்வாரும்



தானே திருவுள்ளம்பற்றி, இத்தகைய தகுதிகள் பல வேண்டப்படாத காரணத்தினாலே கற்பதற்கு எளியதாய், சாஸ்திரத்தின் தாத்தரியமுமான திருமந்திரத்தை சர்வேச்வரன் வெளியிட்டபடியை அருளிச் செய்கிறார் இச் சூத்திரத்தால்.

‘சதுர்விதமான’ என்கிற இது, மேலே வருகின்ற ‘தேஹம்’ முதல் ‘கிரியை’ முடிய உள்ள சொற்கள் எல்லாவற்றோடும் தனித் தனியே சேர்கிறது. அதாவது, சதுர்விதமான தேஹம் - தேவர் மனிதர் திரியக்குத் தாவரம் என்னும் தன்மையால் நான்கு வகைப்பட்ட சரீரங்கள். சதுர்விதமான வர்ணம் - அந்தணன் அரசன் வணிகன் வேளாளன் என்ற தன்மையால் <sup>1</sup> நான்கு வகைப்பட்ட வருணம். சதுர்விதமான ஆச்ரமம் - பிரஹ்மசரியம் இல்லறம் வானப்பிரஸ்தம் சந்நியாசம் என்ற தன்மையால் <sup>2</sup> நான்கு வகைப்பட்ட ஆச்ரமம். சதுர்விதமான அதிகாரம் - <sup>3</sup> போன செல்வத்தை மீண்டும் அடைவதற்கு விரும்பும் ஆர்த்தனும், புதிய செல்வத்தை விரும்பும் அர்த்தார்த்தியும், ஆன்ம இன்பத்தை விரும்பும் கேவலனும், பகவானை அடைய விரும்பும் பகவத்பிராப்திகாமனும் என்ற நான்கு வகைப்பட்ட அதிகாரிகளும், சதுர்விதமான பலம் - அறம் பொருள் இன்பம் வீடு என்னும் நான்கு வகைப்பட்ட பலமும், சதுர்விதமான மோக்ஷம் -

அதிகாரிகளாம்படி எளிதான திருமந்திரத்தை வெளியிட்டமையை அருளிச்செய்கிறார் ‘வேதசார’ என்பது முதல் ‘சிங்காமை விரித்தது’ என்றது முடிய.

சூத்திரத்தில் ‘வேதஸார, உபநிஷத்ஸாரதர, அதுவாக ஸாரதம காயத்ரியில் ஓதுகிற பொருள் முடிவான சுருக்கை’ என்ற வாக்கியத்தால் திருமந்திரத்தின் பெருமை ஓதுகிறபடி. அதற்கு மேல், ‘தெய்வ வண்டாய்’ என்று தொடங்கும் வாக்கியம், அத்திருமந்திரம் “தேனும் பாலும் அமுதுமாய் திருமால் திருநாமம்” ஆகையினாலே, அதனை வேதத்தினின்றும் இறைவன் எடுத்த வகையினை விவரிக்கின்றது.

1. நான்குவகைப்பட்ட வருணங்களை, தொல்காப்பியம் பொருளதிசாரம் மரபியல் 70 - 84 சூத்திரங்களைக் கொண்டு உணர்தல் தரும்.

2. “இல்வாழ்வான் என்பான்” என்ற திருக்குறளுக்குப் பரிமேலழகர் எழுதிய விசேடவுரை இங்கு நினைவு கூர்க.

3. “ஆர்த்தோ ஜிஜ்ஞாஸு” அர்த்தார்த்தி ஜ்ஞாஸீ” என்பது, ஸ்ரீகேத, 7: 16.

<sup>1</sup> சாலோக்ய சாமீப்ய சாருப்ய சாயுஜ்யங்கள் என்னும் நான்கு வகைப் பட்ட மோக்ஷமும், சதுர்விதமான சாதனம் - கர்மம் ஞானம் பக்தி பிரபத்தி என்கிற நான்கு வகைப்பட்ட உபாயங்களும்,

சதுர்விதமான கதி - பஞ்சாக்கி வித்யையில் சொல்லப்படுகின்ற வகையால் வரும் <sup>2</sup> கர்ப்பகதி யாம்யகதி தூமாதிகதி அர்ச்சிராதிகதி என்னும் நான்கு வகைப்பட்ட கதிகளும், சதுர்விதமான யுகம் - கிருதயுகம் திரேதாயுகம் துவாபரயுகம் கலியுகம் என்னும் நான்கு வகைப்பட்ட யுகங்களும், சதுர்விதமான யுகதர்மம் - <sup>3</sup> “கிருத யுகத்தில் தியானம் செய்தும் திரேதா யுகத்தில் யாகம் செய்தும் துவாபர யுகத்தில் அருச்சினை செய்தும் எது அடையப்படுகிறதோ அது கலியுகத்தில் கேசவனைத் துதிப்பதாலேயே அடையப்படுகிறது” என்கிறபடியே தியானம் செய்தல், யாகம் செய்தல், அருச்சினை செய்தல், துதித்தல் ஆகிற நான்கு வகைப்பட்ட யுகதர்மங்களும், சதுர்விதமான வியூகம் - வாசுதேவர் சங்கர்ஷணர் பிரத்யும்னர் அநி ருத்தர்களாகிற நான்கு வகைப்பட்ட வியூகங்களும், சதுர்விதமான ரூபம் - கிருதம் முதலிய நான்கு வகைப்பட்ட யுகங்களில் <sup>4</sup> “பாலின் நீர்மை” என்னும் திருப்பாசுரத்திற் சொல்லுகிறபடியே வெண்மை பசுமை சியாமம் நீலம் என்னும் நான்கு வகைப்பட்ட நிறங்களும், சதுர்விதமான கிரியை - படைத்தல் அளித்தல் அழித்தல் மோக்ஷத்தையருளல் எனனும் நான்கு வகைப்பட்ட தொழில்களும்,

1. சாலோக்யம்-இறைவனோடு ஒரே உலகத்தில் இருத்தல். சாமீப்யம் - இறைவன் அருகில் இருத்தல். சாருப்யம் - இறைவனுடைய உருவத்தை அடைதல். சாயுச்சியம் - இறைவனுடைய அருபவத்தைப் பெறுவது. சமானமான அருபவத்தையுடையவன் ‘சயுக்கு’ எனப்படுவான்; அவனுடைய தன்மை சாயுஜ்யம். “சாலோக சாமீப சாருபமும் புசிப்பித் தாலோகந் தன்னை அகற்றுவித்து” என்றார் பிறரும். (கந்தர்கலி வெண்பா).

2. கர்ப்பகதி-கருவிலே செல்லுதல்; பிறப்பு. யாம்யகதி-யமலோகத்திற்குச் செல்லுதல். தூமாதிகதி-சுவர்க்கம் முதலிய உலகங்கட்குச் செல்லுதல். அர்ச்சிராதிகதி-மோக்ஷ உலகிற்குச் செல்லுதல்.

3. “தியாயந் க்ருதே யஜந் யஜ்ஞை: த்ரேதாயாம் த்வாபரே அர்ச்சயன், யதாப்நோதி ததாப்நோதி கலென ஸங்கீர்த்தய கேஸவம்.”

என்பது, ஸ்ரீவிஷ்ணுபுரா. 6-2: 16.

4. “பாலினீர்மை செம்பொனீர்மை பாகியின் பசும்புறம்; போலும் நீர்மை பொற்புடைத் தடத்து வண்டு விண்டிலாம், நீலநீர்மை” என்பது, திருச்சந்த விருத். 44.



‘ஆதி’ என்ற சொல்லால் மற்றும், நந்நான்கு வகையாகச் சொல்லப்பட்டிருக்கிற பொருள்களைச் சொல்லுகிறது. அதாவது, வாசுதேவமூர்த்தியினின்றும் தோன்றின கேசவ நாராயண மாதவர்கள், சங்கர்ஷணமூர்த்தியினின்றும் தோன்றின கோவிந்த விஷ்ணு மதுசூதநர்கள், பிரத்யும்ந மூர்த்தியினின்றும் தோன்றின திரிவிக் கிரம வாமந ஸ்ரீதரர்கள், அநிருத்த மூர்த்தியினின்றும் தோன்றின இருடகேச பத்மநாப தாமோதரர்கள் எனப்படுகின்ற நான்கு வகைப் பட்ட வியூகத்தின் வேறுபாடுகளும், ஆமோதம் பிரமோதம் சம்மோ தம் வைகுண்டம் எனப்படுகின்ற வியூகமூர்த்திகள் தங்கியிருக்கும் இடங்களும் முதலானவற்றையும் கொள்க. ஆக, இப்படி நான்கு விதமான அர்த்த விசேடங்களைச் சொல்லுகின்ற <sup>1</sup>“பாட்டும் முறையும்” என்னும் திருப்பாசுரத்திற் சொல்லப்படுகின்ற சாஸ்திரங் களைக் கற்பதற்கு ;

பெரிய தீவினில் - <sup>2</sup>“நாவலம் பெரிய தீவு” என்னும் திருப்பாசுரத்திற் சொல்லுகின்றபடியே இவ்உலக இன்பத்தையும் மோக்ஷ உலக இன்பத்தையும் அடைதற்குரிய சாதனங்களைச் செய்தற்குத் தக்க பூமி ஆகையினாலே மற்றைய தீவுகளைக் காட்டிலும் சாலச்சிறந்த தான நாவலம் தீவில், ஒன்பதாம் கூறும் - ஒன்பது வகையான கண்டங்களிலே வைத்துக் கொண்டு மற்றைய கண்டங்களைப் போன்று இவ்வுலகோடு சம்பந்தப்பட்டிருக்கின்ற, சுவர்க்க லோகம் என்ன லாம்படி போக பூமியாய் இராமல், சுவர்க்கத்தையும் மோக்ஷத்தையும் அடைதற்குரிய சாதனங்களைச் செய்வதற்குத் தக்க இடமாய், <sup>3</sup>“தேவர்கள் மேலே கண்டவாறு பாட்டுக்களைப் பாடுகின்றார்கள் ; சுவர்க்கம் மோக்ஷம் ஆகிற பேறுகளை அடைவதற்கு வழியாக இருக்கிற பரத கண்டத்திலே, தெய்வத் தன்மையை அடைந்து அது முடிந்தவுடன் மீண்டு மனிதர்களாக எவர்கள் பிறக்கின்றார்களோ அவர்கள் சிறந்தவர்கள்” என்கிறபடியே தேவர்களும் கொண்டாடும்படியான ஒன்பதாம் கண்டமான பரத கண்டத்திலே பிறக்கும் பிறப்பும்,

1. நான்முகன் திருவந். 76.

2. பெரியாழ்வார் திரு. 3. 6: 1.

3. “காயந்தி தேவா : கிலகீதகாரி தந்யாஸ்து யே பாரத பூமிபாகே, ஸ்வர்க்க அபவர்க்காஸ்பத மார்க்க பூதே பவந்தி பூய: புருஷா: ஸுரத்வாத்” என்பது, ஸ்ரீவிஷ்ணுபுரா. 2. 3: 24.

மானிடப் பிறவியும் - அங்ஙனம் பிறந்தாலும் <sup>1</sup> “பல சரீரங்களைப் பெறுகின்ற ஆன்மாக்களுக்கு நொடிப் பொழுதில் அழிந்து போகிற மனித சரீரம் கிடைத்தல் அரிது” என்றும், <sup>2</sup> “உத்தமரான ஓ மைத்திரேயரே! ஓர் ஆன்மாவானது இப் பரத கண்டத்திலே புண்ணியத்தின் மிகுதியினால் ஆயிரம் ஆயிரம் பிறவிகளுக்குப் பின்னர் மனிதப் பிறவியை அடைகிறது” என்றும், <sup>3</sup> “மானிடப் பிறவி அந்தோ” என்றும் சொல்லுகிறபடியே அரிதான மனிதப் பிறவியிலே பிறத்தலும்,

ஆக்கை நிலையும் - அங்ஙனம் மனிதப் பிறவியிலே பிறந்தாலும் <sup>4</sup> “பல சரீரங்களைப் பெறுகின்ற இவ் ஆன்மாக்களுக்கு மிக அரிதாகக் கிடைக்கின்ற மனித சரீரம் நொடிப்பொழுதில் அழிந்து விடுகிறது” என்றும், <sup>5</sup> “மின்னின் நிலையில் மன்னுயிர் ஆக்கைகள்” என்றும் நிலையற்றதாகச் சொல்லப்பட்ட இச்சரீரமானது நிலைத்திருத்தலும், ஈர் இரண்டில் ஒன்றும் - நிலையுள்ள சரீரத்தைப் பெறினும் சாஸ்திர ஞானத்தைப் பெறுதற்குத் தகுதியுள்ள சாதிகளிலே முதன்மை பெற்றதாய் <sup>6</sup> “குலங்களாய ஈர் இரண்டில் ஒன்று” என்று சிறப்பிக்கப்படுகின்ற அந்தணர் குலத்திலே பிறத்தலும், இளமையும் - அந்தணர் குலத்திலே பிறப்பினும் <sup>7</sup> ஆகையால் ஞானமுள்ள ஒருவன் எப்பொழுதும் இளமையிலேயே புகழுக்குரிய காரியங்களைச் செய்ய முயற்சி செய்யக் கடவன்” என்கிறபடியே அறிவு கொழுந்துவிட்டுக் கற்கைக்கு உறுப்பான <sup>8</sup> “கிளர் ஒளி இளமை” என்னும் இளமைப் பருவத்தோடிருத்தலும், இசைவும் உண்டாய் -

1. “தூர்லபோ மாதுஷோ தேஹோ தேஹிநாம் க்ஷண பங்குர:” என்பது, ஸ்ரீபாகவதம், 11. 2: 21.

2. “அத்ர ஜந்ம ஸஹஸ்ராணாம் ஸஹஸ்ரைரபி ஸத்தம், கதாசித்பலகே ஜந்து: மாதுஷ்யம் புண்ய ஸஞ்சயாத்.” என்பது, ஸ்ரீவிஷ்ணுபுரா. 2. 3: 24.

3. திருக்குறந்தாண்டகம், 8.

4. “தூர்லபோ மாதுஷோ தேஹோ தேஹிநாம் க்ஷணபங்குர:” என்பது, ஸ்ரீபாகவதம், 11. 2: 21

5. திருவாய். 1. 2: 2.

6. திருச்சந்த விருத்தம், 90.

7. “தஸ்மாத் பால்யே விவேகாத்மா யதேத ச்ரேயஸே ஸதா.” என்பது, ஸ்ரீவிஷ்ணு புரா. 1. 17: 75.

8. திருவாய். 2. 10: 1.



இளமைப் பருவத்தோடிருப்பினும் <sup>1</sup> “யானும் என் நெஞ்சம் இசைந் தொழிந்தோம்” என்கிறபடியே எல்லாவற்றுக்கும் இசைவு வேண் டுகையாலே அதிலே முளுகைக்கு உறுப்பான இச்சையும் உண்டாகி, புகுவரேலும் - இவற்றை எல்லாம் அடைந்து <sup>2</sup> “வேதநூற் பிராயம் நூறு மனிதர்தாம் புகுவரேலும்” என்றும், <sup>3</sup> “மனிதன் நூறுவயதினை யுடையவன்” <sup>4</sup> என்றும் சொல்லுகிறபடியே வேத சாஸ்திரங்களிலே சொல்லப்பட்ட ஆயுள் நூறும் பெற்று மக்கள் தாங்கள் புகுந்தார்களே யாகிலும்.

என்கிறதுக்குள்ளே - புகுகின்ற இந்த நூறு ஆயுளுக்குள்ளே, விந்நம் அற - <sup>4</sup> “எல்லை இல்லாத கரையையுடைய சாஸ்திரங்கள் பல அறியத் தக்கனவாக இருக்கின்றன, காலமோ அல்பம், வரு கின்ற தடைகளோ அளவில்லாதவைகள்” என்றும், <sup>5</sup> “மஹான்கள் செய்யும் காரியங்களுக்கும் கூட தடைகள் பல வருகின்றன” என்றும் சொல்லுகிறபடியே சாஸ்திரங்களைக் கற்க ஒண்ணுதபடி வருகின்ற தடைகளும் அற்று, நின்றவா நில்லா பிரமாதியைக் கொண்டு - <sup>6</sup> “நின்றவா நில்லா நெஞ்சு” என்றும், <sup>7</sup> “கிருஷ்ணனே ! அலைந்து திரியும் தன்மையுடைய மனமானது எந்தக் காரணத்தால் வலிமை உள்ளதோ அதனால் அது யாரையும் கலங்கும்படி செய்யும் ; இது உறுதி” என்றும் சொல்லுகிறபடியே ஒரு விஷயத்தில் அரைக் கணமும் நில்லாமல் இவனை அடர்த்துத் தன் வழியே இழுக்கும் மனத்தினைக் கொண்டு, அறக் கற்கை - <sup>8</sup> “கலையறக் கற்ற மாந்தர்” என்கிறபடியே சுருதி ஸ்மிருதி முதலான சாஸ்திரங்களை அவற்றின் கருத்துப்பொருள் கைப்படும்படி கற்றல், அரிது என்றிறே - <sup>9</sup> “ஆமாறு அறிவுடையார் ஆவது அரிது அன்றே” என்கிறபடியே கருத்துப்

1. பெரியதிருவந். 26.

2. திருமாலை, 3.

3. “சதாயு: வை புருஷ:” என்பது, பிரமாணம்.

4. “அநந்த பாரம் பஹுவேதிதவ்யம் அல்பர்சு காலோ பஹுவர்ச விக்ரா:” என்பது, உத்தர கீதை, 7: 10.

5. “ச்ரேயாம்ஸி பஹுவிக்ராசி பவந்தி மஹதாமபி” என்பது பிரமாணம்.

6. பெரியதிருமொழி, 1. 1: 4.

7. “சஞ்சலம் ஹி மந: க்ருஷ்ண ப்ரமாதி பலவத் த்ருடம்” என்பது, ஸ்ரீகீதை, 6: 34. பிரமாதி-அலைந்து திரியும்.

8. திருமாலை, 7.

9. பெரியதிருவந், 37.



பொருளிலே பொருந்தி நின்றல் அரிது என்று திருவுள்ளம்பற்றி அன்றோ. <sup>1</sup>சுருக்கைப் பேருளாலே சிங்காமை விரித்தது என்று மேல் வரும் வாக்கியத்தோடு இதனை முடிக்க.

<sup>1</sup> “சாரம் இல்லாத புறம்பான சாஸ்திரங்களையும் அல்பசாரமான வேதத்தின் பூர்வபாகத்தையும் சாரமான உபநிடதத்தையும் சாரதரமான நாராயண அநுவாகத்தையும் விடவேண்டும்: கடலிலே அமுதம் போன்று சாரதமமான விஷ்ணு காயத்திரியை எடுத்துக் கொள்ளவேண்டும்” என்கிறபடியே சாரதமமான சாஸ்திரத்தை எடுத்துக்கொள்வான் என்கையாலே தாம் இனி அருளிச் செய்யப் புகும் திருவெட்டெழுத்தின் சீர்மையை எடுத்துக் காட்டுகிறார் மேல்:-

வேதசார உபநிஷத் - வேதத்தின் முன் பாகத்தில் சாரமான வேதாந்தம் என்றபடி. உண்மையல்லாத பொருள்களைத் தெரிவிக்கின்றன ஆகையாலே சாரம் இல்லாத புறம்பான சாஸ்திரங்கள் போல் அன்றிக்கே உள்ளதை உள்ளவாறே கூறுவதாக இருந்ததே யாகிலும், <sup>2</sup>சியேநவிதி முதலாக ஜ்யோதிஷ்டோமம் முதலானவைகள் ஈடுக, இவ் உலக இன்பத்தையும் சுவர்க்க முதலான மேல் உலகங்களின் இன்பத்தையும் பெறுதற்குரிய சாதனங்களைச் சொல்லுகிற வேதத்தின் முன் பாகம், மிகச் சிறிய பேறுகளைப் பெறுதற்குரிய சாதனங்களைச் சொல்லுகையாலும், சாஸ்திரங்களில் நம்பிக்கை, சரீரம் வேறு ஆன்மா வேறு என்னும் பகுத்தறிவு என்னும் இவற்றைப் பிறப்பிக்குமளவினதாகையாலும் அல்ப சாரமாக இருக்கும். அந்தமில் இன்பத்து அழிவில் வீடு, பரம்பொருள் சொருபம் முதலானவற்றையும் அதனை அடைவதற்குரிய சாதனங்களையும் சொல்லுகையாலே உபநிடதபாக்கம் அவ்விதமின்றிச் சாரமாக இருக்கும்.

சார தர அநுவாகம் - அது தன்னிலும் அவ் உபநிடதங்களிற் சொல்லுகிற பரம்பிரஹ்ம, பரதத்வ, பரஞ்ஜ்யோதி: பரமாத்மா என்பன போன்று பொதுவாகச் சொல்லுகிற சொற்களாலும் விசேடித்துச் சொல்லுகிற சம்பு சிவன் முதலிய சொற்களாலும் அறுதியிட்டுச் சொல்லப்படுகிறவன் ‘நாராயணனே’ என்று பகவானுடைய முதன்மையை மிகத் தெளிவாக அறுதியிட்டுச் சொல்லுகிற தனக்கே உரித்தான நாராயண அநுவாகம் சாரதரமாக இருக்கும்.

1. “அஸாரம் அல்பஸாரஞ்ச ஸாரம் ஸாரதரம் த்யஜேத், பஜேத்ஸாரதம் சாஸ்தரம் ரத்நாகர இவாம்ருதம்.” என்பது, வைகுண்ட ஶ்ரீகீதியம்.

2. சியேனம், ஜ்யோதிஷ்டோமம் என்பன யாக விசேடங்கள்.



சாரதமகாயத்ரியில் - அது தன்னிலும் காட்டில் எல்லார்க்கும் அறப் பெரியவகை இருக்கும் இறைமைத் தன்மைக்குச் சிறந்த அடையாளமான அவனுடைய ஸர்வ அந்தராத்மத்வத்தை (சராசரங்களனைத்திலும் உயிருக்குள் உயிராய்த் தங்கியிருக்கும் தன்மை)த் தெளிவிக்கின்றதாய், அவ்யாபகமான (எங்கும் பரந்து நிறைந்திராமையைக் குறிக்கின்றவையான) பகவானுடைய மந்திரங்கள் எல்லாவற்றிலும் சிறந்தனவாய் இருக்கிற வியாபக மந்திரங்கள் (எங்கும் பரந்து நிறைந்திருத்தலைக் குறிக்கும் மந்திரங்கள்) <sup>1</sup> மூன்றனையும் சொல்லுகிற விஷ்ணு காயத்ரி சாரதமமாய் இருக்கும்.

முதல் ஓதுகிற பொருள் முடிவான சுருக்கை - இப்படி இருந்துள்ள காயத்ரியிலே பரந்துஉறைதற்கு இடமான பொருள்களைக் காட்டக் கூடிய சொற்களை அவாவிக் கொண்டிருக்கின்ற விஷ்ணு, வாசுதேவன் என்னும் மந்திரங்களில் வேறுபாடுள்ளதாகையாலே <sup>3</sup> “நாராயணனை உபாசிக்கிறோம்” என்று ஆதரம் தோற்ற முதலிலே ஓதப்படுகிற <sup>3</sup> “ஓத்தின் பொருள் முடிவும் இத்தனையே - மாதவன் பேர், சொல்லுவதே ஓத்தின் சுருக்கு” என்கிறபடியே வேதாந்தத்தின் கருத்துப் பொருளாய், <sup>4</sup> “இருக்கு வேதம் யசர் வேதம் சாம வேதம் அப்படியே அதர்வண வேதம் மற்றும் உண்டான இதிகாசம் முதலானவைகள் எல்லாம் திருவெட்டெழுத்தினுள் பொதிந்து கிடக்கின்றன” என்கிறபடியே எல்லா வேதங்களின் சுருக்கமுமான திருமந்திரத்தை.

1. ‘மூன்றனையும்’ என்றது, விஷ்ணு, வாசுதேவன், நாராயணன் என்னும் மந்திரங்கள் மூன்றனையும்.

“பகவத் மந்திரங்கள் தான் அநேகங்கள்”, “அவைதாம் வியாபகங்கள் என்றும் அவ்யாபகங்கள் என்றும் இரண்டு வர்க்கம்”, “அவ்யாபகங்களில் வியாபகங்கள் மூன்றும் ச்ரேஷ்ட்டங்கள்”, “இவை மூன்றிலும் வைத்துக் கொண்டு பெரிய திருமந்திரம் ப்ரதாரம்”, “மற்றையவை இரண்டுக்கும் அசிஷ்டபரிஃரஹமும் அபூர்த்தியும் உண்டு”, “இத்தே வேதங்களும் ரிஷிகளும் ஆழ்வார்களும் ஆசார்யர்களும் விரும்பினார்கள்.” (முமுக்ஷுப்படி 8-13.) என்ற திவ்யகுத்திகள் இங்குச் சிந்திக்கத்தக்கன.

2. “நாராயணை வித்மஹே” என்பது புருஷகுத்தம்.

3. இரண்டாம் திருஅந். 39.

4. “ருசோ யஜும்ஷி ஸாமாநி ததைவ அதர்வணுநிசு, வர்வம் அஷ்டாக்ஷராத்ஸ்தம்.” என்பது, யசஞ்சாரத்ரம்.

வேதங்களின் சாரமாய் <sup>1</sup> “தேனும் பாலும் அமுதுமாய் திருமால் திருநாமம்” என்னும்படி இருக்கிற இதனை வேதத்தில் நின்று அவன் எடுக்கிறபோது எடுத்த விதத்தை மூன்று வகையாகப் புனைந்து அருளிச்செய்கிறார் மேல்: <sup>2</sup> தெய்வ வண்டாய் அன்னமாய் அமுதங்கொண்டவன் சாகைகளிலும் ஓதம்போல் கிளர் நால் வேதக் கடலிலும் தேனும் பாலும் அமுதுமாக எடுத்து - தெய்வ வண்டாய் சாகைகளிலே தேனாக எடுத்து - <sup>3</sup> “தூவியம் புள்ளுடைத் தெய்வ வண்டு” என்கிறபடியே இறைவன் தெய்வ வண்டு ஆகையாலே, வண்டானது சாகைகளிலே அலைந்து திரிந்து தேனை எடுக்குமாறு போன்று, சாரமான எல்லாப் பொருள்களையும் அறிவிக்கின்ற காரணத்தாலே எல்லாச் சாஸ்திரங்களின் ரசமாய்த் தேன் போலே இருக்கிற இதனை வேத சாகைகளிலே தேனை எடுக்குமாறு போலே எடுத்தான்; எடுத்துப் ‘பேருளாலே சிங்காமை விரித்தான்’ என்று மேலே கூட்டுக.

அன்னமாய் ஓதம்போல் கிளர் வேத நீரிலே பாலாக எடுத்து - <sup>4</sup> “அன்னமாய் அன்று அங்கு! அருமறை பயந்தான்” என்கிறபடியே இறைவன் அன்னமாக அவதரித்தவன் ஆகையாலே அன்னமானது நீரிலே கலந்து கிடக்கின்ற பாலைப் பிரித்து எடுக்குமாறு போன்று, <sup>5</sup> “நானும் சொன்னேன் நமரும் உரையின்” என்னும்படி இருக்கையாலே இன்றார் இனியார் என்னது எல்லாரும் உட்கொள்ளும்படி இருக்கிற பால் போன்ற இதனை <sup>6</sup> “ஓதம்போல் கிளர்வேத நீரிலே” பாலைப் பிரித்து எடுக்குமாறு போலே எடுத்தான்; எடுத்துப் ‘பேருளாலே சிங்காமை விரித்தான்’ என்று மேலே கூட்டுக.

அமுதம் கொண்டவன் நால் வேதக் கடலிலே அமுதமாக எடுத்து - <sup>7</sup> “அமுதம் கொண்ட பெருமான்” என்கிறபடியே அசுரர்களுக்கு அஞ்சினவர்களாய் இறவாமை விரும்பினவர்களான தேவர்களைப் பாதுகாக்கும் பொருட்டுத் திருப்பாற்கடலைக் கடைந்து அமு

1. பெரியதிருமொழி, 6, 10: 6.

2. இவ்வாக்கியத்தை ‘தெய்வ வண்டானவன் சாகைகளிலே தேனாக எடுத்து’ என்றும், ‘அன்னமானவன் ஓதம் போல் கிளர் வேதநீரிலே பாலாக எடுத்து’ என்றும், ‘அமுதம் கொண்டவன் நால் வேதக்கடலிலே அமுதாக எடுத்து’ என்றும் பிரித்துக் கூட்டி நிரல் நிறையாகப் பொருள் கொள்க.

3. திருவாய். 9, 9: 4.

4. பெரியதிருமொழி, 5, 7: 3.

5. பெரியதிருமொழி, 6, 10: 6.

6. திருவாய். 1, 8: 10.

7. பெரியதிருமொழி, 6, 10: 3.



தத்தை எடுத்தாற்போன்று, பிறப்பு இறப்புக்கு அஞ்சினவர்களாய் மோஷத்தை அடைய விரும்பினவர்களைப் பாதுகாக்கும் பொருட்டு வேறுபட்ட இனிமையை யுடையதாய்ப் பிறப்பு இறப்புக்களை அழிப்பது மாகையாலே அமுதம் போன்றிருக்கின்ற இதனை <sup>1</sup> “நால்வேதக் கடலிலே” அமுதத்தை எடுக்குமாறு போன்று எடுத்தான்; எடுத்துப் ‘பேரருளாலே சிங்காமை விரித்தான்’ என்று மேலே கூட்டுக.

பெருவிசம்பு அருளும் பேரருளாலே சிங்காமை விரித்தது - ஆக, இப்படி வேதசாரமான இத் திருமந்திரத்தைத் தானாகவே எடுத்து, <sup>3</sup> “அமரர் பெருவிசம்பு அருளும் பேரருளானன் - வதரியாச் சிராமத்துள்ளானே” என்கிறபடியே நித்திய சூரிகளுக்கு இனியதாய், ‘பரமாகாசம்’ என்னும் சொல்லிற்குப் பொருளாக உள்ள பரமபதத்தைக் கொடுப்பதான காரணம் பற்றாத பேரருளாலே <sup>3</sup> “நர நாரணனாய் உலகத்து அறநூல் சிங்காமை விரித்தவன்” என்கிறபடியே <sup>4</sup> ஸ்ரீவதரியாச்சிரமத்திலே நர நாராயணர்களாக அவதரித்துத் தானே சிஷ்யனுமாய்த் தானே ஆசாரியனுமாய் நின்று, ஆன்மசொருபத்தைத் தெளிவாக்குகின்ற சாஸ்திரமானது குறைவு படாமல் உபதேச அருஷ்டானங்களாலே விரிவினையடையும்படி செய்தருளினான். (16)

## 17

முனிவரை இடுக்கியும் முந்நீர்வண்ணனாயும் வெளியிட்ட சாஸ்திர தாத்பர்யங்களுக்கு விசிஷ்ட நிஷ்கிருஷ்ட வேஷங்கள் விஷயம். <sup>5</sup> என்பது சூத்திரம்.

1. பெரியாழ்வார்திருமொழி 4.3:11. 2. பெரியதிருமொழி, 1. 4: 4.
3. பெரியதிருமொழி, 10. 6: 1.

4 “சம்சாரிகள் தங்களையும் ஈச்வரனையும் மறந்து, ஈச்வரனைக் கர்யத்தையும் இழந்து, இழந்தோம் என்கிற இழவும் இன்றிக்கே, சம்சாரமாகிற பெருங்கடலிலே விழுந்து நோவுபட, சர்வேச்வரன், தன்கிருபையாலே இவர்கள் தன்னை அறிந்து கரைமரம் சேரும்படி, தானே சிஷ்யனுமாய் ஆசாரியனுமாய் நின்று திருமந்திரத்தை வெளியிட்டருளினான்”, “சிஷ்யனாய் நின்று சிஷ்யன் இருக்கும் இருப்பு நாட்டார் அறியாமையாலே அத்தை அறிவிக்கைக்காக”, “சகல சாஸ்திரங்களாலும் பிறக்கும் ஞானம் ஸ்வயமார்ஜிதம் போலே; திருமந்திரத்தால் பிறக்கும் ஞானம் பைத்ருகதநம் போலே.” (முமுகப்படி, 5- 7.) என்னும் ஸ்ரீசூத்திகள் இங்கு அறியத்தக்கன.

5. இச்சூத்திரத்தை, முனிவரை இடுக்கி வெளியிட்ட சாஸ்திரத்துக்கு விசிஷ்டவேஷம் விஷயம் என்றும், முந்நீர் வண்ணனாய் வெளியிட்ட தாத்பர்யத்துக்கு நிஷ்கிருஷ்ட வேஷம் விஷயம் என்றும் பிரித்து நிரல் நிறையே கூட்டிப் பொருளுகாண்க, விசிஷ்ட வேஷம்-சரீரத்தோடுகூடிய ஆத்மாவின் தன்மை. நிஷ்கிருஷ்ட வேஷம்-சரீரம் இல்லாத சுத்த ஆத்மாவின் தன்மை. நிஷ்கிருஷ்டம்-வடிகட்டுதல்.



வியாக்:— ஆக, சர்வேச்வரன் தன் பேரருளாலே, பிறவிப் பெருங்கடலில் உழன்று திரிகின்ற மக்களை உய்விப்பிக்கும் பொருட்டுச் சாஸ்திரங்களையும் சாஸ்திரங்களின் தாத்தர்யமான திருமந்திரத்தையும் வெளியிட்டருளினான் என்று அருளிச்செய்தார் மேல். இவை இரண்டனையும் வெளியிட்ட வகை என்? இவற்றிற்கு இலக்கு யாவை? என்னும் வினாவிற்கு விடை அருளிச்செய்யுமுகத்தால் அவற்றை வெளியிட்ட வகைகளையும் தோற்றுவித்துக் கொண்டு அவற்றிற்கு இலக்குகளையும் அருளிச்செய்கிறார் இச் சூத்திரத்தால்.

அதாவது, முனிவரை இடுக்கி வெளியிட்ட சாஸ்திரத்துக்கு -  
 1 “இருள்கள் கடையும் முனிவர்” என்கிறபடியே, ஸ்மிருதிகளுக்குத் தலைவர்களான வியாசர் முதலான மஹரிஷிகளை 2 “கிருஷ்ணத்தைப் பாயநர் என்ற பெயர் உள்ள வியாச முனிவரை இறைவனுன நாராயணனாக அறிவாயாக; செந்தாமரைக் கண்ணனுன அவ் இறைவனைத் தவிர மற்றையோர் எவர்தாம் மஹாபாரதத்தைச் செய்தவராக ஆவார்” என்கிறபடியே தானாகச் சொல்லலாம்படி உயிர்க்குயிராய் நின்று வியாசர் மூலமாக வெளியிட்ட சாஸ்திரத்துக்கு விஷயம், விசிஷ்ட வேஷம் - இலக்கு, சரீரத்தோடு கூடிய ஆன்மா. முன்னர் வண்ணனாய் வெளியிட்ட தாத்தர்யத்துக்கு - 3 “வதரியாச் சிராமத்துள்ளானைக் கருங்கடல் முநீர் வண்ணனை” என்கிறபடியே ஸ்ரீவதரியாச்சிரமத்திலே தானே சிஷ்யனுமாய்த் தானே ஆசார்யனுமாய் நின்று வெளியிட்ட சாஸ்திரத்தின் கருத்துப் பொருளான திருமந்திரத்துக்கு, விஷயம் நிஷ்கருஷ்ட வேஷம் - இலக்கு, ஆன்ம சொரூபம். இவற்றால், சாஸ்திரத்துக்குச் சரீரத்திலே நோக்கு, கருத்துப் பொருளான திருமந்திரத்துக்கு ஆன்மாவிலே நோக்கு என்றதாயிற்று.

(17)

## 18

4 தோல்புரையே போமதுக்குப் பழுதிலா யோக்யதை வேணும்; மனமுடையீர் என்கிற சிரத்தையே அமைந்த மர்மஸ்பர்சிக்கு நானும் நமரும் என்னும் படி சர்வரும் அதிகாரிகள். என்பது சூத்திரம்.

1. திருவாய், 10. 7: 7.

2. “க்ருஷ்ணத்தைப்பாயநம் வ்யாஸம் வித்தி நாராயணம் ப்ரபும், கோஹ்யந்ய: புண்டரீகாக்ஷாத் மஹாபாரதக்ருத்பவேத்.” என்பது ஸ்ரீவிஷ்ணுபுரா. 3. 4: 5.

3. பெரியதிருமொழி, 1. 4: 10.

4. தோல்புரையேபோமது-சாஸ்திரங்கள். மர்மஸ்பர்சி-திருமந்திரம்; ஆத்மாவிலே சம்பந்த முடையது.



வியாக் :— மேலே கூறிய இவை இரண்டும் அனைவராலும் கற்கத் தக்கவையோ, அன்றிக் குறிப்பிட்ட ஒரு சிலராலேதாம் கற்கத் தக்கவையோ? என்ன, அதற்கு விடை அருளிச் செய்கிறார் இச் சூத்திரத்தால்.

தோல் புரையே போமதுக்கு - சரீரத்தோடு கூடிய ஆன்மாவையே நோக்காகக் கொண்டுள்ளதாகையாலே உட்பொருளான ஆன்மாவில் ஊற்றம் இன்றிக்கே மேலெழச் சரீரத்திலே நோக்காய் நடக்கிற சாஸ்திரங்களுக்கு, பழுதிலா யோக்யதை வேணும் - <sup>1</sup> “பழுதிலா ஒழுக்கலாற்று” என்னும் திருப்பாசுரத்திற் சொல்லுகிற படியே தொடர்ந்து நெடுகப் போருகிற சாதிகளிலே பிறக்கும் பிறவியிலேயாதல், ஆசாரத்திலேயாதல் ஒரு பழுது அற்றிருக்கையாகிற தகுதி வேண்டும். மனமுடையீர் என்கிற சிரத்தையே அமைந்த - <sup>2</sup> “கண்ணன் கழலினை நண்ணும் மனமுடையீர்” என்றும், <sup>3</sup> “ஆடவர்களுக்குத் திருவெட்டெழுத்தினைக் கற்பதற்குச் சிரத்தையே காரணம்” என்றும் சொல்லுகிறபடியே மனஎழுச்சி மாத்திரமே போதியதான, மர்மஸ்பர்சிக்கு - ஆன்மாவிலே நோக்குள்ள திருமந்திரத்திற்கு, நானும் நமரும் என்னும்படி சர்வரும் அதிகாரிகள் - <sup>4</sup> “நானும் சொன்னேன் நமரும் உரைமின் நமோ நாராயணமே” என்று சொல்லுகிறபடியே, தக்கவர் தகாதவர் என்னும் வேறுபாடு இன்றி எல்லாரும் அதிகாரிகள் ஆவார்கள் என்கை.

இத்தால், சாஸ்திரங்களை எல்லாரும் கற்கப் போகாமைக் குரிய காரணத்தையும், திருமந்திரம் எல்லாரும் கற்கலாம்படி இருக்கும் காரணத்தையும் அருளிச் செய்தபடி. (18)

## 19

<sup>5</sup> சாஸ்திரிகள் தெப்பக்கையரைப்போலே இரண்டையும் இடுக்கிப் பிறவிக் கடலை நீந்த, சாரஜ்ஞர் விட்டத்தில் இருப்பாரைப் போலே இருகையும் விட்டுக் கரை குறுகும் காலம் எண்ணுவார்கள். என்பது சூத்திரம்.

1. திருமலை, 42.

2. திருவாய். 10, 5: 1.

3. “சரத்தைவ காரணம் பும்ஸரம் அஷ்டாக்ஷர பரிக்ரஹே.” என்பது, பாஞ்சராத்திரம்.

4. பெரியதிருமொழி, 6, 10: 6.

5. சாஸ்திரிகள் தெப்பக்கையரைப் போலே இரண்டையும் இடுக்கிப் பிறவிக்கடலை நீந்த எண்ணுவார்கள் என்றும், சாரஜ்ஞர் விட்டத் திலிருப்பாரைப் போலே இருகையும் விட்டுக் கரைகுறுகும் காலம் எண்ணுவார்கள் என்றும் ‘எண்ணுவார்கள்’ என்னும் சொல்லை முன்னும்

வியாக் :— சாஸ்திரங்களிலே ஊன்றினவர்களாயும் சாஸ்திரத்தின் கருத்துப் பொருளான திருமந்திரத்திலே ஊன்றினவர்களாயும் இருக்கும் முழுக்ஷுக்கள்படியை அருளிச்செய்கிறார் இச்சுத்திரத்தால்.

சாஸ்திரிகள் - <sup>1</sup> “ ஏ மைத்ரேயி! பரம்பொருள் கேட்கத் தக்கவன், மனனம் செய்யத் தக்கவன், தியானம் செய்யத் தக்கவன், நேரே பார்க்கத் தக்கவன் ” என்றும், <sup>2</sup> “ ஆன்மா என்றே வாழ்த்தி வணங்க வேண்டும் ” என்றும், <sup>3</sup> “ ஆன்மாவை ஓம் என்று தியானம் செய்யவேண்டும் ” என்றும் பிறவிப் பெருங்கடலில் நின்று நீங்கி இறைவனை அடைவதற்குச் சாதனமாக இறை வணக்கத்தை விதித்து, <sup>4</sup> “ இந்தப் பரம்பொருளே மோக்ஷத்திற்குக் காரணன் ” என்றும், <sup>5</sup> “ எல்லாப் பலன்களும் இந்தப் பரம்பொருளிடமிருந்துதான் கிடைக்கின்றன; அது யுக்திக்குப் பொருந்தியது ” என்றும் இறைவனை பலன்களைக் கொடுக்கின்றவனாகவும் சொல்லும் சாஸ்திரங்களிலே ஊன்றி நிலைநின்ற சாஸ்திரிகள், தெப்பக் கையரைப் போலே - ஆற்றிலே நீந்துகிறவர்கள் ஒரு கையிலே தெப்பத்தை இடுக்கிக் கொண்டு ஒரு கையாலே நீரைத் துழாவுமாறு போன்று, இரண்டையும் இடுக்கி - தம் முயற்சியும் தம் முயற்சியாலே சாதிக்கப் படுகின்ற இறைவனுடைய அருளும் ஆகிற இரண்டனையும் பற்றிக் கொண்டு, பிறவிக் கடலை நீந்த எண்ணுவார்கள் - <sup>6</sup> “ புனைவன் பிறவிக் கடல் நீந்துவார்க்கு ” என்கிறபடியே பிறவிப் பெருங் கடலைக் கடக்க எண்ணுவார்கள்.

சாரஜ்ஞர் - இவ்ஆன்மா தன் முயற்சியை உதறித் தள்ளி விட்டு இறைவன் ஒருவனையே உபாயமாகப் பற்றி இருக்கத் தக்கது என்று தெரிவிக்கின்ற சாஸ்திர சாரமான திருமந்திரத்தை அறிந்து அதில் நிலைநிற்கும் ஞானிகள், விட்டத்தில் இருப்பாரைப் போலே -

கூட்டுக. சாஸ்திரிகள்-வேத சாஸ்திரங்களிலே ஊற்ற முன்னவர்கள். ஸாரஜ்ஞர்-திருமந்திரத்திலே ஊற்ற முன்னவர்கள்; திருமந்திர நிஷ்டர்கள் என்றபடி.

1. “ஆத்மாவா அரோ த்ரஷ்டவ்ய: ச்ரோதவ்யோ மந்தவ்யோ நிதித்யாவ்ஸிதவ்ய:” என்பது, பிரு. உப.

2. “ஆத்மா இதிஏவ உபாஸீத.” என்பது, பிரு. உப.

3. “ஓம்இதி ஆத்மாநம் த்யாயத்” என்பது, முண்டகோபநி.

4. “அம்ருதஸ்ய ஏஷ ஸேது:” என்பது, முண்டகோபநி.

5. “பலமத் உபபத்தே:” என்பது, உக்தா மீமாம்சை, 3, 2: 8.

6. திருவாய். 2, 8: 1.



ஆற்றினைக் கடப்பதற்கு ஓடம் ஏறினவர்கள் கரை ஏறுதற்குச் செய்ய வேண்டிய தங்கள் முயற்சியையும் கைவிட்டுத் தெப்பத்தையும் கைவிட்டுக் 'கரை குறுகுவது எப்போது' என்று பார்த்துக் கொண்டு அதன் விட்டத்திலே இருக்குமாறு போலே, இரு கையும் விட்டு -  
 1 "பிறவிப் பெருங்கடலில் மூழ்கிக் கிடக்கிற இம் மக்களுக்கு எங்கும் பரந்துறையும் விஷ்ணுவாகிற ஓடத்தைத் தவிர வேறு ஒரு சாதனம் இல்லை" என்கிறபடியே அக்கரையும் இக்கரையும் ஊடுருவ நின்று பிறவிப் பெருங்கடலைக் கடத்தும் <sup>2</sup> "வைகுந்தன் என்பதோர் தோணியை"ப் பிறவிக் கடலைக் கடப்பதற்காகப் பற்றி, இறைவனுடைய ஞானம் சக்தி முதலிய குணங்களை நினைக்கும் நினைவாலும் தங்களுடைய பாரதந்திரியத்தை நினைக்கும் நினைவாலும் பாரம் அற்றவர்களாய் இருக்கையாலே, இரண்டு கைகளையும் விடுமாறு போலே, தங்கள் முயற்சியால் செய்யப்படுகின்ற வாழ்த்து வணக்கம் முதலிய வற்றையும் அவ்வணக்கம் முதலியவற்றால் சாதித்துக் கொள்ளப்படுகின்ற பகவானுடைய அருளையும் பற்றுக்கோடாகப் பற்றுதலை விட்டு, பகவானுடைய திருவருள் மாத்திரமே நிலைத்த சாதனம் என்று அறுதியிட்டு, கரை குறுகும் காலம் எண்ணுவார்கள் - <sup>3</sup> "கூவிக் கொள்ளும் காலம் இன்னம் குறுகாதோ" என்றும், <sup>4</sup> "ஆக்கை விடும்பொழுது எண்ணே" என்றும் சொல்லுகிறபடியே இறைவனை அடைதலாகிற கரையைக் குறுகுகைக்குத் தகுதியான காலத்தை எண்ணிநின்பர்கள்.

இதனால், சாஸ்திரங்களிலே ஊன்றி நிற்கின்றவர்களுடையவும் திருமந்திரத்தில் ஊன்றி நிற்கின்றவர்களுடையவும் நினைவுகளின் முறைபாடு சொல்லிற்றாயிற்று. (19)

## 20

<sup>5</sup> இவை ஸ்வரூபத்தை உணர்ந்து உணர்ந்து உணரவும், உணர்வைப் பெற ஊர மிக உணரவும் உண்டாம்.

என்பது சூத்திரம்.

1. "ஸம்ஸாரார்ணவ மக்நாநாம் விஷயாக்ரந்த சேதஸாம், விஷ்ணுபோதம் விராநாந்யத் கிருதிதஸ்தி பராயணம்." என்பது, விஷ்ணு தர்மம்.

2. நாய்ச்சியார்திரு. 5: 4.

3. திருவாய். 6. 9: 9.

4. திருவாய். 1. 2: 9.

5. இவை என்ற சுட்டு, மேலே கூறிய சாஸ்திரிகள் இரண்டையும் இடுக்கிப் பிறவிக் கடலைக் கடக்கப் பார்த்தலையும், சாரஜ்ஞர் இருகையும் விட்டுக் கரைகுறுகும் காலம் எண்ணியிருத்தலையும் சுட்டுகின்றது. இவ்விரண்டினுள், முன்னது, ஸ்வரூபத்தை உணர்ந்து உணர்ந்து உணர



வியாக் :— மேலே கூறிய இருதிற்றத்தார்க்கும் இந்தத் தன்மைகள் உண்டாகைக்குக் காரணங்கள் இன்னவை என்கிறார் இச்சூத்திரத்தால்.

அதாவது, இவை ஸ்வரூபத்தை உணர்ந்து உணர்ந்து உணர உண்டாம் - <sup>1</sup> “உணர்ந்து உணர்ந்து இழிந்து அகன்று உயர்ந்து உருவியந்த இந்நிலைமை, உணர்ந்து உணர்ந்து உணரிலும்” என்கிற படியே ஆன்ம சொரூபத்தினை, ஞானமாத்திர மன்றிக்கே ஞானமாகிய குணத்தை என்றும் உடையதாய் அந்த ஞானத்தாலே எங்கும் ஒக்கப் பரந்து சரீரத்தைக் காட்டிலும் வேறுபட்டிருக்குமதாய் ஞானமாகிற குணத்தை யுடைமையால் தொழில் புரிதல் இன்பநுகர்தல் முதலியன வற்றோடு கூடியதாய் இறைவனுக்கு அடிமையாக இருக்கும் என்று கேள்வியாலும் நினைதலாலும் அறியவே தம் முயற்சியாலே பிறவிப் பெருங்கடலைக் கடத்தற்குத் தேடுகையாகிற இது உண்டாகும்.

உணர்வைப் பெற ஊர - திருமந்திரத்திலே ஊன்றி நிற்பவர்களுக்கு ஆன்ம சொரூபத்தைக் காண்பிக்கைக்கு உடலாக, <sup>2</sup> “உணர்வும் உயிரும் உடம்பும் மற்று உலப்பிலனவும் பழுதேயாம் உணர்வைப் பெற ஊர்ந்து” என்கிறபடியே உலக ஞானமும் உயிரும் உடலும் மற்றும் எல்லை இல்லாதனவான பிரகிருதி விகாரங்களும் பிரகிருதியும் விடத்தக்கவை என்னும் அறிவைப் பெறும்படி இறைவன் யாதொரு காரணமும் இல்லாமலே நடத்த, மிக உணர - <sup>3</sup> “மெய்ம்மையை மிகஉணர்ந்து” என்கிறபடியே ஆன்ம சொரூபத்தைச் சரீரம் முதலான வற்றிற்கு வேறுபட்டதாய், ஞான ஆனந்தங்களை வடிவாகவுடையதாய், அறியும் தன்மை முதலானவற்றைக் குணமாக வுடையதாய், அடியார்கட்கு அடிமையாதலை முடிவாக வுடைய பகவானுக்கு அடிமையாதலை யுடையதாய், அவ்வடிமைக்கு எல்லை நிலமான பாரதந்திரியத்தையும் இனியதாயிருக்குந் தன்மையையும் தனக்குத் தன்மையாக வுடைத்தாய் இருக்கும் என்று உணரவே, உண்டாம் - தம்முடைய பாரத்தை அவ்விறைவன் மேலே போகட்டு, தம் முயற்சியில்லாதவராய் இருத்தலாகிற இது உண்டாகும் என்கை.

உண்டாம் என்றும், பின்னது, உணர்வைப் பெற ஊர மிக உணர உண்டாம் என்றும் கூட்டுக. ஸ்வரூபம்-ஆன்மாவின் தன்மை. ஊர-இறைவன் நடத்த; இது இறைவன்வினை. மிக உணர்தல்-ஆன்மாவின் வினை.

1. திருவாய். 1, 3: 6.

2. திருவாய். 8, 8: 3.

3. திருமலை, 38.



இதனால், இவர்களுடைய ஆன்ம சொரூப ஞானத்தின் ஏற்றத் தாழ்வே மேலே கூறிய தன்மைகள் இவர்களுக்கு உண்டாகைக்குக் காரணங்கள் என்றாராயிற்று.

ஆக, “முனிவரை இடுக்கியும்” (சூத். 17.) என்று தொடங்கி இதுவரையிலும் சாஸ்திரங்களும் சாஸ்திரங்களின் சாரமான திருமந்திரமும் என்னும் இவற்றின் விஷயபேதமும், அதிகாரிபேதமும், 14 அவ்வதிகாரிகளின் நினைவுகளின் பேதமும், அவற்றிற்கு அடியான 10 ஞானத்தின் ஏற்றத்தாழ்வும் கூறினாராயிற்று. (20)

## 21

<sup>1</sup> சேஷத்வ போக்த்ருத்வங்கள் போல் அன்றே, பாரதந்த்ர்ய போக்யதைகள். என்பது சூத்திரம்.

வியாக் :— ஆன்மாவின் தன்மை விஷயமான ஞானம், <sup>2</sup> சொரூப ஞானம் என்றும், சொரூப யாதாத்மிய ஞானம் என்றும் அவை தம்முள் உள்ள ஏற்றத்தாழ்வுகளினால் இருவகைப்படும். அவற்றுள், <sup>3</sup> “உலகத்திற்குத் தலைவன் இறைவன்” என்றும், <sup>4</sup> “இறைவனுக்கு அடியவனாக இருக்கிறேன்” என்றும், <sup>5</sup> “ஞானத்திற்கு இருப் பிடமான இவ்வுயிரினுடைய ஞானத்திற்கு அழிவில்லை” என்றும்,

1. சேஷத்வத்தைக் காட்டிலும் பாரதந்திரியம் சிறந்தது. போக்த்ருத்வத்தைக் காட்டிலும் போக்யதை சிறந்தது என்கிறார் இச்சூத்திரத்தால். இச்சூத்திரத்தை, சேஷத்வம் போல் அன்றே பாரதந்திரியம், போக்திருத்வம் போல் அன்றே போக்யதை என்று பிரித்துக் கூட்டுக.

2. சொரூப ஞானம் என்றது சேஷத்வ ஞானத்தையும், போக்த்ருத்வ ஞானத்தையும். சொரூபயாதாத்மிய ஞானம் என்றது பாரதந்திரிய ஞானத்தையும், போக்யதா ஞானத்தையும். யாதாத்மிய ஞானம்—உண்மை ஞானம்.

3. “யஜிம் விர்ஸ்வ” என்பது புருஷகுத்தம்.

4. “யஸ்யாஸ்மி” என்பது, அச்சித்ரம்.

5. “நஹிவிஜ்ஞாது: விஜ்ஞாதே: விபரிஸோபோ வித்யதே”

என்பது, பிர. உப. 6 3: 10.

1 “உயிர் அறியும் பொருள்” என்றும் பகவானுக்கு அடிமைப்பட்டிருக்கும் தன்மையையும் அறியும் தன்மையையும் ஆன்மாவிற்குச் சொல்லி, அங்ஙனம் அறியும் தன்மையின் காரியமான இன்ப நுகர்ச்சியைப் பயனாக <sup>2</sup> “அந்தப் பரம்பொருளோடு கூட எல்லா இன்பங்களையும் இவ்வுயிர் நுகர்கின்றது” என்று பகவானுடைய அநுபவத்தையும் சொல்லுகிற சாஸ்திர முகத்தாலே ஆன்மாவின் தன்மையை அறியுமளவில் பகவானுக்கு அடிமைப்பட்டிருக்கும் சேஷத்வமும், பகவானோடு கூட இன்பத்தை அநுபவிக்கிற போக்திருத்வமும் ஆகிற இரண்டு தன்மைகளும் விளங்குவனவாம். அந்தச் சாஸ்திரங்களின் சாரமான திருமந்திரத்தில் உட்புக்கால் பாரதந்திரியமும் இறைவனுக்கு இனிய பொருளாக இருக்கும் தன் போக்யதையும் ஆகிற ஆன்ம சொரூபத்தின் உண்மைநிலை விளங்குவனவாம். பிற்கூறிய இதுவே ஆன்ம சொரூபத்தின் உண்மைநிலை என்னுமிடத்தை அறிவிக்கிறார் இச் சூத்திரத்தால்.

<sup>3</sup> சேஷத்வமாவது, இறைவன் தன் விருப்பின்படி செய்யும் காரியங்களுக்குத் தகுதியாக இருத்தல். பாரதந்திரியமாவது, இறைவன் தன் விருப்பின்படி செய்யும் காரியங்களுக்குப் பயன்படுதல். <sup>4</sup> “கட்டிப் பொன் போலே சேஷத்வம், பணிப் பொன் போலே பாரதந்தர்யம்” என்று பெரியாரும் பணித்தார். (ஆகையாலே சேஷவஸ்துவை சேஷிக்கு இஷ்டமானபடியே விநியோகப்படுத்துமது பார

1. “ஜாநாதி ஏவாயம் புருஷ:” என்பது பிரு. உப.

2. “ஸோஸ்துதே ஸர்வார் காமார் ஸஹப்ரஹ்மணு விபரூபிதா” என்பது தைத்திரீயம்.

3. சேஷன்-பிறனுடைய (இறைவன்) பயனையே தனக்கு முக்கியமான பயனாகக் கொண்டிருப்பவன்; இவனுடைய தன்மை சேஷத்வம். பாரதந்திரன்-பிறன் ஒருவனைப் பிரதானமாகக் கொண்டிருப்பவன்; இவனுடைய தன்மை பாரதந்திரியம்.

4. ‘கட்டிப் பொன் போலே’ என்றது, இஷ்ட விநியோகத்திற்குத் தகுதியாக இருத்தலை நோக்கி. ‘பணிப் பொன் போலே’ என்றது, பணியிலே (தொழில்) பயன்பட்டுக்கொண்டிருக்கின்ற பொன் போலே என்றபடி. அன்றிக்கே ஆபரணங்களாக இருக்கின்ற பொன் என்றனுமாம்.



தந்திரியம்). <sup>1</sup> “போக்த்ருத்வமாவது, அறியும் தன்மையின் பயனாலே இன்பநிலையில் விளைகிற சுவைகளைத் தான் அநுபவிக்கின்றவனாக இருத்தல். <sup>2</sup> “போக்யதையாவது, ஒரு பொருளில் உள்ள சுவை, நிறம் முதலியவைகள் அநுபவிக்கின்றவனுக்கே இனியனவாக இருப்பது போலே ஆன்மாவில் உள்ள ஞானம் முதலானவைகளும் இறைவனுக்கே இனியனவாக இருத்தல்.

ஆகையால், சேஷத்வம் போல் அன்றே பாரதந்திரியம்-இறைவன் தன் விருப்பின்படி காரியம் கொள்ளுதற்குத் தகுதிமாத்திரமுள்ள சேஷத்வம் போல் அன்று, இவ்வான்மாவை இறைவன் தன் விருப்பின்படி காரியம் கொள்ளுதற்கு அமைத்துக் கொடுக்கிற பாரதந்திரியம்; போக்த்ருத்வம் போல் அன்றே போக்யதை - இன்பநுகர்ச்சியில் நம்முடைய இன்பம் என்று அபிமானம் உண்டாதற்குக் காரணமான போக்திருத்வம் போலன்று, அந்தப் போக்திருத்வத்தை இறைவனுடைய விருப்பத்திற்குப் பயன்படும்படி ஆக்கிக் கொடுக்கிற போக்யதை என்றபடி.

(21)

1. போக்தாவின் தன்மை - போக்த்ருத்வம்; போக்தா-அநுபவிக்கின்றவன்.

2. போக்யதை-இனிய பொருளாக இருத்தல். ஆன்மாவின் தன்மையைச் சாஸ்திர முகத்தாலே அறியுமளவில் ‘இவ்வான்மா பகவானுக்கு அடிமைப் பட்டது, பகவானுடைய அநுபவத்தை நுகர்வது’ என்னும் சேஷத்வமும் போக்திருத்வமுமே ஆன்மாவின் சொரூபமாக விளங்கும். சாஸ்திரங்களின் சாரமான திருமந்திரத்தில் உட்புக்கால் பாரதந்திரியமும் போக்யதையுமாகிற ஆன்மாவின் உண்மைநிலை விளங்காநிற்கும். இவற்றில் ‘இஷ்ட விரியோகத்திற்குத் தகுதியாக இருக்கும் தன்மை’ என்னுமளவேயான சேஷத்வத்தைக் காட்டிலும் இறைவனுக்கு விருப்பமானபடி விரியோகப் பட்டுத்தீர்தலாகிற பாரதந்திரியம் சிறந்தது என்பதும், இன்பத்தில் ‘இந்த இன்பம் நம்முடைய இன்பம்’ என்று அபிமானம் உண்டாவதற்குக் காரணமான போக்த்ருத்வத்தைக் காட்டிலும் அந்த அபிமானத்தை வேர் அறுப்பதாய் போக்த்ருத்வத்தை இறைவனுடைய மகிழ்ச்சிக்கு உபயோகப் படும்படி ஆக்கிக் கொடுப்பதான போக்யதை சிறந்தது என்பதும் நாம் இங்கு அறியத்தக்கன.



<sup>1</sup> ஜ்ஞாந சதுர்த்திகளின் மேலேயிறே ஆநந்த ஷஷ்டிகளுக்கு உதயம்.  
என்பது சூத்திரம்.

வியாக்:— மேலே கூறிய பொருளை ஆன்ம சொரூபத்தின் உண்மைநிலையைக் கூறுகின்ற திருமந்திரத்தைக் கொண்டு விளக்கிக் காட்டுகிறார் இச்சூத்திரத்தால்.

1. இச்சூத்திரத்தை ஞானத்துக்கு மேலே இறே ஆநந்தத்துக்கு உதயம் என்றும், சதுர்த்தியின் மேலே இறே ஷஷ்டிக்கு உதயம் என்றும் கூட்டுக.

இச்சூத்திரத்தின் பொருளைப் படிப்பதற்குப் புகுமுன் திருமந்திரத்தின் பொருளை நண்டுச் சுருக்கமாகவாவது அறிந்து கொள்வது நலம்.

“ஓம் நமோ நாராயணை” என்பது திருமந்திரம். இத்திருமந்திரத்தில் முதலில் உள்ளது ‘ஓம்’ என்ற பிரணவம். இது அகரம், உகரம், மகரம் என்னும் மூன்றெழுத்துக்களாலாயது. இவற்றுள் அகரம் என்பது உலக்காரணைய திருமாலாக் குறிக்கும். உகரம் பிரிநிலைப் பொருளது. மகரத்திற்கு உயிர்கள் என்பது பொருள். அகரத்தின்மேல் ‘ஆய’ என்னும் நான்கனுருபு புணர்த்துக் கெட்டுள்ளது. அதற்குப் பொருள் அடிமை என்பது. ஆக, பிரணவத்தால் அகரத்தின் பொருளான ஸ்ரீமந் நாராயணனுக்கே மகரத்தின் பொருளான உயிர்கள் அனைத்தும் அடிமை என்பது போதரும் பொருளாம். இதனால் ஆத்மாவினுடைய சேஷத்வமும் போகத்திருத்தவமும் தெளிவாகின்றன. இம்மூன்று எழுத்துக்களின் பொருளை விரித்துக் கூறுகின்றன, பின்னே வருகின்ற ‘நம:’ பதமும், ‘நாராயணை’ பதமும்.

இனி, நம: பதத்தை ந என்றும், ம: என்றும் பிரித்துக் கோடல் வேண்டும். ‘ம:’ என்பதற்கு என்னுடைய என்பது பொருள். ‘ந’ என்பதற்கு இல்லை என்பது பொருள். ஆக, நம: பதத்திற்கு, என்னுடைய இரக்ஷணத்தில் எனக்குச் சம்பந்தம் இல்லை என்பது பொருளாம்; இதனால் பாரதந்திரியத்தைத் தெரிவித்தபடி. இனி, அடுத்ததான ‘நாராயணை’ என்ற பதத்திற்குப் பொருள் வருமாறு:— இப்பதம் ‘நார’ ‘அயந’ என்ற இரண்டு பதங்களால் ஆயது. நாரங்களுக்கு அயநமாக இருப்பவன் நாராயணன். அன்றி, நாரங்களில் தான் தங்கியிருப்பவன் நாராயணன். நாரம்-நித்தியமான உயிர்கள். அயநம்-இடம். எல்லாப் பொருள்களிலும் இறைவன் உனன்; எல்லாப் பொருள்களும் இறைவனிடத்து உள்ளன என்பது இதன் திரண்ட பொருள். இப்பொருள்களால் இறைவனுடைய பரத்துவம் செனலப்பயம் என்ற திருக்குணங்கள் வெளியாகின்றன. இனி, நாராயண பதத்தின் மேலே உள்ள ‘ஆய’ என்ற உருபிற்குப் பொருள், கைக்கர்யத்தை வேண்டுவது என்பது. இதனால் ஸ்ரீமந்நாராயணனுக்கே எல்லா அடிமைகளும் செய்யப் பெறுவேனாக வேண்டும் என்பது போதரும். இதனால் ஆன்மாவினுடைய போக்யதை அறிகிறோம்.

ஆக, திருவெட்டெழுத்திற்குக் கருத்து, இறைவனை ஸ்ரீமந் நாராயணனுக்கே உரியேனான நான், எனக்கு உரியன அன்றிக்கே ஒழிய வேண்டும்; எல்லார்க்கும் இறைவனை நாராயணனுக்கே எல்லா அடிமைகளும் செய்யப் பெறுவேனாக வேண்டும் என்பது.



அதாவது, <sup>1</sup> ஞானத்தின்மேலேயிறே ஆனந்தத்துக்கு உதயம்-பிரணவத்திலே உள்ள ஆன்மாவினைக் காட்டுகின்ற மகாரத்திலே மந-ஜ்ஞானே என்கிற தாதுவிலே தோன்றினதாய், அநுபவிக்கும் தன்மைக்கு விளக்கமாய் இருக்கிற ஞானத்தின்மேலே அன்றே, அந்த மகாரத்தின் பொருளை விரித்துக் கூறுவதாய், போக்யதையை விளக்குகின்ற நான்காம் வேற்றுமையில் ஆனந்தத்திற்கு உதயம். சதுர்த்தியின் மேலேயிறே ஷஷ்டிக்கு உதயம்-பிரணவத்தில் முதல் எழுத்தான அகரத்தில் சேஷத்வத்தைக் காட்டுகின்ற, புணர்ந்து கெட்ட நான்காம் வேற்றுமையின் மேலே அன்றே, பாரதந்திரியத்தை விளக்கிக் காட்டுகின்ற நமஸ்ஸுக்கு உதயம் என்கை.

இதனால், ஆன்ம சொருபத்தினுடைய சேஷத்வமும் போக்திருத்வமும் உதித்திருக்கச் செய்தே, அவற்றின் மேலே, ஆன்ம

1. சுண்டு 'ஞானம்' என்றது, திருவெட்டெழுத்திலே பிரணவத்தின் ஈற்றிலே உள்ள மகாரத்தின் பொருள். இதனால் போக்திருத்வத்தைத் தெரிவித்தபடி. 'ஆனந்தம்' என்றது, 'நாராயணய' என்ற பதத்திலே உள்ள 'ஆய' என்னும் நான்காம் வேற்றுமையின் பொருள். இதனால் போக்யதையைத் தெரிவித்தபடி. 'சதுர்த்தி' என்றது, பிரணவத்தின் முதலிலே உள்ள அகாரத்தின் மேலே புணர்ந்து கெட்ட 'ஆய' என்னும் நான்காம் வேற்றுமை உருபினை. இதனால் சேஷத்வத்தைத் தெரிவித்தபடி. 'ஷஷ்டி' என்றது, 'நம:' பதத்தினை. இப்பதத்தின் ஈற்றிலே 'அ:' என்னும் ஆறாம் வேற்றுமை உருபு ஏறியிருத்தலால் இச் சொல்லை 'ஷஷ்டி' என்கிறார். இதனால் பாரதந்திரியத்தைத் தெரிவித்தபடி. ஆக, இச்சூத்திரத்தால் போக்திருத்வத்துக்கு மேலே போக்யதையும், சேஷத்வத்துக்குமேல் பாரதந்திரியமும் கூறியிருப்பதைத் தெரிவித்தருளினாராயிற்று.

திருமந்திரத்தில் முதல் பதமான பிரணவத்தில், அகாரத்திலே புணர்ந்து கெட்ட 'ஆய' என்னும் நான்கனுருபாலே சேஷத்வமும், மகாரத்தாலே போக்திருத்வமும் சொல்லப்பட்டிருந்தும், பிரணவத்திற்கு மேலே உள்ள 'நம:' பதத்தாலும் 'நாராயணய' பதத்தாலும் ஆன்மாவின் உண்மைத் தன்மைகளாய் பாரதந்திரியமும் போக்யதையும் சொல்லப்படுகின்ற காரணத்தால் 'முகூறியதில் பிற்கூறியது சிறப்புடையது' என்னும் நியாயத்தால் பிற்கூறிய பாரதந்திரியம் போக்யதை என்ற இரண்டும் மிக மிகச் சிறந்தது என்பது வினங்குகின்றது என்றபடி. இங்கு முகூறிய இரண்டும் ஆன்ம சொருபங்கள்; பிற்கூறிய இரண்டும் ஆன்ம சொருபத்தின் உண்மைநிலைகள். ஆதலால், சேஷத்வம்போல் அன்று, பாரதந்திரியம்; போக்திருத்வம் போல் அன்று, போக்யதை என்று மேற்கூற்றிரத்தோடு கூட்டி முடிக்க. இதுவே முதலிலே கூறப்படுகின்ற பொருளுக்குக் கருத்து. இங்குக் கூறிய ஆனந்தம் போக்யதையைக் காட்டுகிற ஆனந்தம்,



சொருபத்தின் உண்மை நிலையின் உருவமாகப் பாரதந்திரியமும் போக்யதையும் உதித்திருக்கின்றன ஆகையாலே, சேஷத்வம் போக்திருத்வம் என்னும் இவற்றைக் காட்டிலும், பாரதந்திரியம் போக்யதை என்னும் இவற்றிற்கு நெடுவாசி உண்டு என்றதாயிற்று.

<sup>1</sup> மேலே கூறிய பொருளுக்குச் சிறிது பொருத்த மின்மை உண்டு. 'ஷஷ்டி' என்கிற இது, <sup>2</sup> முக்கியவிருத்தியாலேயாதல் கௌணவிருத்தியாலேயாதல் நமஸ்ஸைக் காட்டாமையாலே. ஏன்? ஷஷ்டியை ஈற்றிலேயுடைய சொல்லை ஷஷ்டி என்றே கூறினார் என்று கொள்ளலாகாதோ? எனின், அங்ஙனம் கொள்ளுதற்கு இல்லை; என்னை? எனின், 'நமஸ்ஸு' இரண்டு சொற்கள் ஆகையாலும் அவற்றில் பின்னே உள்ள 'ம:' என்ற சொல்லே ஷஷ்டியை ஈற்றிலேயுடைய தாகையாலும் என்க.

1. 'நம:' பதம், சில சமயங்களில் ஒருமொழியாகவும் சில சமயங்களில் தொடர்மொழியாகவும் கொள்ளப்படும். 'நம:' இது ஒரு மொழி; 'ந, ம:' இது தொடர்மொழி. ஒருமொழியாக இருக்கும்போது அகண்ட நமஸ்ஸு என்றும், தொடர்மொழியாக இருக்கும்போது சகண்ட நமஸ்ஸு என்றும் அதனைக் கூறுவர். ஈண்டு 'ஷஷ்டி' என்றது, ஷஷ்டியை ஈற்றிலேயுடைய நம: பதத்தினை. ஷஷ்டி-ஆறாம் வேற்றுமை. அது, நம: பதத்திலே உள்ள அ: என்னும் உருபினை. நம: என்பதனை ஒருமொழியாகக் கொள்ளும் போது இந்த ஷஷ்டி அதனை ஈற்றிலேயுடைய நம: பதத்தினைக் காட்டும். தொடர் மொழியாகக் கொள்ளும்போது இந்த ஷஷ்டி அதனை ஈற்றிலேயுடைய ம: என்பதனை மட்டும் காட்டுமேயன்றி அதற்கு மேலே உள்ள 'ந' என்ற பதத்தினையும் சேர்த்துக் காட்டாது.

மேலே கூறப்பட்டுள்ள பொருளில் 'நம:' பதத்தைத் தொடர் மொழியாகக் கொண்டு பொருள் கூறியுள்ளார். இப்பொருளுக்கு 'ஷஷ்டி' என்ற பிரயோகம் அதனை ஈற்றிலேயுடைய 'ம:' என்பதனை மட்டும் காட்டுமேயன்றி அதற்கு மேலே உள்ள நகரத்தையும் சேர்த்துக் காட்டமாட்டாது. ஆனால், பாரதந்திரியம் என்ற பொருள் பயக்க வேண்டுமேயானால் மகரத்தின் மேலே உள்ள நகரத்தையும் அந்த 'ஷஷ்டி' என்ற பிரயோகம் காட்ட வேண்டும். அங்ஙனம் காட்டாமையால் மேலே கூறிய பொருளுக்குச் சிறிது பொருத்த மின்மை உண்டு. இதனையே, 'மேலே கூறிய பொருளுக்கு' என்று தொடங்கி அருளிச் செய்கிறார்.

2. முக்கிய விருத்தி-ஒருசொல் நேரே தனக்கு உரிய பொருளைக் காட்டுவது. கௌண விருத்தி-ஒருசொல் தனக்கு உரிய பொருளை விடுத்துத் தன்னோடு தொடர்புடைய வேறொரு பொருளைக் காட்டுவது. இதனை, முறையே வெளிப்படைப் பொருள் என்றும், குறிப்புப் பொருள் என்றும் சொல்லுவர்.



ஆனால், செய்ய அடுப்பது என்? என்னில், இதற்கு வேறும் ஒரு பொருள் கூறப்படுகிறது. அதாவது, <sup>1</sup> பிரணவத்திலே உள்ள மூன்றாம் எழுத்தான மகாரத்திலே ‘மந-ஜ்ஞாநே’ என்கிற தாது விலே தோன்றிப் போக்திருத்தவத்தைப் பிரகாசிப்பிக்கின்ற ஞானத்தின்மேலே அன்றோ, மகாரத்தை விரித்துக் கூறுகின்ற நான்காம் வேற்றுமையில் சொல்லப் படுகின்ற இன்பத்தில், காகாஷி நியாயத் தாலே ‘நம:’ என்ற சொல்லால் கழிக்கப்படுகின்ற, தன்னுடைய பயனாகக் கொள்ளற்கு உரியதான ஆனந்தத்திற்கு உதயம். <sup>2</sup> பிரணவத்தில் முதல் எழுத்தான அகாரத்தில் சேஷத்தவத்தைக் காட்டுகின்ற, புணர்ந்து கெட்ட நான்காம் வேற்றுமையின் மேலே அன்றோ, ‘ந’ என்னும் எழுத்தாலே விலக்கப்படுகின்ற, தன்னைப் பாதுகாத்துக்

1. பிரணவத்தின் சுற்றெழுத்தாகிய மகாரத்தால் போந்த பொருள் போக்திருத்தவம் என்பது. மகரத்தின் விவரணமாய் நாராயண பதத்தின் மேலே உள்ள ‘ஆய’ என்னும் நான்கன் உருபால் கூறப்படுகின்ற இன்பத்தில், நம: பதத்தால் கழிக்கப் படுகின்ற தனக்குரித்தாய் ஆனந்தம் தோன்றுகிறது. தனக்குரித்தாய் ஆனந்தம் என்பது சொரூப விரோதி. போக்திருத்தவம் அதனைத் தாங்கிக் கொண்டிருக்கின்றது. ஆக, ஞானம் காரணமாக வந்த போக்திருத்தவமானது, மேலே வருகின்ற தன் பொருட்டாய் ஆனந்தம் என்னும் குற்றத்தைத் தாங்கிக் கொண்டிருக்க, இடையிலே உள்ள ‘நம:’ பதத்தை இடைநிலைத் தீவகமாகக் கொண்டு ‘நாராயணய நம:’ என்று ‘நாராயணய’ என்ற பதத்தோடும் சேர்த்து அக்குற்றத்தைக் கழிக்க வேண்டிய நிலையில் இருக்கிறது. நம: என்பதற்கு எனக்கு அன்று என்பது பொருள். போக்யதைக்கு இத்தகைய குற்றம் இல்லை. ஆதலால், போக்யதை போலன்று, போக்திருத்தவம் என்கிறார் என்பது, இக் கருத்தையே ‘பிரணவத்திலே’ என்று தொடங்கி அருளிச் செய்கிறார். காகாஷி நியாயம்-காகத்து இரு கண்ணிற்கு ஒன்றே மணிகலந்தாங்கு, ஒரிடத்து நின்ற சொல் மற்றொரிடத்தும் சென்று இயைந்து பொருள் பயப்பது.

2. பிரணவத்திலே உள்ள அகரத்தில் புணர்ந்து கெட்ட ‘ஆய’ என்னும் நான்கன் உருபிற்குப் பொருள் சேஷத்தவம் என்பது. இந்தச் சேஷத்தவத்திற்கு மேலே, தன்னைத் தானே பாதுகாத்துக் கொள்ளும் முயற்சியைச் செய்வதற்குக் காரணமான சுவாதந்திரியத்தைக் காட்டுகின்ற, ‘நம:’ பதத்திலே உள்ள ‘ம:’ என்னும் ஷஷ்டி தோன்றியிருக்கின்றது. இந்தச் சுவாதந்திரியம் சேஷத்தவத்திற்கு ஒரு விரோதி. இந்தச் சுவாதந்திரியமான விரோதியைக் கழிக்கிறது ‘ந’ என்னும் பதம். ஆக, சேஷத்தவமும், தனக்கு மேலே தேனுகின்ற ஒரு விரோதியைப் பொறுத்துக் கொண்டிருக்க, பின்னர் அதனை நீக்க வேண்டிய நிலையில் இருக்கின்றது. எனவே, ஒரு விரோதியைத் தாங்கிக்கொண்டிருந்து பின்னர் அதனைக் கழிக்கவேண்டிய நிலையில் உள்ள சேஷத்தவத்தைக் காட்டிலும் அக்குற்றம் இல்லாத பாரதந்திரியம் நிறைந்து என்பது கருத்து. ஆதலால், சேஷத்தவம் போலன்று, பாரதந்திரியம் என்கிறார் என்பது. இக் கருத்தினையே ‘பிரணவத்தில்’ என்று தொடங்கி அருளிச்செய்கிறார்.



கோடற்குத் தான் செய்யும் முயற்சிக்குக் காரணமான சுவாதந்திரியத்தைக் காட்டுகின்ற ஷஷ்டிக்கு உதயம் என்கை.

<sup>1</sup> இதனால், சேஷத்வத்தைக் காட்டுகின்ற நான்காம் வேற்றுமையின்மேலே, தன்னைப் பாதுகாத்துக் கோடற்குக் காரணமான சுவாதந்திரியத்தைக் சொல்லுகின்ற ஷஷ்டி உதிக்கையாலும், போக்திருத்வத்துக்குப் பிரகாசகமான ஞானத்தின் மேலே, தனக்காக இன்பம் என்னும் புத்திமூலமான ஆனந்தம் உதிக்கையாலும், சேஷத்வம் போக்திருத்வம் என்னும் இரண்டும் சொரூபத்திற்கு விரோதிகள் தோன்றுவதற்கு உடன்பட்டவைகளாக இருக்கும். நமஸ்ஸிலே பாரதந்திரியம் தோன்றிய பின்பு தன்னைப் பாதுகாத்துக் கோடற்குச் செய்யும் தன் முயற்சி விலக்கப் படுகையாலும், 'நம:' என்ற பதத்தோடு கூடநின்ற 'நாராயணய' என்ற பதத்திலே உள்ள 'ஆய' என்னும் நான்காம் வேற்றுமையிலே இறைவனுக்குப் போக்யமாக இருத்தலே ஆன்மாவின் தன்மை என்று தோன்றின பின்பு தன்பயன் விலக்கப் படுதலாலும் பாரதந்திரியம் போக்யதை என்னும் இரண்டும் தனக்கு

1. ஆக, சேஷத்வம் மாத்திரம் ஏற்பட்டால் அதற்குமேல் ஒரு விரோதி உண்டாக, அதனைப் பாரதந்திரிய வேஷத்தால் விலக்கவேண்டி யிருக்கிறது. போக்திருத்வம் மாத்திரம் ஏற்பட்டால் அதற்கு மேல் ஒரு விரோதி உண்டாக, அதனைப் போக்யதாவேஷத்தால் விலக்க வேண்டி யிருக்கிறது. பாரதந்திரியமும் போக்யதையும் உண்டான பின்பு இவற்றின்மேல் யாதானும் ஒரு விரோதி உண்டாகின்றதோ என்று பார்த்தால் ஒரு விரோதியும் உண்டாக வழிஇல்லை. ஆகவே, சேஷத்வ போக்திருத்துவங்களைக் காட்டிலும் பாரதந்திரிய போக்யதைகள் சிறந்தவை என்பது கருத்து.

இப்படி மிகச் சிறந்த பாரதந்திரிய போக்யதைகளை ஆன்மாவிற்கு வடிவாகத் திருமந்திர நிஷ்டர் உணர்ந்தமையால் அவர்களுக்குத் தம் முயற்சி இல்லையாயிற்று. இவற்றில் தாழ்ந்த சேஷத்வ போக்திருத்வங்களை ஆன்மாவிற்கு வடிவாகச் சாஸ்திரிகள் உணர்ந்தமையால் அவர்களுக்குத் தம் முயற்சியிலே நோக்கு உண்டாயிற்று என முடித்துக்கொள்க.

நன்று; மகரத்திற்கு ஞானம் என்பது தானே பொருள்; அதற்குப் போக்திருத்வம் என்று பொருள் கூறல் யார்க்கு? எனின், ஞானம் என்பது ஆகுபெயரால் ஞானமுடைய ஆன்மாவினைக் காட்டுகிறது. ஆன்மா ஞானமுடையதாகும் போது அது கர்த்தாவாக வேண்டுதலானும் கர்த்தாவாகும்போது அது போக்தாவாகவேண்டுதலானும் போக்தாவின் தன்மை போக்திருத்வமாதலானும் இவ்வழியால் அச்சொல் போக்திருத்வத்தைக் காட்டுகிறது. போக்தா-அதுபவிக்கிறவன்.



விரோதி தோன்றுவதைப் பொறுத்துக் கொள்வன அல்ல; ஆகையால், தனக்கு விரோதி தோன்றுவதனைப் பொறுத்துக் கொள்வனவான சேஷத்வ போக்திருத்வங்கள் போல் அன்றே, அதனைப் பொருதபடி இருக்கும் பாரதந்திரியமும் போக்யதையும் என்கிறாயிற்று. (22)

## 23

முளைத்து எழுந்த சூர்ய துல்ய யாதாத்மய சரமம், விதியில் காணும் பிரதம மத்யம தசைகளைப் பகல் விளக்கும் மின்மினியும் ஆக்கும். <sup>1</sup>

என்பது சூத்திரம்.

விபாக் :—இப்படி ஆன்ம சொருபத்தின் உண்மை நிலையை உணரும் ஞான நிலையில் தோற்றுகிற பாரதந்திரியமும் போக்கி

நன்று; 'ஆய' என்னும் நான்கன் உருபிற்கு அடிமை என்பது தானே பொருள்; அதற்கு ஆனந்தம் என்று பொருள் கூறுமாறு யாங்ஙனம்? எனின், அடிமையின் வேலை அடிமைத் தொழில் செய்தலே யாதலானும் அவ் வடிமைத் தொழில் செய்யும் போது ஆனந்தம் உண்டாதலானும் ஆனந்தம் என்று பொருள் கூறப் பட்டது. நன்று; அடிமை வேலை செய்வது துக்க ரூபமாகவன்றோ உலகில் காணப்படுகின்றது? அது சகரூபமாகாறு யாங்ஙனம்? எனின், தன்னால் காதலிக்கப்படுகின்ற ஒருவருக்குச் செய்யும் அடிமை வேலை ஆனந்த ரூபமாகக் காண்கையாலே இங்கும் ஆனந்தமாகத் தட்டில்லை என்க.

1. சரமம், விதியில் காணும் பிரதம தசையையும் மத்யம தசையையும் பகல் விளக்கும் மின்மினியும் ஆக்கும் என்க. சரமம் ஆக்கும் என்க. பகல் விளக்கும் மின்மினியும் ஆக்கும் என்றதன் கருத்து; பயன் அற்றவை களாகச் செய்யும் என்பது. துல்யம் - ஒப்பு. 'சரமம்' என்றது, பார தந்திரியத்தையும் போக்யதையையும். இவை, திருமந்திரத்தில் பின்னே உள்ள நம்; பதத்தாலும் நாராயண பதத்தாலும் கூறப்படுபவை யாகையால் இவற்றிற்குச் சரமம் என்று பெயர் வைத்தனர். சரமம் - முடிவு; இறுதி நிலை. 'பிரதம தசை' என்றது, சேஷத்வத்தை. இது பிரணவத் திலே முதலிலே உள்ள அகாரத்தின் மேலே புணர்ந்து கெட்ட 'ஆய' என்னும் உருபின் பொருளாகையாலே பிரதம தசை - முதல் நிலை எனப் பட்டது. 'மத்யம தசை' என்றது, போக்திருவத்தை. இது, பிரணவத் திலே உள்ள மூன்றாம் எழுத்தான மகாரத்தின் பொருளாதலால் மத்யம தசை - இடைநிலை எனப்பட்டது. ஆக, திருமந்திரத்தில் சொல்லப்படு கின்ற சேஷத்வம், போக்திருத்வம், பாரதந்திரியம், போக்யதை என்ற நான்கும், அது அது நிற்கின்ற நிலை நோக்கிப் பிரதம தசை, மத்யம தசை, சரம தசை என்று பேசப்பட்டது என்க.

யதையும், ஆன்ம ஞான நிலையில் தோற்றுகிற சேஷத்வத்தையும் போக்திருத்வத்தையும் மறைபட்டனவாகச் செய்யும்படியை அருளிச் செய்கிறார் இச் சூத்திரத்தால்.

அதாவது, முளைத்து எழுந்த - <sup>1</sup> “முளைத்து எழுந்த திங்கள் தானாய்” என்றும், சூர்ய - <sup>2</sup> “எப்படிச் சூரியனோ அப்படி ஞானம்” என்றும், துல்ய - ஒப்பாகச் சொல்லப்பட்ட, யாதாத்மய சரமம் - ஆன்ம சொரூபத்தின் உண்மை நிலையை உள்ளவாறே உணருகின்ற ஞானத்தினுடைய உண்மை நிலையான சரமமானது. என்றது, ஆன்ம சொரூபத்தின் உண்மை நிலைகளாக ‘நம:’ பதத்தாலும், ‘நாராயணய’ பதத்தாலும் பின்பு சொல்லப்பட்ட பாரதந்திரியத்தையும் போக்யதையையும் தெரிவித்தபடி. ஆன்ம சொரூபத்தின் உண்மை நிலையை உள்ளவாறே உணரும் ஞானத்திற்கு, சந்திரனை எடுத்துக் காட்டாக <sup>3</sup> ஆழ்வார் அருளிச்செய்தது, தமக்குப் பகவானுடைய திருவருளாலே கிடைத்த தாகையாலே, தம் முயற்சி இல்லாமலே கிடைத்த தாகையாலும், அந்த ஞானம் தான் மகிழ்ச்சியைத் தரக் கூடியதாயிருக்கையாலுமே அன்றோ. இந்நூலிலும் “உணர்வைப் பெற ஊர மிகஉணரவும் உண்டாம்” (சூத். 20). என்று, ஆன்மாவின் உண்மை நிலையை உள்ளவாறே உணரும் உண்மை ஞானத்தைப் பகவானுடைய திருவருளாலே கிடைப்பதாக அன்றோ சொல்லிற்று. “சூரியன் எப்படியோ” என்கிற இதிலே தன் முயற்சியால் வந்த வருத்தம் தோற்றிற்றுகிலும் இவ்விடத்திலே அது ஆசிரியருக்குக் கருத்து அன்று; ஞானத்தினுடைய பிரகாசத்தின் மிகுதியைச் சொல்லுகிற மாத்திரமே வேண்டுவது. இப்படி இருந்துள்ள ஆன்ம ஞானத்தினுடைய உண்மை நிலையில் பிரகாசிக்கின்ற பாரதந்திரியமும் போக்யதையும் ஆகிற முடிவு நிலைகள்,

1. திருநெடுந்தாண்டகம், 1.

2. “யதா ஸூர்ய: ததா ஜ்ஞானம்”

என்பது, ஸ்ரீ விஷ்ணுபுரா. 6. 5: 62.

3. ‘ஆழ்வார் அருளிச்செய்தது’ என்னும் இத் தொடர்மொழியை, மேலே வருகின்ற ‘மகிழ்ச்சியைத் தரக் கூடியதாயிருக்கையாலும்’ என்றத் தோடு கூட்டுக.



விதியில் காணும் பிரதம மத்யம தசைகளை - “ஸ்வரூபத்தை உணர்ந்து உணரவும்” (சூத். 20). என்று மேலே கூறிய நியாயத்திலே <sup>1</sup> “விதியில் காண்பார்” என்கிறபடியே சாஸ்திரங்கள் விதித்த முறையிலே கேட்டல் நினைத்தல் முதலியவைகளாலே காணப்படுகின்ற முதல் நிலையான சேஷத்வத்தையும் இடைநிலையான போக்திருவத்தையும், பகல் விளக்கும் மின்மினியும் ஆக்கும் - பகல் விளக்கைப் போன்று பயன் அற்றதாகவும், மின்மினியைப் போன்று சிறிய ஒளியை யுடையதாகவும் செய்யும் என்கை.

<sup>2</sup> பிரணவத்திலே தோன்றுகின்ற ஆன்மாவினுடைய உண்மை நிலைகளாக ‘நம:’ பதத்திலும் ‘நாராயண’ பதத்திலும் பின்பு தோன்றுமவை யாகையாலே பாரதந்திரியத்தையும் போக்யதையையும் சரமம் (இறுதி) என்கின்றது. ‘ஓம்’ என்ற பிரணவத்திலே உள்ள முதல் எழுத்தான அகாரத்திலே மறைந்து கிடக்கின்ற ‘ஆய’ என்கிற நான்காம் வேற்றுமையிலே முதலிலே சேஷத்வம் தோன்றுகையாலும், அதன் பின்னர் அந்தப் பிரணவத்திலே உள்ள ஈற்று எழுத்தான ஆன்மாவை உணர்த்துகிற மகாரத்திலே, மேலே உள்ள ‘நம:’ பதத்திலே பாரதந்திரியமும் ‘நாராயண’ பதத்திலே போக்யதையும் தோன்றுதற்கு முன்னே, நடுவே அறியும் தன்மை காரணமாகப் போக்திருத்வம் தோன்றுகையாலும் இவற்றை முதல் நிலை, இடைநிலை என்கிறது.

ஆக, இவ்வாக்கியத்தால், தன் முயற்சி, தனக்குப் பயன் என்னுமவை சிறிதும் இல்லாதவையாய், தன் தலைவனுடைய இன்பத்திற்கே முழுதும் அநுகூலங்களாய்க் கொண்டு ஆன்மாவினை ஒளி பெறச் செய்யும் இப் பாரதந்திரியமும் போக்யதையும் ஆகிற இரண்டும், இத்தன்மைகள் இல்லாத சேஷத்வத்தையும் போக்திருத்வத்தையும் மறைபட்டனவாகச் செய்து, தானே மேலாக இருக்கும் என்ற ராயிற்று.

(23)

1. திருக்குறந்தாண்டகம், 18.

2. இதன் விளக்கம், இச்சூத்திரத்தின் குறிப்புரையின் முதலில் எழுதப்பட்டுள்ளது.



## 24

<sup>1</sup> நாலில் ஒன்று பிரவர்த்தகம்; ஒன்று நிவர்த்தகம். என்பது சூத்திரம்.

**வியாக் :-** இப்படி இருந்துள்ள ஆன்ம ஞானத்தையும், ஆன்மாவின் உண்மை நிலையை உணரும் உண்மை ஞானத்தையும் உடையவர்களாய், “சாஸ்திரிகள்” (19) என்ற சூத்திரத்தில் முயற்சி செய்கின்றவர்களாகவும், முயற்சி செய்யாதவர்களாகவும் சொல்லப்பட்ட அதிகாரிகளை, முயற்சியைச் செய்யத் தூண்டுவதும் முயற்சியினின்றும் விலகச் செய்வதும் இன்னவை என்கிறார் இச் சூத்திரத்தால்.

நாலில் ஒன்று - சேஷத்வம், போக்திருத்வம், பாரதந்திரியம், போக்யதை என்னும் இந்நான்கிலும் வைத்துக்கொண்டு, சேஷத்வமும் போக்திருத்வமும் என்னும் இரண்டுமே ஆன்மாவிற்குச் சொரூபம் என்று கண்ட சாஸ்திரிகளை, போக்திருத்வமானது, பிரவர்த்தகம் - இன்பத்தை நுகர்கின்றவன் இன்பம் கிடைப்பதற்கு முயற்சி செய்ய வேண்டாவோ என்னும் நினைவாலே, இனியனான பகவானை அடைதற் குரிய வழியாகிற சில செயல்களிலே மூள்விக்கும். ஒன்று - பாரதந்திரியமும் போக்யதையும் ஆகிற இரண்டுமே ஆன்மாவினுடைய உண்மைத் தன்மைகள் என்று கண்ட சாரஜ்ஞரை, போக்யதை யானது, நிவர்த்தகம் - அநுபவிக்கின்றவனான ஈசுவரன் அன்றோ தனக்கு இனிய பொருளான இவ்வான்மாவைப் பெறுகைக்கு முயற்சி செய்வான்; அவனுக்கு இனிய பொருளாக இருக்கின்ற இவ்வான்மாவிற்குத் தன் பயனுக்காக முயற்சி செய்யத் தகுதி இல்லை என்னும் நினைவாலே, அவனைப் பெறுதற்குரிய வழியாகிய சில செயல்களைச் செய்கையினின்றும் மீள்விக்கும் என்றபடி. (24)

## 25

முற்பாடர்க்குக் கிரியாங்கமானவை இரண்டும், செயல்தீர்த்தார் விருத்தியில் ஸ்வநிர்ப்பந்தம் அறுக்கும்.<sup>2</sup>

என்பது சூத்திரம்.

1. ‘நாலில்’ என்றது, மேலே கூறியுள்ள சேஷத்வம் முதலிய நான்களையும். ‘ஒன்று’ என்றது, போக்திருத்வத்தை. பிரவர்த்தகம் - செயலிலே மூட்டுதல். ‘ஒன்று’ என்றது, பாரதந்திரியத்தை. நிவர்த்தகம் - செயல் செய்கையினின்றும் நீக்குவது.

2. முற்பாடர் - மேலே கூறப்பட்ட இருவரில் முன்னவரான உபாசகர். உபாசகர் ஆவார், மோகூத்தை அடையும் பொருட்டுத் தம் முயற்சியால் செய்யக் கூடியனவான கருமத்தையும் ஞானத்தையும் அங்கமாக அடைய பக்தி உபாயத்தால் வழிபடுகின்றவர்கள். இரண்டு - சேஷத்



**விபாக் :—**ஆனால், சேஷத்வமும் போக்திருத்வமும் திருமந் திரத்தில் ஊன்றி நிற்பவர்களுக்கும் உண்டே? அவை செய்வன என்? என்ன, அதற்கு விடை அருளிச்செய்கிறார் இச்சூத்திரத் தால்.

அதாவது, முற்பாடர்க்கு - சாஸ்திரிகள் என்று முதலிலே சொல்லப்பட்ட உபாசகர்க்கு, கிரியாங்கமானவை இரண்டும் - போக் திருத்வமானது, அநுபவிப்பதற்குரிய இனிய பொருள் கிடைப்பதற்கு உடலான முயற்சியிலே மூட்டுகையாலும், அந்த முயற்சியும் ஆன்ம ஞானம் முன்னாகச் செய்ய வேண்டுகையாலே சேஷத்வமும் அதற்கு உறுப்பு ஆகையாலும், வழிபாட்டிற்கு முதலிலே தோன்றுவதான கருமத்தின் தோற்றத்திற்கு உதவி செய்யுமுகத்தாலே கருமத்திற்கு உறுப்புக்களாக இருக்கும் அந்தச் சேஷத்வமும் போக்திருத்வமும் ஆகிற இரண்டும், செயல் தீர்த்தார் விருத்தியில் - <sup>1</sup> “செயல் தீர்ச் சிந்தித்து வாழ்வாரே வாழ்வார்” என்கிறபடியே ‘இவ் வான்மா செய்யக்கூடியது ஒன்றும் இல்லை; எம்பெருமானே நிர்வாஹகன்’ என்று நினைந்து, உபாய ரூபமான செயல்களில் நின்றும் நீங்கிய பிரபந்நருடைய கைங்கர்ய ரூபமான செயல்களில், அவன் உகப்பைப் பின் செல்லுமதொழிய, ஸ்வ நிர்ப்பந்தம் அறுக்கும் - தங்களுக்கு என்னும் நிர்ப்பந்தத்தைத் தவிர்க்கும் என்கை.

வமும் போக்திருத்வமும். செயல் தீர்த்தார் - பிரபந்நர்கள். பிரபந்நர் ஆவார், சதாசார்ய முகத்தாலே திருமந்திரத்தில் மத்யமபதத்தில் சொல் லப்படுகிற ஆன்மாவின்னுடைய அத்யந்த பாரதந்திரிய சொரூபத்தை உணர்ந்து, பிரபத்தி ஒழிந்த மற்றைய உபாயங்கள் அசேதனங்களாய், சொரூப விருத்தங்களாய், பலத்துக்குச் சமானமல்லாதவைகளாய், சேத னனால் சாதிக்கப்படுமவைகளாய்ப் பரம கஷ்டத்துடன் செய்யப்படுமவை களாய் இருக்கிறபடியையும், சர்வேச்வரனாகிய பிரபத்தி உபாயம் பரம சேதனமாய், சொரூபத்திற்குத் தக்கநாய், பலத்திற்கு ஒத்ததாய், சித்த மாய், வருத்தமின்றிச் சுகமாகச் செய்யப்படுமதாய் இருக்கிறபடியையும் சீர்தூக்கி, சம்சார நிவ்ருத்தி பூர்வகமான பகவத் அநுபவ சித்தியின் பொருட்டு ஆகிஞ்சந்யமும் அந்ந்யகதித்வமு முடையவராய், வேறு உபாயங் களை வாசனையோடே விட்டு, மகா விஸ்வாச பூர்வகமாகச் சர்வேச்வரன் திருவடிகளே உபாயம் எனப் பற்றிப் பயமற்றிருக்கும் பாக்யவான்கள். விருத்தி - கைங்கரியம். ‘ஸ்வ’ என்றது, செயல் தீர்த்தாராகிய பிரபந்நர்களை.



சேஷத்வம் தன்னுடைய நிர்ப்பந்தத்தைத் தவிர்க்கையாவது-<sup>1</sup> “மற்றொன்றுக்கு அதிசயத்தை உண்டுபண்ண வேண்டுமென்ற விருப்பத்தால் கொள்ளப்படும் தன்மை எதற்கு வடிவாக அமைந்துள்ளதோ அது அடிமைப்பட்டது” என்கிறபடியே அந்நானு பரம்பொருளுக்குப் பெருமையை உண்டுபண்ணக் கூடியதான சேஷத்வமானது, தான் பற்றி நிற்கும் ஆன்மாவின் இச்சையால் வருகின்ற தன்னுடைய நிர்ப்பந்தத்தைத் தவிர்க்குமே அன்றே.

இனி, போக்திருத்வம் தன்னுடைய நிர்ப்பந்தத்தைத் தவிர்க்கையாவது, பாரதந்திரியஞானமும் போக்யதா ஞானமும் பிறந்தவனுடைய போக்திருத்வமாகையாலே தன்னுடைய சுவைக்கு உடல் அன்றிக்கே இறைவனுடைய சுவைக்கு உடலாய் இருக்கை.

<sup>2</sup> ‘ஆனந்தம் அவன் பிரீதியைத் துளிர் எழுப்ப’ என்கிறபடியே இவனுடைய போக்திருத்வம் இறைவனுடைய பிரீதியை வளர்ப்பதாக அன்றே இருப்பது. <sup>3</sup> ஆகையாலே அன்றே, “நான் இறைவனுக்கு இனியன், நான் இனியன்” என்று தான் இனியனாகவே முன்னிட்டு இறைவனை உகப்பிக்க இழிந்தவன், “நான் இறைவனாகிய இனிய பொருளை அநுபவிக்கிறவன்” என்று தான் இன்பத்தை அநுபவிக்க

1. ‘மற்றொன்றுக்கு’ என்று தொடங்கும் வாக்கியம், சேஷத்வம் தன்னுடைய நிர்ப்பந்தத்தைத் தவிர்ப்பதற்கு மேற்கோள்.

“பரகதாதிசயாதானேச்சயா உபாதேயத்வமேவ யஸ்ய ஸ்வரூபம் ஸ சேஷ:”

என்பது, ஸ்ரீபாஷ்யம்.

2. மேலே கூறிய பொருளை ஆசிரியவசனம் காட்டி விளக்குகிறார் ‘ஆனந்தம்’ என்று தொடங்கி. இது, நம்பின்னை அருளிச்செயல். ஆனந்தம் - ஆன்மாவினுடைய ஆனந்தம். ‘அவன்’ என்றது, இறைவனை. நீங்கள் கூறுமுறையிலே பார்த்தால் ஆன்மாவிற்கு ஆனந்தம் என்ற குணமே இல்லை என்று ஆகின்றதே? அக்குணம் ஆன்மாவிற்கு இல்லையோ? என்னி, இல்லை என்று சொல்லுகிறோம் அல்லோம்; அது உண்டு; எவ்வகையில் உண்டு என்னில், இவ்வான்மாவோடு இறைவன் அநுபவிக்கும்போது இறைவனுக்கு உண்டாகிற ஆனந்தத்தை வளரச்செய்யும் காரியத்திற்கு இவ்வான்மாவினுடைய ஆனந்தம் உதவும். இவ்வான்மா ஆனந்தத்தைச் சிறிது காட்டிக்கொன்னாத போழ்து, ஒரு அசேதனத்தை அநுபவிப்பதாக இறைவனுக்கு இருக்குமே ஒழிய ஒரு சேதனனோடு அநுபவிப்பதாக இராதே? அதற்காக, இவன் சிறிது ஆனந்தத்தைக் காட்டிக்கொன்னவேண்டும். அத்துணையேதான் என்பது அவ்வாசிரிய வசனத்திற்குக் கருத்து.

3. இதற்குப் பிரமாணம் காட்டுகிறார் ‘ஆகையாலே’ என்று தொடங்கி.

“அஹமந்நம் அஹமந்நம் அஹமந்நம்

அஹமந்நாத: அஹமந்நாத: அஹமந்நாத:”

என்பது தைத்திரீயம்.



கின்றவனாக இருக்குத் தன்மையையும் முன்னிடுகிறது. இப்படி அல்லாதபோது ஒரு சேதனனோடு அநுபவித்ததாக இராதே அன்றே. இவை எல்லாவற்றையும் திருவுள்ளம்பற்றியாயிற்று 'விருத்தியில் ஸ்வ நிர்ப்பந்தம் அறுக்கும்' என்று அருளிச்செய்தது. (25)

## 26

<sup>1</sup>கர்ம கைங்கர்யங்கள், சத்யாசத்ய நித்யாநித்ய வர்ண தாஸ்ய அநுகுணங்கள்.  
என்பது சூத்திரம்.

**வியாக்:**— மேலே கிரியை விருத்தி என்ற சொற்களால் சொல்லப்பட்ட கர்ம கைங்கர்யங்கள், இவர்களுக்கு எதற்குத் தகுந்தனவாக இருக்கும்? என்ன, அதற்கு விடை அருளிச்செய்கிறார் இச் சூத்திரத்தால்.

கர்மம் அசத்ய அநித்ய வர்ண அநுகுணம் - மேலே கிரியை என்ற சொல்லால் சொல்லப்பட்ட கர்மமானது, பொய்மையுமாய்ச் சிலநாளில் அழியக்கூடியதுமான சாதிக்குத் தகுந்ததாக இருக்கும். கைங்கர்யம் சத்ய நித்ய தாஸ்ய அநுகுணம் - மேலே விருத்தி என்ற சொல்லால் சொல்லப்பட்ட கைங்கர்யமானது, மெய்மையாய் என்றும் நிலைபெற்றுள்ளதுமான அடிமைக்குத் தகுந்ததாக இருக்கும்.

ஆன்மாவுக்கு உளதாய வடிவு அல்லாமையாலே ஒரே தன்மையதாய் அன்றிக்கே, ஒரு காரணம் பற்றி வந்ததாய்ச் சில நாள்களே இருக்கக்கூடியதாய் அழிந்துபோகின்ற இச்சரீரத்தளவிலே போருகையாலே சாதியை 'அசத்யம் அநித்யம்' என்கிறார். <sup>2</sup>“திருமாலே நானும் உனக்குப் பழ அடியேன்” என்கிறபடியே, அது ஆன்மாவுக்கு ஏற்பட்ட வடிவு ஆகையாலும், என்றும் ஒரே தன்மையதாய் உயிர் உள்ள வரையிலும் தொடர்ந்து செல்வதாகையாலும் அடிமையை 'சத்தியம் நித்யம்' என்கிறார். வர்ண அநுகுணம் என்றது, சாதிக்குச் சேர்ந்தது என்றபடி. தாஸ்ய அநுகுணம் என்பதும் அப்படியே. (26)

1. இச்சூத்திரத்தை, கர்மம், அசத்ய அநித்ய வர்ணத்துக்கு அநுகுணம் என்றும், கைங்கர்யம், சத்ய நித்ய தாஸ்யத்துக்கு அநுகுணம் என்றும் பிரித்துக் கூட்டுக. கர்மம் என்றது, செய்யவேண்டும் என்று சாஸ் திரங்களால் விதிக்கப்படும் காரியங்களை.

2. திருப்பல்லாண்டு, 11.

## 27

இவற்றுக்கு விதிராகங்கள் பிரேரகங்கள்.<sup>1</sup>  
என்பது சூத்திரம்.

வியாக்:— இந்தக் கர்மம் கைங்கரியம் என்னும் இரண்டினையும் செய்யத் தூண்டுவன யாவை? என்ன, அதற்கு விடை அருளிச் செய்கிறார் இச் சூத்திரத்தால்.

அதாவது, கர்மத்துக்குப் பிரேரகம் விதி - <sup>2</sup>“வேள்வியைச் செய்யக்கடவன்.” <sup>3</sup>“அவியை இடக்கடவன்.” என்பன போன்ற சாஸ்திர விதிகள் கர்மத்தைச் செய்யத் தூண்டுவனவாம். கைங்கர்யத்துக்குப் பிரேரகம் ராகம்-எல்லா அடிமைகளிலும் ஆசையுற்று உளதாய இராகமானது கைங்கரியத்தைச் செய்யத் தூண்டுவதாம். பகவானே அநுபவித்தலால் உண்டாகின்ற பிரீதியின் காரியமே கைங்கர்யமாதலின் ‘ராகம் பிரேரகம்’ என்கிறார். <sup>4</sup>“உகந்து பணி செய்து” என்னப்படுவதன்றோ அது. (27)

## 28

மண்டினாரும் மற்றையாரும் ஆச்ரயம்.<sup>5</sup>  
என்பது சூத்திரம்.

வியாக்:— மேலே கூறிய கர்மத்தையும் கைங்கர்யத்தையும் செய்வதற்குரிய கருத்தாக்கள் யாவர்? என்ன, அதற்கு விடை இச் சூத்திரத்தால் அருளிச்செய்கிறார். அதாவது, கைங்கர்யத்துக்கு

1. சூத்திரத்தில் ‘இவற்றுக்கு’ என்றது, மேலே கூறிய கர்மத்தையும் கைங்கர்யத்தையும் சுட்டுகிறது. இவற்றுள் கர்மத்துக்குப் பிரேரகம் விதி; கைங்கர்யத்துக்குப் பிரேரகம் ராகம் என்று சூத்திரத்தைப் பிரித்துக் கூட்டுக. பிரேரகம் - செய்யத் தூண்டல். ராகம் - ஆசை.

2. “யஜேத” என்பது, யஜுர் வேதம்.

3. “ஜுஹுயாத்” என்பது, கர்மமீமாம்சை.

4. திருவாய். 10. 8: 10.

5. மேற்கூற்றிருந்துள்ள ‘இவற்றுக்கு’ என்னும் சொல்லே இச்சூத்திரத்தும் கூட்டிக்கொள்க. ஈண்டு, ‘இவற்றுக்கு’ என்னும் சொல், மேலே கூறிய கர்மத்தையும் கைங்கர்யத்தையும் சுட்டுகிறது. இச் சூத்திரத்தை, மேலே கூறிய கைங்கர்யத்துக்கு ஆச்ரயம் மண்டினார் என்றும், கர்மத்துக்கு ஆச்ரயம் மற்றையார் என்றும் பிரித்துக் கூட்டிப் பொருள்கொள்க. ஆச்ரயம் - செய்தற்குரியவர்கள்.



ஆச்ரயம் மண்டிநூர் - <sup>1</sup> “கண்டிநூர் அரங்கம் மெய்யம் கச்சி பேர் மல்லே என்று மண்டிநூர்” என்ற திருப்பாசரத்தில் சொல்லுகிற படியே இறைவன் உகந்து எழுந்தருளியிருக்கின்ற திவ்ய தேசங்களிலே பற்று வைத்துள்ள பிரபந்தர்கள் கைங்கரியத்துக்குக் கருத்தாக்கள். கர்மத்துக்கு ஆச்ரயம் மற்றையார் - <sup>2</sup> “விளக்கினை விதியில் காண்பார்” என்று. மேல் திருப்பாசரத்திற் சொன்ன <sup>3</sup> “மற்றையாரா” என பகதிமானகள் கர்மத்தைச் செய்வதற்குக் கருத்தாக்கள். இதனால், கர்மத்தைச் செய்தற்குரியாரையும் கைங்கரியத்தைச் செய்தற்குரியாரையும் சொல்லினாராயிற்று. (28)

## 29

<sup>4</sup> அருள் முடிய நிறுத்தி அடைய நின்றதும், நல்ல தோர் அருள் தன்னாலே நன்றும் எளியனாகிறதும் விஷயம்.  
என்பது சூத்திரம்.

வியாக்:— கர்மத்தைச் செய்வதற்கு இலக்கு யாது? கைங்கரியத்தைச் செய்வதற்கு இலக்கு யாது? என்ன, அதற்கு விடை அருளிச்செய்கிறார் இச் சூத்திரத்தால்.

அதாவது, அருள் முடிய நிறுத்தி அடைய நின்றது கர்மத்துக்கு விஷயம்; அருள் முடிய - <sup>5</sup> “எத்தவம் செய்தார்க்கும் அருள்முடிவது ஆழியான்பால்” என்கிறபடியே அந்த அந்தத் தெய்வங்களைப் பற்றி வணங்குவதனாலே கிடைக்கின்ற பலன், தன்னுடைய அருளாலே யாம்படி, நிறுத்தி - <sup>6</sup> “தன்முர்த்தி நிறுத்தினான் தெய்வங்களாக” என்கிறபடியே தனக்குச் சரீரமாக இருக்கின்ற தெய்வங்களை

1. திருக்குறந்தான். 19.

2. திருக்குறந்தான். 18.

3. திருக்குறந்தான். 19.

4. “இவற்றுக்கு” என்னும் சொல்லே அதிகாரத்தால் இச் சூத்திரத்தும் கூட்டிக்கொள்க. இதனை, அருள்முடிய நிறுத்தி அடைய நின்றது கர்மத்துக்கு விஷயம் என்றும், நல்லதோர் அருள் தன்னாலே நன்றும் எளியனாகிறது கைங்கரியத்துக்கு விஷயம் என்றும் பிரித்துக் கூட்டிக் கொள்க. விஷயம் - இலக்கு; குறி.

கர்மாதுஷ்டானங்களில் நெருப்பு, இந்திரன், சந்திரன், வருணன், பிரமன், பசுபதி, பிருஹஸ்பதி என்கிற தேவதைகளின் பெயர்கள் பல காலம் வரும். அந்தத் தேவதைகளை நோக்கி வழிபாடுகள் செய்யப்படும். ஆனால், அந்த வழிபாடுகள் அனைத்தும் அந்தத் தேவதைகளுக்கு அந்தர்யாமியான ஸ்ரீமந்நாராயணனிடமே போய்ச் சேருகின்றன என்பது வேதாந்திகள் சித்தாந்தம். ஆனதுபற்றியே, கர்மங்களுக்கு ‘அருள் முடிய நிறுத்தி அடைய நின்றது விஷயம்’ என்கிறார்.

5. நான்முகன் திருவந். 2.

6. திருவாய். 5, 2: 8.

நிறுத்தி, அடைய நின்றது <sup>1</sup> “அவர் அவர் விதிவழி அடைய நின்றனர்” என்கிறபடியே வழிபட்டு வணங்குகிற மக்கள் சாஸ்திரங்களில் கூறியுள்ள விதிவகையே அடைந்து வழிபட்டுப் பலன்களைப் பெறும்படி தெய்வங்களுக்கு உயிர்க்குயிராய் நின்ற இடம் கர்மங்களைச் செய்வதற்கு இலக்கு.

நல்லதோர் அருள் தன்னாலே நன்றும் எளியன் ஆகிறது கைங்கர்யத்துக்கு விஷயம் - <sup>2</sup> “நல்லதோர் அருள் தன்னாலே காட்டினுன் திருவரங்கம்” என்றும், <sup>3</sup> “கருத்துக்கு நன்றும் எளியனும்” என்றும் சொல்லுகிறபடியே, தன்னுடைய திருவருள் மாத்திரத்தாலேயே மிகமிக எளியனாய்க் கொண்டு அர்ச்சாவதாரமாய் நிற்கின்ற இடம் கைங்கரியம் செய்வதற்கு இலக்கு. (29)

### 30

இவற்றாலே சாதாரணம் அசாதாரணம் எனும். <sup>4</sup> என்பது சூத்திரம்.

வியாக்:— மற்றைய தெய்வங்களுக்குள் உயிர்க்குயிராய் நின்று அருள் புரியும் நாராயணனை இலக்காக உடையது கர்மமாதலானும், அர்ச்சாவதாரத்தை இலக்காக உடையது கைங்கரியமாதலானும், இவ்விரண்டும் மேலே கண்டவாறு சொல்லப்பட்டன என்கிறார் இச்சூத்திரத்தால்.

அதாவது, இவற்றாலே - இக் கர்மமும், கைங்கரியமும் இப்படித் தெய்வங்களுக்குள் உயிர்க்குயிராய் நின்று அருள் புரியும் இறைவனையும், அர்ச்சாவதாரத்து இறைவனையும் இலக்காக உடைய இத்தன்

1. திருவாய். 1. 1 : 5.

2. திருமலை. 10.

3. திருவாய். 3. 6; 11. “நன்று பெரிதாகும்” தொல். சொல். 343.

4. ‘என்னும்’ என்பதனை முன்னும் கூட்டுக. கர்மத்தை, சாதாரணம் என்னும்; கைங்கர்யத்தை அசாதாரணம் என்னும் என்க. சாதாரணம் - சிறப்பு இல்லாதது. அசாதாரணம் - ஒன்றற்கே உரியது; சிறப்புடையது. என்னும்-என்று சாஸ்திரம் சொல்லும் என்றபடி. சாதாரணமான வடிவோடு கூடிய எம்பெருமானை விஷயமாகவுடைய கர்மம் சாதாரணம் எனப்பட்டது; அசாதாரணமான திவ்விய மங்கன விக் கிரஹத்தோடு கூடிய எம்பெருமானை விஷயமாகவுடைய கைங்கரியம் அசாதாரணம் எனப்பட்டது என்றபடி.



மைகளாலே, சாதாரணம் என்னும் - பிரமன் சிவன் முதலான தேவர்களைத் தனக்குச் சரீரமாகக் கொண்டு அவர்களுக்குள் தங்கியிருந்து அருள் புரியும் இறைவனை விஷயமாகவுடைய கர்மத்தைச் சாதாரணம் என்று சொல்லும். அசாதாரணம் என்னும் - அவ்வாறு இல்லாமல் தனக்கே உரிய திவ்ய மங்களவிக் கிரஹமான அர்ச்சாவ தாரத்தை இலக்காகவுடைய கைங்கர்யத்தை அசாதாரணம் என்று சொல்லும். (30)

## 31

ஜாதி ஆச்ரம தீக்ஷைகளில் பேதிக்கும் தர்மங்  
கள் போலே, அத்தாணிச் சேவகத்தில் பொதுவா  
னது நமுவும்.<sup>1</sup>  
என்பது சூத்திரம்.

வியாக்:— இந்த அசாதாரணமான கைங்கர்யத்திலே துணிக்  
தார்க்கு, சாதாரணமான அந்தக் கர்மத்தின் சேர்க்கை தன்னடையே  
கழியும்படியை எடுத்துக்காட்டோடு அருளிச்செய்கிறார் இச்சூத்திர  
ரத்தால்.

அதாவது, சாதியில் பேதிக்கும் தர்மம் போலே - <sup>2</sup> “பிராமணன்  
தான் செய்யவேண்டிய செயல்களாவன: வேதம் ஓதல் ஓதுவித்தல்,  
யாகம் செய்தல் செய்வித்தல், தானம் கொடுத்தல் வாங்குதல், தாய  
பாகத்தால் கிடைத்த செல்வம், கதிர்நெல் பொறுக்குவது, வேறு  
ஒருவராலும் எடுத்துக்கொள்ளப்படாத பழங்களையும் கிழங்குகளையும்

1. சாதியில் பேதிக்கும் தர்மம் போலே, ஆச்ரமத்தில் பேதிக்கும்  
தர்மம் போலே, தீக்ஷையில் பேதிக்கும் தர்மம் போலே என்று ‘பேதிக்கும்  
தர்மம் போலே’ என்பதனை முன்னுள்ள சொற்களோடு தனித் தனி  
கூட்டுக.

‘பொதுவானது’ என்றது, மேலே சாதாரணம் என்று கூறப்பட்ட  
கர்மத்தை.

2. “ஸ்வகர்ம ப்ராஹ்மணஸ்ய அத்யயநம் அத்யாபநம்,  
யஜநம் யாஜநம், தாநம் ப்ரதிக்ரஹணம், தாயாத்யம்  
விலோஞ்ச்ச: அந்யச்ச அபரிக்குஹீதம்.  
ஏதாந்யேவ கூத்ரியஸ்ய அத்யாபந யாஜந  
ப்ரதிக்ரஹணா பரிஹார்யாணி; தண்டயுத்தாதிகார:.  
கூத்ரியவத் வைச்யஸ்ய, தண்டயுத்தவர்ஜம் க்ருஷி கோரகூண  
வாணிஜ்யாதிகம் க்ராஹ்யம்”  
என்பது, ஆபஸ்தம்ப சூத்.

விரும்புதல் என்னும் இவையாம்; <sup>1</sup> மேற்கூறிய ஆறு தொழில்களில் வேதம் ஓதுவித்தல், யாகம் செய்வித்தல், தானம் வாங்குதல் என்னும் இம் மூன்றும் நீங்கலாக உள்ள மற்றைய மூன்றும் கூடித்திரியனுக்கும் உரியனவாம்; இவற்றோடு தண்டித்தல், போர் செய்தல் என்னும் இவை கூடித்திரியனுக்கே உரியனவாம். வைசியனுக்கு கூடித்திரியனுக்குக் கூறப்பட்டனவற்றுள் தண்டித்தல், போர் செய்தல் என்னும் இரண்டும் நீங்கலாக உள்ள மற்றைய தொழில்கள் மூன்றும் உரியனவாம்; அவற்றோடு பயிர் இடுதல், பசுக்களைக்காத்தல், வியாபாரம் செய்தல் என்னும் இவை வைசியனுக்கே உரியனவாம். ” என்கையாலே வேதம் ஓதுதல் ஓதுவித்தல், யாகம் செய்தல் செய்வித்தல், தானம் வாங்குதல் தானம் கொடுத்தல் என்னும் ஆறு தொழில்களும் பிராமணனுக்குச் செய்யத்தக்கவையாய், கூடித்திரியனுக்கும் வைசியனுக்கும் வேதம் ஓதுவித்தல், யாகம் செய்வித்தல், தானம் வாங்குதல் என்னும் மூன்றும் ஒழிய, வேதம் ஓதல், யாகம் செய்தல், தானம் கொடுத்தல் என்னும் மூன்றுமே செய்யத்தக்கவைகளாய், அவ்விருவகையாரிலும் தண்டித்தல், போர்செய்தல் என்னும் இரண்டும் கூடித்திரியனுக்கே உரியனவாய், பயிரிடுதல், பசுக்களைக் காத்தல், வியாபாரம் செய்தல் என்னும் மூன்றும் வைசியனுக்கே உரியனவாய், <sup>2</sup> “ மற்றைச் சாதியினர்கள் மேற்கூறிய காரியங்களைச் செய்யும்போது அவர்கட்கு உதவிபுரிதல் நான்காம் வருணத்தானுக்கு உரிய தொழிலாம். ” என்கையாலே மற்றைய மூன்று சாதியினர்க்கும் வேண்டிய உதவிகளைச் செய்தல் நான்காம் வருணத்தானுக்குத் தர்மமாய், இப்படி, அந்த அந்தச் சாதிக்குத் தகுதியாக

1. “ அறுவகைப் பட்ட பார்ப்பனப் பக்கமும்

ஜவகை மரபின் அரசர் பக்கமும்

இருமூன்று மரபின் ஏனோர் பக்கமும். ”

(தொல். பொருள். புறத். 16)

“ அந்த னுனர்க் குரியவும் அரசர்க்கு

ஒன்றிய வருடம் பொருளுமா குளவே.

(தொல். பொருள். மர. 73.)

என்பன போன்ற நூற்பாக்களையும், இளம்பூரணம், நச்சினர்க்கினியம், பேராசிரியம் என்னும் அவற்றின் உரைகளையும் ஈண்டுப் படித்து அறிதல்தகும்.

2. “ சுச்சுருஷா சூத்ரஸ்ய இதரேஷாம் வர்ணநாம் ”

என்பது, ஆபஸ்தம்ப சூத்திரம்.

“ மேன் மூவரும் மனம் புகல்

வாய்மையான் வழியொழுகின்று. ”



ஒரு சாதியினனால் செய்யத் தக்கவை மற்றொரு சாதியினனால் விடத் தக்கவையாய்க் கொண்டு தர்மங்கள் வேறுபட்டிருக்கின்றன அல்லவா?

ஆசிரமத்தில் பேதிக்கும் தர்மங்கள் போலே - ஒருவன் பிரமசாரியான நிலையில் பிச்சைஎடுத்தல், சமிதை கொண்டு வருதல் முதலான தர்மங்கள், இல்லறத்தான் ஆன நிலையில் விடத் தக்கவைகளாய், தீயோம்புதல், விருந்தினரை உபசரித்தல் முதலானவைகள் செய்யத் தக்கவைகளாய், வானப்பிரஸ்த்தனுனிலையில் <sup>1</sup> “கிராமத்தில் உள்ள எல்லாவிதமான உணவுகளையும் ஆடை ஆபரணங்கள் முதலானவற்றையும் விட்டு” என்கையாலே இல்லறத்தானான நிலையில் கொள்ளத் தக்கனவான கிராமத்தில் உள்ள உணவுகள் அலங்காரங்கள் முதலானவைகள் விடத்தக்கவைகளாய், <sup>2</sup> “தோலையாவது மரவுரியையாவது உடுத்திக்கொள்ள வேண்டும்” என்று தொடங்கிச் சொல்லப்பட்ட தோலையாவது மரவுரியையாவது உடுத்திக் கொள்ளுதல், சடையைவளர்த்தல், தாடியைவளர்த்தல், நகங்களைவளர்த்தல், காட்டில் உள்ள உணவுகளைக் கொள்ளுதல் செய்ய வேண்டியவைகளாக இருத்தலாலும், துறவறத்தை மேற்கொண்ட நிலையில், இல்லற நிலையிலும் வானப்பிரஸ்த்த நிலையிலும் மேற்கொள்ள வேண்டியவைகளான தீயோம்புதல், விருந்தினரை உபசரித்தல் முதலானவைகளும் விடத் தக்கனவாய், <sup>3</sup> “நெருப்பு இல்லாதவனாயும் வீடு இல்லாதவனாயும் இருக்கவேண்டும்” என்பது போன்ற பிரமாணங்களால் நெருப்பு இல்லாமல் இருத்தல், வீடு இல்லாமல் இருத்தல், துணை

“மூவரும் நெஞ்சமர முற்றி அவரவர்  
எவல் எதிர்கொண்டு மீண்டுரையான் - எவல்  
வழுவான் வழிநின்று வண்டார் வயலுள்  
உழுவான் உலகுக் குயிர்.” (வெண்பாமாலை. 165.)

என்பதனை சுண்டு ஒப்பு நோக்கல் தரும்.

1. “ஸந்த்யஜ்ய க்ராம்யம் ஆகாரம் ஸர்வஞ்சை வ பரிச்சுதம்”  
என்பது, மதுஸ்மிருதி.

2. “வளீத சர்ம சீரம் வா” என்பது, மதுஸ்மிருதி.  
நீர்பல்கால் மூழ்கி நிலத்தகைஇத் தோலுடஇச்  
சோர்ச்சடை தாழ்ச் சுடரோம்பி - ஊரடையார்  
கானகத்த கொண்டு கடவுள் விருந்தோம்பல்  
வானகத் துய்க்கும் வழி.

என்பது வெண்பாமாலை, 168.

3. “அநக்நி: அநிகேதஸ் ஸ்யாத்” என்பது, மதுஸ்மிருதி.

மற்றும் தொடர்ப்பா டெவன்கொல் பிறப்பறுக்க  
உற்றாரக் குடம்பு மிகை.  
என்பது திருக்குறள்.



இல்லாமல் இருத்தல் முதலாயினவற்றை மேற்கொள்ள வேண்டியிருத்தலாலும், ஒவ்வொரு ஆச்ரமத்துக்கும் தர்மங்கள் வேறுபட்டிருக்கின்றன அல்லவா?

தீக்ஷையில் பேதிக்கும் தர்மம் போலே - ஜ்யோதிஷ்டோமம் முதலிய யாகங்களைச் செய்வதற்காக அதற்குரிய தீக்ஷையை மேற்கொண்டவனுக்கு, மூவகைப்பட்ட சாதியினர்க்கும் நால்வகைப்பட்ட ஆச்ரமத்தார்க்கும், பொதுவாய் (அத்தர்மங்களைச்) செய்யாவிடின் குற்றம் வருமாதலாலே அவசியம் செய்யத் தக்கனவாய்ப் போரும் நித்தியகர்மங்கள் செய்ய வேண்டாவாய், ஜ்யோதிஷ்டோமம் முதலிய தர்மங்களே செய்யத் தக்கனவாதலாலே தீக்ஷையிலே தர்மங்கள் வேறுபட்டிருக்கின்றன அல்லவா!

அத்தாணிச் சேவகத்தில் பொதுவானது நமுவம் - ஆக, இப்படிப் பிராமணன் முதலான சாதிகளிலும், பிரஹ்மசரியம் முதலான நிலைகளிலும், ஜ்யோதிஷ்டோமம் முதலான வேறுபட்ட தர்மங்களை யுடைய தீக்ஷைகளிலும், வேறுபடுகின்ற தர்மங்கள் போலே, தனக்கே உரியதான திவ்யமங்கள் விக்கிரஹத்தோடு கூடிய சர்வேச்வரன் விஷயமாகையாலே சிறப்புடையதாய், அப்படியே, <sup>1</sup> “அத்தாணிச் சேவகம்” என்கிறபடியே அந்தரங்கமான தொண்டு ஆக இருக்கிற கைங்கர்யத்திலே ஊற்றமுள்ளவர்கட்கு, தேவர்களுக்கு அந்தர்யாமி யாக இருக்கிற இறைவன் விஷயமாய், இறைவனாகிய தனக்குச் சரீரமாக இருக்கின்ற தேவர்கள் மூலமாகத் தனக்குச் செய்யப்படும் ஆராதனம் ஆகையாலே சிறப்பில்லாதனவாக இருக்கும் கர்மங்கள், உறங்குவான் கைப் பண்டம் போலே தன்னடையே நமுவம் என்கை.

இத்தால், நால்வகைப்பட்ட சாதி தர்மங்கள், நால்வகைப்பட்ட ஆச்ரமதர்மங்கள் முதலான தர்மங்களிலே ஊன்றி நிற்பவர்கட்கு, அந்த அந்தச் சாதிக்கும் அந்த அந்த நிலைகட்கும் அந்த அந்தத் தீக்ஷைக்கும் தக்கனவான தர்மங்கள் ஒழிய, தக்கனவல்லாத தர்மங்கள் விலக்கப் படுவன ஆகையாலே கழிக்கப்படுமாறுபோலே, சொருபத்தின் உண்மை நிலையைக் கண்ட பெரியோர்கட்கு அதற்குத் தக்க தான தர்மம் ஒழிய, தக்கன அல்லாத தர்மங்கள் விடத்தக்கனவாய்த் தன்னடையே விட்டுக்கழியும் என்றதாயிற்று.

இப்படி இருக்கச்செய்தேயும், பெரியோர்கள் நித்திய கர்மங்களைச் செய்து கொண்டு போருவது, தனது ஒழுக்கத்தைப் பின்பற்றி உலகம் நசிக்க ஒண்ணாது என்னும் பேரருளாலேயாம் என்க.



1 “ஏ பார்த்தனே ! நான் என்னுடைய குலத்துக்குரிய தர்மங்களை எப்போதும் செய்துகொண்டே இருப்பேனேயானால் என்னுடைய வழியை மனிதர்கள் எல்லாவகையாலும் பின்பற்றுவார்கள் ; நான் என்னுடைய தர்மங்களைச் செய்யாமற் போவேனேயானால் இந்த மனிதர்கள் கெட்டுப்போவார்கள் ; கலப்புச் சாதிகளையும் உண்டு பண்ணினவன் ஆவேன் ; இம் மனிதர்களைக் கொன்றவனாகவும் ஆவேன்.” என்கிறபடியே பிறர் பொருட்டாகவன்றோ இவர்களும் சாதிக்குரிய தர்மங்களைச் செய்து போருவது. (31)

### 32

சாதந சாத்தியங்களில் முதலும் முடிவும், வர்ண தர்மிகள் தாசவிருத்திகள் என்று துறை வேறிடு வித்தது.<sup>2</sup>

என்பது சூத்திரம்.

வியாக்:— இந்தக் கைங்கரியத்தில் ஊன்றிநிற்பவர்களுக்கு, கர்மத்தில் ஊன்றிநிற்பவர்களோடு சேர்த்தி இல்லாமையை அருளிச்செய்கிறார் இச்சூத்திரத்தால்.

அதாவது, சாதனத்தில் முதலும் - பேற்றினை அடைவதற்குரிய வழிகளில் முதல் அடியான கர்மமும், சாத்யத்தில் முடிவும் - (வழிகளால்) அடையத்தக்க பேறுகளில் முடிந்த நிலமான கைங்கரியமும், வர்ணதர்மிகள் என்றும் தாசவிருத்திகள் என்றும் துறை வேறு இடுவித்தது - இந்த மிக்க வேறுபாட்டினை அறிந்தவர்களை நீங்கள் சாதிக்குரிய தர்மங்களை அநுஷ்டிக்கின்றவர்கள் என்றும், நாங்கள் இறைவனுக்கு உகந்த தொண்டுகளைச் செய்யும் ஸ்ரீவைஷ்ணவர்கள் என்றும் உறவுஅறுத்துத் துறை வேறிட்டுப் போகச் செய்தது.

என்றது, திருவயிந்திரபுரத்திலே ‘வில்லிபுத்தூர்ப்பகவர்’ என்பார் ஒருவர் எல்லாரும் சென்று காலேக்கடன்களைச் செய்து

1. “யதி ஹ்யஹம் நவர்த்தேயம் ஜாது கர்மண்ய தந்த்ரித: மம வர்த்தமாநுவர்த்தத்தே மநுஷ்யா: பார்த்த ஸர்வச:”  
“உத் ஸீதேயுரிமே லோகா ந ரூப்ராம் கர்மசேதஹம் ஸங்கரஸ்ய ச கர்த்தா ஸ்யாம் உபஹர்யாம் இமா: ப்ராஜா:.”

என்பன: ஸ்ரீ ஜேத, 3. 23-24.

2. இச் சூத்திரத்தை, சாதனத்தில் முதல் வர்ணதர்மிகள் என்று துறை வேறு இடுவித்தது என்றும், சாத்யத்தில் முடிவு தாச விருத்திகள் என்று துறை வேறு இடுவித்தது என்றும் பிரித்துக் கூட்டிக்கொள்க. சாதனம்-உபாயம்; வழி. சாத்யம்-உபேயம்; பேறு; கைங்கரியம்.

போரும் துறைக்குச் செல்லாது, தாம் தனியே வேறொரு துறையிலே சென்று காலேக்கடன்களை முடித்து மீள்வர்; இங்ஙனம் செல்லாநிற்க, ஒருநாள் அங்கிருந்த மற்றைய அந்தணர்கள் இவரைப் பார்த்து ‘ஜீயரே! காலேக்கடன்களை முடிப்பதற்கு எங்கள் துறைக்கு வாராமைக்குக் காரணம் என்? என்ன’<sup>1</sup> “ஓ பிராமணர்களே? நாங்கள் வைஷ்ணவர்கள்; விஷ்ணுவிற்கு அடிமை செய்கிறவர்கள்; நீங்கள் பிராமணர்கள்; சாதிக்கு ஏற்பட்ட தர்மங்களைச் செய்பவர்கள்; கைங்கரியத்தைச் செய்து போருகின்ற எங்களுக்கும் சாதிக்குரிய தர்மங்களைச் செய்து போருகின்ற உங்களுக்கும் ஒரு சேர்க்கை இல்லை.”<sup>2</sup> என்று துறை வேறிட்டுப் போயினார் என்ற தனைக் குறித்தபடி.

(32)

## 33

வேதவித்துக்களும் மிக்க வேதியரும், சந்தஸாம் மாதாவாலும் அதுக்கும் தாயாய்த் தாயினுமாயின செய்யுமத்தாலும் பிறப்பிக்குமது இருவர்க்கும் சிரேஷ்ட ஜந்மம்.<sup>3</sup>

என்பது சூத்திரம்.

னியாக்:—மேலே “ஜாதி ஆதிகளில் பேதிக்கும் தர்மம்போலே” என்ற சூத்திரத்தில் குறிப்பாற் கூறிப் போந்த அதிகார வேற்றுமைக்கும், துறை வேறிட்டுப் போகும்படியான நெடுவாசிக்கும் விளக்கம் தோன்றுமாறு, கர்மத்திலே ஊன்றி நிற்பவர்களுக்கும் கைங்கர்யத்திலே ஊன்றி நிற்பவர்களுக்கும் உண்டான பலவகையான விசேடங்களைக் கூறத் திருவுள்ளம்பற்றி, முதலில் பிறவியின் விசேடத்தை அருளிச்செய்கிறார் இச்சூத்திரத்தால்.

வேத வித்துக்கள் -<sup>3</sup> “எந்த அந்தணர்கள் வேதத்தின் முன்பாகத்தை அறிந்தவர்களோ” என்கிறபடியே வேதத்தின் முன்

1. விஷ்ணு தாலாவயம்யூயம் ப்ராஹ்மண வர்ணதர்மிண: அஸ்மாகம் தாஸ வருத்தீநாம் யுஷ்மாகம் நான்ஸ்திலங்கதி:

என்பது, வில்லிபுத்தூர் பகவர் வார்த்தை.

2. வேதவித்துக்கள் சந்தஸாம் மாதாவால் பிறப்பிக்குமது (அவர்களுக்கு) சிரேஷ்ட சன்மம் என்றும், மிக்கவேதியர் அதுக்கும் தாயாய்த் தாயினுமாயின செய்யுமத்தால் பிறப்பிக்குமது (இவர்களுக்கு) சிரேஷ்ட சன்மம் என்றும் பிரித்துக் கூட்டுக. தாயாய்த் தாயினுமாயின செய்யுமது-திருமந்திரம்.

3. “யேசவேத விதோ விப்ரா:” என்பது, பாரதம்.



பாகத்தை அறிந்து அதிலே ஊன்றிநிற்பவர்கள், சந்தஸாம் மாதாவால் - <sup>1</sup>“சந்தஸ்ஸுகளுக் கெல்லாம் தாய் காயத்திரீ” என்கிறபடியே, சந்தஸ்ஸுகளுக்கு எல்லாம் தாயாய் இருக்கிற காயத்திரி உபதேசத்தாலே, பிறப்பிக்குமது சிரேஷ்ட சன்மம் - பிறப்பிக்குமது, மேற்கூறிய இருவகையாரில் ஒருவகையினரான கர்மத்திலே ஊன்றி நிற்பவர்களுக்கு உயர்ந்த பிறவியாகும். மிக்க வேதியர் - <sup>2</sup>“எந்த மக்கள் வேதாந்தம் அறிந்தவர்களோ” என்கிறபடியே, மிக்க வேதியராய் வேதங்களின் தாற்பர்யத்தை அறிந்த ஞானிகள், அதுக்கும் தாயாய் - <sup>3</sup>“இருக்கு வேதங்கள் யசர்வேதங்கள் சாம வேதங்கள் அப்படியே அதர்வண வேதங்கள் மற்றும் உண்டான இதிகாச புராணங்கள் எல்லாம் திருவெட்டெழுத்தினுள் பொதிந்து கிடக்கின்றன.” என்கிறபடியே எல்லா வேதங்களினுடைய சுருக்கமாகையாலே அந்தக் காயத்திரிக்கும் தாயாய், தாயினும் ஆயினசெய்யுமத்தால் - <sup>4</sup>“பெற்ற தாயினும் ஆயினசெய்யும்” என்கிறபடியே, இந்தச் சரீரத்தைத் தந்த தாயின் அளவு அன்றிக்கே மோக்ஷத்தைப் பெறுதற்கு உறுப்பான ஞானத்தை உண்டாக்கும் திருமந்திர உபதேசத்தாலே, பிறப்பிக்குமது சிரேஷ்ட சன்மம் - மற்றொரு வகையினரான கைங்கர்யத்தில் ஊன்றி நிற்பவர்களுக்குச் சிறந்த பிறப்பாகும். <sup>5</sup>“ஆசாரியன் ஞானத்தினால் அவனைப் பிறப்பிக்கிறான்; அந்த ஞானத்தால் அடையும் பிறவியே ஒருவனுக்கு உயர்ந்த பிறவியாகும்” என்கையாலே வானா ‘சன்மம்’ என்னது ‘சிரேஷ்டசன்மம்’ என்கிறார்.

முற்கூறிய பிறப்பு, சாதிகளுக்குத் தகுதியான விதிவிலக்குகளுக்கும், அவற்றிற்குத் தக்க ஒழுக்கத்திற்கும், அதற்குத் தக்க பலனை அடைவதற்கும் உறுப்பு ஆகையாலே அவர்களுக்குச் சிறந்த பிறப்பு ஆம். பிற்கூறிய பிறப்பு, ஆத்மாவின் சொருபத்துக்குத் தக்கவையான விதி விலக்குகளுக்கும், அவற்றிற்குத் தக்க ஒழுக்கத்திற்கும், அதற்குத் தக்க பலனை அடைவதற்கும் உறுப்பு ஆகையாலே இவர்களுக்குச் சிறந்த பிறப்பு ஆம்.

(33)

1. “காயத்ரீம் சந்தஸாம் மாதா” என்பது, தைத்திரீயம்.

2. “யேசாத்யாத்மவிதோ ஜநா:” என்பது, பாரதம்.

3. ருசோ யஜுர்மஹி ஸாமாநி ததைவ அதர்வணரிச ஸர்வம் அஷ்டாக்ஷராந்தஸ்தம் யச்சார்யதபிவாங்கமயம்.

என்பது, பாஞ்சராத்திரம்.

4. பெரிய திருமொழி, 1. 1: 9.

5. “ஸஹி வித்யாத: தம்ஜநயதி தச்சரேஷ்டட்டம்ஜநம்” என்பது, ஆபஸ்தம்பகுத்.



## 34

அந்தணர் மறையோர் என்றும், அடியார் தொண்டர் என்றும் இவர்களுக்கு நிருபகம்.<sup>1</sup>

என்பது சூத்திரம்.

வியாக்:— இங்ஙனம் சிறந்த பிறவிகளையுடையரான இவ் இருவர்க்கும் பெயர்கள் இன்னவை என்கிறார் இச் சூத்திரத்தால்.

இவர்களில் ஒரு வகையாருக்கு, அந்தணர் மறையோர் என்று நிருபகம் - <sup>2</sup>“சாதி அந்தணர்” என்றும், <sup>3</sup>“துணைநூல் மார்வில் அந்தணர்” என்றும், <sup>4</sup>“தீ ஓம்பு கை மறையோர்” என்றும், <sup>5</sup>“நந்தா வண்கை மறையோர்” என்றும் வருகின்றவாறே விசேடணமான சரீரம் காரணமாக வந்த சாதியும், அதன் அடியாக வந்த வேதநெறி நின்றலும் நிருபகம். மற்றொரு சாரார்க்கு, அடியார் தொண்டர் என்று நிருபகம் - <sup>6</sup>“திருமால் அடியார்” என்றும், <sup>7</sup>“அணி அரங்கன் திருமுற்றத்து அடியார்” என்றும், <sup>8</sup>“திருமாலுக்கு உரிய தொண்டர்” என்றும், <sup>9</sup>“திருநாரணன் தொண்டர்” என்றும் வருகின்றவாறே ஆன்மாவிற்கு ஞானானந்தங்களைக் காட்டிலும் முக்கிய இலக்கணமாகச் சொல்லப்படுகின்ற அடிமைத் தன்மையும், அதன் காரணமாகச் செய்யப்படுகின்ற கைங்கரியமும் நிருபகம். நிருபகம் - வேறுபடுத்தும் தருமம். (34)

## 35

ஒருதலையில் கிராம குலாதி வியபதேசம், குலம் தரும் என்னும் மாசில் குடிப் பழி என்று, பதியாகக் கோயிலில் வாழும் என்பார்கள்.<sup>10</sup>

என்பது சூத்திரம்.

1. சூத்திரத்தில் ‘இவர்களுக்கு’ என்றது, மேற்கூறிய கர்மத்தில் ஊன்றி நிற்பவர்களையும், கைங்கர்யத்தில் ஊன்றி நிற்பவர்களையும் குறிக்கின்றது.

2. திருமாலே, 43.

3. பெரியதிருமொழி, 1. 5: 9.

4. பெரியதிருமொழி, 7. 9. 7. 5. பெரியதிருமொழி, 6. 7: 8.

6. திருவாய். 5. 6: 11.

7. பெருமான் திருமொழி, 1: 10.

8. திருவாய். 6. 9: 11.

9. திருவாய். 3. 7: 4.

10. இச்சூத்திரத்தை ஒரு தலையில் கிராம குலாதிகளால் வரும் வியபதேசத்தை, குலம் தரும் என்னும் மாசில் குடிக்குப் பழி என்று கருதி, அதனை நீக்கிப் பதியாகக் கோயிலில் வாழும் வயிட்டணவன் என்று கூறுவர்கள் என்று இடை இடையே சில சொற்பெய்து கூட்டிமுடிக்க வியபதேசம் - பெயர் வழக்கு. ‘குடிப்பழி’ என்றவிடத்து ‘குடிக்குப் பழி’ என்ற பாடம் இருந்திருக்கும் போலும்.



**வியாக்:**—கேவலம் இவைதாமோ நிருபகம்? கிராமம் குலம் முதலியவற்றால் வழங்கப்படுகின்ற பெயர் வழக்குகளும் இல்லையோ? என்ன, அதற்கு விடை அருளிச்செய்கிறார் இச் சூத்திரத்தால்.

அதாவது, ஒரு தலையில் - கர்மங்களிலே ஊன்றி நிற்பவர்கள் என்று சொல்லப்பட்ட ஒரு சாரார் மாட்டு, கிராம குல ஆதி வியப தேசம் - கிராமம் குலம் முதலியவைகளை இட்டு வழங்குகிற அப் பெயர் வழக்கினை, குலம் தரும் என்னும் மாசு இல் குடி - கைங்கிரியத்தில் ஊன்றி நிற்பவர்கள் என்று சொல்லப்படுகின்ற மற்றொரு சாரார் <sup>1</sup>“குலம் தரும்” என்னும் திருப்பாசுரத்திற் கூறியவாறே, திருமந்திரத்தால் அறியப்பட்ட பகவத் சம்பந்த ஞானமடியாக வந்த தாய், <sup>2</sup>“மாசில் குடி” என்கிறபடியே, அடிமை செய்தற்கு விரோதியான ‘யான் எனது’ என்னும் செருக்கு இல்லாமையாலே குற்றம் இல்லாததாய் இருக்கிற இக் குலத்துக்கு, பழி என்று - பழியாம் என்று கருதி, பதியாகக் கோயிலில் வாழும் என்பார்கள் - <sup>3</sup>“வேங்கடத்தைப் பதியாக வாழ்வீர்கள்” என்றும், <sup>4</sup>“கோயிலில் வாழும் வயிட்டணவன்” என்றும் வருகின்றவாறே இறைவன் தங்கியிருக்கின்ற தேசத்தின் சம்பந்தத்தை இட்டு வழங்குவார்கள் என்றவாறு. இது, பகவானுடைய சம்பந்தத்தைக் கொண்டும், பகவானுடைய சம்பந்தத்தையுடைய பொருள்களின் சம்பந்தத்தைக் கொண்டும் வழங்குவதற்கும் உபலக்ஷணம். <sup>5</sup>“பரம ஞானியானவன் கிராமம் குலம் இவை முதலியனவற்றைக் கொண்டு சொல்லத் தக்கவன் அல்லன்; பகவானுடைய சம்பந்தத்தை இட்டுச் சொல்லத் தக்கவன்; அந்தப் பரமஞானிக்கு, எல்லாம் அவனே அல்லவா?” என்பது விதி. (35)

### 36

<sup>6</sup> விப்ரர்க்கு கோத்ர சரண சூத்ர கூடஸ்த்தர், பராசர பாராசர்ய போதாயநாதிகள்; பிரபந்நஜந கூடஸ்த்தர், பராங்குச பரகால யதிவராதிகள். என்பது சூத்திரம்.

1. பெரிய திருமொழி, 1. 1: 9. 2. மூன்றாம் திருவந். 10.
3. நாய்ச்சியார் திரு. 8: 9. 4. பெரியாழ்வார் திரு. 5: 1: 3.
5. ஏகாந்தி வ்யபதேஷ்டவ்யோ நைவ க்ராம குலாதிபி: விஷ்ணுநா வ்யபதேஷ்டவ்ய: தஸ்ய ஸர்வம் ஸவவஹி.

என்பது, பரமைகாந்திதர்மம்.

6. இதனை, விப்ரர்க்குக் கோத்ர கூடஸ்த்தர் பராசராதிகள் என்றும், சரண கூடஸ்த்தர் பாராசர்யாதிகள் என்றும், சூத்ர கூடஸ்த்தர் போதாயநாதிகள் என்றும் நிரல் நிறையே கூட்டுக. பிரபந்நஜநங்களுக்குக் கூடஸ்



வியாக் :—இனி, மேல் கூறப்பட்ட இருபிரிவினர்க்கும் மூல புருஷர்களை அருளிச்செய்கிறார் இச் சூத்திரத்தால்.

அதாவது, விப்ரர்க்கு கோத்ர கூடஸ்த்தர் பராசர ஆதிகள் - அந்தணர் மறையோர் என்கிற பிராமணர்களுடைய குலத்திற்கு மூல புருஷர்கள் பராசரர் முதலாயினோர். கோத்ரமாவது, மக்கட் பேற்றின் பரம்பரை. <sup>1</sup> “சந்ததி, கோத்ரம், ஜநநம், குலம், அபிஜநம், அந்வயம்” என்பன ஒரு பொருட் சொற்கள். அந்தக் கோத்திரம் தான் பலவாய், அந்த அந்தக் கோத்திரத்திற்கு மூல புருஷர்களான வசிஷ்டர், காசிபர், பரத்வாசர், வத்சர் முதலாகப் பலர் உளராகையாலே ‘பராசர ஆதிகள்’ என்கிறார்.

விப்ரர்க்கு சரணகூடஸ்த்தர் பாராசர்யாதிகள் - சரணங்களாவன - வேதசாகைகள். அந்த அந்த வேத சாகைகளை ஒழிய, புருஷர்களையும் <sup>2</sup> ‘சரண’ என்ற சொல்லால் கௌணமாகச் சொல்லப்படும். கௌணம் - முக்கியம் அல்லாதது; “சரண என்ற சொல் காடகம் காலாபம் முதலிய வேத சாகைகளில் முக்கியப் பொருளையுடையது; அந்த அந்த வேத சாகைகளை ஒதுகிற புருஷர்களிடத்தில் முக்கியம் இல்லாத பொருளையுடையது” என்கையாலே. இவ்விடத்தில் சாகைகளைச் சொல்லுகிறது. எல்லா வேத சாகைகளையும் உலகத்தில் பரவச் செய்ததில் வியாசபகவான் தலைவராக இருக்கச் செய்தேயும், பின்பு ஒவ்வொரு சாகையைத் தனித் தனியாகப் பரவச்செய்த கட, கலாப, கண்வர் முதலானவர்களும் உளராகையாலே ‘பராசர்ய ஆதிகள்’ என்கிறது. பாராசர்யர்-பராசர முனிவருடைய புதல்வர்; வியாசர்.

விப்ரர்க்கு சூத்ர கூடஸ்த்தர்கள் போதாயந ஆதிகள் - சூத்ர மாவது, கர்மாநுஷ்டானங்களைப் பற்றிச் சொல்லுகிற கல்பம். <sup>3</sup> “சிக்ஷை என்னும் வேதாங்கத்தில் எழுத்துக்கள் ஒலிக்கிற முறை சொல்லப்படுகிறது” என்று தொடங்கிச் சொல்லிவருமளவிலே

தர் பராங்குச பரகால யதிவராதிகள் என்க. கூடஸ்த்தர்-முதல்வர். பராசர்யர்-வேதவியாசர்.

1. இது, அமரம்.
2. “சரணசப்த: காடக காலாபாதி சாகாவிசேஷேஷு-முக்ய:; தத் அத்யாயிஷு-புருஷேஷு-கௌண:.” என்பது, பிரமாணம்.
3. “சிக்ஷாயாம் வர்ணசிக்ஷா” என்பது, சூரங்கராஜஸ்தவம் உத்தர சதகம், 18.



1 “கல்ப சூத்திரத்தில் கர்மாநுஷ்டான முறை சொல்லப்படுகிறது” என்றாரே அன்றோ. அதுதானும் பலவாய் அந்த அந்தச் சூத்திரங்களுக்குத் தலைவர்களான ஆபஸ்தம்பர் ஆச்வலாயனர் முதலாகப் பலரும் உளர் ஆகையாலே, ‘போதாயந ஆதிகள்’ என்கிறார். ஆக, இவர்கள் பிராமணர்களுக்கு மூல புருஷர்கள்.

பிரபந்ஜந கூடஸ்த்தர் பராங்குச பரகால யதிவரஆதிகள் - “அடியார், தொண்டர்” என்கிற பிரபந்ங்களுக்கு மூல புருஷர்கள், 2 “திருமாலின் திருவருளால் கிடைத்த முற்றுணர்வாகிற செல்வத்தையுடையவரும், பிரபந்ஜநங்களுக்கு மூலபுருஷருமான நம்மாழ்வாரைச் சரண் அடைகிறேன்” என்கிற நம்மாழ்வார், திருமங்கையாழ்வார் தொடக்கமான ஆழ்வார்களும், எம்பெருமானார் தொடக்கமான ஆசாரியர்களும் என்கை. கூடஸ்த்தராவார், மூலமாக இருப்பவர்கள்; உபதேசத்தாலும் அநுஷ்டானத்தாலும் பிரபத்தி நெறியை நிலைநிறுத்தி வளர்த்தவர்களாகையாலே இவர்களைப் பிரபந் ஜந கூடஸ்த்தர்கள் என்கிறது. (36)

### 37

அத்யயந ஜ்ஞாந அநுஷ்டானங்களாலே பிராஹ்மண்யம் ஆகிறுப் போலே, சந்தங்கள் ஆயிரமும் அறியக் கற்று வல்லாரானால் வைஷ்ணவத்வ சித்தி. என்பது சூத்திரம்,

வியாக் :—மேலே கூறப்பட்ட இருசாராருள் ஒரு சாரார் பிராமணர் ஆதலும், மற்றொரு சாரார் வைஷ்ணவர் ஆதலும் எப்பொழுது? என்ன, அதற்கு விடை அருளிச்செய்கிறார் இச்சூத்திரத்தால்.

அதாவது, அத்யயந - 3 “வேதமானது கற்கத்தக்கது” என்கிற படியே, முதன் முதலில் வேதத்தை ஆசாரியனுடைய 4 உச்சாரண அநுச்சாரண மூலமாக எழுத்துக்களின் கூட்டத்தை அறிதலாகிற

1. “கல்பேநுஷ்டாநம் உக்தம்” என்பது, ஸ்ரீரங்கராஜஸ்தவம் உக்தரசத. 18.

2. “பத்யு: ச்ரிய: ப்ரஸாதேந ப்ராப்த ஸார்வஜ்ஞ்ய ஸம்பதம் ப்ரபந்ஜநகூடஸ்த்தம் ப்ரபத்யே ஸ்ரீபராங்குசம்.” என்பது, பராங்குசாஷ்டகம், 4.

3. “ஸ்வாத்யாயோத்யேதவ்ய:” என்பது ஆரணம்.

4. உச்சாரணம் - சொல்லுதல். அநுச்சாரணம் - பின்தொடர்ந்து சொல்லுதல்.

அத்யயனத்தைச் செய்து, ஞான அநுஷ்டானத்தாலே - மீமாம்சா சாஸ்திரத்தைக் கேட்டல் முதலியவற்றால் வேத வாக்கியங்களின் பொருளை அறியும் அறிவு பிறந்து, அதற்குத் தக்கதான ஒழுக்கம் உண்டானால், பிராஹ்மண்யம் ஆகிரூப் போலே - பிராமணன் ஆகும் தன்மை சித்திக்குமாறு போலே, சந்தங்கள் ஆயிரமும் - <sup>1</sup> “சந்தங்கள் ஆயிரம்” என்கிறபடியே, வேதத்தின் உருவமாய் ஆயிரம் சாகையாய் இருக்கிற திருவாய்மொழியை, அறியக் கற்று வல்லார் ஆனால் - <sup>2</sup> “அறியக் கற்று வல்லார் வைட்ணவர்” என்கிறபடியே, <sup>3</sup> “வேதரூபமாகச் செய்யப்பட்ட இத் திருவாய்மொழி அந்தணர்களால் அத்யயனம் செய்யத்தக்கது” என்கிற விதத்தாலே ஆசாரிய னுடைய உச்சாரண அநுச்சாரண மூலமாகப் பயிலுதலாகிற அத்யயனத்தைச் செய்து, உபதேச முகத்தாலே அதன் பொருளை அறியும் அறிவு பிறந்து, அதற்குத் தகுதியாக ஒழுகவும் வல்லர் ஆன லாயிற்று வைஷ்ணவனாகும் தன்மை சித்திப்பது என்கை. (37)

## 38

இந்த உட்பொருள் கற்றுணர்ந்து மேலைத் தலை மறையோர் ஆகாதாரை, அயற்சதுப்பேதிமார் என்று உத்பத்தி நிருபிக்கும்.

என்பது சூத்திரம்.

வியாக்:- அந்த வேதத்தை அத்யயனம் செய்து அதன் பொருளையும் உணர்ந்து ஒழுக்கத்தைபுமுடையவர்கள், இந்தச் சந்தங்கள் ஆயிரமும் அறியக்கற்று வல்லர் அல்லராயின், அவர்கட்கு வைஷ்ணவராகும் தன்மை இல்லையே ஒழிய, பிராமணராகும் தன்மைக்குக் குறை இல்லையே? என்ன, அதற்கு விடை அருளிச்செய்கிறார் இச் சூத்திரத்தால்.

அதாவது, இந்த உட்பொருள் - <sup>4</sup> “மிக்க வேதியர் வேதத்தின் உட்பொருள்” என்கிறபடியே உபநிடதங்களின் உட்பொருளான இந்தத் தமிழ்மறையின் பொருளை, கற்று உணர்ந்து மேலைத் தலை மறையோர் ஆகாதாரை - <sup>5</sup> “கற்றுணர்ந்த மேலைத் தலைமறையோர்” என்கிறபடியே ஆசாரிய உபதேச முகத்தாலே கற்று அறிந்து சிறந்த

1. திருவாய். 10. 9: 11.

2. திருவாய். 5. 5: 11.

3. “அத்யேதவ்யம் த்விஜ ச்ரேஷ்டை: வேதரூபம் இதம் க்ருதம்” என்பது, பிரமாணம்.

4. கண்ணி நுண்சிறுத்தாம்பு, 9.

5. முதல் திருவாய். 66.



வேதாந்திகள் ஆகாதாரை, அயல் சதுப்பேதிமார் என்று <sup>1</sup> “அடிமையிற் குடிமை இல்லா அயல் சதுப் பேதிமார்கள்” என்கிறபடியே, வேதங்களைக் கற்று உணர்ந்ததற்குப் பயன் இறைவனை உள்ளபடி அறிந்து, ஆன்ம சொருபத்திற்குத் தக்கதான பேறு கைங்கரியம் என்று இருக்கவேண்டியிருக்க, இந்த ஞானம் இன்மையாலே, நான்கு வேதங்களையும் கரை கண்டிருக்கச் செய்தேயும் அந்த வேதத்தோடு தங்களுக்கு ஒட்டு இன்றி அதற்குப் புறம்பானவர்கள் என்று அறுதியிட்டு, உத்பத்தி நிரூபிக்கும் - <sup>2</sup> “எவன் ஒருவன் எல்லா வேத சாஸ்திரங்களையும் அறிந்தவனாக இருந்தும், விஷ்ணுவினிடத்தில் பக்தி இல்லாமல் இருக்கின்றானோ அவனுக்குப் பிராமணனும் தன்மை சித்தியாது; அவனுடைய பிறவி ஆராயத்தக்கதாகும்.” என்கிற படியே இவர்கள் பிராமணர்கள் அல்லர் என்று அவர்கள் பிறவி ஆராயப்படும் என்கை. <sup>3</sup> “எந்தப் புத்திரன் தந்தையை வெறுக்கின்றானோ அந்தப் புத்திரனை வேறு ஒருவனுக்குப் பிறந்தவனாக அறிதல் வேண்டும்; எவன் விஷ்ணுவை வெறுக்கிறானோ அவனைச் சண்டாளனுக்குப் பிறந்தவனாக அறிதல் வேண்டும்.” என்பது பிரமாணம்.

26

ஆக, “கர்ம கைங்கரியங்கள்” என்ற சூத்திரம் முதல் இச்சூத்திரம் இறுதியாக, கர்மமும் கைங்கர்யமும் என்னும் இரண்டும் இதற்கு இதற்குத் தக்கது என்றும், கர்மம் கைங்கரியம் என்னும் இரண்டனையும் செய்யத் தூண்டுமவை இன்னவை என்றும், இவற்றிற்கு அதிகாரிகளாவார் இன்னார் இன்னார் என்றும், இவற்றுக்கு இலக்கு இன்னது இன்னது என்றும், இவற்றினுடைய சாதாரண அசாதாரணத் தன்மைகளையும், அசாதாரணத்தைச் செய்யும் போது சாதாரண தருமம் தன்னடையே நீங்குவதனையும், கைங்கரிய நிஷ்ட

1. திருமாலே, 39.

2. விஷ்ணுபக்தி விஹீநோய: ஸர்வசாஸ்த்ரார்த்த வேத்யபிப்ராஹ்மண்யம் தஸ்ய ந பவேத் தஸ்யோத்பத்தி: நிரூப்யதாம். என்பது, பர்த்தம்புராணம்.

3. ய: புத்ர: பித்ரம் த்வேஷ்டிதம் வித்யாதந்யரேதஸம். யோ விஷ்ணும் ஸததம் த்வேஷ்டிதம் வித்யாதந்யரேதஸம். என்பது, பிரமாணம்.

நலத்தின்கண் நாரின்மை தோன்றின் அவனைக்

குலத்தின்கண் ஐயப் படும்.

என்ற திருக்குறள் இங்கு ஒப்பு நோக்கத்தகும்.

<sup>32</sup>ருக்குக் கர்ம் நிஷ்டரோடு பொருந்தாமையையும், அதற்கு அடியான <sup>33</sup>இவ்விருவருடைய பிறவிகளின் வேறுபாடுகளையும், பெயர் வழக்கின் <sup>34</sup>வேறுபாடுகளையும், <sup>35</sup>மூல புருஷர்களின் வேறுபாடுகளையும், இருவர்க்கும் பிராமணனாகும் தன்மையும் வைஷ்ணவனாகும் தன்மையும் சித் <sup>37</sup>திக்கும் காரணங்களையும், தமிழ்மறையின் பொருளை உணரும் உணர் <sup>38</sup>வில்லாத காலத்தில் தாம் கற்றுத் தெளிந்த வடமொழி மறைகளில் தொடர்பு இல்லாதவர்களாய் ஆராயத்தக்க பிறப்பினை யுடையவராம் படியையும் அருளிச்செய்தாராயிற்று. (38)

## 39

“ எவ்வுலகத்தெவ்வெவையும் ” என்கையாலே வேதம் பஹுவிதம்.

என்பது சூத்திரம்.

வியாக்:— இனிமேல், <sup>1</sup>“ சந்தங்கள் ஆயிரம் ” என்று திருவாய்மொழிக்குச் சொன்ன வேதத்தின் தன்மையை உறுதிப்படுத்துவதற்குத் திருவுள்ளம்பற்றி, இந்த விதமாக இருப்பதொரு வேதம் உண்டோ? என்ற ஐயத்திற்கு முதலில் விடை அருளிச்செய்கிறார் இச்சூத்திரத்தால்.

அதாவது, எவ்வுலகத்து எவ்வெவையும் என்கையாலே வேதம் பஹுவிதம் - <sup>2</sup>“ ஒதுவார் ஒத்து எல்லாம் எவ்வுலகத்து எவ்வெவையும் ” என்கையாலே அத்யயனம் செய்கின்றவர்களுடைய வேற்றுமையாலும் உலகங்களின் வேற்றுமையாலும் வேதமானது பலவகைப்பட்டிருக்கும். ஆகையாலே, அவற்றிலே இதுவும் ஒருவகை என்பது கருத்து. (39)

## 40

இதில் சம்ஸ்கிருதம் திராவிடம் என்கிற பிரிவு ருகாதிபேதம் போலே.

என்பது சூத்திரம்.

வியாக்:— ஆயின், ஒரே மொழியாக இருக்கவேண்டாவோ? வடமொழியும் தென்மொழியுமாய் ஒன்றற்கொன்று வேறுபட்டதாய் இருக்கின்றதே? என்ன, அதற்கு விடை அருளிச்செய்கிறார் இச்சூத்திரத்தால்.

1. திருவாய். 10. 9: 11.

2. திருவாய். 3. 1: 6.



அதாவது, இதில் - இப்படிப் பலவகைப்பட்டிருக்கும் இவ் வேதத்தில், சம்ஸ்கிருதம் திராவிடம் என்கிற பிரிவு - வடமொழி தென்மொழி என்கிற பிரிவு, ருக் ஆதி பேதம் போலே - வடமொழி வேதத்திற்குள்ளேயே இருக்குவேதம் யசர்வேதம் சாமவேதம் அதர் வணவேதம் என்கிற பிரிவு இருப்பது போலே என்கை.

இதனால் வேதங்களின் தொகுதி ஒன்றாக இருக்கச் செய்தேயும், அந்த வடமொழி வேதத்திலேயே இருக்குவேதம் என்பது முதலாகப் பலபடியாகப் பிரிந்தாற் போலே, மொழி வேற்றுமையாலும் இப்படிப் பிரிந்திருக்கும் என்றபடி. (40)

## 41

“செந்திறத்த தமிழ்” என்கையாலே ஆகஸ்திய மும் அநாதி.

என்பது சூத்திரம்.

வினாக்கள்:— அங்ஙனம் கூறலாமோ? வடமொழி அநாதியாக இருப்பது; அதுபோன்று, தென்மொழி அநாதியாக இருப்பதொன்று அன்றே? தென்மொழி அகத்தியரால் தோற்றுவிக்கப்பட்டதா யிற்றே? என்ன, அதற்கு விடை அருளிச்செய்கிறார் இச்சூத்திரத்தால்.

அதாவது, செந்திறத்த தமிழ் என்கையாலே ஆகஸ்தியமும் அநாதி - <sup>1</sup> “செந்திறத்த தமிழோசை வடசொல்லாகி” என்று வட மொழியோடு ஒருசேரப் பேசப்படுகையாலும், “செந்திறத்த தமிழ்” என்று தமிழ் வடமொழிக்கு முன்னம் கூறப்படுகையாலும் தென் மொழியும் அநாதியாக உள்ளது ஒன்று என்கை. <sup>2</sup> அகத்தியரால் உலகத்தில் விளக்கமுற்றபடியால் தென்மொழி ‘ஆகஸ்தியம்’ என்று பேசப்படுகின்றதித்தனையேயாம்.

இதனால் <sup>3</sup> அநாதியாக உள்ள தன்மை வடமொழி தென்மொழி

1. திருநெடுந் தாண்டகம், 4.

2. “நிழற்பொலி கணிச்சிமணி நெற்றியுமிழ் செங்கண் தழற்புரைசுடர்க்கடவுள் தந்த தமிழ் தந்தான்.”

என்பது கம்பராமாயணம் அகத். 41.

“வடமொழியைப் பாணினிக்கு வகுத்தருளி அதற்கிணையாத் தொடர்புடைய தென்மொழியை உலகமெலாம் தொழுதேத்தும் குடமுனிக்கு வலியுறுத்தார் கொல்லேற்றுப் பாகர்.”

என்றார் பிறரும்.

3. “என்றுமுன தென்தமிழ் இயம்பி இசை கொண்டான்”

என்பது, கம்பராமாயணம் அகத். 47.

என்னும் இரண்டற்கும் உள்ளது ஒன்று என்றாயிற்று. ஆகஸ்தியம் - அகத்திய முனிவரால் பரப்பப்பட்டது; தமிழ். (41)

42

“வடமொழிமறை” என்றது, தென்மொழி மறையை நினைத்திறே.

என்பது சூத்திரம்.

வியாக்:— ஆனால், தமிழ் மொழி அநாதியேயாகுக; திருவாய் மொழியைத் ‘தமிழ் மறை’ என்று கூறுவதற்குப் பிரமாணம் உண்டோ? என்ன, அதற்கு விடை அருளிச்செய்கிறார் இச்சூத்திரத்தால்.

அதாவது, ஆழ்வார், வேதத்தைக் குறிக்கும்போது வேதத்தைக் குறிக்கின்ற ‘மறை’ என்ற சொல்லாலே சொல்ல அமைந்திருக்க, <sup>1</sup> “வடமொழி மறை” என்று மறைக்கு ‘வடமொழி’ என்ற அடைகொடுத்து அருளிச்செய்தது ‘தென்மொழி மறை’ உண்டு என்று திருவுள்ளம்பற்றி அன்றே என்கை. <sup>2</sup> மறுதலைப் பொருள் இல்லாத போது இப்படி அடைகொடுக்க வேண்டியதில்லையே என்பது கருத்து. (42)

43

வேத சதுஷ்டய அங்க உபாங்கங்கள் பதினாலும் போலே, இந்நாலுக்கும் இருந்தமிழ் நூற்புலவர் பனுவல் ஆறும் மற்றை எண்மர் நன்மாலேகளும்.

என்பது, சூத்திரம்.

வியாக்:— ஆனால், அந்த வேதத்துக்கு அங்கங்களும் உபாங்கங்களும் இருப்பது போன்று, இந்தத் தமிழ்மறைக்கும் அங்கங்களும் உபாங்கங்களும் உளவோ? என்ன, அதற்கு விடை அருளிச் செய்கிறார் இச்சூத்திரத்தால்.

அதாவது, வேத சதுஷ்டய அங்க உபாங்கங்கள் பதினாலும் போலே - இருக்கு முதலான நான்கு வேதங்களுக்கும், சிஷை வியாகரணம் நிருக்தம் சந்தஸ் கல்பம் ஜோதிஷம் என்கிற ஆறு அங்கங்களும், மீமாம்சை நியாயம் புராணம் தர்மசாஸ்திரம் முதலான <sup>3</sup> எட்டு உபாங்கங்களும் ஆக இருக்கின்ற பதினான்கும் போலே, இந்நாலுக்கும் - நம்மாழ்வார் அருளிச்செய்த தமிழ் மறை நான்கற்கும், இருந்

1. திருவாய். 8. 9: 8.

2. “வடமொழிமறை” என்றது, “தாமரைக் கண்ணன்” என்பது போன்று இனச்சுட்டு உள்ள அடை என்பது கருத்து.

3. ‘எட்டு உபாங்கங்களும்’ என்றது, ஆராய்ந்தற்குரியது.



தமிழ் நூற்புலவர் பனுவல் ஆறும் - <sup>1</sup> “இருந்தமிழ் நூற்புலவன் மங்கையாளன்” என்கிறபடியே, ஒருவரால் கரைகாண ஒண்ணுதபடி இருக்கிற தமிழ்மறையாகிய சாஸ்திரத்தைக் கரைகண்ட ஞானத்தின் மிகுதியையுடையவரான திருமங்கையாழ்வாருடைய <sup>2</sup> “கலியன் வாய் ஒலி செய்த பனுவல்” என்கிறபடியே சாஸ்திர வடிவங்களான பிரபந்தங்கள் ஆறும், மற்றை எண்மர் நன் மாலைகளும் - மற்றை ஆழ்வார்கள் எண்மரும் அருளிச்செய்த சிறந்த பிரபந்தங்களும் அங்க உபாங்கங்களுமாம் என்கை. <sup>3</sup> “நயநின்ற நன்மாலை” என்று முதலாழ்வார் அருளிச்செய்தது, மற்றைய ஆழ்வார்கள் பிரபந்தங்கட்கும் ஒக்கும் என்று திருவுள்ளம்பற்றிப் பொதுவிலே ‘நன்மாலைகள்’ என்கிறார்.

நம்மாழ்வார் <sup>4</sup> “பொய்நின்ற ஞானமும்” என்ற திருப்பாசுரத்திலே ஆன்ம சொரூபத்திற்கு விரோதியாய் வந்தேறியான குற்றங்களை முதலடியிலே பேசினாற் போன்று, திருமங்கை மன்னனும் முதன் முதலிலே <sup>5</sup> “வாடினேன் வாடி வருந்தினேன்” என்ற திருப்பாசுரத்தாலே ஆன்ம சொரூபத்திற்கு வந்தேறியான குற்றங்களைக் கண்டு நொந்து பேசுதலும், பகவானிடத்தில் உள்ள அன்பின் மிகுதியும், அதில் அர்ச்சாவதாரத்தில் ஊற்றமும், புணர்ச்சியும் பிரிவும் மாறி மாறி வருகையும், <sup>6</sup> அந்யாபதேசப் பேச்சும், அது தன்னிலே இரவின் துன்பம், தூது விடுதல், அநுகாரம், மடல் எடுத்தல், தோழி தாய்மகள் என்னும் மூன்று நிலை வேறுபாடுகளை அடைதலும், இந்திரியங்களுக்கு அஞ்சிக் கூப்பிடுதலும், இறைவனுடைய சுவாதந்திரியத்துக்கு அஞ்சுதலும், பலமுறை பிரபத்தியைச் செய்தலும், கரை புரண்ட ஆர்த்தியும், பிறர் துக்கம் பொறுக்க மாட்டாமையாலே பலகாலும் நலம் சொல்லுதலும் தொடக்கமான கட்டளையாலே, மாறன் பணித்த நான்கு தமிழ்மறைகளின் பொருள்களை நினைவூட்டுவனவாயிருக்கையாலே, மற்றைய ஆழ்வார்கள் பிரபந்தங்களைக் காட்டிலும் திருமங்கை மன்னன் பிரபந்தங்களை இவற்றுக்கு அங்கங்கள் என்கிறது. மற்றைய ஆழ்வார்கள் பிரபந்தங்களும் இவற்றின் பொருள்களை அநுசரித்துச் செல்வனவாய் இவற்றின் பொருள்களை உறுதிப்படுத்துவதற்கு உறுப்புக்களாக இருக்கையாலே இவற்றுக்கு உபாங்கங்கள் என்கிறது.

1. பெரியதிருமொழி, 1. 7: 10. 2. பெரியதிருமொழி, 1. 4: 10.

3. முதல்திருவந். 57.

4. திருவிருத்தம், 1.

5. பெரியதிருமொழி, 1. 1: 1.

6. அந்யாபதேசப் பேச்சு - பிறர் பேசும் பேச்சு.

ஆக, <sup>1</sup> “ஸ்ரீரங்கநாதனே! சிணை என்னும் வேதாங்கத்தில் எழுத்துக்களை உச்சரிக்கும் முறையும், வியாகரணத்தாலும் நிருக்தத் தாலும் பதங்களின் அறிவும், சந்தஸ் என்னும் வேதாங்கத்தில் காயத்திரி முதலான சந்தஸ்ஸுக்களின் இலக்கணமும், ஜோதிஷத்தில் கர்மங்களைச் செய்யவேண்டிய காலமும், கல்ப சூத்திரத்தில் கர்மாநுஷ்டானமும், தர்க்க சாஸ்திரத்திலும் மீமாம்சையிலும் தெளிவான பொருள்களும், புராணங்களிலும் ஸ்மிருதிகளிலும் கருத்துப் பொருள்களும் சொல்லப்படுகின்றன; இந்த வேதாங்கங்களோடு கூடின வேதங்கள் தேவரீரைத் தேடுகின்றன.” என்கிறபடியே அந்த ‘அங்கங்களும் உபாங்கங்களும் அந்த நான்கு வேதங்கட்கும் உபகாரங்களாக இருக்குமாறு போலே, இவையும் மேற் கூறியபடியே இந்தத் தமிழ் மறை நான்கற்கும் உபகாரங்களாக இருக்கும் என்ற தாயிற்று.

(43)

## 44

சகல வித்யாதிக வேதம்போலே, இதுவும் திவ்யப் பிரபந்த பிரதானம். <sup>3</sup>

என்பது சூத்திரம்.

வியாக் :—அங்கு, அங்க உபாங்கங்களைக் காட்டிலும் வேதம் முதன்மை பெற்றிருக்குமாறு போன்று, இங்கு மற்றைய பிரபந்தங்களைக் காட்டிலும் நம்மாழ்வார் அருளிச்செய்த பிரபந்தங்களும் முதன்மை பெற்றிருக்குமோ? என்ன, அதற்கு விடை அருளிச்செய்கிறார் இச் சூத்திரத்தால்.

1. சீக்ஷாயாம் வர்ணசிக்ஷா பதஸ்மதிகமோ

வ்யாக்ரியா நிர்வசோப்யாம்

சந்தச் சந்தச் சிதௌ ஸ்யாத் கமயதி

ஸமயம் ஜ்யௌதிஷம் ரங்கநாத,

கல்பேநுஷ்டான முக்தம் ஹ்யுசித கமிதயோ:

ந்யாய மீமாம்ஸயோ: ஸ்யாத்

அர்த்த வ்யக்தி: புராண ஸ்மிருதிஷு

நத்துகா: த்வாம் விகிர்வந்தி வேதா:.

என்பது ஸ்ரீரங்கராஜஸ்தவம் உத். 18.

2. இதுவும்-நம்மாழ்வார் அருளிச் செய்த நான்கு பிரபந்தங்களும்.



அதாவது, சகல வித்யாதிக வேதம்போலே-<sup>1</sup>“ ஆறு அங்கங்கள், நான்கு வேதங்கள், மீமாம்சா சாஸ்திரம் தர்க்க சாஸ்திரம் புராணம் தர்ம சாஸ்திரம் என்னும் இவைகள் பதினான்கு கலைகள். ” என்று மற்றக் கலைகளோடு வேதமும் ஒருசேரப் பேசப்பட்டிருக்கச் செய்தே, தனக்கு அங்கங்களாயும் உபாங்கங்களாயுமுள்ள எல்லாக் கலைகளிலும் தன் ஏற்றத்தால் மேலாக இருக்கும் வேதம்போன்று, இதுவும் திவ்ய பிரபந்த பிரதானம் - நம்மாழ்வார் அருளிச்செய்த நான்கு பிரபந்தங்களும், திவ்வியப் பிரபந்த எண்ணிக்கையில் ஒரு சேரப் பேசப்பட்டிருப்பினும் தனக்கு அங்கங்களாயும் உபாங்கங்களாயும் உள்ள எல்லாப் பிரபந்தங்களிலும் மேலானவையாக இருக்கும் என்கை. (44)

## 45

வேதநூல் இரும் தமிழ்நூல், ஆஜ்ஞை ஆணை, வசையில் ஏதமில், சுருதி செவிக்கினிய, ஒதுகின்ற துண்மை பொய்யில் பாடல், பண்டை நிற்கும் முந்தை அழிவில்லா என்னும் லக்ஷணங்கள் ஒக்கும்.

என்பது சூத்திரம்.

வியாக் :—ஆனால், அந்த வேதத்தின் ஏற்றத்திற்கு, காரணங்களான, 1 சாஸ்திரமாக இருத்தல், பகவானுடைய ஆணையாக இருத்தல், குற்றமில்லாததாக இருத்தல், செவி வாயிலாகக் கேட்கப் பட்டு வருதல், மெய்மையாய் இருத்தல், அநாதியாக இருத்தல், அழிவில்லாதிருத்தல் என்னும் தன்மைகள் இவற்றிற்கும் உண்டோ? என்ன, அதற்கு விடை அருளிச்செய்கிறார் இச் சூத்திரத்தால்.

அதாவது, வேதநூல் இரும் தமிழ்நூல் - <sup>2</sup>“ வேதநூல் பிராயம் நூறு ” என்ற திருப்பாசுரத்தில் அதனை வேத சாஸ்திரம் என்றும் போன்று, <sup>3</sup>“ இருந்தமிழ் நூற்புலவன் ” என்ற இடத்தில் இதனையும் பெரிய தமிழ் சாஸ்திரமாகச் சொல்லுகையாலும், ஆஜ்ஞை ஆணை - <sup>4</sup>“ சுருதிகளும் ஸ்மிருதிகளும் என்னுடைய ஆணை ” என்று அதனை

1. “ அங்காநி வேதா: சத்வாரோ மீமாம்ஸா நியாய விஸ்தர: புராணம் தர்ம சாஸ்த்ரஞ்ச வித்யா ஹ்யேதா: சதூர்தச ” என்பது ஸ்மிருதி.

2. திருமாலை. 3.

3. பெரியதிருமொழி. 1. 7: 10.

4. “ ஸ்ருதி: ஸ்மிருதி: மமைவாஜ்ஞா ” என்பது பாஞ்சராத்திரம்.

பகவானுடைய ஆணையாகச் சொன்னது போன்று, <sup>1</sup> “ஆணை ஆயிரம்” என்று இதனையும் இறைவனுடைய ஆணையாகச் சொல்லுகையாலும், வசையில் ஏதம்இல் - <sup>2</sup> “வசையில் நான்மறை” என்று அதனை வஞ்சித்தல் முதலான குற்றங்கள் இல்லாதது என்று சொன்னது போன்று, இதனையும் <sup>3</sup> “ஏதம் இல் ஆயிரம்” என்று குற்றம் இல்லாததாகச் சொல்லுகையாலும், சுருதி செவிக்கு இனிய - அதனை <sup>4</sup> “சுடர்மிகு சுருதி” என்று <sup>5</sup> “கேட்கப்பட்டு வருகின்ற காரணத்தால் சுருதி என்று பெயர்” என்கிறபடியே முன்னையோர் முன்னையோர் உச்சரித்துப் போந்த முறையிலே செவிகளாலே அறியப்படுவதாகச் சொன்னது போன்று, இதனையும் <sup>6</sup> “கேட்டு ஆரார் வானவர்கள் செவிக்கு இனிய செஞ்சொல்லே” என்று கேட்கப்படுவதாகச் சொல்லுகையாலும், ஓதுகின்றதுண்மை பொய்யில் பாடல் - அதனை <sup>7</sup> “வேதநூல் ஓதுகின்றது உண்மை” என்று அது சொல்லுமதில் ஒரு பொய் இல்லை என்றும் போலே, இதனையும் <sup>8</sup> “பொய்யில் பாடல்” என்கிறபடியே, பொய் என்பது சிறிதும் இல்லாதது என்கையாலும், பண்டை நிற்கும் முந்தை அழிவில்லா - அதனை <sup>9</sup> “பண்டை நான்மறை” என்று அநாதியாகவும் <sup>10</sup> “நிற்கும் நான்மறை” என்று மேல் அழிவில்லாததாகவும் சொன்னதுபோன்று, இதனையும் <sup>11</sup> “முந்தை ஆயிரம்” <sup>12</sup> “அழிவில்லா ஆயிரம்” என்பவைகளால் அநாதியாய் அழிவற்றிருக்குமதாகச் சொல்லுகையாலும், என்னும் லக்ஷணங்கள் ஒக்கும் - மேற்கூறிய தன்மைகள் எல்லாம் வடமொழி மறை, தமிழ் மறை என்னும் இரண்டற்கும் ஒக்கும் என்கை. (45)

## 46

<sup>13</sup> “சொல்லப்பட்ட” என்ற இதில் கர்த்தருத்வம், ஸ்மிருதி அத்தை ஸ்வயம்பூ படைத்தான் என்றது போலே.

என்பது சூத்திரம்.

வியாக்:— ஆனால், அந்த வேதம்போன்று இத் தமிழ்மறையும் ஒருவரால் செய்யப்படாததாக இருக்க வேண்டாவோ? ஆழ்வார்கள்

- |   |                            |
|---|----------------------------|
| 1. திருவாய். 6. 3: 11.                              | 2. பெரியதிருமொழி, 5. 3: 2. |
| 3. திருவாய். 1. 6: 11.                              | 4. திருவாய். 1. 1: 7.      |
| 5. “சூருயதே இதி ச்ருதி:”                            | 6. திருவாய். 10. 6: 11.    |
| 7. திருச்சுந்தவிருத். 72.                           | 8. திருவாய். 4. 3: 11.     |
| 9. பெரியதிருமொழி, 5. 7: 1.                          | 10. திருவாய். 6. 5: 4.     |
| 11. திருவாய். 6. 5: 11.                             | 12. திருவாய். 9. 7: 11.    |
| 13. அத்தை - அந்த வடமொழி வேதத்தை. ஸ்வயம்பூ - பிரமன். |                            |



இதற்குக் கருத்தாக்கள் என்கையாலே ‘என்றும் உள்ளதாக இருத்தல்’, ‘ஒரு புருஷனால் செய்யப்படாததாக இருத்தல்’ என்னும் தன்மைகள் இதற்குப் பொருந்தாதே? என்ன, அதற்கு விடை அருளிச்செய்கிறார் இச் சூத்திரத்தால்.

அதாவது, சொல்லப்பட்ட என்ற இதில் கர்த்தருத்வம் - <sup>1</sup> “சட கோபன் சொல்லப்பட்ட ஆயிரம்” என்கிறபடியே இதில் ஆழ்வாருக்குச் சொன்ன கர்த்தருத்வம், (ஆழ்வார் கருத்தாவாக இருக்கும் தன்மை) ஸ்மிருதி அத்தை ஸ்வயம்பூ படைத்தான் என்றது போலே - <sup>2</sup> “தோற்றக் கேடு இல்லாததாய் இருக்கிற இந்த வேத வாக்கானது பிரமனாலே உண்டாக்கப்பட்டது” என்கிறபடியே அந்த வேதத்தைப் பிரமன் படைத்தான் என்று ஸ்மிருதி சொன்னதைப் போன்றது என்கை.

‘ஸ்வயம்பூ சிருஷ்டித்தான்’ என்னுமல் ‘படைத்தான்’ என்றது, <sup>3</sup> “முன்னம் திசைமுகனைத் தான் படைக்க மற்றவனும் முன்னம் படைத்தனன் நான்மறைகள்” என்ற ஆழ்வார் திருப் பாசுரத்தை நினைப்பூட்டுதற்காக என்க.

தோற்றக்கேடு இல்லாததாய் இருக்கிற வேதங்கள் பிரமனுடைய வாக்கில் நின்றும் தோன்றிய மாத்திரம் கொண்டு பிரமனுக்கு ஸ்மிருதியில் சொல்லப்பட்ட கர்த்தருத்வத்தைப் போன்று, இதிலும் ஆழ்வார்க்குச் சொல்லப்பட்ட கருத்தாவாக இருக்கும் தன்மையும் ஆகையாலே இதனுடைய ‘என்றும் உளதாம் தன்மை’ ‘ஒரு புருஷனால் செய்யப்படாத தன்மை’ என்னும் இவற்றின் இன்மை வாராது என்பது கருத்து. (46)

## 47

நால்வேதம் கண்ட புராண ரிஷி மந்த்ரதர்சி  
களைப் போலே, இவரையும் ரிஷி முனி கவி என்னும்.<sup>4</sup>  
என்பது சூத்திரம்.

1. திருவாய். 8. 10: 11.

2. “அநாதி நிதநா ஹ்யேஷா வாகுத்ஸ்ருஷ்டா ஸ்வயம்புவா”  
என்பது ஸ்மிருதி.

3. பெரிதிருமடல், 10.

4. இச் சூத்திரத்தை, நால்வேதம் கண்ட புராணரிஷியை ரிஷி, முனி, கவி என்னுமது போலேயும், மந்த்ரதர்சியை ரிஷி, முனி, கவி என்னுமது போலேயும், இவரையும் ரிஷி, முனி, கவி என்னும் என்று பிரித்துக் கூட்டுக. புராணரிஷி - வியாசர். மந்த்ரதர்சி - சௌநகபகவான்,

வியாக்:— முன்னரே உள்ள சொற்களின் சேர்க்கைகளை இவர் பார்த்துப் பேசினதே உள்ளது என்னுமிடத்தை அறிவிக்கிறார் இச் சூத்திரத்தால்.

அதாவது, நால்வேதம் கண்ட புராண ரிஷி - நால்வேதங்கண்ட புராணரிஷி என்று, <sup>1</sup> “நால்வேதம் கண்டானே” என்கிறபடியே சர்வேசுவரன் தான் முதல் முன்னம் செய்தது போலவே, நான்கு வேதங்களையும் அறிந்து, <sup>2</sup> “சத்தியவதியின் பிள்ளையான வியாச முனிவர் பதினெட்டுப் புராணங்களையும் செய்தவர்.” என்கிறபடியே, பதினெட்டுப் புராணங்களினுடைய முன்புள்ள கிரமத்தைப் பார்த்துச் சொன்ன வேதவியாச பகவானைச் சொல்லுகிறது. அன்றிக்கே, “நால்வேதம் கண்டான்” என்கிற இடத்தில் தன்னுடைய அசாதாரண உருவத்தோடு நின்று பார்த்தமை அன்றிக்கே, வியாசமுனியாய் நின்று பார்த்தமையைச் சொல்லுகிறது என்று இந்நூலை இயற்றிய பெரியார்க்குத் திருவுள்ளமாகவுமாம். <sup>3</sup> “கலங்கின அறிவினையுடைய பிரமன் சிவன் முதலான தேவர்கள், எல்லா வுயிர்கட்கும் புகலிடமானவனும் ஒருவித குற்றமும் இல்லாதவனுமான நாராயணனைச் சரணமாக அடைந்தார்கள்; அவர்களால் கூறப்பட்ட விண்ணப் பத்தைக் கேட்ட புருடோத்தமனோ என்னில், பராசர முனிவருக்குச் சத்தியவதியினிடத்தில் மஹாயோகியாக அவதரித்தார்.” என்றும், <sup>4</sup> “கிருஷ்ணத்வைபாயநர் என்ற பெயருள்ள வியாச முனிவரை, இறைவனான நாராயணனாக அறியக்கடவாய்.” என்றும் சொல்லுகிற

1. பெரியதிருமொழி, 8. 10: 1.

2. “அஷ்டாதச புராணநாம் கர்த்தா ஸத்யவதிஸுத:” என்பது, பிரமாணம்.

3. இரண்டாவது கூறிய பொருளுக்குப் பிரமாணம் காட்டுகிறார் ‘கலங்கின’ என்று தொடங்கி

“ஸங்கீர்ண புத்தயோ தேவா ப்ரஹ்மகுத்ர புரஸ்ஸரா:

சுரண்யம் சுரணம் ஜக்மு: நாராயண மநாமயம்

தைர் விஜ்ஞாபித கார்யஸ்து பகவான் புருஷோத்தம:

அவதீர்னோ மஹாயோகீ ஸத்யவத்யாம் பராசராத்”

என்பது பிரமாணம்.

4. “க்ருஷ்ண த்வைபாயநம் வ்யாஸம் வித்தி நாராயணம் ப்ரபு” என்பது, பாரதம்.



படியே பகவானுடைய <sup>1</sup> ஆவேச அவதாரமாகையாலே பகவான் தானாகச் சொல்லக்கடவது வியாசமுனிவரை.

ரிஷி முநி கவி என்னுமது போலேயும் - இப்படி இருந்துள்ள வேதவியாச பகவானே, வேதங்களின் முன்னரே இருந்த கிரமத்தைப் பார்த்துச் சொன்னபடியாலே, <sup>2</sup> “பார்ப்பதனாலே ருஷி; மனனசீலத் தையுடையவனாகையாலே முநி; கவி, நூல்களைப் பார்ப்பவன்.” என்கிற பொருள்களை நினைத்துக்கொண்டு <sup>3</sup> “ஜனமேஜயனே! அறத்திலும் பொருளிலும் காமத்திலும் மோகத்திலும் மஹாத்மாவாகிய அந்த வியாசரிஷியினுடைய சிங்கநாதம் போன்ற இது கேட்கப் பட்டும்” என்றும், <sup>4</sup> “எந்த மஹாத்மாவால் இவ்விதமான பாரதம் சொல்லப்பட்டதோ அந்த இந்த வியாசராகிய மஹாமுனிவர்” என்றும், <sup>5</sup> “உலகங்களைத் தூய்மை செய்கிற கவிகளுக்குள் முதன்மை பெற்றவர் வியாசர்” என்றும் ரிஷி, முநி, கவி என்ற சொற்களால் சொல்லப்பட்டது போலேயும்,

மந்த்ரதர்சியை ரிஷி முநி கவி என்னுமது போலேயும் - மந்திரங்களைப் பார்த்துச் சொன்னவர்களை, முன்னரே இருந்த சொற்களின் சேர்க்கையை அறிந்து சொன்னவர்கள் என்பது தோன்ற <sup>6</sup> “மந்தி

1. இதைவன் அவ்வக்காலத்து எடுக்கும் அவதாரங்கள் முக்கியம் என்றும், கௌணம் என்றும் இருவகைப்படும். இவற்றுள் கௌணமாவது ஒரு காரியத்தினிமித்தம் உயிர்களிடத்து ஆவேசெத்து நிற்கிற நிலையாம். இந்த ஆவேசமும் சொரூப ஆவேசம் என்றும், சக்தி ஆவேசம் என்றும் இருவகைப்படும். இவற்றுள், சொரூப ஆவேச அவதாரமாவது, பரசுராமன், பலராமன் முதலிய அவதாரங்களாம். சக்தி ஆவேச அவதாரமாவது, பிரமன், சிவன், வியாசர் முதலிய ஆன்மாக்களிடத்தில் தனது சக்தியை அதிஷ்டிப்பித்து நிற்கிற அவதாரமாம்.

2. “தர்சனாத் ருஷி:; மந சீலோ முநி:; கவி:கரந்ததர்ச”

3. “ச்ருயதாம் ஸிம்ஹநாதோயம் ருஷேஸ்தஸ்ய மஹாத்மந: தர்மேச அர்த்தேச காமேச மோகேச பரதர்ஷப.”

என்பது, பாரதம்.

4. “ஏவம் விதம் பாரதம் து ப்ரோக்தம் யேநமஹாத்மநா

ஸோயம் நாராயணஸ் ஸாக்ஷாத் வ்யாஸஸுபீ மஹாமுநி:”

என்பது, பாரதம்.

5. “ஸாக்ஷாத் லோகாந் பாவயமாந: கவிமுக்ய: பாராசர்ய:”

என்பது, பாரதம்.

6. “நம ருஷிப்யோ மந்த்ர க்ருத்ப்ய:”

என்பது, ஆரணம்.

ரங்களைக் கூறிய ரிஷிகளுக்கு வணக்கம்”, <sup>1</sup> “பகவானாகிய செளனகமுனி” என்பன போன்றவைகளால் ரிஷி, முனி என்று சொல்லப்பட்டது போலேயும், மந்திரங்களைச் சொன்ன இவர்கள் திறத்திலும் கவி என்ற வழக்கு வந்த இடத்தில் கண்டுகொள்வது.

இவரையும் ரிஷி முனி கவி என்னும் - ஆக, இப்படி இவர்களைச் சொன்னது போன்று, தமிழ்மறையான இதனை முன்னரே இருந்த கிரமத்தை அறிந்து பேசின இவ்வாழ்வாரையும் <sup>2</sup> “பரம்பொருள் விஷயமாய்த் தமிழிலே உள்ள ஆயிரம் பாசுரங்களையுடைய திருவாய் மொழி என்னும் உபநிடதத்தை எவர் அறிந்தாரோ, அப்படிப்பட்ட வராய், இவ்வுலகத்தில் அவதரித்த கிருஷ்ணபகவான் விஷயத்தில் உண்டான ஆசையின் உருவம்போல் இருக்கிற ரிஷியாகிய நம்மாழ்வாரை வணங்குகிறோம்.” என்றும், <sup>3</sup> “சடருடைய அறிவினைக் கெடுப்பவரும் ஞானம் இல்லாதவர்கட்கு ஞானத்தை உண்டுபண்ணுபவரும் திருப்புளிஆழ்வாரின்கீழ் எழுந்தருளியிருப்பவருமான முனிவரான ஸ்ரீ சடகோபரை வணங்குகிறேன்.” என்றும், <sup>4</sup> “உலகம் படைத்தான் கவியாயினேற்கு” என்றும், முன்புண்டான சொற்களின் சேர்க்கையைப் பார்த்துப் பேசினவர் என்னுமிடம் தோன்ற இவரையும் ரிஷி என்றும் முனி என்றும் கவி என்றும் சொல்லுவார்கள் என்கை.

(47)

## 48

“படைத்தான் கவி” என்றபோதே, இதுவும்

யதா பூர்வகல்பநாமே. <sup>5</sup>

என்பது சூத்திரம்.

வியாக்:— இன்னமும், இத் தமிழ்மறை அநாதியாகவே உள்ளது என்பதனைக் குறிப்பாகக் காட்டுவதொரு பிரமாணத்தை அருளிச் செய்கிறார் இச் சூத்திரத்தால்.

1. “பகவாந் செளநகமுநி:”

என்பது, பிரமாணம்.

2. ருஷிம் ஜுஷாமஹே க்ருஷ்ண த்ருஷ்ண தத்வமிவோதிதம்

ஸஹஸ்ர சாகாம் யோத்ராஹீத் த்ராவிடம் ப்ரஹ்ம ஸம்ஹிதாம்.  
என்பது, ஸ்ரீ ரங்கராஜஸ்தவம் பூர்வசுத. 6.

3. சடகோப முநிம் வந்தே சடாநாம் புத்திதூஷகம்

அஜ்ஞாநாம் ஜ்ஞாந ஜநகம் திந்த்ரினீ மூல ஸம்ச்ரயம்.  
என்பது, பராங்குச அஷ்டகம்.

4. திருவாய். 3. 9: 10.

யதா பூர்வகல்பநம் - முன்புபோலே படைக்கப் படுதல்.



அதாவது, (உலகம்) படைத்தான் கவி என்றபோதே - “உலகம் படைத்தான் கவி” என்கையாலே <sup>1</sup> “ஒன்றி ஒன்றி உலகம் படைத்தான்” என்கிறபடியே ஒருப்பட்டு மேன்மேலும் உலகத்தைப் படைக்குமிடத்து <sup>2</sup> “பிரமன், சூரியனையும் சந்திரனையும் முன் கல்பத்தில் இருந்தது போலவே படைத்தார்” என்கிறபடியே படைப்புத் தோறும் சந்திரன் சூரியன் முதலிய எல்லாப் பொருள்களும் முன்பு போலவே படைக்கப்பட்டு வருமாறு போலே, இதுவும் யதாபூர்வ கல்பநாமே - தமிழ்மறையான இப் பிரபந்தமும் படைப்புத்தோறும் முன்புபோலவே படைக்கப்பட்டதாய் வரும் என்று தோன்றுகிறது அன்றோ என்கை. (48)

## 49

<sup>3</sup> (உறக்கம் தலைக்கொண்ட பின்னை மறை நான்கும் உணர்ந்த) தங்கள் அப்பனோடே ஓதின சந்தச்சது முகன், (சலம் கலந்த வெண்புரிநூல் மானுரி திரிதந்துண்ணும் காமனுடல் இருக்கிலங்கு) ஜ்யேஷ்ட புத்ராதிகளுக்கு மறைபயந்தாப்போலே, (ஆதும் இல் காலத்து எந்தையான வாய்முதலப்பன் பிரம குருவாய் இராப்பகல் முன்சொல்ல, கற்றனமே என்ற இவரும், நாவினால் நன்மையால் என்னும் ஓதவல்ல பிராக்களை, கன்மின்கள் என்று சொல்பயிற்ற.) (வேதம் ஓதுவார் ஓத்து ஆகையாலே ஆதர்வணாதிகள் போலே இதுவும் பேர் பெற்றது.)

என்பது சூத்திரம்.

1. “ஒன்றி ஒன்றி உலகம் படைத்தான் கவி” என்ற திருப்பாசரத்தில், பிரளயம் கொண்ட உலகத்தை முன்புபோல் படைத்த எம்பெருமானைக் கவிபாடுகிறவன் நான் என்ற பொருள் விளங்குதல் காண்க. இது, திருவாய். 3. 9: 10.

2. “ஸூர்யா சந்த்ரமஸௌ நாதர யதா பூர்வமகல்பயத்” என்பது, தைத்திரியோபநிட.

3. இச் சூத்திரத்தில், ‘சந்தச் சதுமுகன்’ என்பது முடிய உள்ள பகுதி, இறைவன், பிரமனுக்கு வேதத்தை ஒதுவித்த தன்மையைக் கூறுவது. ‘உறக்கம் தலைக்கொண்ட பின்னை மறை நான்கும் உணர்ந்த’ என்பது ‘அப்பனு’க்கு அடைமொழி. ‘தங்கள்’ என்பது பிரமனைக் குறித்தது. சதுமுகன் - பிரமன். அதற்குமேல் ‘மறை பயந்தாப்போலே’ என்பது முடிய உள்ள பகுதி, பிரமன், தன் புத்திரனான சிவனுக்கும் மற்ற முன்னார்க்கும் அந்த மறையை ஒதுவித்த தன்மையைக் கூறுவது. இவற்றுள் ‘சலம் கலந்த’ என்பது முதல் ‘இருக்கிலங்கு’ என்பது முடிய உள்ள பகுதி, சிவனுக்கு அடைமொழி. இவ்வடைமொழிகளால் வேதத்தை ஒதுவதற்குரிய சிவனுடைய பிரமசரிய நிலையைக் குறித்தபடி. அதற்கு



வியாக் :—இவ்வகையான இத் தமிழ் மறையானது இறைவனுடைய திருவருளாலே ஆழ்வார்க்குக் கிடைக்க, ஆழ்வார் திருவருளாலே இவ்வருளுள்ளருடைய அநுபவத்திற்குக் காரணமாய், இவர் திருப்பெயரோடு சேர்த்துச் சொல்லப்படுமதாய் இருக்கின்ற மையை எடுத்துக்காட்டு மூலம் அருளிச் செய்கிறார் இக்குத்திரத்தால்.

அதாவது, உறக்கம் தலைக்கொண்ட பின்னை - <sup>1</sup> “உன்னிய யோகத்து உறக்கம் தலைக்கொண்ட பின்னை” என்கிறபடியே, பிரளய காலத்தில் பெயர் வேருகவும் உருவம் வேருகவும் பிரிப்பதற்குத் தகுதியில்லாததாய்ச் ‘சத்’ என்ற பொருள்நிலை மாத்திரமேயான நிலையினைபுடையதாய்க் கிடந்த இதனை, படைப்புக் காலம் வந்தவாறே தன்னின்வேருக்கி, மஹத்து முதலான எல்லாத் தத்துவங்களையும் அண்டத்தையும் படைத்துப் பிரமனைப் படைப்பதற்கு முன்னாக, பிரளய வெள்ளத்திலே, ‘இவை நல்வழியைப் பெற்றுக் கரை சேரும் விரகு யாதோ’ என்று நினைக்கையாகிற யோகநித்திரையைச் செய்த பின்னர். மறை நான்கும் உணர்ந்த - <sup>2</sup> “உணர்ந்தாய் மறை நான்கும்” என்கிறபடியே ‘உறங்கி எழுந்தவன்’ நியாயத்தாலே நினைவின் காரண அளவாய்க் கிடந்த நான்கு வேதங்களையும் உச்சாரண கிரமம் தப்பாதபடி நினைந்த, தங்கள் அப்பனோடே - <sup>3</sup> “திசைமுகனார் தங்கள் அப்பன்” என்கிறபடியே தன் தந்தையான சர்வேசுவரனோடே, ஓதின சந்தச் சதுமுகன் - <sup>4</sup> “எந்தப் பரம புருஷன் அந்தப் பிரமனுக்கு நான்கு வேதங்களையும் உபதேசிக்கின்றானோ” என்கிறபடியே ஓதின <sup>5</sup> “சந்தச் சதுமுகன்” என்கிறபடியே வேதங்களைத் தனக்கு அடையாளமாக வுடைய பிரமன்.

மேல், ‘ஆதுமில் காலத்து’ என்பது முதல் ‘சொல் பயிற்ற’ என்றது முடிய உள்ள பகுதிகள் இறைவன் ஆழ்வார்க்குக் கற்பித்தபடியையும், ஆழ்வார் மதுரகவிகளுக்குக் கற்பித்தபடியையும் தெரிவிக்கின்றது. அதற்குமேல் உள்ள பகுதியாலே, திருவாய்மொழி ‘சடகோபன் சொல்’ என்று பெயர் பெற்ற காரணத்தை அருளிச்செய்கிறார்.

1. பெரிய திருமடல், 8.
2. இரண்டாம் திருவந். 48.

‘உறங்கிஎழுந்தவன் நியாயம்’ என்பது, உணர்ந்திருக்கையில் எதனை நினைத்திருக்கிறானோ அதனையே உறங்கி உணரும்போதும் நினைத்தல்.

3. பெரிய திருமொழி, 2. 2: 7.

4. “யோவை வேதாம்ச்ச ப்ரஹிணோதி தஸ்மை” என்பது, சுவேதாசுவதரஉபநி.

5. பெரியாழ்வார் திருமொழி, 2. 5: 8.



சலம் கலந்த வெண்புரிநூல் மானுரி திரிதந்துண்ணும் காம னுடல் இருக்கு இலங்கு ஐயேஷ்ட புத்ர - சலங்கலந்த - <sup>1</sup> “சலங் கலந்த செஞ்சடை” என்கிறபடியே நாடோறும் நீராட்டத்தோடே கூடியிருப்பவனாயும், வெண்புரிநூல் - <sup>2</sup> “வெண்புரிநூல் மார்வன்” என்கிறபடியே பூணுநூலைத் தரித்திருப்பவனாயும், மான்உரி - <sup>3</sup> “மான் உரியதளும் உடையவர்” என்கிறபடியே மான்தோலை யுடையனாயும், திரிதந்து உண்ணும் - <sup>4</sup> “பிறர்மனை திரிதந்து உண்ணும்” என்கிற படியே பிச்சை ஏற்று உண்பவனாயும், காமன் உடல் - <sup>5</sup> “காமன் உடல் கொண்ட தவத்தான்” என்கிறபடியே ஐம்பொறிகளையும் வென்றவனாயும், இருக்கு இலங்கு - <sup>6</sup> “இருக்கு இலங்கு திருமொழி வாய் எண்தோள் ஈசர்” என்கிறபடியே எப்பொழுதும் வேதங்களை ஒதுகின்றவனாயும் உள்ள தன்மைகளாலே பிரஹ்மசர்ய நிலைக்குரிய இலக்கணங்கையுடையவனான, ஐயேஷ்ட புத்ர ஆதிகளுக்கு - <sup>7</sup> “பிரம னுடைய முதல் புதல்வனானவனுக்கு” என்கிறபடியே தனக்கு முதற் புத்திரனான சிவன் முதலாயினார்கட்கு, மறை பயந்தாப் போலே - <sup>8</sup> “சரணம் மறை பயந்த” என்கிறபடியே பேற்றிற்கும் அதன் சாதனங்கட்கும் உரிய ஞானத்துக்கு உபாயமான வேதத்தை ஒது வித்தாற் போலே.

ஆதும் இல் காலத்து எந்தையான வாய் முதல் அப்பன் - <sup>9</sup> “ஆதும் இல் காலத்து எந்தை” என்றும், <sup>10</sup> “ஒன்றும் தேவும் உலகும் உயிரும் மற்றும் யாதும் இல்லா அன்று” என்றும் சொல்லு கிறபடியே ஒன்றும் இல்லாத சங்கார காலத்திலே பெயரையும் உரு வத்தையும் இழந்தது போன்று சத்தையையும் இழந்து போகாமல், எந்தந்தையான முறையாலே தன்மேலே ஏறிட்டுக்கொண்டு நோக்கி, மீளவும் கைகால் முதலியவற்றைத் தந்து, ஞான விரிவை உண்டாக்கி, <sup>11</sup> “வாய் முதல் அப்பன்” என்கிறபடியே வாய்த்த காரணனை உபகாரகன். பிரம குருவாய் இராப் பகல் முன் சொல்ல - <sup>12</sup> “பீதக வாடைப் பிரானார் பிரம குருவாகி வந்து” என்கிறபடியே தானே ஆசாரியனாய், <sup>13</sup> “இராப் பகல் ஒதுவித்து” என்கிறபடியே இரவு

1. திருச்சந்த விருத். 113.
2. முதல் திருவந். 46.
3. பெரிய திருமொழி, 10. 9: 4.
4. திருக்குறள்தான். 19.
5. நான்முகன் திருவந். 78.
6. பெரிய திருமொழி, 6, 6: 8.
7. “ப்ரஹ்மண: புத்ராய ஐயேஷ்டாய” என்பது, பிரமணம்.
8. முதல் திருவந். 60.
9. திருவாய். 3. 4: 4.
10. திருவாய். 4. 10: 1.
11. திருவாய். 7. 9: 3.
12. பெரியாழ்வார் திரு, 5. 2: 8.
13. பெரியாழ்வார் திரு. 5. 2: 3.



பகல் என்னும் வேற்றுமை இல்லாமல், <sup>1</sup> “என்முன் சொல்லும்” என்கிறபடியே முன்னுருச் சொல்ல, கற்றனமே என்ற இவரும் - <sup>2</sup> “திருநாமச் சொல் கற்றனமே” என்கிறபடியே பின்னே சொன்னேன் என்று இப்படியே அவனோடே கற்ற இவரும்;

நாவினால் நன்மையால் என்னும் ஓதவல்ல பிராக்களைக் கன்மின்கள் என்று சொல் பயிற்ற - நாவினால் - <sup>3</sup> “நாவினால் நவிறு இன்பம் எய்தினேன்” என்று தொடங்கி <sup>4</sup> “குருகூர் நம்பி பாவின் இன்னிசை பாடித் திரிவனே” என்று தம் ஆசிரியரிடத்தில் வைத்துள்ள பக்தியையும், நன்மையால் என்னும் - <sup>5</sup> “நன்மையால் மிக்க நான்மறையாளர்கள் புன்மையாகக் கருதும்” படியான என்னை <sup>6</sup> “அன்னையாய் அத்தனாய் என்னை ஆண்டிடும் தன்மையான் சடகோபன்” என்கிறபடியே அடிமை கொண்டு பாதுகாத்தலாலாய செய்ந்நன்றியறிதலையும் முன்னிட்டுக் கொண்டு, ஓதவல்ல பிராக்களை - <sup>7</sup> “ஓதவல்ல பிராக்கள்” என்கிறபடியே இதனைக் கற்கவல்ல உபகாரகர் என்னும்படி அன்பு முன்னாக ஓதும் ஸ்ரீ மதுரகவிகள் போல்வாரை, கன்மின்கள் என்று - <sup>8</sup> “கன்மின்கள் என்று உம்மையான் கற்பியாவைத்த மாற்றம்” என்கிறபடியே இதனைப் பயில்மின் என்று சொல்லி, சொல்பயிற்ற - <sup>9</sup> “சொல் பயிற்றிய” என்கிறபடியே இத் தமிழ் மறையைப் பயில்விக்க;

வேதம் ஓதுவார் ஓத்து ஆகையாலே ஆதர்வணதிகள் போலே - வேதமானது <sup>10</sup> “ஓதுவார் ஓத்தெல்லாம் எவ்வுலகத் தெவ்வெவையும” என்கிறபடியே ஓதுகின்ற தலைவர்களைக் கொண்டு நிரூபிக்கப் படுமதாகையாலே ஆதர்வணம் தைத்திரியம் காண்வம் என்று பெயர் பெற்றாற் போலே, இதுவும் பேர் பெற்றது - இவ் வாழ்வார் இத் தமிழ் மறையை முதன் முன்னம் ஓதினமை கொண்டு இத் தமிழ் மறையும் <sup>11</sup> “சடகோபன் சொல்” என்று பேர் பெற்றது என்கை.

ஆக, “எவ்வுலகத்து” என்று தொடங்கும் முப்பத்தொன்பதாம் சூத்திரம் முதல் இச் சூத்திரம் இறுதியாக, மேல் “அத்யயந்”

1. திருவாய். 7. 9: 2.

2. திருவிருத்தம், 64.

3. கண்ணி நுண் சிறுத்தாம்பு, 2.

4. கண்ணி நுண் சிறுத்தாம்பு, 2.

5. கண்ணி நுண் சிறுத்தாம்பு, 4.

6. ஷே ஷே 4.

7. திருவாய். 9. 1: 11.

8. திருவாய். 6. 8: 6.

9. திருவாய். 9. 5: 8.

10. திருவாய். 3. 1: 6.

11. திருவாய். 1. 2: 11.



என்று தொடங்கும் மும்பத்தேழாம் சூத்திரத்தில் “சந்தங்கள் ஆயிரம்” என்ற சொற்றொடரால் போந்த திருவாய்மொழிக்கு உள்ள வேதத் தன்மையை உறுதிப்படுத்தினாயிற்று. (49)

## 50

<sup>1</sup> இயற்பா மூன்றும், வேதத்ரயம் போலே; பண்ணார் பாடல், பண்புரை இசைகொள் வேதம் போலே. என்பது சூத்திரம்.

வியாக்:—இங்குக் கூறிய வேதத்தன்மை திருவாய்மொழி ஒன்றுக்குமே அன்று; அத்தன்மை இவருடைய பிரபந்தங்கள் நான்கற்கும் ஒக்கும். ஆகையாலே “வேத சதுஷ்டய” என்று தொடங்கும் நாற்பத்து மூன்றும் சூத்திரத்தில் இவருடைய பிரபந்தங்கள் நான்களையும் வேதங்கள் நான்கனுடைய தானத்திலே அருளிச்செய்தார். அவற்றில் எந்தப் பிரபந்தத்தை எந்த வேதத்தினுடைய தானத்திலே கோடல் தகும்? என்ன, அதற்கு விடை அருளிச்செய்கிறார் இச் சூத்திரத்தால்.

அதாவது, இயற்பா மூன்றும் வேதத்ரயம் போலே - திவ்வியப் பிரபந்தத்தின் பிரிவு நான்கனுள் இயற்பா என்னும் பிரிவில் சேர்ந்திருக்கின்ற திருவிருத்தம், திருவாசிரியம், பெரிய திருவந்தாதி என்னும் பிரபந்தங்கள் மூன்றையும், அடைவே இருக்கு, யசூர், அதர்வணம் என்னும் மூன்று வேதங்களினுடைய தானங்களிலே கோடல் வேண்டும். பண்ணார் பாடல் பண்புரை இசை கொள் வேதம் போலே - <sup>2</sup> “பண்ணார் பாடல்” என்கிறபடியே பண்ணோடே சேர்ந்துள்ள இசையை யுடைய திருவாய்மொழியை, <sup>3</sup> “பண்புரை வேதம்” என்றும், <sup>4</sup> “இசைகொள் வேதம்” என்றும் ஒதப்படுகின்ற பண்ணையும் இசையை முடைத்தான சாமவேதத்தின் தானத்தே கோடல் வேண்டும்.

திருவாய்மொழியின் வியாக்கியானங்களில் “பண்புடை வேதம்” என்ற பாடமே காணப்படுகின்றது. “பண்புரை வேதம்” என்ற பாடம் காணப்படவில்லை. “இசைகொள் வேதம்” என்பதற்குத் திருமொழி வியாக்கியானத்தில் சாமவேதம் என்ற பொருளும் காணப்

1. “பண்புரை இசை கொள் வேதம் போலே” என்பதனை, பண்புரை வேதம் போலே என்றும், இசைகொள் வேதம் போலே என்றும் சனித் தனியே கூட்டுக. ஒரே வாக்கியமாகக் கோடலுமாம்.

2. திருவாய். 10. 7. 5.

3. திருவாய். 6. 6: 5.

4. பெரிய திருமொழி; 5. 3: 2.

படவில்லை. ஆயினும், மிகவும் நம்பிக்கைக்கு உரிய இவர் இப் பிரபந்தத்தில் இப்படி அருளிச்செய்கையாலே இப்படியும் கொள்ளுதல் வேண்டும். “பண்புரை வேதம்” இசைகொள் வேதம்” என்பன போன்ற இடங்களில் சாமவேதத்தினது சிறப்பினை நோக்கிச் சாமவேதத்தினை அருளிச்செய்தாராயினும் உபலக்ஷணத்தால் மற்றை வேதங்களையும் கோடல் வேண்டும்.

“பண்புரை வேதம்” என்றது, பண்ணைப் புரைந்திருக்கின்ற வேதம் என்ற பொருளதாய் பண்ணுக்கு நிலமான வேதம் என்றபடி. “இசைகொள் வேதம்” என்றது, இசையையுடைத்தான வேதம் என்றபடி. சாமவேதத்தினைக் காட்டுகின்ற சொற்றொடர்கள் பல, பிரபந்தங்களில் ஆங்காங்குப் பொதிந்துகிடக்க, “பண்புரை வேதம்”, “இசைகொள் வேதம்” என்னும் இந்தத் தொடர்களை இப்போது இவர் எடுத்தது, “பண்ணர் பாடல்” என்கிறபடியே திருவாய்மொழி பண்ணையும் இசையையுமுடைத்தாகையாலே, சாமவேதத்துக்குப் பண்ணும் இசையும் உண்டு என்னுமதனை அறிவிக்கக்காக ஆயிற்று. (50)

## 51

1 ருக்கு சாமத்தாலே சரசமாய், ஸ்தோபத்தாலே பரம்புமா போலே, சொல்லார் தொடையல் இசை கூட்ட அமர் சுவை ஆயிரம் ஆயிற்று. என்பது சூத்திரம்.

வியாக்:—ஆனால், அந்த வடமொழிவேதம்நான்கனுள் இருக்கு வேதமானது சாமவடிவமாகப் பரம்புகிற தன்மை, இத் தமிழ்மறைகளிலும் உளதோ? என்னும் வினாவிற்கு விடை அருளிச்செய்கிறார் இச் சூத்திரத்தால்.

அதாவது, ருக்கு சாமத்தாலே சரசமாய் - சாமத்திற்குச் சுருக்கமான ருக்கானது, தனக்கு விரிவாய் 2 “ருக்குக்கு சாமம் ரசமாகும்” என்கிறபடியே தனக்குச் சுவையாய் இருந்துள்ள இசை ரூபமான சாமத்தாலே சுவையோடு கூடியதாய், ஸ்தோபத்தாலே பரம்புமா போலே - “ஹாவு ஹாவு ஹாவு” என்பது போன்ற ஸ்தோபத்தாலே விரிவை அடையுமாறுபோலே.

1. சரசம் - ரசத்தோடு கூடியது; ரசம் - சுவை. ஸ்தோபம் - இசைநிறைச்சொற்கள்.

2. “ருசஸ் ஸாமரஸ:” என்பது, சார்த்தோக்யஉப.



சொல்லார் தொடையல் இசை கூட்ட அமர்சுவை ஆயிரம் ஆயிற்று - சொல்லார் தொடையல் - இருக்கு வேதத்தின் தானத்தில் இருக்கின்ற <sup>1</sup>“சொல்லார் தொடையல்” ஆன திருவிருத்தம் நூறு திருப்பாசுரங்களும், இசைகூட்ட - <sup>2</sup>“இசைகூட்டி” என்கிறபடியே இசையிலே கூட்டினவாறே சாமவேதத்தின் தானத்தையுடையதாய், அமர்சுவை ஆயிரம் ஆயிற்று - <sup>3</sup>“அமர்சுவை ஆயிரம்” என்கிற படியே சுவையோடு கூடியிருக்கின்ற ஆயிரம் திருப் பாசுரங்களாகப் பரம்பிற்று என்கை. (51)

## 52

<sup>4</sup> சந்தோகன் என்று, சாமாந்யமாகாமல் முதலிலே பிரித்து, யாழ் பயில் காந ஸ்வரூபியைப் பாடையாகி என்று விசேஷிக்கையாலே, வேதகீதசாமி நான் என்ற (சாமம்) தோன்ற, உத்கீத பிரணவத்தைப் பிரதமத்திலே மாறாடி, சரமகதி முடிவாக, தொண்டர்க்கு அமுது என்னத் தேவான்னமாக்கி, மஹா கோஷ நல்வேத ஒலிபோலே மஹா த்யயனம் என்னப் பாடுகையாலே) இத்தைச் சாந்தோக்ய சமம் என்பார்கள்.

என்பது சூத்திரம்.

வியாக் :— இனி, இந்தச் சாமவேதமானது பலவகைப்பட்டிருக்கையாலே, திருவாய்மொழி அவற்றுள் எந்தச் சாமத்தோடு ஒக்கும்?

- 
1. திருவிருத்தம், 100.      2. திருவாய். 2. 4: 11  
3. திருவாய். 1. 3: 11.

திருவிருத்தத்தில் உள்ள நூறு திருப்பாசுரங்களும் நூறு திருப்பதி கங்களாகப் பரம்பின என்றபடி, இதன் விளக்கத்தை இந்நூலின் இறுதியில் காண்க.

4. வேதங்களுள் சாமவேதம் சிறந்தது என்பதும், அந்தச் சாம வேதத்தில் அதன் உபரிடத பாகமான சாந்தோக்யம் சிறந்தது என்பதும், அந்தச் சாந்தோக்ய உபரிடதமே திருவாய் மொழியாக அவதரித்தது என்பதும் ஆகிற மூன்று விஷயங்கள் பிரமாணங்களோடு கூறப்படுகின்றன இச்சூத்திரத்தில். இச்சூத்திரத்தில், ‘வேதகீதசாமி நான் என்ற சாமம்’ என்பது முடிய வேதங்களுள் சாமவேதம் சிறந்தது என்பதும், அதனுள் சாந்தோக்யம் சிறந்தது என்பதும் கூறப்படுகின்றது. அதற்குமேல் ‘சாமம்தோன்ற’ என்பது முதல் ‘பாடுகையாலே’ என்பது முடிய, அந்தச் சாந்தோக்ய உபரிடதமே திருவாய் மொழியாக அவதரித்தது என்பது கூறப்படுகின்றது.

என்னும் வினாவிற்கு, சந்தோக சாமத்தில் உபநிடத பாகமான சாந்தோக்யத்தை ஒக்கும் என அதற்கு விடை அருளிச்செய்கிறார் இச்சூத்திரத்தால்.

அதாவது, <sup>1</sup>சந்தோகன் என்று சாமான்யம் ஆகாமல் முதலிலே பிரித்து - <sup>2</sup>“சாமவேதகீதனாய சக்ரபாணி அல்லையே”, <sup>3</sup>“திசை முகனார் தங்கள் அப்பன் சாமி அப்பன்” என்று பெரியோர்களும், <sup>4</sup>“வேதங்களில் சாமம் நான் ஆகிறேன்” என்று இறைவனாகிய தானும் அருளிச்செய்த இடங்களிலே உள்ள ‘சாமம்’ என்ற சொல்லானது, பொதுவிலே சாமவேதத்தைக் காட்டாமல் அந்த சாமவேதத்தின் விசேடமான சந்தோக சாமம் என்பதனைக் காட்டுகிறது என்பது தோன்ற, <sup>5</sup>“சந்தோகன் பௌழியன் ஐந்தழல் ஒம்பு தைத்திரியன் சாமவேதி” என்ற திருப்பாசுரத்தில் ‘சந்தோகன்’ என்று முதலிலே பிரித்து, இத்திருப்பாசுரத்தில் ‘சாமவேதி’ என்று பின்னர் சாமவேதத்தை அருளிச்செய்வதனாலே முன்னர் ‘சந்தோகன்’ என்ற சொல்லால் அதன் விசேஷமான சந்தோக சாமத்தைக் குறித்து அருளிச்செய்கிறார் என்பது தெளிவாம். இது, திருவுள்ளம் இல்லையாகில் இங்ஙனம் பிரித்து அருளிச்செய்ய வேண்டாவே என்க. யாழ் பயில் கான ஸ்வரூபியை - அதாவது, <sup>6</sup>“யாழ் பயில் நூல் நரம்பின் முதிர் சுவையே” என்கிறபடியே யாழ் சம்பந்தமாகக் கற்கப்படுகின்ற நூலிற் சொன்ன இலக்கணத்தையுடைய நரம்பிலே பிறந்த பண்பட்ட சுவை என்னும்படி இசை வடிவம் போலே மிக இனியன் ஆனவனை, பாலையாகி என்று விசேஷிக்கையிலே - இசையின் பொதுவாகாமல் <sup>7</sup>“யாழ் நரம்பில் பெற்ற பாலையாகி” என்ற திருப்பா

சூத்திரத்தின் ஈற்றிலே உள்ள ‘பாடுகையாலே’ என்னும் சொல்லை ‘சாமம் தோன்றப் பாடுகையாலும், உத்தீத பிரணவத்தைப் பிரதமத்திலே மாறாடிப் பாடுகையாலும், சரமகதி முடிவாகப் பாடுகையாலும், தொண்டர்க்கு அமுது என்னத் தேவான்னமாக்கிப் பாடுகையாலும், மஹாகோஷ நல்வேத ஒலிபோலே மஹாநய்யனம் என்னப் பாடுகையாலும், என மேல் உள்ளவற்றோடு தனித்தனியே கூட்டுக.

1. ‘சந்தோகன்’ என்று சாமான்யம் ஆகாமல் முதலிலே பிரித்து’ என்னும் இவ்வாக்கியத்தை, ‘சாமான்யம் ஆகாமல் சந்தோகன்’ என்று முதலிலே பிரித்து’ என்று மாற்றுக. சாமான்யம்-பொது.

2. திருச்சந்தவிருத். 14. 3. பெரியதிருமொழி, 2. 2: 7.

4. “ஸாமவேதோஸ்மி” என்பது ஸ்ரீகீதை, 10: 22.

5. பெரியதிருமொழி, 5. 5: 9. 6. திருவாய். 2. 3: 7.

7. பெரியதிருமொழி, 7. 3: 7.



சுரத்தில் அந்தச் சந்தோக சாமத்தின் <sup>1</sup> நிறமான பாஸ்யாழ் என்கிற பண்ணை இட்டு விசேடிக்கையாலே. இங்கே இந்தப் பண்ணைச் சொல்லுதற்குக் காரணம் என்ன? எனின், “சாமவேதகீதன்” என்று எம்பெருமானே வேதகீதத்தோடு ஒற்றுமைப்படுத்திக் கூறியவதனாலே, அந்தக் கீதமும் ‘சந்தோக சாமகீதம்’ என்று தெளிவித்தற்காக என்க.

வேதகீத சாமி நான் என்ற சாமத்தோன்ற-அதாவது, ‘சந்தோகன்’ என்று முதலிலே பிரித்துப் ‘பாஸ்யாகி’ என்று இப்படி விசேடிக்கையாலே, <sup>2</sup> பச்வதிகரண நியாயத்தாலே “சாம வேதகீதன்”, “சாமியப்பன்”, “வேதங்களில் சாமம் நான் ஆகிறேன்” என்ற இடங்களில் உள்ள ‘சாமம்’, ‘கீதம்’ என்ற சொற்கள் பொதுவிலே சாமவேதத்தையும் இசையையும் காட்டாமல் அதன் விசேஷமான சந்தோக சாமத்தையும் அதன் பண்ணுகிற பாஸ்யாழ் என்கிற பண்ணையும் காட்டாநிற்கும் என்க. இங்ஙனம் காட்டுகையால் இங்குச் சொல்லப்பட்டது சந்தோக சாமமே ஆம். இப்படி ஆழ்வார்களும், இறைவனாகிய தானும், இறைவனாகிய தன்னோடு ஒற்றுமைப்படுத்திச் சொல்லும்படி சிறப்புடையதாய் இறைவனால் விரும்பப்படுவதாய் உள்ள சந்தோக சாமமே இத் திருவாய்மொழி என்பது தோன்றும்படியாக;

உத்கீதப் பிரணவத்தைப் பிரதமத்திலே மாருடி - அதாவது, ஒரு சாமத்திற்கே பிரஸ்தாவம், உத்கீதம், பிரதிஹாரம், உபத்ரவம், நிதானம் என்று ஐந்து பாகங்கள் உள வாகையாலே, அவற்றுக்குள்ளே உத்கீதம் ஒன்றுயிருக்கச் செய்தே, <sup>3</sup> “சாமத்துக்கு உத்கீதம் சுவையாக இருப்பது” என்கிறபடியே சாமத்திற்குச் சுவையாகச் சொல்லப்படுமதாய், பிரணவத்தை முன்னிட்டு இசைபாடப்படுமதாய் இருப்பது ஒன்று உத்கீதம்; ஆகையால் அந்த உத்கீதத்தின் உறுப்

1. ‘திறமான’ என்றிருக்க வேண்டும் என நினைக்கிறேன்.

2. பச்வதிகரணநியாயம் என்பது, பசுவைக் கொண்டு யாகம் செய் என்ற விதியில் உள்ள பசு என்னும் சொல்லானது பொதுவாக விலங்குகளைக் குறிப்பதாயினும், மேல் வருகின்ற மந்திரத்தில் சாகம் என்று கூறியிருப்பதனால் இங்குப் பசு என்னும் சொல் வெள்ளாட்டினைக் குறிக்கும் என்பது.

3. “ஸாம்ந உத்கீதோ ரஸ:” என்பது, சாந்தோக்யம்.



பான பிரணவத்தை <sup>1</sup>“உத்கீதம் என்ற பாகத்துக்கு உறுப்பான ஓம் என்னும் இந்த எழுத்தினைத் தியானம் செய்யக்கடவன்” என்று சாந்தோக்ய உபநிடதத்தில் முதலிலே எடுத்தாற் போன்று, இத் திருவாய்மொழியிலும் முதலிலே எடுக்கிற அளவிலே ‘ஓம்’ என்று, தொகை யெழுத்து வடிவமாக எடுத்தால் ‘திருவாய்மொழி ஒரு சிலர்க்கே ஓதத் தக்கதாம்; பலருக்கு முரியதாகாது’ என்று திருவுள்ளம் பற்றி, அப்பிரணவத்தைத் தொகைவடிவமாகக்கொள்ளாமல் அ.உ.ம. என்ற மூன்று எழுத்துக்களாகப் பிரித்து, அம்மூன்று எழுத்துக்களையும் <sup>2</sup>“உயர்வற உயர்நலம்” என்ற முதல் திருப்பாசுரத்தில் முதல் மூன்று அடிகளில் முதல் எழுத்தாக வைக்கின்றவர், அகரத்தை முதல் அடியில் முதல் எழுத்தாக வைக்காமல் உகரத்தை வைத் தமையால் எழுத்தின் முறையை மாற்றினார் என்க.

இங்ஙனம் எழுத்துக்களின் முறையை மாற்றி உகரத்தை முதலிலே வைத்தற்குப் பயன் என்? என்னில், அந்தச் சாந்தோக் கியத்திற்குச் சுவைபாகமான உத்கீதத்துக்கு நோக்கான ‘உத்’ என்ற திருப் பெயர், இத் திருவாய்மொழிக்கு உள்ளுறை ஆயினமை தோன்ற “உயர்வற” என்று உகரத்தை முதலாக எடுத்து ஈற்றில் <sup>3</sup>“உயர்ந்தே” என்று தகரம் இறுதியாக முடித்தல் பயன். இக் கருத்து மேற்கூறும் சூத்திரத்தால் நன்கு விளங்கும். ஆக, இப்படி மூன்று எழுத்து வடிவமாகப் பிரணவத்தை முதலிலே கூறுகின்றவர் மேற்கூறிய கருத்தினைத் தெளிவுபடுத்துவதற்காக எழுத்துக்களின் முறையை மாற்றி;

சரமகதி முடிவாக - அதாவது, சாந்தோக்யத்தின் நடுவிலே சொல்லப்பட்டிருக்கின்ற ‘அர்ச்சிராதி’ யான முடிவு நெறியை <sup>4</sup>“சூழ்விசும் பணிமுகில்” என்ற திருவாய்மொழியிலே பேசுகை யாலே, முடிவு நெறியை முடிவாகக் கொண்டு என்கை. <sup>5</sup>“கர்ப்ப கதி, யாமயகதி, தூமகதி முதலிய கதிகள் போல் அல்லாமல் எல்லை

1. “ஓம்இதிஎதத் அக்ஷரம்உத்கீதம் உபாஸீத” என்பது, சாந் தோக்யம்.

2. ‘உயர்வற உயர்நல முடையவன்’ என்றும், ‘மயர்வறமநிலம் அரு ளினன்’ என்றும், ‘அயர்வறும் அமரர்கள் அதிபதி’ என்றும் முதல் திருப் பாசுரத்தில் முதல் மூன்று அடிகளில் முதல் மூன்று சீர்களிலும் உகரம் மகரம் அகரம் என்று முதல் எழுத்தினை மாற்றியிருத்தல் காண்க.

3. திருவாய். 10. 10: 11.

4. திருவாய். 10. 9: 1.

5. கர்ப்பகதி முதலியவற்றின் விளக்கத்தை மேலே பக்.32இல் காண்க.



நிலமான முக்தி நெறி ஆகையாலே அர்ச்சிராதி கதியைச் ‘சரமகதி’ என்கிறார்.

தொண்டர்க்கு அமுது என்னத் தேவான்னம் ஆக்கி - அதாவது, அந்தச் சாமம், <sup>1</sup> “அந்தச் சாமத்தைக் கானம் செய்து கொண்டிருக்கிறான்” என்கிறபடியே, பகவானே அநுபவிக்கும் அநுபவத்தால் உண்டாகும் பெருமகிழ்ச்சிக்குப் போக்கு வீடாக “ஹாவு ஹாவு” என்பது போன்ற முறையில் சாமகானம் செய்து, <sup>2</sup> “நான் பரமாத்மாவாகிற இனிய பொருளை அநுபவிக்கிறவன்” என்று களிக்கும் நித்தியரும் முக்தருமான தேவர்களுக்கு இனிய பொருளாக இருப்பது போன்று, <sup>3</sup> “தொண்டர்க்கு அமுது உண்ணச் சொன்மலைகள் சொன்னேன்” என்கிறபடியே இத் திருவாய்மொழியும் பகவானே அநுபவிக்கும் அநுபவத்திலே ஆசையுள்ளவர்கட்கு இனிய பொருளாகும்படி செய்து;

மஹாகோஷ நல்வேத ஒலிபோலே மஹாத்யயனம் என்னப் பாடுகையாலே - அதாவது, <sup>4</sup> “எல்லா வேதங்களைக் காட்டிலும் சாமவேதத்தின் ஒலியானது பெரியதாக ஆயிற்று; அந்தச் சாமவேதத்தின் ஒலியாலே பிரமாண்டமாகிய மண்டபமானது மிகவும் எதிரொலி செய்தது” என்றும், <sup>5</sup> “பாடு நல் வேத ஒலி” என்றும் சொல்லப் படுகின்ற பெரிய ஒலியையுடைத்தான சாமவேதம் போலே, இத் திருவாய்மொழியைப் <sup>6</sup> பெரிய திருவத்யயனம் என்னப் பாடுகையாலும்;

இத்தைச் சாந்தோக்ய சமம் என்பர்கள் - ஆக, மேலே கூறிய தன்மைகளைக் கொண்டு இத் திருவாய்மொழியை, சந்தோக சாமத்

1. “ஏதத் ஸாம் காயந்நாஸ்தே” என்பது, தைத்திரீயம்.

2. “அஹமந்நாத: அஹமந்நாத: அஹமந்நாத: என்பது, தைத்திரீயம்.

3. திருவாய். 9. 4: 9.

4. “ஸ்ரவேப்யோபிஹி வேதேப்ய; ஸாமகோஷோ மஹாநயத் அந்வகோஷய தத்யார்த்தம் தேநப்ரஹ்மாண்ட மண்டப:”

என்பது பிரமாணம்.

5. திருவாய். 5. 9: 3.

6. திருவரங்கத்தில் மார்கழி மாதத்தில் நடக்கும் திருவத்யயன உத்ஸவத்தில், முதலாயிரமும் பெரிய திருமொழியும் சேவிக்கப்படுகிற பகற் பத்துத் திருநாளைச் சிறிய திருவத்யயனம் என்றும், திருவாய்மொழி சேவிக்கப்படுகிற இராப்பத்துத் திருநாளைப் பெரிய திருவத்யயனம் என்றும் கூறுதல் மரபு.

தில் உபநிடத பாகமான சாந்தோக்யத்துக்கு ஒப்பு என்று பெரியோர்கள் சொல்லுவார்கள்.

(52)

53

புரவி ஏழ் ஒரு கால் உடைய தேரிலே, திருச்சக்கரம் ஒத்துக் காலசக்கரச் செங்கோல் நடாவி, ஜ்யோதிச் சக்ர ஒளி சுருக்கி, அக்நீஷோமீய தேஜ அம்ருதத்துக்கு ஊற்றும் மந்தேஹர்க்குச் செந்தீயும் முக்தி மார்க்கத் தலைவாசலும் கண்ணாவான் கண்ணில் பிறந்த கண்மணியும் த்ரயீ மயமுமான மண்டலத்திலே, தண் தாமரை சுமக்கத் தோள்வளையும் குழையும் திருச்செய்யமுடியும் ஆரமும் படையும் திகழும் பொன் மேனியும் செஞ்சுடர்த் தாமரைக் கண்ணுமாய், அணிநிறமூர்த்தி ஈதென்னும்படி இரண்டையும் தன்னிறம் ஆக்குகிற செய்யாளான வித்யையோடே அருக்கன் மேவின சதா த்யேய தேஜஸ்ஸின், ஸாமரச உத்கான நாமம் உள்ளுறையான ஆதி அந்தங்களாலே ஓர் ஆயிரமாமவற்றிலே ஒன்றை, ஆயிர முகத்தினால் அருளின தீர்த்தம் போலே, தீர்த்தங்கள் ஆயிரமுமாக விஸ்தரிக்கிறார் என்று வேதகுரு உபதேசம்.<sup>1</sup>

என்பது சூத்திரம்.

1. 'புரவி ஏழ் ஒருகாலுடைய' (தேரிலே) என்றது, சூரியனுடைய தேருக்கு அடைமொழி. அதற்குமேல் 'திருச்சக்கரம் ஒத்து' என்றது முதல் 'மண்டலத்திலே' என்றது முடிய உள்ள வாக்கியங்கள், சூரிய மண்டலத்தைப் பற்றிக் கூறுவன. அதற்குமேல் 'தண்டாமரை' என்றது முதல் 'ஸதா த்யேய தேஜஸ்ஸின்' என்றது முடிய உள்ள வாக்கியங்கள், சூரிய மண்டலத்தில் எழுந்தருளியிருக்கின்ற இறைவனைப் பற்றிக் கூறுவன. அதற்குமேல் 'ஸாமரச' என்றது முதல் 'விஸ்தரிக்கிறார்' என்றது முடிய உள்ளவை, திருவாய்மொழி சாந்தோக்ய உபநிடதம் என்பதற்குக் கூறும் காரணங்கள். செங்கோல் நடாவி, ஒளி சுருக்கி, ஊற்றும் செந்தீயும் தலைவாசலும் கண்மணியும் திரயீமயமும் ஆன எட்டுத் தன்மைகளோடு கூடின சூரியமண்டலம் என்க. அத்தகைய மண்டலத்திலே தண்டாமரை சுமக்கும்படி, தோள்வளையும் குழையும் திருச்செய்ய முடியும் ஆரமும் படையும் பொன்மேனியும் தாமரைக் கண்ணும் உடையதாய், செய்யாளான வித்யையோடே அருக்கனை மேவின தேஜஸ் என்க. தேஜஸ்-பேரொளிய் பிழம்பான இறைவன். அவனுடைய நாமம் சாமரசமான 'உத்' என்பது.



வியாக்:—“உத்கீத பிரணவத்தைப் பிரதமத்திலே மாருடி” என்று மேலே அருளிச்செய்ததன் கருத்தினை ஒரு பெரியார் அறிவுரை மூலமாக அறிவிக்கிறார் இச் சூத்திரத்தால்.

அதாவது, புரவி ஏழ் ஒரு கால் உடைய தேரிலே - <sup>1</sup> “காரார் புரவி ஏழ் பூண்ட தனி ஆழி” என்றும், <sup>2</sup> “ஒரு கால் உடைய தேர்” என்றும் சொல்லுகிறபடியே காயத்ரீ, பிருஹதீ, உஷ்ணிக், ஜகதீ, திரிஷ்டுப், அநுஷ்டுப், பங்க்தி: என்கிற சந்தஸ்ஸுக்கள் ஏழும் குதிரைகளாகத் தாங்குகையாலே ஏழு குதிரைகளை யுடையதாய், காலசக்கர மயமான ஒரு சக்கரத்தையு முடையதான தேரிலே என்க. <sup>3</sup> “ஒரு சக்கரத்தையுடைய தேரினை ஏழு குதிரைகள் தாங்குகின்றன” என்றும், <sup>4</sup> “குதிரைகளோ என்றால் ஏழு சந்தஸ்ஸுக்கள்; அவற்றின் பெயர்களை என்னிடமிருந்து கேள்: காயத்ரீ, பிருஹதீ, உஷ்ணிக், ஜகதீ, திரிஷ்டுப், அநுஷ்டுப், பங்க்தி: என்று கூறப்படுகின்ற சந்தஸ்ஸுக்கள்; இவை சூரியனுக்குக் குதிரைகள்.” என்றும் வருகின்றவற்றைக் காண்க. <sup>5</sup> “ஏழு பெயர்கள் உள்ள ஒரு குதிரை சூரியன் தேரினைத் தாங்குகின்றது” என்றதன் கருத்தினை அதற்குத் தகுதியாக வியாக்கியானம் செய்யப்பட்ட இடத்திலே கண்டு

அந்த ‘உத்’ என்ற திருப்பெயர் உள்ளுறையான ஆதியந்தங்களாலே ஓராயிரமா மவற்றிலே ஒன்றைத் தீர்த்தங்கள் ஆயிரமுமாக விஸ்தரிக் கிறார் என்பது சூத்திரத்தின் பிண்டப் பொருள். ‘அணிநிற மூர்த்தி ஈது என்னும்படி இரண்டையும் தன்னிறமாக்குகிற’ என்பது செய்யாளான வித்யைக்கு அடைமொழி. வித்யை - பிராட்டி.

சாந்தோக்ய உபநிடதத்தில் சூரிய மண்டலத்தில் எழுந்தருளியிருக்கின்ற இறைவனைக் குறித்து “ய ஏஷோந்தராதித்யே ஹிரண்மய: புருஷோ த்ருச்யதே” என்று தொடங்கி “தஸ்ய உத்ஸுதி நாம” என்று சொல்லியிருப்பதனை முற்றும் தழுவி இச் சூத்திரம் அருளிச்செய்யப்பட்டிருக்கின்றது என்று பெரியோர்கள் கூறுவார்கள்.

1. சிறிய திருமடல். 2. பெரியதிருமொழி, 5. 7: 8.
3. “ஸப்த யுஞ்ஜந்தி ரதம் ஏகசக்ரம்” என்பது, ஆரணம்.
4. ஹயார்ச ஸப்த சந்தாம்ஸி தேஷாம் நாமாநி மே ச்ருணு காயத்ரீச ப்ருஹத்யுஷ்ணிக் ஜகதீ த்ரிஷ்டுபேவச அநுஷ்டுப் பங்க்தி: இத்யுத்தா: சந்தாம்ஸி ஹரயோரவே: என்பது, ஸ்ரீவிஷ்ணுபுரா. 2. 8: 4.
5. ஏகோ அச்வோ வஹதி ஸப்தநாமா என்பது, ஆரணம்.



கொள்வது. <sup>1</sup> “நந்நான்கு மாதங்களாகப் பிரிக்கப்பட்ட மூன்று பாகங்களோடு கூடின நாபியை உடையதாய், சம்வத்சரம் பரிவத்சரம் இதாவத்சரம் அநுவத்சரம் இத்வத்சரம் என்று சொல்லப்பட்ட ஐந்து ஆண்டுகளையும் அரங்களாக உடையதாய், இளவேனில் முதுவேனில் கார் கூதிர் முன்பனி பின்பனி என்னும் ஆறு பெரும் பொழுதிலையும் நேமியாக உடையதாய், இடையருது ஒழுகும் பெருவெள்ளம் போன்று அழிவற்றதான கால சக்கரத்திலே, <sup>2</sup> “எல்லாம் அடங்கியிருக்கின்றன” என்கையாலே, ஒரே சக்கரமான இது, காலசக்கரம் என்று சொல்லும்படியாக அன்றோ இருக்கிறது, ஆக, இப்படி இருந்துள்ள ஏழு குதிரைகளையும் ஒரு சக்கரத்தையு முடையது ஆகையாலே மற்றையவற்றினும் வேறுபட்டிருக்கின்ற பெருமையை யுடைய தேரிலே என்றபடி.

இனி, ‘திருச் சக்கரம் ஒத்து’ என்றது முதல் ‘த்ரயீமயமுமான மண்டலத்திலே’ என்பது முடிய, சூரியமண்டலத்தை வர்ணிக்கிறது. திருச் சக்கரம் ஒத்து - <sup>3</sup> “அம் மேருவில் செஞ்சுடரோன் திருமால் திருக்கைத் திருச் சக்கரம் ஒக்கும்” என்கிறபடியே வட்டமான வடிவாவும் பேரொளி விசேடத்தாலும் திரு ஆழியோடு ஒத்திருக்கை. கால சக்கரச் செங்கோல் நடாவி - <sup>4</sup> “அகல் விசும்பும் நிலனும் இருளார் வினைகெடச் செங்கோல் நடாவுதிர்” என்கிறபடியே இரண்டு உலகங்களிலும் சர்வேச்வரன் தன் ஆணையை நடத்துவதற்குக் கருவியான திரு ஆழியைப் போலே, <sup>5</sup> “கால சக்கரத் தாய்” என்கிறபடியே கால சக்கரத்தைச் செலுத்துகின்றவனுடைய கால சக்கர விஷயமான ஆணையை, <sup>6</sup> “தனிவளர் செங்கோல் நடாவு தழல்வாய் அரசு” என்கிறபடியே (சூரியனாகிற தான்) நடத்துதல். ஜ்யோதிச் சக்கர ஒளி சுருக்கி - <sup>7</sup> “சுடர் ஒளி பரந்தன சூழ்திசை எல்லாம்” என்கிறபடியே, எல்லாத் திசைகளிலும் பரந்திருக்கின்ற

1. த்ரிநாபி மதிபஞ்சாரே ஷண்ணேமிந்யக்ஷயாத்மகே ஸம்வத்ஸர மயே க்ருத்ஸநம் காலசக்ரே ப்ரதிஷ்டிதம். என்பது, ஸ்ரீஷ்ணுபுரா. 2. 8: 3.

நாபி - சக்கரத்தின் மத்தியிலுள்ள குடம். அரம் - ஆரக்கால். நேமி-வட்டை.

2. “ஸர்வம் ப்ரதிஷ்டிதம்” என்பது பிரமாணம்.

3. திருவிருத்தம், 88.

4. திருவிருத்தம், 33.

5. திருவாய். 7. 2: 7.

6. திருவிருத்தம், 13.

7. திருப்பள்ளியெழுச்சி, 3.



தன்னுடைய ஒளியின் மிகுதியாலே <sup>1</sup> “துன்னிய தாரகை மின் ஒளி சுருங்கி” என்கிறபடியே நகஷத்திரங்கள் முதலானவற்றின் ஒளியைக் குறையச் செய்து;

அக்ரீ ஷோமீய தேஜ அம்ருதத்துக்கு ஊற்றும் - அக்ரீ தேஜஸ் ஸுக்கு ஊற்றும், ஸோமீய அம்ருதத்துக்கு ஊற்றும் என்று இவ்வாக்கியத்தைப் பிரித்துக் கூட்டுக. <sup>2</sup> “சூரியன் மர்லை ஷேரத்தில் நெருப்பினுள் புகுகின்றான்; ஆகையால், நெருப்பு தூரத்திலே இரவிலே காணப்படுகிறது; இந்த இரண்டு ஒளிகளும் சேர்கின்றன.” என்றும், <sup>3</sup> “சூரியன் மறையும் காலத்தில் சூரியனுடைய ஒளியானது நெருப்பில் புகுகின்றது; ஆதலால், இரவில் நெருப்பானது தூரத்திலே பிரகாசிக்கின்றது.” என்றும் சொல்லுகிறபடியே சூரியன் மறையும் காலத்தில் தன்னுடைய ஒளியை நெருப்பிலே புகுவித்து இரவிலே நெருப்பிற்கு ஒளியை உண்டாக்குகையாலே நெருப்பினுடைய ஒளிக்கு ஊற்று என்கிறது. <sup>4</sup> “ஓ மைத்ரேயரே! தேவர்களால் அமிர்தத்தைப் புசிக்கப்பட்டவனும் அதனால் கலைகள் குறைந்தவனும் ஒருகலைமாத்திரமுள்ளவனுமான சந்திரனை ஒளியுள்ள சூரியன் சுஷும்ரை என்னும் ஒரு கிரணத்தாலே வளரும்படி செய்கிறான்; தேவர்களால் எம்முறையில் இந்தச் சந்திரன் புசிக்கப்பட்டானோ அம்முறையிலே சூரியனால் ஒவ்வொரு நாளும் வளர்க்கப்படுகிறான்.” என்கிறபடியே, கிருஷ்ணபக்ஷத்தில் பிரதமை முதல் சதுர்த்தசி முடிய நாள் ஒன்றுக்கு ஒரு கலையாக அமிருதமயமான பதினான்கு கலை

1. திருப்பள்ளியெழுச்சி, 3.

2. “அக்ரிம் வாவாதித்ய: ஸாயம் ப்ரவிசதி  
தஸ்மாத் அக்ரிர் தூராத் நக்தம் தத்ருசே  
உபேவா தேஜஸீ ஸம்பத்யேதே”

என்பது, அஷ்டகம், 2.

3. “ப்ரபா விவஸ்தோ ராத்ரௌ அஸ்தம் கச்சதிபாஸ்கரே  
விசத்யக்ரிமதோ ராத்ரௌ வஹ்நிர் தூராத் ப்ரகாசதே”

என்பது, ஸ்ரீ விஷ்ணுபுரா. 2. 8: 20.

4. கூடிணம்பீதம் ஸுரைஸ்ஸோமம் ஆப்யாயயதி தீப்திமாந்  
மைத்ரேயைககலம் ஸந்தம் ரச்மிநைகேந பாஸ்கர:  
க்ரமேணயேந பீதோஸௌ தேவைஸ்தேந நிசாகரம்  
ஆப்யாயயத்யநுதிரம் பாஸ்கரோ வாரிதஸ்கர:

என்பது, ஸ்ரீ விஷ்ணுபுரா. 2. 12: 3.

களையும் தேவர்கள் புசிக்க, பதினேந்தாவது கலையை அமாவாசையன்று மாலை நேரத்திலே பிதிரர்கள் புசிக்க, இப்படிக் கலைகள் குறைந்த சந்திரனுக்குச் சுக்கிலபக்ஷத்துப் பிரதமை முதல் நாள் ஒன்றுக்கு ஒரு கலையாக பெளர்ணமி முடியப் பதினேந்து கலைகளையும் தன்னுடைய கிரணங்களாலே வளரச் செய்கையாலே 'சந்திரனுடைய அமிர்தத்துக்கு ஊற்று' என்கிறது. ஆக, இப்படி நெருப்பினுடைய ஒளிக்கும் சந்திரனுடைய அமிருதத்துக்கும் பிறப்பிடமாய் இருப்பான் சூரியன் என்கை.

மந்தேகர்க்குச் செந்தீயும் - மந்தேகர்க்கு எரிகின்ற நெருப்பாக இருக்கும் என்கை. மந்தேகர் என்பார் இராக்கதர்களில் சிலர்; இவர்கள் சந்தியா காலத்திலே சூரியனுடைய தேரினைப் பற்றிக்கொண்டு போகவொட்டாமல் சூரியனோடே பெரிய போரைச் செய்து அவனைக் கொல்லத் தொடங்குவார்கள்; அவ்வளவிலே பிராமணர்கள் காயத்திரி மந்திரத்தாலே மந்திரிக்கப்பட்ட தண்ணீரை மேலே தூக்கி எறிய, காயத்திரி மந்திரத்தால் மந்திரிக்கப்பட்ட அந்தத் தண்ணீரின் சக்தியாலே சூரிய மண்டலத்திலே எரிந்துகொண்டு தோன்றின சிவந்த நெருப்பிலே விழுந்து முடிந்து போவர்கள் என்பதனைக் கூறியபடி. <sup>1</sup>“மீண்டவற்றுள் எரிகொள் செந்தீ வீழ் அசுரரைப் போல” என்பது ஆழ்வார் அருளிச்செயல். ஆகையால் மந்தேகர்க்கு எரிகின்ற அக்கினியா யிருக்கும் என்கிறது.

இராக்கதர்களான மந்தேகர்களை இத்திருபாசுரத்தில் அசுரர்கள் என்று ஆழ்வார் அருளிச்செய்தது, <sup>2</sup>“தானவன் ஆகம் தரணியில்” என்றும், <sup>3</sup>“தானவன் வாள் அரக்கன்” என்றும் அருளிச்செய்தது போன்று அசுரத்தன்மை வாய்ந்தவர்கள் ஆகையாலே என்க.

<sup>4</sup>“ஆகையாலேதான் இந்த வேதாத்யயனம் செய்தவர்கள் சந்தியா காலத்திலே கிழக்கு முகமாக இருந்துகொண்டு காயத்திரியினால் மந்திரிக்கப்பட்ட தண்ணீரை மேல்தூக்கி எறிகிறார்கள்.”

1. திருவிருத்தம், 82.

2. பெரிய திருமொழி, 1. 4: 1

3. பெரியதிருமொழி, 2. 2: 2.

4. ததுஹ்வா ஏதே ப்ரஹ்மவாதிந்: பூர்வாபிமுகா:

ஸந்த்யாயாம்காயத்ரியா அபிமந்த்ரிதா ஆப ஊர்த்தவம்விஷிபந்த்.

என்பது, ஆரணம்.



என்றும், <sup>1</sup> “பயங்கரமும் மிகக் கொடுமையும் வாய்ந்த சந்தியா காலம் வந்தபோது கொடியவர்களான மந்தேஹர் என்ற இராக்கதர்கள் சூரியனைக் கொல்ல விரும்புகின்றனர்; மைத்ரேய முனிவரே ! சரீரத்துக்குக் குறைஇல்லாத தன்மையும் நாள்தோறும் மரணமும் என்னும் இவ்விரண்டும் பிரமனால் அவர்களுக்குக் கொடுக்கப்பட்ட சாபம்ஆகும்; அதனால், சூரியனுக்கும் அந்த இராக்கதர்களுக்கும் மிக்க பயங்கரமான போர் உண்டாயிற்று; மஹாமுனிவரான மைத்ரேயரே ! அதற்காகப் பிராமணேத்தமர்கள் ஓங்காரத்துடன் கூடின காயத்திரியினால் மந்திரிக்கப்பட்ட தண்ணீரை மேல் தூக்கி விடுகிறார்கள் ; வச்சிரமாக மாறுகின்ற அந்தத் தண்ணீரால் அந்தப் பாவிக்கொல்லப்படுகிறார்கள்.” என்றும் பிராமணர்கள் இங்கு மேல்தூக்கி எறிகிற அந்தத் தண்ணீரே வச்சிரமாக மாறி அந்த இராக்கதர்களை அழிக்கின்றது என்று வேதத்திலும் புராணத்திலும் சொல்லப்படுகையாலும் மந்திரிக்கப்பட்ட அந்தத் தண்ணீர் சூரியமண்டலத்தையும் எரியச் செய்து, அணுகச் செல்லில் அழியும்படியாகச் செய்யும் என்றும் சொல்லலாம்.

முத்திமார்க்கத் தலைவாசலும் - அதாவது, அர்ச்சிராதிகதியாகிற முத்திநெறியாலே போமளவில் <sup>2</sup> “அக்நியையே அடைகிறார்கள்” என்பது போன்றவைகளால் கூறப்படுகின்றவாறே அக்நி முதலான

1. “ஸந்த்யா காலேது ஸம்ப்ராப்தே ரௌத்ரே பரமதாருணே மந்தேஹா ராக்ஷஸா கோரா: ஸூர்யமிச்சந்தி காதிதம் ப்ரஜபதிக்குதச்சாப: தேஷாம் மைத்ரேயராக்ஷஸாம் அக்யத்வம் சரீராணம் மரணம்ச திநேதிநே ததஸ் ஸூர்யஸ்ய தேஷாம் வை யுத்தமாஸீத் ஸுதாருணம் ததோ த்வீஜோத்தமாஸ்தோயம் ப்ரகஸிபந்திமஹாமுநே ஓங்கார ப்ரஹ்மஸம்யுக்தம் காயத்ரியா சாயிமந்த்ரிதம் தேநதஹ்யந்தி தேபாபா வஜ்ரபூதேந வாரிணே.”

என்பது, ஸ்ரீ விஷ்ணுபுரா. 2. 8: 48.

சுருதி யந்தணர் யாவரும் தம் கடன் கழிப்பச் சுருதி என்னும் மெய்ச் சாபமே லம்புகை தொடுத்துப் பருதி தன் பெரும் பகைவர்மேல் விடுத்தவின் பரந்த குருதி யாமென நிவந்தெழுச் சிவந்தது குடபால்.

தரங்க வாரிதிப் புறத்தெதிர் மலைந்த வெம்சமரில் உரங்கொன் கூர்நெடும் படைகளால் உடன்ற மந்தேகர் துரங்கம் ஏழுடைக் கடவுளை நிரைநிரை துணித்த கரங்கள் போன்றன கரைதொறும் வளர்துகிர்க் காடு.

என்பன, வில்லி பாரதம்.

2. “அர்ச்சிஷ் மேவாபிஸம் பவந்தி” என்பது, பிரமாணம்.



வர்களைச் சென்று கிட்டிப் போகிற அளவு அன்றிக்கே, <sup>1</sup> “சூரிய னுடைய மண்டலத்தைப் பிளந்துகொண்டு” என்றும், <sup>2</sup> “தேரார் நிறைகதிரோன் மண்டலத்தைக் கீண்டு புக்கு” என்றும், <sup>3</sup> “வெங்கதிர்ப்பருதி வட்டத்தூடு போய்” என்றும் சொல்லுகிறபடியே இம் மண்டலத்தூடே போகையாலும், அண்டகடாகத்தைப் பிளந்து கொண்டு புறப்படுமதற்கு முற்பட்டதாகையாலும் சூரியமண்டலத்தை முத்திநெறிக்குத் தலைவாசல் என்கிறது.

கண்ணாவான் கண்ணில் பிறந்த கண்மணியும் - <sup>4</sup> “கண்ணாவான் என்றும் மண்ணோர் விண்ணோர்க்கு”, <sup>5</sup> “விண்ணோர்க்கும் மண்ணோர்க்கும் கண்ணாவான்” என்கிறபடியே எல்லார்க்கும் கண் போன்றவனாக இருக்கிற சர்வேச்வரன் கண்ணிலே <sup>6</sup> “பகவானுடைய கண்ணிலிருந்து சூரியன் உண்டானான்” என்கிறபடியே தோன்றி, <sup>7</sup> “உலகத்திற்கெல்லாம் கண்ணாக இருப்பவன்” என்கிறபடியே உலகத்துக்குக் கண்போன்றவனாக இருக்கும் என்கை.

திரயீமயமுமான மண்டலத்திலே - <sup>8</sup> “வேதமயமான” என்கிறபடியே வேதமயமாய் இருக்கிற சூரியமண்டலத்திலே என்கை. இதனால், <sup>9</sup> “தாமரை ஆசனத்தில் வீற்றிருப்பவனும் தோள்வளைகளை யுடையவனும் மகரகுண்டலங்களை யுடையவனும் கிரீடமுடையவனும் ஆரத்தைத் தரித்திருப்பவனும் பொன்மயமான திருமேனியை யுடையவனும் திருவாழி திருச்சங்குகளைத் தாங்கியிருப்பவனும் ஆன

1. “தத் பித்வா ஸூர்ய மண்டலம்” என்பது, பிரமாணம்.
2. சிறியதிருமடல்.
3. பெரியதிருமொழி, 4. 5: 10.
4. திருவாய். 1. 8: 3.
5. “சக்ஷுர் தேவநாமமுதமர்த்யநாம்” என்பது யஜுர்வேதம்.
6. “சக்ஷோஸ் ஸூர்யோ அஜாயத” என்பது புருஷசூக்தம்.

எண்ணில் திகிரிப் பிறப்பிடமானதும், எண்ணுமவர் நண்ணிச் சிறக்க இருப்பிடமானதும், நாசமில்லா விண்ணின் பதிக்குக் கடைத்தலையானதும், வண்ணவர்தம் கண்ணில் சிறந்ததும் மாநீர் அரங்கர்தம் கண்ணில் ஒன்றே. என்பது, திருவரங்கத்து மாலே.

7. “ஜகதேக சக்ஷுவே” என்பது, பிரமாணம்.
8. “த்ரயீமயாய” என்பது, பிரமாணம்.
9. “த்யேய: ஸதா ஸவித்ருமண்டல மத்யவர்த்தி நாராயண: ஸரவஜாஸந ஸந்நிவிஷ்ட: கேயூரவாந் மகரகுண்டலவாந் கிரீட ஹாரீ ஹிரண்மயவபு: த்ருதசங்கசக்ர:” என்பது, சாந்தோக்யம்.



நாராயணன் எப்பொழுதும் சூரியமண்டலத்தின் நடுவில் இருப்பவனாகத் தியானம் செய்யத் தக்கவன்” என்கிற இதில் அவன் எழுந்தருளியிருக்கின்ற சூரிய மண்டலத்தை வருணித்தாராயிற்று.

இனி, சூரியமண்டலத்தில் அவன் எழுந்தருளியிருக்கிறபடியை வருணிக்கிறார் ‘தண் தாமரை சுமக்க’ என்றது முதல் ‘அருக்கன் மேவின’ என்றது முடிய. தண் தாமரை சுமக்க - <sup>1</sup> “தண் தாமரை சுமக்கும் பாதப் பெருமான்” என்கிறபடியே “ஸரஸிஜாஸந ஸந்ரி விஷ்டனா”யிருக்கையைத் தெரிவிக்கிறது. <sup>2</sup> தோள்வளையும் குழையும்-இத்தால் “கேயூரவாந் மகரகுண்டலவாந்” என்றதனைச் சொல்லுகிறது. <sup>3</sup> திருச்செய்யமுடியும் ஆரமும் படையும்-“கிரீட ஹாரீ த்ருத சங்க சக்கர:” என்றதனைச் சொல்லுகிறது. திகழும் பொன்மேனியும்-அதாவது, <sup>4</sup> “ஆரமும் படையும் திகழ” என்கிறபடியே மேலே கூறிய ஆயுத ஆபரணங்கள் எல்லாம் விளங்கும்படி இருப்பதாய், <sup>5</sup> “பொன்மேனீ கண்டேன்” என்னும்படி பொன்மயமான திருமேனியும். <sup>6</sup> “சூரியன் நடுவில் பொன்மயமாய் எந்தப் புருஷன் யோகிகளால் காணப்படுகிறானோ அவன் பொன்மயமான மீசையையுடையனாயும் பொன்மயமான திருக்குழலை யுடையவனாயும் இருக்கிறான்; அவனுடைய நகம் முதலிய எல்லா உறுப்புக்களும் பொன்மயமானவையே” என்றும், <sup>7</sup> “பொன்மயமான திருமேனி” என்றும் சொல்லப்படுகின்ற தன்றோ.

செஞ்சுடர்த் தாமரைக் கண்ணும் - அதாவது, <sup>8</sup> “அஞ்சுடர வெய்யோன் அணிநெடும் தோர் தோன்றாதால்” என்றதன்பின் ‘செஞ்சுடர்த் தாமரைக்கண் செல்வனும் வாரானால்’ என்றது, அந்தச் சூரிய மண்டலத்தில் எழுந்தருளியிருக்கின்ற இறைவனை நினைந்தே

1. திருவாய். 4. 5: 8. 2. பெரியாழ்வார் திருமொழி, 1. 5: 10.

3. திருவாய். 8. 4: 7. 4. திருவாய். 8. 4: 7.

5. மூன்றாந்திருவந். 1.

6. மேலே கூறியதற்குப் பிரமாணம் காட்டுகிறார் ‘சூரியன் நடுவில்’ என்றும், ‘பொன்மயமான’ என்றும் தொடங்கி.

ய ஏஷோந்தராதியே ஹிரண்மய: புருஷோ த்ருச்யதே  
ஹிரண்யச்மச்ரு: ஹிரண்யகேச: ஆப்ரணகாத் ஸர்வாவவ ஸுவர்ண:  
என்பது, சாந்தோக்யம்.

7. “ஹிரண்மயவபு:” இதனைமேலே 104 ஆம் பக். காண்க.

8. திருவாய். 5. 4: 9.

அன்றோ. <sup>1</sup> “காலையில் கதிரவனுடைய ஒளியால் மலர்ந்த தாமரை எங்ஙனம் விளங்குமோ, பரம்பொருளான அந்த நாராயணனுடைய திருக் கண்களும் அங்ஙனமே இருக்கின்றன” என்று வேதம் கூறிய தும் அவ் விருப்பிலே யாம். ஆகையாலே சூரியனுடைய கிரணங் களாலே மலர்ந்த அப்போதைய சிவந்த ஒளியையுடைய தாமரை போன்ற திருக்கண்களுமாய் என்கை.

அணி நிற மூர்த்தி ஈது என்னும்படி இரண்டையும் தன்னிற மாக்குகிற செய்யாளான வித்யை யோடே - அணி நிற மூர்த்தி ஈது என்னும்படி - <sup>2</sup> “திருக்கண்டேன்” என்று முதலிலே பிராட்டியாகிய தன்னைக் கண்ட பின்பு <sup>3</sup> “பொன் போன்ற வடிவை” என்னும்படியா யிருக்கிற அவன் திருமேனியைக் கண்டு “பொன்மேனி கண்டேன்” என்றிருக்கச் செய்தேயும், பிராட்டியாகிற தன் திருமேனி நிறத்தின் பரப்பிலே இளவெயில் கலந்தாற் போலே விளங்கிக் காட்சிக்கு இனிய தாய் இருக்கிற அவன் திருமேனி நிறத்தைக் கண்டு, “திக்கும் அருக்கன் அணிநிறமும் கண்டேன்” என்னும்படியாகவும், <sup>4</sup> “செய்ய தோர் ஞாயிற்றைக் காட்டிச் சிரீதரன் மூர்த்தி ஈது என்னும்” என்று, அந்தச் சூரியமண்டலத்தில் வசிக்கின்றவளான தன்னுடைய திரு மேனியின் ஒளியின் பரப்பாலே சிவந்த ஒளியாலே ஒப்பற்றதாய் இருக்கிறபடியைக் கண்டு ஸ்ரீதரனுடைய வடிவு இது என்று கலங்கிச் சொல்லும்படியாகவும், இரண்டையும் தன் நிறமாக்குகிற - இறைவ னுடைய திருமேனியும் சூரியமண்டலமும் ஆகிற இரண்டனையும் தன் நிறமாம்படி செய்கிற, செய்யாளான வித்யையோடே - சிவந்த நிறத்தை யுடையவள் ஆகையாலே <sup>5</sup> “பொன்னிறமான நிறமுடைய வளை” என்பது போன்ற பிரமாணங்களின்படியே <sup>6</sup> “கமலமலர் மேல் செய்யாள்” என்று நிருபகமாம்படி இருப்பாளாய், <sup>7</sup> “வித்யை என்று சொல்லப்பட்ட பிராட்டியுடன் கூடியவனும் வித்யையைக்

1. ‘செஞ்சுடர்த் தாமரைக்கண்’ என்பதற்குப் பிரமாணம் காட்டு கிறார் ‘காலையில்’ என்று தொடங்கி.

“தஸ்ய யதா கப்யாஸம் புண்டரீகமேவமகழினீ”

என்பது, சாந்தோக்யம்.

2. மூன்றாந்திருவர். 1.

3. “ருக்மாபம்” என்பது பிரமாணம்.

4. திருவாய். 4. 4: 2.

5. “ஹிரண்யவர்ணம்” என்பது, ஸ்ரீசூக்தம்.

6. திருவாய். 9. 4: 1.

7. “வித்யாஸஹாயமாதித்ய ஸமஸ்தம் வித்யாப்ரஸாதகம்” என்பது பிரமாணம்.



கொடுப்பவனும் சூரியனிடம் இருப்பவனுமான பகவானே” என்றும்,  
 1 “பிராட்டியைத் துணையாக வுடையவனும் சூரியனிடமிருப்பவனும்  
 என்றும் உள்ளவனுமான என்னை” என்றும் சொல்லுகிறபடியே  
 வித்யை என்ற சொல்லிற்குப் பொருளாக உள்ள பிராட்டியோடு கூட;

அருக்கன் மேவின - அதாவது, 2 “வானிடை அருக்கன் மேவி  
 நிற்பாற்கு” என்கிறபடியே சூரியமண்டலத்தின் நடுவில் வசிக்கின்ற  
 வனான, 3 “ய ஏஷோந்தராதித்யே - சூரியன் நடுவில் எந்தப்புருஷன்  
 பொன்மயமாய் யோகிகளால் காணப்படுகிறானோ” என்றதனைச்  
 சொல்லுகிறது. ஸதா த்யேய தேஜஸ்ஸின் - 4 “ஸதா த்யேய: -  
 சூரியமண்டலத்தின் நடுவில் இருப்பவனாக எப்பொழுதும் தியானம்  
 செய்யத் தக்கவன்” என்கிறபடியே எல்லாக்காலமும் தியானம் செய்  
 வார்க்கு விஷயமாய், 5 “பிரஹ்மம் என்ற பெயர் உள்ள பறவை  
 பொன் நிறமுள்ளது; எந்த ஒளியால் சூரியன் பிரகாசிக்கப்பட்டவ  
 னாய்க் கொண்டு விளங்குகிறானோ” என்றும், 6 “உலக காரணனான  
 பகவானுடைய உபாசிக்கத்தக்க அந்த ஒளியைத் தியானம் செய்  
 கிறோம்” என்றும், 7 “வேதங்களிலே சொல்லப்பட்டதாயும் சிறந்த  
 தாயும் உபாசிக்கத் தக்கதாயும் உள்ள சூரியன் சம்பந்தப்பட்ட ஒளி  
 யாக வேதங்கள் சொல்லுகின்றன; உயர்ந்த ஒளியாலே விரல் நுனி  
 வரையிலும் பொன்னாகவும் தாமரைக்கண்ணாகவும் சொல்லு  
 கின்றன” என்றும் சொல்லுகிறபடியே பேரொளி மயமாயிருக்கிற  
 பகவானுடைய, சாம ரச உத்காந நாமம் உள்ளுறையான ஆதி  
 அந்தங்களாலே - அதாவது, 8 “சாமத்துக்கு உத்கீதம் ரசமாகும்”  
 என்கையாலே சந்தோக சாமத்துக்குச் சுவையாக இருந்துள்ள உத்கா  
 நம் உண்டு-உத்கீதம்; அதில் ‘உத்’ என்று சொல்லப்பட்ட 9 “அந்த  
 சந்தோக சாமத்தில் சொல்லப்பட்ட உத் என்ற இந்தத் திருநாமம்”  
 இத் திருவாய்மொழிக்கு உள்ளுறை ஆனமை தோற்றும்படியான

1. “வித்யாஸஹாயவந்தம் மாம் ஆதித்யஸ்தம் ஸநாதநம்”  
 என்பது, பிரமாணம்.

2. பெரியதிருமொழி, 2. 1: 7. 3. இதனை 105 ஆம் பக். காண்க.

4. இதனைமேலே 104 ஆம் பக். காண்க.

5. “ஹிரண்மயச் சகுநிர் ப்ரஹ்மநாம, யேந ஸூர்ய: தபதி தேஜ  
 ஸேத்த:” என்பது காடகம்.

6. “தத்ஸவிதூர் வரேண்யம் பர்க்க:” என்பது காயத்ரி.

7. “தேஜ: பரமத்தத் ஸவிதூர் வரேண்யம் தாம்நா பரேணுப்ரணகாத்  
 ஸ்வார்ணம்” என்பது ஸ்ரீரங்கராஜஸ்தவம் உத். சத. 79.

8. இதனை மேலே 95 ஆம் பக். காண்க. 9. தஸ்யஉதிதிநாம: என்பது.



ஆதியையும் முடிவினையும் உடைத்தாய் இருக்கையாலே என்கை என்றது, முதலில் “உயர்வு” என்று எடுத்து “உயர்ந்தே” என்று முடிக்கையாலே ‘உகரம்’ முதலும் ‘தகரம்’ முடிவுமாய் அன்றோ திருவாய்மொழி அமைந்து இருக்கிறது என்றபடி. ‘ஆதி அந்தங்களாலே’ என்றது, மேலே சொல்லுகிறதற்குக் காரணம் இது என்று தோற்றுகைக்காக.

ஓர் ஆயிரமாம் அவற்றிலே ஒன்றை - அதாவது, <sup>1</sup> “ஓராயிரமாய் உலகேழ் அளிக்கும் பேராயிரம்” என்கிறபடியே ஒரு திருப் பெயரே ஆயிரமுகமாக நின்று உலகத்தைப் பாதுகாக்க வல்ல திருப் பெயர்களிலே ஒரு திருப் பெயரை, ஆயிரமுகத்தினால் அருளின தீர்த்தம் போலே - <sup>2</sup> “ஆயிரமுகத்தினால் அருளி மந்தரத்து இழிந்த கங்கை” என்கிறபடியே கங்கை தானும் ஒன்றாய் இருக்க, உலகத்தின் தூய்மையின் பொருட்டு ஆயிரமுகமாகப் பெருக்கெடுத்து ஒடுமாறு போலே, தீர்த்தங்கள் ஆயிரமுகாக விஸ்தரிக்கிறார் என்று வேதகுரு உபதேசம் - <sup>3</sup> “தீர்த்தங்கள் ஆயிரம்” என்கிறபடியே உலகத்திலே மிகச் சிறந்தனவான ஆயிரம் திருப் பாசுரங்களாக விரிக்கிறார் என்று வேதாசார்ய பட்டர் உபதேசித்தருளும்படி.

‘விஸ்தரிக்கிறார்’ என்பதற்குரிய வினைமுதலை ஒருவரால் செய்யப்படாத தன்மைக்கு முரண் ஆகாதவாறு <sup>4</sup> மேலே கூறியவாறே கொள்க.

ஆக, “எவ் உலகத் தெவ்வெவையும்” என்ற சூத்திரமுதல் (39) இச் சூத்திரம் இறுதியாக, இவ் ஆழ்வார் அருளிச்செய்த நான்கு பிரபந்தங்களும் நான்மறைகள் என்பதனையும், இந் நான்மறை கட்கும் அங்க உபாங்கங்கள் இவை என்பதனையும், வேதங்கட்குச் சொல்லப்பட்ட சாஸ்திரதவம் முதலான இலக்கணங்கள் இந்நான்மறைகட்கும் உண்டு என்பதனையும், இவற்றை இவர் அருளிச்செய்தார் என்றதனால் இவற்றினுடைய என்றுமுளவாம் தன்மைக்கும் இவை ஒருவரால் செய்யப்படாதவை என்று கூறுவதற்கும் ஒருவித குற்றமும் சாராமையையும், இவற்றில் இன்ன பிரபந்தம் இன்ன வேதத்தோடு ஒக்கும் என்னுமதனையும், அவற்றில் சாமவேதத்தோடு ஒக்கும் என்ற திருவாய்மொழி சாமவேதத்தில் சிறந்ததான சந்தோக சாம உபநிடதத்தை ஒக்கும் என்னுமதனையும் அருளிச் செய்தாராயிற்று. (53)

1. திருவாய். 9. 3: 1.

2. பெரியதிருமொழி, 1. 4: 7.

3. திருவாய். 7. 10: 11.

4. மேலே 83 ஆம் பக். காண்க.



அன்றிக்கே ஸ்வரூப குண விபூதி சேஷ்டிதங்களை விசதமாக்குகிற பஞ்சராத்ர புராண இதிகாசங்கள் போலே, நீல பாருப உக்தி தெரியச் சொன்ன வேத உப பிர்ம்ஹணம் என்பார்கள். வேதத்தின் பொருளை உய்த்து உயது. என்பது சூத்திரம்.

வியாக் :—ஆக, இப்படி இப்பிரபந்தங்கள் நான்கற்கும் வேதங்களோடு உள்ள ஒப்புமையை அறுதியிட்டார் மேல். இங்ஙன் அன்றிக்கே, இவற்றிற்கு வேத உபபிரும்ஹணத்தோடு ஒப்புமையும் சொல்லுவார்கள் என்கிறார் இச் சூத்திரத்தால்.

அதாவது, அன்றிக்கே - இப்படி வேதத்தோடு ஒப்புமை சொல்லுகை அன்றிக்கே. ஸ்வரூப குணங்களை விசதமாக்குகிற பஞ்சராத்ரம்போலே - பகவானுடைய சொரூபம் உருவம் குணம் உலகங்கள் செயல்கள் இவ் வனைத்தும் ஒருசேரப் பேசப்படுகின்ற வேதத்தில், <sup>2</sup> “ஞானேந்திரியங்களுக்கு அப்பாற்பட்டது, கை முதலிய உறுப்புக்களால் அறியத் தகாதது, கோத்திரம் இல்லாதது, பிராமணன் முதலிய சாதி இல்லாதது, கண் காது முதலிய ஞானேந்திரியங்கள் இல்லாதது, கை கால் முதலிய கர்மேந்திரியங்கள் இல்லாதது, என்றுமுள்ளது, எல்லா இடத்திலும் பரந்துள்ளது, எல்லாப் பொருள்களின் உள்ளும் பிரவேசித்திருப்பது, மிக நுட்பமானது, இப்படிப்பட்டது எதுவோ அது அக்ஷரம் என்ற சொல்லால் சொல்லப்பட்டது, பிரமஞான முடையவர்கள் யாதொரு அக்ஷரத்தை உலகத்திற்குக்

1. இச்சூத்திரத்தை, ஸ்வரூப குணங்களை விசதமாக்குகிற பஞ்சராத்ரம்போலேயும், விபூதியை விசதமாக்குகிற புராணங்கள் போலேயும், சேஷ்டிதங்களை விசதமாக்குகிற இதிகாசங்கள் போலேயும், நீல பாருப உக்தியைத் தெரியச்சொன்ன (இத்திருவாய் மொழியை) வேத உப பிரும்ஹணம் என்பார்கள் என்று பிரித்துக் கூட்டிப் பொருள் காண்க. பஞ்சராத்ரம் — இறைவனால் சொல்லப்பட்டதொரு ஆகமம்.

புராணங்கள் என்றது, ஸ்ரீவிஷ்ணுபுராணம், ஸ்ரீபாகவதம் முதலாயினவற்றை. இதிகாசங்கள் என்றது, ஸ்ரீ ராமாயணம், மஹாபாரதம் என்பனவற்றை. உபபிரும்ஹணம் என்பது, வேதத்தின் பொருளை விரித்துக் கூறுவது.

2. “யத்ததத்ரேச்யமக்ரஹ்யமகோத்ரமவர்ணமசக்ஷுச் ச்ரோத்ரம் ததபாணிபாதம்  
நித்யம் விபும் ஸர்வதம் ஸுஸூக்ச்மம் ததவ்யயம்  
யத்பூத யோநிம் பரிபச்யந்தி தீரா:”  
என்பது, முண்டகோபநிடதம்.

காரணமாகப் பார்க்கிறார்களோ.” என்றும், <sup>1</sup> “பிரஹ்மமானது என்றும் நிலைத்துள்ளது, ஞானமயமானது, தேச காலம் முதலியவைகளால் அளவிடப்படாதது.” என்றும், <sup>2</sup> “ஒருவித செயலும் இல்லாதது, பசி முதலானவை இல்லாதது, பழிக்கப்படாதது, குற்றம் இல்லாதது, தீய குணங்கள் இல்லாதது” என்றும் வருகின்ற இன்னோரன்ன வாக்கியங்களால் சொல்லப்படுகின்ற சொரூபத்தையும்,

<sup>3</sup> “எந்த அக்ஷர பிரஹ்மம் எல்லாவற்றையும் அறிந்ததோ, எல்லாப் பொருள்களின் வகைகளையும் அறிந்ததோ” என்றும், <sup>4</sup> “இந்தப் பரமாத்மாவினுடைய பலவிதமான சக்தியும் ஞானம் பலம் நியமனம் என்னும் இவைகளும் உயர்ந்தவைகளாகவும் இயற்கையிலே அமைந்தவையாகவும் கேட்கப்படுகின்றன” என்றும், <sup>5</sup> “நித்தியமான விருப்பங்களை யுடையவன், நித்தியமான சங்கல்பத்தை யுடையவன்” என்றும் வருவன போன்றவைகளால் சொல்லப்படுகிற குணங்களையும்,

<sup>6</sup> “உயர்ந்த அந்தப் பரம்பொருளின் சொரூபத்தை என்னிடமிருந்து கேள்; சூக்ஷ்மமானது, எல்லாம் அறிந்தது, அப்படியே எல்லாவற்றையும் தாங்குகிறது, ஞானமே சொரூபமானது, முதலும் முடிவும் இல்லாதது, விவகாரம் இல்லாதது, தூக்கம் இல்லாதது, கண் காது இல்லாதது, ஊறு (ஸ்பரிசம்) இல்லாதது, கை கால்கள் இல்லாதது, என்றுமுள்ளது, பெயர் சாதி முதலியவைகள் இல்லாதது, வர்ணமில்லாதது, முக்குணம் இல்லாதது, எல்லாவற்றையும் காதாக உடையது, எல்லாவற்றையும் கண்ணாக உடையது, எல்லாவற்றை

1. “ஸத்யம் ஜ்ஞாநம் அநந்தம் பிரஹ்ம”  
என்பது, தைத்ரீயோபநிடதம்.

2. “நிஷ்கலம் நிஷ்க்ரியம் சாந்தம் நிரவத்யம் நிரஞ்ஜநம்”  
என்பது, சுவேதாசுவதரம்.

3. “யஸ்ஸர்வஜ்ஞஸ் ஸர்வவித்”  
என்பது, முண்டகோபநிடதம்.

4. “பராஸ்ய சக்தி: விவிதைவச்ஞயதே  
ஸ்வாபாவிகி ஜ்ஞாநபலக்ரியாச”  
என்பது, சுவேதாசுவதரம்.

5. “ஸத்ய காம: ஸத்ய ஸங்கல்ப:”  
என்பது, சாந்தோக்யோபநிடதம்.

6. “ச்ருணு தத்பரமம் சூக்ஷ்மம் ஸர்வஜ்ஞம் ஸர்வவ்ருத்ததா  
ஜ்ஞாநரூபம் அநாதி அந்தம் அவிகாரி நிராமயம்  
அசக்ஷுச் ச்ரோத்ரம் அஸ்பர்சம் அபாணி சரணம் த்ருவம்  
நாமஜாதி ஆதிரஹிதம் அவர்ணம் அகுணம் த்வபி  
விச்வச்ரவோ விச்வசக்ஷு: விச்வபாணி பதம்பரம்



யும் கைகளாகவும் கால்களாகவும் உடையது, பற்றற்றது, சஞ்சாரம் இல்லாதது, சாந்தமானது, தானே பிரகாசமாக இருப்பது, ஒப்பு இல்லாதது, சேய்மையில் உள்ளது, அருகில் இருப்பது, ஞானத்தால் அடையத்தக்கது, குற்றம் இல்லாதது, பூதங்களைத் தாங்குவது, எல்லாரிடமும் சமமானது, ஒளிமயமான பொருள்களுக்கெல்லாம் ஒளியாக இருப்பது, பிரகிருதி மண்டலத்துக்கு மேற்பட்டது, அழிவு இல்லாதது, எல்லாப் பொருள்களிடமும் இருப்பது, அந்த விஷ்ணு வினுடைய உயர்ந்த சொரூபம்” என்பது போன்றவைகளாலும்,

<sup>1</sup> “குற்றம் இல்லாதவரே! நாரதரே! பிரகிருதி சம்பந்தமான குணம் இல்லாமையால் பரம்பொருள் ‘நிர்க்குணம் - குணமில்லாதது’ என்று சொல்லப்படுகிறது. என்னால் சொல்லப்படுகிற ஆறு குணங்களையும் கேள்: பரம்பொருளினுடைய கல்யாண குணங்களைத் தியானிக்கின்ற பெரியோர்கள், அறிவுடையதும் தானே பிரகாசித்துக் கொண்டிருப்பதும் எல்லாப் பொருள்களையும் பற்றியதும் எப்பொழுதும் பிரகாசித்துக் கொண்டிருக்கச் செய்வதுமான ஞானம் என்கிற குணத்தை முதலாவதாகச் சொல்கிறார்கள்; அந்த ஞானமும் பரம் பொருளுக்குச் சொரூபமாகவும் குணமாகவும் சொல்லப்படுகிறது; உலகத்திற்கு முதற்காரணமாக இருப்பது யாதொன்று உண்டோ அது, சக்தி என்று சொல்லப்பட்டது; அந்தப் பரம்பொருளுக்குச் சுவாதந்திரியத்தோடு கூடிய கர்த்தாவாக இருக்கும் தன்மை என்பது யாதொன்று உண்டோ அது, குணங்களின் உண்மைப் பொருளைத் தியானம் செய்யுமவர்களால் ஐச்வர்யம் என்று சொல்லப்பட்டது; எப்பொழுதும் உலகத்தைப் படைக்கிற அவனுக்குச் சிரமம் இல்லாமை

அஸத்தம் அசரம் சாந்தம் ஸ்வயம் ஜ்யோதிரநூபமம்  
தூரஸத்தம் அந்நிகசரம் ஜ்ஞாந கம்யம் நிரஞ்ஞநம்  
பூத பர்த்ருஸமம் ஜ்யோதி: ஜ்யோதிஷாம் தமஸ: பரம்  
அக்ஷரம் ஸர்வபூதஸத்தம் தத்விஷ்ணோ: பரமம்பதம்.”

என்பது, பாஞ்சராத்திரம்.

1. அப்ராக்ருத குணஸ்பர்சாத் நிர்குணம் பரிகீயதே  
ச்ருணுநாரத ஷாட்குண்யம் கத்த்யமாநம் மயாநக  
அஜடம் ஸ்வாதம் ஸம்போதி நித்யம் ஸர்வாவகாஹநம்  
ஜ்ஞாநம் நாமகுணம் ப்ராஹு: ப்ரதமம் குண சிந்தகா:  
ஸ்வரூபம் ப்ரஹ்மணஸ்தச்ச குணச்ச பரி கீயதே  
ஜகத் ப்ராக்ருதி பாவோய: ஸா சக்தி: பரிகீர்த்திதா  
கர்த்ருத்வம் நாமயத் தஸ்ய ஸ்வாதந்த்ர்யம் பரிப்ரம்ஹிதம்  
ஐச்வர்யம் நாம தத்ப்ரோக்தம் குண தத்வார்த்த சிந்தகை:

என்பது யாதொன்று உண்டோ அது, குணத்தினைத் தியானம் செய்யுமவர்களால் அப் பரம்பொருளுக்குப் பலம் என்ற குணமாகச் சொல்லப்பட்டது; அச்யுதன் என்ற மறுபெயரையுடைய அப் பரம்பொருள் உலகத்திற்கு முதற் காரணமாக இருந்தாலும் விகாரம் இல்லாதிருத்தல் என்பது யாதொன்று உண்டோ அது, வீரியம் என்ற குணமாகும். உதவியைத் தேடாதது என்பது யாதோ அது, தேஜஸ்ஸு என்று சொல்லப்பட்டது” என்பது போன்றவைகளாலும் தெளிவாக்குகிற பஞ்சராத்தரம் போலேயும்.

விபூதிகளை விசதமாக்குகிற புராணங்கள் போலே - <sup>1</sup> “எதனிடமிருந்து இந்தப் பூதங்கள் உண்டாகின்றனவோ, பிறந்தன எல்லாம் எதனால் உயிர் வாழ்கின்றனவோ, பிரளயத்தை சார்ந்தவைகளாய் எதனுள் புகுந்து அடங்குகின்றனவோ அதனை நீ அறியவேண்டும்; அது பிரஹ்மம்” என்றும், <sup>2</sup> “அந்தப் பரம்பருடனுடைய முகத்திலிருந்து பிராமணன் உண்டானான்; க்ஷத்திரியன் தோளிலிருந்து உண்டானான்; வைசியன் துடையிலிருந்து உண்டானான்; சூத்திரன் கால்

ச்ரமஹாநிஸ்து யாதஸ்ய ஸததம் சூர்வதோ ஜகத்  
பலம் நாம குணஸ்தஸ்ய கதிதோ குணசிந்தகை:  
தஸ்யோபாதாந பாவேபி விகார விரஹோ ஹி ய:  
வீர்யம் நாம குணஸ் ஸோயம் அச்யுதத்வாபராஹ்வய:  
ஸஹகார்யநபேக்ஷாயாதத் தேஜஸ் ஸமுதாஹ்ருதம்.”

என்பது, அஹிர்யுத்ய ஸம்ஹிதை.

1. “யதோவா இமாரி பூதாரி ஜாயந்தே யேந ஜாதாரி  
ஜீவந்தி யத் ப்ரயந்தி அபிசம்விசந்தி”

என்பது, தைத்திரீயோபநிடதம்.

2. “ப்ராஹ்மணோஸ்ய முகம் ஆஸீத் பாஹு ராஜ்ய: க்ருத:  
ஊருததஸ்ய யத் வைச்ய: பத்ப்யாம் சூத்ரோ அஜாயத.”

என்பது, புருஷசூக்தம்.

வேதியர் முகத்தில், வேந்தர் விறல்செழு துணைத்தோள் வெற்பில்,  
தீதறு வணிகர் செம்பொற் குறங்கினில், சதுர்த்தர் செய்ய  
பாதபங்கயத்தில் ஈன்றான் பதுமன், முன் படைத்த மூவர்  
ஓதிய மகங்கள் யாவும் ஆற்றதற் குரிய ராவார்.

என்பது, கூர்மபுராணம்.

முககுயிர்த் தலந்த மலரவன் தனது  
முகமுதல் உறுப்பெலாம் தாங்கிச்  
சரணமென் றுரைக்கும் உறுப்பினில் தோன்றிச்  
சாற்றும் முகமுதல் உறுப்பில்  
வருமொரு மூவர் தங்களை உழவின  
வண்மையால் நிலைபெறத் தாங்கும்  
உரிய வேளாண்மை பூண்டபேர் தமக்கே  
உடையவர் இடம் பல அவண.

என்பது, காஞ்சிப்புராணம்.



களிலிருந்து உண்டானான்” என்றும், <sup>1</sup> “எல்லாப் பிராணிகளுடைய உள்ளே பிரவேசித்து ஏவுகிறான்” என்றும், <sup>2</sup> “அந்தப் பரமபுருடனுக்கு எல்லாப் பிராணிகளும் ஒருபாதம்.” (கால்கூறு என்பது பொருள்.) என்றும் வருவன போன்றவைகளாலும், <sup>3</sup> “அந்த யாஜ்ஞவல்கியர் பதில் சொன்னார்; இந்த முப்பத்து மூன்று தேவர்களுக்கு, முன்பு கூறின மூவாயிரத்து முந்நூற்றாறு தேவர்கள் குணமாக இருப்பவர்கள்; தேவர்கள் முப்பத்து மூவரே; எங்ஙனம் முப்பத்து மூவர் என்றால், வசுக்கள் எண்மர், உருத்திரர் பதினொருவர், சூரியர் பன்னிருவர், ஆக இவர்கள் முப்பத்தொருவர்; இந்திரனையும் பிரமனையும் சேர்க்க முப்பத்து மூவர் ஆவர்.” என்பது போன்றவைகளாலும், <sup>4</sup> “பௌதி மாஷ்யர் என்பவர் கௌபவநரிடமிருந்து கல்வியைப் பெற்றார்; கௌபவநர் கௌசிகரிடமிருந்து கல்வியைப் பெற்றார்; கௌசிகர் கௌண்டியரிடமிருந்து கல்வியைப் பெற்றார்; கௌண்டியர் சாண்டில்யரிடமிருந்து கல்வியைப் பெற்றார்; சாண்டில்யர், கௌசிகர் கௌதமர் என்னும் இருவரிடமிருந்தும் கல்வியைப் பெற்றார்; கௌத

1. “அந்த: ப்ரவிஷ்ட: சாஸ்தா ஜநாநாம்”  
என்பது, ஆரணம்.

2. “பாதோஸ்ய விச்வா பூதாநி”  
என்பது, புருஷசூக்தம்.

3. “ஸ ஹோவாச மஹிமாந ஏவைஷாம்  
எதே த்ரயஸ்த்ரிம்சதேவ தேவா இதி  
கதமேதே த்ரயஸ்த்ரிம்சதிதி  
அஷ்டௌ வஸவ: கௌதச ருத்ரா:  
த்வாதசாதித்யா: த கௌத்ரிம்சத்  
இந்த்ரச்சைவ ப்ரஜாபதிச்ச த்ரயஸ்த்ரிம்ரத்.”  
என்பது, பிரமாணம்.

“திதியின் சிறுரும் விதியின் மக்களும்  
மாசில் எண்மரும் பதினொரு கபிலரும்  
தாமா இருவரும்”  
என்பது பரிபாடல், 3.

விதியின் மக்கள் - ஆதித்தர் பன்னிருவர். எண்மர் - வசுக்கள் எண்மர்.  
பதினொரு கபிலர் - உருத்திரர் பதினொருவர். தாமா இருவர் - மருத்துவர் இருவர். ஆக, முப்பத்து மூவர்.

4. “பௌதிமாப்யோ கோபவநாத் கோபவந:  
கௌசிகாத் கௌசிக: கௌண்டியாத் கௌண்டிய:  
சாண்டில்யாத் சாண்டில்ய:  
கௌசிகாச்ச கௌதமாச்ச கௌதம:  
அக்நிவைச்யாதாக்நி வைச்ய:  
சாண்டில்யாத்”

என்பது பிரமாணம்.

மர் ஆக்நிவைச்யரிடமிருந்து கல்வியைப் பெற்றார் ; சாண்டில்யரிடமிருந்து ஆக்நிவைச்யர் கல்வியைப் பெற்றார் ” என்பது போன்றவைகளாலும் உலகத்தின் படைப்பு முதலியவைகளையும் பிராமணன் முதலிய சாதிகளையும் தேவசாதிகளின் பகுப்புக்களையும் இருடிகளுடைய வம்சம் முதலானவைகளையும் சொல்லுகிற வாக்கியங்களால் சொல்லப்படுகின்ற உலகங்களை.

1 “படைத்தல், அழித்தல், வம்சம், ம்வந்தரங்கள், வம்சத்தைப் பின்பற்றி வருகின்ற சரிதங்கள் என்னும் ஐந்தனையும் பற்றிக் கூறுகின்ற தன்மையுடையது புராணம் ” என்கிறபடியே படைப்பு முதலானவைகளையும் வம்சங்களையும் ம்வந்தரங்களையும் வம்சத்தைப் பின்பற்றி வருகின்ற சரிதங்களையும் விரிவாகச் சொல்லுவதன் மூலமாகத் தெளிவுபடுத்துகின்ற புராணங்கள் போலவும்.

சேஷ்டிதங்களை விசதமாக்குகிற இதிகாசங்கள் போலவும் -  
2 “ஏ பூமியே ! வராக அவதாரம் எடுத்த பகவானால் செய்யப்பட்ட பெரிய முயற்சியால் உயர எடுக்கப்பட்டாய் ” என்றும், 3 “பகவான் இந்த உலகினை அளந்தார், மூன்று விதமாக அடியை வைத்தார் ” என்றும் வருவன போன்றவைகளால் சொல்லப்பட்ட அவதாரத்தின் செயல்களை, 4 “இராமாயணம், நாராயணனுடைய கதை ” என்கிறபடியே ஸ்ரீராமாவதார ஸ்ரீ கிருஷ்ணாவதாரங்களில் செய்யப்பட்ட

1. “சர்க்கச்ச ப்ரதிசர்க்கச்ச வம்சோ ம்வந்தராணிச  
வம்சாதுசரிதஞ்சைவ புராணம் பஞ்சலக்ஷணம் ”  
என்பது அமரம்.

2. “உத்த்ருதாவி வராஹேண ”  
என்பது தைத்திரீயோபநிடதம்.

“புருவத்துக் கருவல் கந்தத்தால்  
தாங்கி இவ்வுலகம் தந்தடிப் படுத்ததை நடுவண்  
ஒங்கிய பலர்புகழ் குன்றினே டொக்கும் ”  
என்ற பரிபாடற் பகுதியையும் அதன் உரையையும் சுண்டு நோக்குக.

3. “இதம் விஷ்ணுர் விசக்ரமே த்ரேதா நித்தே பதம் ”  
என்பது, விஷ்ணு குக்தம்.

4. “ராமாயணம் நாராயண கதாம் ”  
என்பது, பிரமாணம்.



செயல்கள் விரிவாகச் சொல்லப்படுகின்றன; <sup>1</sup> “பிறகு மிகப் பெரிய ஆற்றலையுடைய விஷ்ணு அதிதியினிடத்தில் அவதரித்தார், வாமந சரீரத்தை மேற்கொண்டு விரோசனன் புதல்வனான பலியின் அருகில் சென்றார், உலகத்துக்கெல்லாம் ஒருயிராய் எல்லாருடைய நலத்தில் பற்றுள்ளவரான பகவான் பிறகு செருக்கு இல்லாதவராய் மூன்று அடிகளை இரந்து பெற்று உலகங்களைத் தனக்கு ஆக்கிக்கொண்டு பராக்கிரமத்தால் பலியை அடக்கிவிட்டு இந்திரனுக்கு மீண்டும் இராச்சியத்தைக் கொடுத்தார்” என்பது போன்றவைகளாலே மற்றை அவதாரங்களிற் செய்த செயல்களும் இடைப்பிறவரலாகப் பேசப் படுகின்றன ஸ்ரீ ராமாயணத்தில்.

மஹாபாரதத்திலே மோக்ஷ தர்மத்திலே அவதார இரஹஸ்யத்திலே <sup>2</sup> “நாரதரால் இப்படிச் சொல்லப்பட்ட பகவான் பதில் சொல்லலானான்” என்று தொடங்கி, “முதலில் மீனாக ஆகப்போகிறேன், பூமியை நிலை நிறுத்தப்போகிறேன், பெரிய கடலில் அழுந்திக் கிடக்கிற வேதங்களையும் மேலே எடுக்கப்போகிறேன்; பிராமணேத்தமரான நாரதரே ! கூர்ம அவதாரம் எடுத்து ஏமகூடம் என்ற மலைக்கு ஒப்பான ஒளியையுடைய மந்தர மலையை அமுதத்துக்காகத் தரிக்கப்போகிறேன்; இது இரண்டாவது அவதாரம்” என்பது போன்றவைகளாலே தசாவதாரங்களில் செய்த செயல்களும் தெளிவுறப் பேசப்படுகின்றன. ஆக, இங்ஙனம் பேசுகின்ற இதிகாசங்கள் போலேயும்,

1. அத விஷ்ணுர் மஹாதேஜா அதித்யாம் ஸமஜாயத  
வாமநம் ரூபமாஸ்த்தாய வைரோசநிமுபாகமத்  
தநீந் க்ரமாநத பிக்ஷித்வா ப்ரதி க்ருஹ்ய ச மாதவ:  
ஆக்ரம்யலோகாந் லோகாத்மா ஸர்வலோக ஹிதேரத:  
மஹேந்த்ராய புந: ப்ராதாத் நியம்ய பலிமோஜஸா.

என்பது, ஸ்ரீராமா, பால. 29: 19.

2. “நாரதேனைவ முத்தஸ்து ப்ரதிஉவாச ஜநார்த்தந:  
— — — — —

பூர்வம் மத்ஸ்யோ பலிஷ்யாமி ஸ்த்தாபயிஷ்யாமி மேநிரீம்  
வேதாம்ச்சைவ உத்தரிஷ்யாமி மஜ்ஜமாநாந் மஹார்ணவே  
த்விஜீயம் கூர்மரூபேண ஹேமகூட ஸமப்ரபம்  
மந்தரம் தாரயிஷ்யாமி அம்ருதார்த்தே த்விஜோத்தம”

என்பது பாரதம் சாந்தி பர்வம், 348: 3-4.

நீல பாருப உக்தி தெரியச்சொன்ன - <sup>1</sup> “கறுத்த மேகத்தின் நடுவில் இருக்கின்ற மின்னற்கொடி போல் ஒளியுடன் கூடிய” என்றும், <sup>2</sup> “பரிசுத்தமான மனத்தினால் அறியத் தக்கவன், பிராணனைச் சரீரமாகவுடையவன், பிரகாசிக்கின்ற திவ்விய மங்கள விக்கிரஹத்தையுடையவன்” என்றும் வருவன போன்றவைகளாலே சொல்லப்பட்ட திவ்விய மங்கள விக்கிரஹத்தை, திருவாய் மொழியின் முதல் நடு இறுதிகளிலே பல இடங்களிலும் வர்ணித்துக் கொண்டு பேசுகையாலே <sup>3</sup> “தெரியச் சொன்ன” என்கிறபடியே தெளிவுறச் சொன்ன இவர் பிரபந்தங்களையும், வேத உப பிறும் ஹணம் என்பார்கள் - வேத உப பிறும் ஹணம் என்று சொல்லுவார்கள்.

இவருடைய பிரபந்தங்கள் நான்கனுள் திருவிருத்தத்தில் தொடக்கத்தில் <sup>4</sup> “முழுநீர் முகில் வண்ணன்” என்று திருமேனியைக் கூறி, முடிவில் <sup>5</sup> “மைப்படி மேனியும் செந்தாமரைக் கண்ணும்” என்று அதனையே கூறியிருத்தலாலும், திருவாசிரியத்தில் முதலில் <sup>6</sup> “மீதிட்டுப் பச்சைமேனி மிகப் பகைப்ப” என்று திருமேனியைக் கூறி, முடிவில் <sup>7</sup> “தாமரைக்காடு மலர்க் கண்ணோடு கனிவாயுடையதுமாய்” என்று அதனையே கூறியிருத்தலாலும், பெரிய திருவந்தாதியில் முதலில் <sup>8</sup> “நற் பூவைப்பூ ஈன்ற வண்ணன்” என்று திருமேனியைக் கூறி, முடிவில் <sup>9</sup> “கார்கலந்த மேனியான்” என்று அத்திருமேனியைக் கூறியிருத்தலாலும், திருவாய்மொழியில், <sup>10</sup> “துயரறு சுடரடி” என்று திருமேனியில் தொடங்கி <sup>11</sup> “புனக் காயா நிறத்த புண்டரீகக்கண் செங்கனிவாய்” என்று அத் திருமேனி தன்னையே கூறி முடித்திருத்தலாலும், இறைவனுடைய திவ்ய மங்கள விக்கிரகத்தைக் கூறுதலே இவற்றிற்குப் பெரு நோக்கமாம் என்க.

1. “நீலதோயத் மத்தயஸ்த்தா வித்யுல்லேகேவபாஸ்வரா” என்பது, நாராயணருவாகம்.

2. “மனோமய: ப்ராணசரீரோ பாருப:” என்பது, முண்டகோப. 2. 2: 7.

3. திருவாய், 6. 9: 11.

4. திருவிருத்தம், 2.

5. திருவிருத்தம், 94.

6. திருவாசிரியம், 1.

7. திருவாசிரியம், 5.

8. பெரியதிருவர். 1.

9. பெரிய திருவர். 86.

10. திருவாய், 1. 1: 1.

11. திருவாய், 10. 10: 6.



“தெரியச் சொன்ன” என்கிற இது திருவாய்மொழித் திருப் பாசுரமேயாகிலும் உபப்பிரும்ஹணமாக இருக்கும் தன்மை மற்றைப் பிரபந்தங்கள் மூன்றற்கும் ஒக்கும் என்றே கொள்க. <sup>1</sup> முன்னர் வேதத்தின் தன்மையைச் சொன்னபோது இப் பிரபந்தங்கள் நான் கற்கும் பொதுவாகச் சொன்னது இங்கும் ஒக்கும் எனக் கொள்க.

பாஞ்சராத்ரத்திலும் புராணங்களிலும் இதிகாசங்களிலும் இவர் பிரபந்தங்களிலும் ஸ்வரூபம் குணம் விபூதி அவதரித்துச் செய்த செயல்கள் ஆகிய எல்லாமும் சொல்லப்பட்டிருக்கின்றன ஆனாலும், பாஞ்சராத்ரங்களுக்கு ஸ்வரூபம் குணம் என்னும் இவற்றிலே நோக்கு. புராணங்களுக்கு உலகங்களின் விரிவினைச் சொல்லுவதிலே நோக்கு. இதிகாசங்களுக்கு அவதாரங்களைப்பற்றிச் சொல்லுவதிலே நோக்கு. நம்மாழ்வார் அருளிச்செயல்களுக்குத் திவ்வியமங்கள விக்ரிவஹத் திலே நோக்கு. ஆகையாலே இப்படி வகையிட்டுச் சொல்லக் குறை இல்லை என்று அறிக. (54)

## 55

கல்பாதியில் தோற்றிற்று வர்ணிக்கும் சதுர் முகன் சந்தஸ்ஸும், மோஹ சாஸ்திரப் பிரவர்த்த கன் பிணச்சுடலை வெந்தார்அக்கும் ஆறும் அணிந்து ஏறுஏறிச் சுழன்று ஆடும் ஆலம் அமர் பிச்சத் தெளிந்து தான் வணங்குமாறு உரைக்கக் கேட்ட சஜாதியர் பிரசாதமும் ஆர்ஷமுலம்.<sup>2</sup>

என்பது சூத்திரம்.

1. ‘முன்னர்’ என்றது முப்பத்து ஒன்பதாம் சூத்திரம் தொடங்கிக் கூறுவனவற்றை.

2. சதுர்முகன் சந்தஸ்ஸும், சஜாதியர் பிரசாதமும் ஆர்ஷத்துக்கு முலம் என்றபடி. சந்தசு - நினைவு; வரம். ‘மோஹ சாஸ்திரப் பிரவர்த்த கன்’ என்று தொடங்கி மேலே கூறுவன எல்லாம், சஜாதியர்க்கு, தான் வணங்குமாறு உரைத்த சிவனுக்கு அடைமொழிகள். மோஹ சாஸ்திரப் பிரவர்த்தகன் - சிவன். ஆர்ஷம் - இருடிகளால் கூறப்பட்டது. பிரசாதம் - அருள்.

ஆழ்வாருடைய திவ்யப்பிரபந்தங்களும் மஹரிஷிகளின் இதிகாச புராணங்களும் வேதங்களுக்கு உபப்பிரும்ஹணங்கள் என்னும் ஒப்புமையை ஒருவாறு பெற்றிருந்தாலும், ஆழ்வாருடைய திவ்யப்பிரபந்தத்துக்கு உண்டான ஏற்றம், மஹரிஷிகளுடைய நூல்களுக்குக் கிடையாது என்று மேலே விரிவாக விளக்கப்படும் விஷயத்துக்கு அடியிடுவது இச்சூத்திரம். மேல் சூத்திரத்தையும் கொண்டு இதன் கருத்தினை உரை வேண்டும். இராஜசு தெய்வமான பிரமனுடைய வரம் காரணமாக அவதரித்த வால்மீகி ராமாயணம் என்ன, தாமத தெய்வமான சிவனிடத்தில் உபதேசம் கேட்ட இருடிகளில் ஒருவரான புலஸ்தியருடைய திருவருள் காரணமாக



வியாக் :— ஆழ்வார் அருளிச்செயல்களும் மஹரிஷிகள் கூறிய நூல்களும் வேதங்களுக்கு உபப்பிரும்ஹணம் என்னும் தன்மையாலே ஒருவாறு ஒப்புமை பெற்றிருந்தாலும், ஆழ்வார் அருளிச் செயல்களுக்கு உண்டான ஏற்றம், ரிஷிகள் இயற்றிய புராணம் முதலானவற்றுக்கு இல்லை என்பதனை அறிவிப்பதற்காக, ரிஷிகள் கூறிய புராணம் முதலானவைகளும் ஆழ்வார் அருளிச்செயல்களும் பிறந்த காரணங்களை அருளிச்செய்யத் திருவுள்ளம் பற்றி, ரிஷிகள் கூறிய புராணம் முதலானவைகள் பிறந்த காரணத்தை முதலில் அருளிச் செய்கிறார் இச் சூத்திரத்தால்.

அதாவது, கல்பாதியில் தோற்றிற்று வர்ணிக்கும் சதுர்முகன் சந்தஸ்ஸும்-<sup>1</sup> “முன்பு, பிரமனாலே எந்தக் கல்பத்தில் (நாளில்) எது சொல்லப்பட்டதோ அதனுடைய பெருமை அந்தத் தன்மையாகவே பேசப்படுகிறது” என்கிறபடியே, முக்குணங்களுக்கும் வசப்பட்ட பிரமனான தனக்கு, காலபேதத்தால் முக்குணங்களும் கலந்தவையாயும், அவற்றிலே ஒவ்வொரு குணம் மிக்கதாயும் இருக்கும் தன்மையைக் கொண்டு<sup>2</sup> “முக்குணங்களும் கலந்துள்ளனவாகவும் சாத்விகங்களாகவும் இராசதங்களாகவும் தாமசங்களாகவும்” என்கிறபடியே, முக்குணங்களும் கலசியிருப்பவைகள் என்றும் சாத்விகங்கள் என்றும் இராஜசங்கள் என்றும் தாமசங்கள் என்றும் சொல்லப்படுகிற நாள்களாகிற கல்பங்களினுடைய ஆதிகளிலே தோன்றுகிற குணங்களுக்குத் தகுதியாகத் தோற்றுகிறபடியே<sup>3</sup> “தாமதகுணம் பொருந்திய நாள்களிலே அக்கி, சிவன் என்னும் இவர்களுடைய பெருமை பரக்கச் சொல்லப்படுகிறது: இராஜச குணம் கலந்துள்ள

அவதரித்த ஸ்ரீ விஷ்ணுபுராணம் என்ன, மற்றும் இங்ஙனம் தோன்றிய மஹரிஷிகளினுடைய நூல்கள் என்ன, ஆகிய இவையெல்லாவற்றைக் காட்டிலும், சந்த சத்துவ தெய்வமான ஸ்ரீமந் நாராயணனுடைய திருவருளாலே அவதரித்த ஆழ்வார் பிபந்தம் மிகமிகச் சிறப்பு வாய்ந்தது என்பது கருத்து.

1. யஸ்மிந் கல்பேது யத் ப்ரோக்தம் புராணம் ப்ரஹ்மண்புராதஸ்யதஸ்யது மாஹாத்தியம் தத்ஸ்வரூபேண வர்ணயதே.  
என்பது மாத்ஸ்யபுராணம்.
2. “ஸங்கீர்ணஸ் ஸாத்விகாச்சைவ ராஜஸாஸ் தாமஸாஸ் ததா”  
என்பது மாத்ஸ்யபுராணம்.
3. அக்ஷேச்சிவஸ்ய மாஹாத்தியம் தாமஸேஷு ப்ரகீர்த்திதம் ராஜஸேஷுச மாஹாத்தியம் அதிகம் ப்ரஹ்மணேவிது : ஸாத்விகேஷ்வத கல்பேஷு மாஹாத்தியமதிகம் ஹரே : தேஷ்வேவயோக ஸம்வித்தா கமிஷயந்தி பராம்கதிம் ஸங்கீர்ணேஷு ஸரஸ்வத்யா : பித்ருணம்ச நிகத்யதே.  
என்பது மாத்ஸ்யபுராணம்.



நாள்களிலே பிரமனுடைய பெருமை அதிகம் என்று அறிகிறார்கள்; சத்துவகுணம் கலந்துள்ள நாள்களிலே ஸ்ரீமந் நாராயணனுடைய பெருமை அதிகமாகச் சொல்லப்படுகிறது; அந்த நாள்களிலேயே யோகசித்தி உடையவர்கள் மோக்ஷமாகிற உயர்ந்த கதியை அடையப் போகிறார்கள்; முக்குணங்களும் கலந்திருக்கும் நாள்களிலே சரஸ்வதி, பிதிர்கள் என்னும் இவர்களுடைய பெருமை சொல்லப்படுகிறது.” என்கிறபடியே, தாமதகுணம் கலந்திருக்கும் நாள்களிலே அக்னி, சிவன் என்னும் இவர்களுடைய பெருமைகளையும், இராசத குணம் கலந்திருக்கும் நாள்களிலே தன்னுடைய பெருமையினையும், சத்துவ குணம் கலந்திருக்கும் நாள்களிலே சர்வேச்வரனுடைய பெருமையினையும், முக்குணங்களும் கலந்திருக்கும் நாள்களிலே பிதிர்கள், சரஸ்வதி என்னும் இவர்களுடைய பெருமையினையும் பேசுகின்ற பிரமனுடைய, <sup>1</sup>“ஓ பிராமணரான வான்மீகியே! இந்த வாக்கியமானது என்னுடைய நினைவாலே உம்மிடம் வந்தது.” என்கிற படியே, வால்மீகி முனிவர் வாக்கிலே இவ்வாக்கியம் பிறப்பதற்கு அடியான திருவருளின் காரியமான நினைவும்; சந்தஸ்ஸு என்கிற இதற்கு, இவ்விடத்தில் நினைவு என்கிற பொருள் கோடல் வேண்டும். சந்தம் என்பதே நினைவினைக் குறிக்கும். சந்தஸ்ஸு என்கிற இதுவும் நினைவு என்ற பொருளில் வருவதற்கு மேற்கோள் வந்த இடங்களில் கண்டுகொள்வது. ஆக, இப்படி இருக்கிற பிரமனுடைய நினைவும்.

மோஹசாஸ்திரப் பிரவர்த்தகன் பிணம் சுடலை வெந்தார் அக்கும் ஆறும் அணிந்து ஏறுஏறி சுழன்று ஆடும் ஆலம் அமர் பிச்சத் தெளிந்து தான் வணங்குமாறு உரைக்கக் கேட்ட சஜாதீயர் பிரசாதமும் - மோஹசாஸ்திரப் பிரவர்த்தகன் - <sup>2</sup>“தேவனே! கேசவனே! தேவர்களுக்கெல்லாம் தலைவனே! நீயே மனிதனாக வந்து என்னை ஆரதிக்கவேண்டும்; என்னைத் தலைவனாகக் கொள்ள வேண்டும்; என்னிடமிருந்து வரங்களைப் பெற்றுக்கொள்ள வேண்டும்; எந்த வரத்தினாலே, எல்லா உயிர்களுக்குள்ளே; பூசைக்குரியவர்களைவிட மேம்பட்ட பூசைக்குரியவனாக ஆவேனோ, அத்தகைய வேறு வரத்தை

1. “மச்சந்தாதேவதே ப்ரஹ்மந் ப்ரவ்ருத்தேயம் ஸரஸ்வதி” என்பது, ஸ்ரீராமா. பால. 2: 30.

2. அந்யம்தேஹி வரம்தேவ ப்ரவித்தம் ஸர்வஜந்துஷு-  
மர்த்யோ பூத்வா பவானேவ மாமாராதய கேசவ  
மாம்வ்ருணீஷ்வச தேவேச வரம் மத்தோ க்ருஹாணச  
யேநாஹம் ஸர்வபூதாநாம் பூஜ்யாத் பூஜ்யதரோபவம்.

என்பது, பிரமாணம்.



எனக்குக் கொடுத்தருள வேண்டும் ” என்று வரம் வேண்டின தன் பெருமையில் விருப்பமுள்ளவனாகையாலே, <sup>1</sup> “பெரிய தோள்களை யுடைய சிவனே ! மோஹசாஸ்திரங்களைச் செய்விப்பாயாக ” என்று பகவான் கட்டளையிட்டதைப் போலிக் காரணமாகக் கொண்டு ஆகமம் முதலான மோஹசாஸ்திரங்களை உலகத்தில் பரப்பினவனான சிவன்,

பிணம் - <sup>2</sup> “பிணங்கள் இடுகாடதனுள் நடமாடு பிஞ்ஞகன் ” என்றும், சுடலை - <sup>3</sup> “சுடலையில் சுடு நீறன் ” என்றும், வெந்தார் - <sup>4</sup> “வெந்தார் என்பும் சுடுநீறும் மெய்யிற்பூசி ” என்றும், அக்கும் - <sup>5</sup> “அக்கும் புலியின் அதனும் உடையார் ” என்றும், ஆறும் அணிந்து - <sup>6</sup> “ஆறும் பிறையும் அரவமும் அடம்பும் சடைமேல் அணிந்து ” என்றும், ஏறுஏறி <sup>7</sup> “எரி உருவத்து ஏறுஏறி ” என்றும், சுழன்று ஆடும் - <sup>8</sup> “சுழன்றும் கொன்னவிலும் மூவிலே வேல் கூத்தன் ” என்றும், ஆலம் அமர் - <sup>9</sup> “ஆலம் அமர் கண்டத் தரன் ” என்றும் சொல்லுகிறபடியே, தாமத குணம் மிக்கவனாகையாலே இழிதொழில்களோடு கூடினவனாய், பிச்சுத் தெளிந்து - <sup>10</sup> “ஓ ஈச்வரனே ! பைத்தியத்தன்மை இல்லாதவரும் பிரபுக்களுக்கெல்லாம் பிரபுமானவருமான நீர் பைத்தியம் பிடித்தவர்போல் இரவில் இடுகாட்டில் அலைந்து திரிகின்றீர் ; உமக்கு இது வரக் காரணம் யாது ? ” என்பது போன்றவைகளாலே, ‘இடுகாட்டில் அலைந்து திரிதல் தொடக்கமான இழிதொழில்களை நீர் செய்கைக்குக் காரணம் என் ? ’ என்று தேவியாகிய பார்வதி கேட்கும்படி சுடுகாட்டிலே சஞ்சரித்து, பிணங்கள் சுடும் நீற்றை உடம்பெங்கும் பூசி, எலும்பு மாலையைப் பூண்டு, புலித்தோலை உடுத்து, கங்கை சந்திரன் அரவு என்னுமவைகளைச் சடையில் அணிந்து, சர்வேச்வரன் தன்னுடைய முற்றும் உணர்தலுக்குத் தகுதியாக வேத மயமான பறவைகட்கு அரசனான கருடனை மேற்கொண்டு உலாவு மாறு போன்று,

1. “த்வஞ்ச ருத்ர மஹா பாஹோ மோஹசாஸ்த்ராணி காரய ” என்பது பிரமாணம்.

2. பெரியதிருமொழி, 2, 6: 9. 3. பெரியதிருமொழி, 10, 1: 5.

4. பெரியதிருமொழி, 1, 5: 8. 5. பெரியதிருமொழி, 9, 6: 1.

6. பெரியதிருமொழி, 6, 7: 9. 7. இரண்டாந் திருவந். 63.

8. பெரியதிருமடல், 70. 9. முதல் திருவந். 4.

10. “உந்மத்தவதநுந்மத்த : ப்ரபு : ப்ரபவதாமபி

ராத்ரேன ச்மசாரேப்யடவிதத் கிமே தத் தவேச்வர ”

என்பது, பிரமாணம்.



தன்னறிவுகேட்டிற்குத் தகுதியாக அறிவில் குறைந்த பொருளான இடபத்தை வாகனமாக உடையவனாய், உன்மத்தர் களித்து ஆடுமாறு போன்று சக்கரத்தின் சுழற்சிபோலே சுழன்றடுவது, விஷத்தைக் கண்டத்திலே தரிக்கையாலே தன்னைக் காட்டிலும் மேம்பட்டார் இலர் என்று தன்னை ஈச்வரனாக நினைத்திருப்பது ஆகிற மயக்கம் நீங்கி;

தான் வணங்குமாறு உரைக்கக் கேட்ட - சத்துவகுணம் தலையெடுத்து, சத்துவகுணம் விஷ்ணுவைக் காட்டுவது ஆகையாலே 1 “ஆல் மேல் வளர்ந்தானைத் தான் வணங்குமாறு - நால்வர்க்கு மேலையுடுத்து உரைத்தான்” என்கிறபடியே, பொருந்தாதவற்றையும் பொருந்தச் செய்யும் ஆற்றலுடையவனான சர்வேச்வரனைத் தான் வணங்கும் விதத்தை உபதேசிக்கக் கேட்டவர்கள் ஆகையாலே சத்துவ குணத்திலே ஊன்றி நிற்பவர்களாய், சஜாதீயர் பிரசாதமும் - இருடியாம் தன்மையால் வந்த தன் இனமாம் தன்மையையுமுடைய வர்களான அகத்தியர், புலத்தியர், துஷ்டர், மார்க்கண்டேயர் என்னும் நால்வரிலே ஒருவனான புலத்தியன் 2 “குழந்தாய்! (பராசரரே) நீர் புராண சம்ஹிதைகளைச் செய்பவராக ஆகப் போகிறீர்; நீர் பரம்பொருளின் உண்மையையும் உள்ளபடி அறியப் போகிறீர்.” என்று ஸ்ரீ பராசர பகவானுக்கு வரத்தைக் கொடுக்கையாலே தம் இனத்தவரான ரிஷிகளுடைய அருளும்;

ஆர்ஷமூலம் - ரிஷிகளாலே சொல்லப்பட்ட புராண இதிகாசங்கள் தோன்றியதற்குக் காரணம்.

ஸ்ரீ வால்மீகிபகவானுக்குத் திருவருள் புரிந்த பிரமனைப்போன்று வேற்றினமாக இராமல், ஸ்ரீ பராசர பகவானுக்குத் திருவருள் புரிந்த புலத்தியனும் ரிஷியாகையாலே அவனை ஸ்ரீ பராசர பகவானுடைய இனம் என்னத் தட்டுஇல்லை. மற்றும் உண்டான இதிகாச புராணங்களைச் செய்தவர்களுடைய பிரபந்தங்களுக்கு மூலமும் ஆராய்ந்தால் இப் புடையிலேயாயிருக்கும்த்தனை அல்லது, நேரே பகவானுடைய திருவருள் ஒரு பிரபந்தத்துக்கும் இல்லையாதலின் ‘ஆர்ஷமூலம்’ என்று திரள அருளிச்செய்கிறார். (55)

1. நான்முகன் திருவந், 17.

2. புராணஸம்ஹிதா கர்த்தா பவாந் வத்ஸ பவிஷ்யதி

தேவதா பாரமார்த்த்யஞ்சயதாவத் வேத்ஸ்யதேபவாந்.

என்பது, ஸ்ரீவிஷ்ணுபுரா. 1. 1: 25.

<sup>1</sup> பரம சத்துவத்தோடே உள்ளி உரைக்கும், நிறை ஞானத்து, அயனும் சிவனும் திருமால் அருள்கொண்டு இவர் பாடினார்.

என்பது சூத்திரம்.

விவாக் :—இனி, இவ் ஆழ்வார் பிரபந்தங்களுக்கு மூலம் இன்னது என்று அருளிச்செய்கிறார் இச் சூத்திரத்தால்.

அதாவது, பரம சத்துவத்தோடே - ‘கல்பத்தின் ஆதியில் மிகுத்த தோன்றிய குணத்திற்குத் தகுதியாகத் தோற்றியனவற்றைப் பேசும்’ என்றதற்கு எதிர்த்தட்டாம்படி இராசத, தாமதங்களோடும், அவற்றுடன் ஒரு சேர்ச் சேர்த்துப் பேசப்படுகின்ற சத்துவத்தோடும் தொடர்பு இன்றிக்கே, <sup>2</sup> “எவன் தனக்கு மேல் இல்லை என்னும்படி மேலான சத்துவகுணத்துக்கு நிலமாக இருப்பவனே” என்கிறபடியே தனக்கு மேல் இல்லை என்னும்படியான சுத்த சத்துவகுணத்தை யுடையவனாய், உள்ளி உரைக்கும்-தான் சொன்னவை அடைய வேதப் பொருளாக இருக்கச்செய்தே, சடக்கனைச் சொன்னால் ‘ஆராயாமல் வாய்வந்தபடி சொன்னான்’ என்பார்கள் என்று, உயிர்களிடத்து வைத்த வாத்தசல்ய குணத்தின் மிகுதியாலே இவர்கள் நம்புவதற்கு உறுப்பாக <sup>3</sup> “நெறி உள்ளி உரைத்த” என்கிறபடியே வேத நெறியை விசாரித்து அருளிச் செய்யுமவனாய்,

நிறை ஞானத்து - பிச்சுத் தெளிந்து சொன்னவன் (சிவன்) வார்த்தை கேட்டு உண்டான ஞானமாத்திரத்தை யுடையவர்களைப் போல் அன்றியே, <sup>4</sup> “நெறி எல்லாம் எடுத்துரைத்த நிறைஞானத் தொரு மூர்த்தி” என்கிறபடியே நிறைந்த ஞானத்தையே தனக்கு அறிகுறியாக வுடையவனுமாய், அயனும் சிவனும் திருமால்-<sup>5</sup> “அயனும் சிவனும் திருமாலால்” என்கிறபடியே மேலே கூறப்பட்ட பிரமன் சிவன் என்னும் இவர்களுக்கும் அந்தர்யாமியாய் நின்று படைத்தல் அழித்தல்களாகிற அக் காரியங்களைச் செய்து போருகையாலே

1. பரம ஸத்துவத்தோடே உள்ளி உரைக்கும் திருமால், நிறை ஞானத் திருமால், அயனும் சிவனும் திருமால் என்று எல்லாச் சொற்களையும் திருமாலுக்கு அடையாக்குக.

2. “பரம ஸத்வ ஸமாச்சரய:” என்பது, தோத்திர ரத்தம், 12.

3. திருவாய். 1. 3: 5.

4. திருவாய். 4. 8: 6.



அயன் சிவன் என்ற சொற்களால் சொல்லப்படுமவனாய், அறப் பெரியனான திருமகள் கேள்வனாலே, அருள்கொண்டு இவர் பாடினார்-  
 1 “ அருளப்பட்ட சடகோபன் ” என்கிறபடியே மயர்வற மதிநலம் அருளப் பெற்றவராய், 2 “ அருள்கொண்டு ஆயிரம் இன்தமிழ் பாடினான் ” என்கிறபடியே பகவானுடைய நேரான திருவருளை மூலமாகக் கொண்டு இவர் இப் பிரபந்தங்கள் பாடியருளினார். (56)

## 57

3 கருவுள் வேறலாமை அரன் அயன் எனச் செய்யு மவை போலே, மூவுருவாம் முதல்வன், துப்பரவாலே பரம கவிகளால் பாடுவியாது, நேர்படச் சொல்லும் நீர்மை இலா என்னைத் தன்னாக்கி, என் நாமுதல் வந்து புகுந்து, தப்புதல் அறத் தன்னை வைகுந்த னாகத் தன் சொல்லால் தானே துதித்து, மலக்கு நா இயல் மொய்ய சொல்லால் சொல்ல வல்லேன் என்று நானும் சொல்லி, நாடும் கை எடுக்கும்படி என் சொல்லால் யான் சொன்ன இன்கவி என்பித்தான் என்றாரிறே.

என்பது சூத்திரம்.

வியாக்:—பிரமனுடைய திருவருளால் ஸ்ரீ வால்மீகி பகவான் ஸ்ரீ ராமாயணம் பாடினார் என்பதனை ஸ்ரீ ராமாயணத்திலே உள்ள 4 “ மச்சந்தாதேவதே பிரஹ்மந் ” என்ற சுலோகத்தாலும், புலத்திய ருடைய திருவருளால் ஸ்ரீ பராசர பகவான் ஸ்ரீ விஷ்ணு புராணம் பாடினார் என்பதனை, ஸ்ரீ விஷ்ணு புராணத்தில் உள்ள 5 “ புராண ஸம்ஹிதா கர்த்தா பவாந் வத்ஸ பவிஷ்யதி ” என்ற சுலோகத்தாலும் நாம் தெளிகிறோம். இவற்றால் பிரமனுடைய திருவருளும் சிவனுடைய திருவருளும் இதிஹாஸபுராணங்களுக்குக் காரணங்கள் என்பது

1. திருவாய். 8. 8; 11.

2. கண்ணிநுண் சிறுத்தாம்பு, 8.

3. இச் சூத்திரத்தை, மூவுருவாம் முதல்வன் அரன் அயன் எனச் செய்யுமவை போலே, என்னைத் தன்னாக்கி, என் நா முதல் வந்து புகுந்து, தன் சொல்லால் தானே துதித்து, சொல்லவல்லேன் என்று நானும் சொல்லி, நாடும் கையெடுக்கும்படி யான் சொன்ன இன்கவி என்பித்தான் என்று கூட்டுக. “ சொல்லி ” என்பது, செயவென்னெச்சத்திரிபு.

4. இச் சுலோகத்தை மேலே பக். 119 காண்க.

5. இச் சுலோகத்தை மேலே பக். 121 காண்க.

விளங்கிற்று. அதுபோலவே, ஆழ்வார், பிரபந்தங்கள் பாடுதற்குக் காரணம் எம்பெருமானுடைய திருவருளே என்பதற்கு அவர் பிரபந்தத்தில் அகச் சான்று யாதேனும் உளதோ? என்னும் வினாவிற்கு விடை அருளிச்செய்கிறார் இச் சூத்திரத்தால்.

அதாவது, கருவுள் வேறலாமை - <sup>1</sup> “ஓ பிரமணே ! உனக்குள் அந்தர்யாமியாக இருந்துகொண்டு உலகத்தைப் படைக்கப்போகிறேன்” என்றும், <sup>2</sup> “எவன் கல்பத்தின் முடிவில் உருத்திரன் உருவமாக இருந்துகொண்டு எல்லா உலகங்களையும் அழிக்கின்றானே” என்றும், <sup>3</sup> “அளவில்லாத ஒளியையுடையவனும் பகவானுமான சிவனுக்கு விஷ்ணு அந்தராத்மாவாக இருக்கிறார்” என்றும் சொல்லப்படுகிறபடியே, <sup>4</sup> “திசைமுகன் கருவுள் வீற்றிருந்து படைத்திட்ட கருமங்களும்” என்றும், <sup>5</sup> “வெள்ள நீர்ச்சடையானும் நின்னிடையேறலாமை விளங்க நின்றதும்” என்றும் சொல்லும்படி பிரமனுக்கும் சிவனுக்கும் அந்தர்யாமியாய்க் கொண்டு படைத்தல் அழித்தல்களைச் செய்யாநிற்கச்செய்தே, அரன் அயன் எனச் செய்யுமவை போலே - <sup>6</sup> “புரமொரு மூன்று எரித்து அமராக்கு அறிவியந்து, அரன் அயன் என உலகழித்து அமைத்துளனே” என்ற திருப் பாசுரத்தின்படியே உலகத்தைப் படைத்தல் வேதத்தை உபதேசித்தல், உலகத்தை அழித்தல் முப்புரங்களை எரித்தல் ஆகிற இவற்றைத் தானே செய்து விட்டு, பிரம உருத்திரர்கள் தாமே செய்தார்கள் என்று உலகத்தார் சொல்லும்படி செய்தாற் போலே.

மூவுருவாம் முதல்வன் - <sup>7</sup> “என் முன் சொல்லும் மூவுருவாம் முதல்வனே” என்கிறபடியே, தன் உருவத்தோடு நின்று காரியம் செய்யுமிடத்தில் தனக்குத் தானே காரணனானற்போலே, பிரம உருத்திரர்களுக்கும் தானே காரணனாய் அவர்களைச் சரீரமாகக் கொண்டு நின்று படைத்தல் அழித்தல்களைச் செய்து அவர்கள் செய்தார்கள் என்று பிரசித்தமாக்குமவன்.

1. “ஸ்ருஷ்டிம் தத் கரிஷ்யாமி த்வாமாவிச்ய ப்ரஜாபதே” என்பது, விஷ்ணுதர்மம், 69, 50

2. “கல்பாந்தே ருத்ராஸீ யோ க்ரஸதே ஸகலம் ஜகத்” என்பது, பிரமாணம்.

3. “விஷ்ணுராத்மா பகவதோ பவஸ்யாமிததேஜஸ:” என்பது, பாரதம் கர்ணபர்வம்,

4. திருவாய், 5. 10: 8.

5. திருவாய், 5. 10: 4.

6. திருவாய், 1. 1: 8.

7. திருவாய், 7. 9. 2.



துப்பரவாலே - <sup>1</sup> “ திறத்துக்கே துப்பரவாம் திருமால் ” என்கிற படியே யாதேனும் ஒரு காரியத்தில் வந்தாலும் ஒரு புல்லைக் கொண்டு காரியத்தைத் தலைக்கட்டிக் கொள்ளவல்ல ஆற்றலையுமுடையவன் ஆகையாலே,

பரம கவிகளால் பாடுவியாது - <sup>2</sup> “ இன்கவி பாடும் பரம கவி களால், தன் கவி தான் தன்னைப் பாடுவியாது ” என்கிறபடியே, தன்னைக் கவி பாடுவித்துக்கொள்ள வேண்டினால் அதற்குத் தகுதி யான ஞானம் சக்தி முதலியவைகளால் குறைவற்றவர்களாய் இனிய கவிகளைப் பாடவல்லவர்களாய் மேலான கவிகளான வியாசர், பராசரர், வால்மீகி முதலியவர்களும், செந்தமிழ் பாடுவாரான முத லாழ்வார்களும் உளராக இருக்க, அவர்களைக் கொண்டு பாடுவித்துக் கொள்ளாதே;

நேர்படச் சொல்லும் நீர்மை இல்லா என்னைத் தன் ஆக்கி - <sup>3</sup> “ நேர்பட யான் சொல்லும் நீர்மை இலாமையின், ஏர்விலா என்னைத் தன் ஆக்கி ” என்கிறபடியே தனக்குத் தகுதியாம்படி வாய்க்கச் சொல்லுகைக்கு அடியான ஞானம் முதலான குணங்கள் எனக்கு இன்றிக்கே இருக்க, என்னைத் தன்னோடு ஒத்த ஞானம் சக்தி இவை களையுடையேனும்படி செய்து, என் நா முதல் வந்து புகுந்து - <sup>4</sup> “ ஆம் முதல்வன் இவன் என்று தன்தேற்றி, என் நா முதல் வந்து புகுந்து ” என்கிறபடியே என்னுடைய வாக்கின் செயலுக்குக் காரண னாய் வந்து புகுந்து, தப்புதல் அற - <sup>5</sup> “ என்னாகியே தப்புதல் இன்றித் தனைக் கவி தான் சொல்லி ” என்கிறபடியே என்னைக் கருவியாகக் கொண்டு பாடாநிற்கச் செய்தே என்னுடைய சம்பந்தத்தால் வரும் குற்றம் தட்டாதபடியாகக் கொண்டு, தன்னை வைகுந்தன் ஆக - <sup>6</sup> “ என்னால் தன்னை வைகுந்தனாகப் புகழ் ” என்கிறபடியே, நான் புகழ்ந்த இதனாலே ஸ்ரீ வைகுண்டநாதனாய் அங்குத்தை இறைமைத் தன்மை பெற்றானாக நினைத்து, தன் சொல்லால் தானே துதித்து - <sup>7</sup> “ தன் சொல்லால் தான் தன்னைக் கீர்த்தித்த மாயன் ” என்றும், <sup>8</sup> “ தானே யான் என்பரனாகித் தன்னைத் தானே துதித்து ” என்றும், சொல்லுகிறபடியே, சொல்லும் தன்னது, சொன்னனும் தான், சொல்லிற்றும் தன்னை என்னும்படி எனக்கு அந்தராத்மாவாய் நின்று தன்னைத் தானே துதித்து,

1. திருவாய். 7. 9: 9.

2. திருவாய். 7. 9: 6.

3. திருவாய். 7. 9: 5.

4. திருவாய். 7. 9: 3.

5. திருவாய். 7. 9: 4.

6. திருவாய். 7. 9: 7.

7. திருவாய். 7. 9: 2.

8. திருவாய். 10. 7. 2.



மலக்கு நா இயல் மொய்ய சொல்லால் சொல்ல வல்லேன் என்று நானும் சொல்லி - மலக்கு - <sup>1</sup> “வலக்கை ஆழி இடக்கைச் சங்கம் இவையுடை மால் வண்ணனை, மலக்கு நாவுடையேற்கு” என்கிற படியே ஒன்றுக்கும் நிலை வேறுபடாத அறப் பெரியவனான சர்வேச் வரனை என் சொற்கள் மாத்திரத்தாலே நிலை வேறுபடும்படி செய்ய வல்ல நாவீறுடைய எனக்கு என்றும், நா இயல் - <sup>2</sup> “நாவியலால் இசை மாலைகள் ஏத்தி நண்ணப் பெற்றேன்” என்கிறபடியே மனம் ஒழிய வாக்கின் செயலினாலேயே இசைமாலைகளைக் கொண்டு துதித்துக் கிட்டப் பெற்றேன் என்றும், மொய்ய சொல்லால் - <sup>3</sup> “மொய்ய சொல்லால் இசை மாலைகள் ஏத்தி உள்ளப் பெற்றேன்” என்கிறபடியே, செறிந்த சொற்களாலே உண்டாய் இசையோடே கூடியிருந்துள்ள தொடைகளாலே ஏத்தி நினைக்கப் பெற்றேன் என்றும், சொல்லவல்லேன் என்று - <sup>4</sup> “வானக்கோணைக் கவி சொல்ல வல்லேற்கு” என்கிறபடியே, ஸ்ரீவைகுண்டநாதனைக் கவி சொல்ல வல்ல எனக்கு என்றும், நானும் சொல்லி - நான் பாடினேனாக நினைத்து நானும் சொல்ல;

நாடும் கை எடுக்கும்படி - <sup>5</sup> “சடகோபன் சொல்” என்றவாறே நான் இதனைப் பாடினேனாக நினைத்து நாடும் கை கூப்பி வணங்கும்படி, என் சொல்லால் யான் சொன்ன இன்கவி என்பித்தான் - <sup>6</sup> “என் சொல்லால் யான் சொன்ன இன்கவி என்பித்து” என்கிறபடியே, என்னுடைய சொற்களாலே நான் கர்த்தாவாகச் சொன்ன இனிய கவி என்று நாட்டிலே பிரசித்தம் ஆக்கினான், என்றார் இறே - என்று அருளிச்செய்தாரே அன்றே. ஆகையாலே இவர் சர்வேச்வரன் அருள் அடியாகவே பாடினமை ஒரு தலை என்பது தெளிவாம். (57)

## 58

<sup>7</sup> தர்ம வீர்ய ஞானத்தாலே தெளிந்து ஹ்ருஷ்டராய் மேலே மேலே தொடுப்பாரைப் போல் அன்றே, அருளின பக்தியாலே உள்கலங்கிச் சோகித்து மூவாறு மாசம் மோஹித்து வருந்தி ஏங்கித் தாழ்ந்த சொற்களாலே நூற்கிற இவர்.

என்பது சூத்திரம்.

1. திருவாய். 6. 4: 9.

2. திருவாய். 4. 5: 4.

3. திருவாய். 4. 5: 2.

4. திருவாய். 4. 5: 9.

5. திருவாய். 2. 2: 11.

6. திருவாய். 7. 9: 2.

7. இச் சூத்திரத்தை, பக்தியாலே உள்கலங்கித் தாழ்ந்த சொற்களாலே நூற்கிற இவர், ஞானத்தாலே மேலே மேலே தொடுப்பாரைப் போல் அன்றே என்று கூட்டுக. ஹிருஷ்டராய் - மகிழ்ச்சி யுடையவராய்.



வியாக்:—இப்படி இப்பிரபந்தங்கள் சர்வேச்வரன் அருள்மூலமாக அவதரித்தவை என்கிற ஏற்றம் உண்டு என்று அறிவித்த அளவும் அன்றிக்கே, ஆழ்வாருடைய சிறப்பினால் வந்த ஏற்றமும் உண்டு என்று அறிவித்தற்காக ரிஷிகளைக் காட்டிலும் ஆழ்வார்க்கு உண்டான வேறுபாட்டினை அருளிச்செய்கிறார் இச் சூத்திரத்தால்.

அதாவது, தர்ம வீர்ய ஞானத்தாலே - <sup>1</sup> “ஸ்ரீ ராமபிரானுடைய புன்முறுவல் வார்த்தைகள் என்னும் இவற்றையும் சஞ்சாரத்தையும் செயல்களையும் மற்றும் எல்லாவற்றையும் பிரமனுடைய வரபலத்தால் உள்ளபடியே நன்கறிகின்றார்.” என்கிறபடியே தாம் தாம் செய்து போந்த தவத்தின் உருவமான தர்மத்தினுடைய சக்தியாலே உண்டான ஞானத்தாலே, தெளிந்து - <sup>2</sup> “கண்டும் தெளிந்தும்” என்கிற படியே அறியவேண்டுமவற்றைத் தெளிய அறிந்து, ஹ்ருஷ்டராய் - அதுதான் <sup>3</sup> “ஞானத்தைத் தவிர வேறு இன்பம் இல்லை” என்னும்படி இருக்கையாலே அவ்வறிவினாலே மகிழ்ச்சியினை யுடையவர்களாய், மேலே மேலே தொடுப்பாரைப் போல் அன்றே - அந்தத் தெளிவும் மகிழ்ச்சியும் காரணமாக (பகவானுடைய குணங்களில் மோகிப்பது என்பது ஒன்றும் இல்லாமல்) மேலே மேலே சொற்களைத் தொடுக்கும் ரிஷிகளைப்போல் அல்லரே ஆழ்வார். யாங்ஙனம்? எனின்,

அருளின பக்தியாலே - தர்மத்தின் ஆற்றலால் வந்ததற்கும் அங்ஙனம் வந்ததும் ஞானமாத்திரம் ஆனதற்கும் எதிர்த்தட்டாம்படி <sup>4</sup> “மயர்மற மதிநலம் அருளினன்” என்கிறபடியே ஒரு காரணமும் பற்றாமல் பகவானுடைய திருவருளால் வந்ததாய் ஞானத்தின் பரிபக்குவ நிலையாகிய பக்தியினாலே, உள்கலங்கி - தெளிவிற்கும் மகிழ்ச்சிக்கும் எதிர்த்தட்டாம்படி <sup>5</sup> “மதி எல்லாம் உள் கலங்கி” என்கிற படியே பகவானைப் பிரிந்த பிரிவாற்றாமையாலே ஞானமெல்லாம் அடிமண்டியோடே கலங்கி, சோகித்து - அப்படியே தான் விரும்பிய

1. ஹ்ருஷிதம் ப்ரஹிதம் சைவ கதிர்யா யச்சசேஷ்டிதம்  
தத் ஸர்வம் தர்மவீர்யேண யதாவக்ஸம்ப்ரபச்யதி.

என்பது, ஸ்ரீராமா. பால. 3: 4.

2. திருவாய். 7. 5: 7.

3. “ந போதாத் அபரம் ஸுகம்” என்பது, பிரமாணம்.

4. திருவாய். 1. 1: 1.

5. திருவாய். 1. 4: 3.

வாறே பகவானுடைய அநுபவம் பெருமையாலே, <sup>1</sup> “ஆடி ஆடியகம் கரைந்து” என்பது முதலான திருப்பதிகங்களில் கூறுகிறபடியே சோகித்து, மூவாறு மாசம் மோஹித்து - மேலே மேலே தொடுக்கு மதற்கு எதிர்த்தட்டாம்படி <sup>2</sup> “எத்திறம் உரலினோடு இணைந்திருந்து ஏங்கிய எளிவே” என்று, எல்லார்க்கும் அறப்பெரியவனாய் விரும்பப் படுகின்ற பொருள்கள் முழுதும் நிறைவுபெற்றவனு யிருக்கச்செய்தே, சிறியராய் ஆசையுடையராய் இருப்பாரைப் போலே அவன் செய்த வெண்ணெய் களவு கண்ட செயலையும் <sup>3</sup> “பிறந்தவாறும் வளர்ந்த வாறும்” என்று, கர்மங்கட்குக் கட்டுப்படாதவனாக இருக்கச் செய்தே, கர்மங்கட்குக் கட்டுப்பட்டவர்களைப் போலே பிறந்தபடியையு மும், <sup>4</sup> “கண்கள் சிவந்து பெரியவாய்” என்று கூறுகின்றபடியே “மாயக் கூத்தா” என்ற திருப்பதிகத்தில் தான் கண்ணும் வாயும் துவர்ந்தது போலே, தம்மைப் பிரிகையாலே அவன் கண்ணும் வாயும் துவர்ந்து, தம்மோடு கலந்த பின்பு அவை தம் நிறம்பெற்றபடியையும் நினைந்து ‘ஈதென்ன பிரகாரம், ஈதென்ன பிரகாரம்’ என்று ஒவ்வொரு செயலிலும் ஆறு ஆறு மாதமாக மூவாறு மாசம் மோஹித்து.

வருந்தி - <sup>5</sup> “வருந்தி நான் வாசக மாலை கொண்டு” என்கிற படியே, ஒரு சொல் எடுக்கும்போது ஒரு மலை எடுக்குமாறு போலே வருத்தப்பட்டு, ஏங்கி-<sup>6</sup> “என்று என்று ஏங்கி அழுதக்கால்” என்கிற படியே அநுபவத்தைப் பெருத வருத்தத்தாலே அவன் படிகளைப் பல காலும் சொல்லிப் பொருமிப் பொருமி அழுது, தாழ்ந்த சொற்களாலே நூற்கிற இவர் - <sup>7</sup> “அங்கே தாழ்ந்த சொற்களால் அந்தண குரு கூர்ச் சடகோபன்” என்கிறபடியே “எங்கே காண்கேன்” என்கிற கட்டுக் குலைந்த மனத்தாலே தழுதழுத்த ஈரச் சொற்களாலே <sup>8</sup> “வண் தமிழ் நூற்க நோற்றேன்” என்கிறபடியே இப்பிரபந்தத்தைச் செய்கிற இவ் வாழ்வார் என்கை.

(58)

1. திருவாய். 2. 4: 1.

2. திருவாய். 1 3: 1.

3. திருவாய். 5. 10: 1.

4. திருவாய். 8. 8: 1.

“பத்துடையடியவர்”, “பிறந்தவாறும்”, “கண்கள் சிவந்து” என்னும் இந்த மூன்று திருவாய்மொழிகளைப் பாடும்போது ஆறு ஆறு மாதங்கள் மோகித்துக் கிடந்தார் என்க.

5. திருவாய். 3. 8: 10.

6. திருவாய். 8. 5: 3.

7. திருவாய். 8. 5: 11.

8. திருவாய். 4. 5: 10.



59

<sup>1</sup> ஸ்வாத்யாய யோகங்களைக் கற்றும் தெளிந்தும் கண்டமை மைப்பாலே ஓதி உணர்ந்தவர் இன்னும் ஆசாபாசபத்தர்; அவன் வழங்கும் திவ்ய சக்ஷுஸ் ஸாலே நேரே கார்செறிந்த நீரூடி கட்கரிய அரும் பொருளைக் கண்டபோதே யாம் உருமை என்னும்படி இவர்க்கு வன்பாசங்கள் நீங்கிற்று.

என்பது சூத்திரம்.

வியாக்:—இப்படிப் பகவானிடத்தில் வைத்த பக்தியினாலே ரிஷிகளைக் காட்டிலும் மேம்பட்டவராதல் அன்றிக்கே, வேறு விஷயங்களில் விருப்பு அற்றதன்மையாலும் அவர்களைக் காட்டிலும் ஆழ்வார் மேம்பட்டவர் என்கிறார் இச் சூத்திரத்தால்.

அதாவது, ஸ்வாத்யாய யோகங்களைக் கற்றும் தெளிந்தும் -  
<sup>2</sup> “வேதத்தாலே பொருளை அறிந்து அஷ்டாங்க யோகத்தை அடையக் கடவன்; யோகத்தாலே வேதத்தை மீண்டும் சொல்லக் கடவன்; வேதம் யோகம் இவ்விரண்டின் நிறைவினால் பரம்பொருள் பிரகாசிக்கிறான்; அந்தப் பரம்பொருளைப் பார்ப்பதற்கு வேதம் ஒரு கண்; அப்படியே யோகம் சிறந்த கண்; பரம்பொருளாகிய அவன் ஊனக் கண்களால் பார்ப்பதற்கு முடியாதவன்.” என்கிறபடியே வேதமும் யோகமும் என்னும் இவ்விரண்டு கண்களாலும் ஒழிய ஊனக் கண்களால் பரம்பொருளைக் காணப் போகாமையாலே, ஸ்வாத்யாயம் என்ற சொல்லால் சொல்லப்படுகின்ற வேதத்தை ஓதியும் <sup>3</sup> இயமம் நியமம் முதலான அஷ்டாங்க யோகத்தைப் பயின்றும் அவ் வழியாலே

1. இச் சூத்திரத்தை, ஓதி உணர்ந்தவர் கண்டமை மைப்பாலே இன்னும் ஆசாபாசபத்தர்; அவன் வழங்கும் திவ்ய சக்ஷுஸ்ஸாலே நேரே கண்டபோதே இவர்க்கு வன்பாசங்கள் நீங்கிற்று என்று முடிக்க. ஸ்வாத்யாயம் - வேதம். கண்டமை - கண்ட காட்சியில். மைப்பாலே - கலக்கத்தாலே; மயக்கத்தாலே. “வானமே நோக்கும் மையாக்கும்” என்பது, திருவாய். 7. 2: 3.

2. ஸ்வாத்யாயாத் யோகமாஸீத யோகாத் ஸ்வாத்யாய மாமநேத் ஸ்வாத்யாய யோகஸம்பத்த்யா பரமாத்மா ப்ரகாசதே. ததீக்ஷணாய ஸ்வாத்யாயச் சக்ஷுர்யோகஸ் ததாபரம் ந மாம்ஸ சக்ஷுஷா த்ரஷ்டும் ப்ரஹ்ம பூதஸ்ஸசக்யதே. என்பன, ஸ்ரீவிஷ்ணுபுரா. 6. 6: 2, 3.

3. இயமம், நியமம், ஆசனம், வளிநிலை, தொகைநிலை, பொறைநிலை, நினைதல், சமாதி என்னும் எட்டுமாம்.

பொய் கொலை கனவே காமம் பொருண்கை இவ்வகை யைந்தும் அடக்கிய தியமம்.

[10]

வேதம் யோகம் என்னும் இரண்டாலும் பார்க்கக்கூடிய பரம்பொருளை இத்தகையது என்று தெளிந்தும், கண்டமை - இவ்வழியால் தம் முயற்சியாலே கண்ட காட்சியில், மைப்பாலே - தெளிவில்லாமை யாலே, ஓதி உணர்ந்தவர் இன்னும் ஆசாபாசபத்தர்-<sup>1</sup> “ஓதி உணர்ந்தவர் முன்னு” என்கிறபடியே வேத சாஸ்திரங்களை ஓதி விடவேண்டு வனவற்றையும் பற்றவேண்டுமதனையும் அறிந்திருக்கிற ரிஷிகள் இன்றளவும் <sup>2</sup> “ஆசைகளாகிற பலவகைப்பட்ட தளைகளால் கட்டுண்டு இருப்பார்கள்.” என்கிறபடியே இவ்வுலக வாழ்வாகிற சிற்றின் பங்கள் என்னும் ஆசைகளாகிற பலவகைப்பட்ட தளைகளாலே கட்டப் பட்டிருப்பார்கள்.

அவன் வழங்கும் திவ்ய சக்ஷஸ்ஸாலே - <sup>3</sup> “உனக்குத் தெய்வத் தன்மை பொருந்திய கண்ணைக் (ஞானக்கண்) கொடுக்கிறேன்” என்கிறபடியே தன்னைக் காண்கைக்குக் கருவியாக அவன் கொடுத்த திவ்விய ஞானக்கண்ணாலே, நேரே கார் செறிந்த நீருடி கட்கரிய -

பெற்றதற் குவத்தல் பிழம்புநனி உணர்தல்  
கற்பன கற்றல் கழிகடும் தாய்மை  
பூசனைப் பெரும்பயம் ஆசாற் களித்தலொடு  
நயனுடை மரபின் நியமம் ஐந்தே.

நிற்றல் இருத்தல் கிடத்தல் நடத்தல் என்று  
ஒத்த நான்கின் ஒல்கா நிலைமையொடு  
இன்பம் பயக்கும் சமய முதலிய  
அந்தமில் சிறப்பின் ஆசன மாறும்.

உந்தியொடு புணர்ந்த இருவகை வளியும்  
தந்தம் இயக்கம் தடுப்பது வளிரிலே.

பொறியுணர் வெல்லாம் புறத்தின் வழாமல்  
ஒருவழிப் படுப்பது தொகைநிலைப் புறனே.

மனத்தினை ஒருவழி நிறுப்பது பொறையே.

நிறுத்திய அம்மனம் நிலைதிரி யாமல்  
குறித்த பொருளொடு கொளுத்தல் நினைவே.

ஆய்நனம் குறித்த ஆய்முதற் பொருளொடு  
தான்பிற னாகாத் தகையது சமாதி.

1. திருவாய். 3. 5: 5.

2. “ஆசாபாச சதை: பத்த”  
என்பது, ஸ்ரீகீதை. 16: 12:

3. “திவ்யம் ததாமி தே சக்ஷஸ்”  
என்பது, ஸ்ரீகீதை. 11: 8.



1 “நேரே கடிக்கமலத்துள் இருந்தும் காண்கிலான்” என்றும், 2 “கார் செறிந்த கண்டத்தான் எண்கண்ணான் காணான்” என்றும், 3 “நீருடி தான் காணமாட்டாத தார் அகல சேவடி” என்றும், 4 “கட்கரிய பிரமன் சிவன் இந்திரன் என்றிவர்க்கும், கட்கரிய கண்ணன்” என்றும் சொல்லுகிறபடியே இவ்வருகு உள்ளாரைக் காட்டிலும் ஞானம் சக்தி முதலியவைகளால் உயர்ந்தவர்களாய், 5 “தாமோதரனைத் தனிமுதல்வனை ஞாலமுண்டவனை-ஒருவர்க்கும் தரம் அறியலாமோ” என்கிறபடியே தங்களை ஒழிய மற்று ஒருவர்க்கும் அறியப்போகாது என்றிருக்கும் பிரமன் சிவன் என்னும் இவர்களுக்கும் காண அரியனாய், அரும் பொருளை - 6 “அறிந்தன வேத வரும் பொருள் நூல்கள், அறிந்தன கொள்க அரும்பொருளாதல்” என்கிறபடியே 7 “எவன் பரம்பொருளை அளவிடப்பட்டதாக எண்ணவில்லையோ அவன் பரம்பொருளை அறிகிறான்” என்பது போன்றவைகளால் வேதங்களும் அறிய அரிய பொருள் என்றே அறியும்படியாய், 8 “கேட பார்க்கு அரும்பொருளாய் நின்ற” என்று, 9 “இந்தப் பரம்பொருள் மனனத்தாலும் அடையத் தக்கவன் அல்லன், தியானத்தாலும் அடையத் தக்கவன் அல்லன், கேள்வியாலும் அடையத் தக்கவன் அல்லன்” என்கிறபடியே, இறைவனாகிய தன்னுடைய திருஅருளால் ஒழிய 10 கேள்வி விமரிசம் பாவனைகளைச் செய்து தம் முயற்சியால் அறிய முயல்வார்க்கு அரிய பொருளான சர்வேச்வரனை.

கண்டபோதே - 11 “கண்டேன் கமலமலர்ப்பாதம்” என்கிற படியே அவன்தானே காட்டுகையாலே மிகத் தெளிவாகக் கண்ட போதே, யாம் உருமை என்னும்படி - 12 “பொய்நின்ற ஞானமும்” என்று தொடங்கி, “இந்நின்ற நீர்மை இனி யாம் உருமை” என்று பொய்நின்ற ஞானம் முதலானவற்றை விடுவித்தருளவேண்டும் என்று அவனைக் கால்கட்டும்படி, இவர்க்கு வன்பாசங்கள் நீங்கிற்று-

1. முதல்திருவந். 56.
2. நான்முகன் திருவந். 73.
3. நான்முகன் திருவந். 27.
4. திருவாய். 7. 7: 11.
5. திருவாய். 2. 7: 12.
6. திருவாய். 9. 3: 3.
7. “யஸ்யாமதம் தஸ்ய மதம்” என்பது, கேடோபநிடதம்.
8. நான்முகன் திருவந். 60.
9. “நாயமாத்மா ப்ரவசநேந லப்யோ நமேதயா நபஹுநாச்ருதேந” என்பது, கதோபநிடதம்.
10. கேள்வி, விமரிசம், பாவனை - கேட்டல், சிந்தித்தல், தெளிதல்.
11. திருவாய். 10. 4: 9.
12. திருவிருத்தம், 1.

1 “மற்ற வன் பாசங்கள் முற்றவிட்டு” என்கிறபடியே தம் முயற்சியால் போக்க ஒண்ணுதபடி பிரபலமான புறப்பற்றுக்கள் 2 “பாசங்கள் நீக்கி என்னை உனக்கே அறக்கொண்டிட்டு” என்கிறபடியே அவனுடைய திருவருளாலே வாசனையோடு விட்டகன்றன என்கை. (59)

60

அவர்களுக்குக் காயோடு என்னும் இவையே தாரகாதிகள்; இவர்க்கு எல்லாம் கண்ணனிதே. என்பது சூத்திரம்.

வியாக்:— இவ்வளவும் அன்றிக்கே உண்டி முதலியவற்றின் வேறுபாட்டினாலும் அவர்களைக் காட்டிலும் இவர்க்கு உண்டான வேறுபட்ட சிறப்பினை அருளிச்செய்கிறார் இச் சூத்திரத்தால்.

அதாவது, அவர்களுக்கு - பராசரர் வியாசர் வால்மீகி முதலான மஹரிஷிகளுக்கு, காயோடு என்னும் இவையே தாரக ஆதிகள் - 3 “காயோடு நீடு கனி உண்டு வீசு கடுங்கால் நுகர்ந்து” என்றும், 4 “வீழ்கனியும் ஊழிலையும் என்னும் இவையே நுகர்ந்து” என்றும் சொல்லுகிறபடியே கனிகள் கிழங்குகள் இலைகள் காற்றுத் தண்ணீர் என்னும் இவைகளே 5 தாரக போஷக போக்கியங்கள். இவர்க்கு எல்லாம் கண்ணனிதே - 6 “ரிஷியாகிற நம்மாழ்வாரை வணங்குகிறேன்” என்று இவரையும் ரிஷி என்று சொல்லிற்றேயாகிலும் உணவு முதலானவை அவை அல்ல; கிருஷ்ணனிடத்தில் உளதாய காதலின் உருவம்போல் இருக்கிற இவ்வாழ்வார்க்கு, 7 “உண்ணும் சோறு பருகுநீர் தின்னும் வெற்றிலையும் எல்லாம் கண்ணன்” என்கையாலே தாரக போஷக போக்கியங்கள் எல்லாம் கண்ணனே அன்றே என்கை. (60)

1. திருவாய். 8. 2: 11.

2. திருவாய். 7. 8: 5.

3. பெரிய திருமொழி, 3. 2: 2.

4. பெரிய திருமடல், 12.

5. தாரகம் - தரிக்கச் செய்வது; நீர் முதலாயின. போஷகம் - புஷ்டியை (பலத்தை)த் தருவது; சோறு முதலாயின. போக்யம் - இன்பத்தைத் தருவது; தின்னும் வெற்றிலை முதலாயின.

6. “ருஷிம் ஜுஷாமஹே” என்பது பராங்குசாஷ்டகம்.

7. திருவாய். 6. 7: 1.

தாரகம்,  
போஷகம்,  
போக்யம்.



## 61

அமுநீர் துளும்பக் கடலும் மலையும் விசம்பும்  
துழாய், திருமால் என்று, எங்கே காண்கேன் என்  
னும் இவர் அலமாப்பு, அவர்களுக்குப் புத்திர வியோ  
கத்திலே. <sup>1</sup>

என்பது சூத்திரம்.

வியாக்:— இப்படி எல்லா வகையாலும் இவ் உலக விஷயங்  
களில் நசை அற்றுப் பகவானிடத்திலேயே ஈடுபட்ட இவர், பகவா  
னைப் பிரிந்த பிரிவிலே படுவன எல்லாம், அவர்கள், இவ் உலக  
விஷயங்களிலே பற்று அருமையாலே அவற்றைப் பிரிந்த பிரிவிலே  
படுவார்கள் என்கிறார் இச் சூத்திரத்தால்.

அதாவது, அமுநீர் துளும்ப - <sup>2</sup> “சேயரிக்கண் அமுநீர் துளும்ப  
அலமருகின்றன” என்கிறபடியே பகவானைப் பிரிந்த பிரிவின்  
துன்பத்தாலே கண்ணும் கண்ணீருமாய், கடலும் மலையும் விசம்பும்  
துழாய் - <sup>3</sup> “கடலும் மலையும் விசம்பும் துழாய்” என்கிறபடியே  
அளவிட்டு அறியமுடியாத கடலோடு அசைவில்லாத மலையோடு  
அச்சமான ஆகாசத்தோடு வாசிஅற எங்கும் தேடி, திருமால்  
என்று - <sup>4</sup> “சிந்தை கலங்கித் திருமால் என்று அழைப்பன்” என்  
கிறபடியே, மனம் கலங்கித் திருமாலே என்று கூப்பிட்டு, எங்கே  
காண்கேன் என்னும் இவர் அலமாப்பு - <sup>5</sup> “எங்கே காண்கேன் நன்  
துழாய் அம்மான் தன்னை”, <sup>6</sup> “உன்னைக் காண்பான் நான் அலப்  
பாய்” என்கிறபடியே. எங்கே காணக் கடவேன் என்று இவர் படும்  
அலமாப்பு;

அவர்களுக்குப் புத்திர வியோகத்திலே-அந்த மஹரிஷிகளுக்குப்  
புதல்வர்களைப் பிரிந்த பிரிவிலேயாய் இருக்கும். எங்ஙனே? என்னில்,  
<sup>7</sup> “அந்தப் பகவானான வசிஷ்ட முனிவர் மேரு மலையின் சிகரத்தி  
லிருந்து விழுந்தார்; அவருடைய தலை கல்லில் பஞ்சக் குவியலில்  
விழுவதுபோல் விழுந்தது; அப்போது அந்த முனிவர்தலைவன்

1. வியோகம் - பிரிவு.

2. திருவிருத்தம், 2.

3. திருவாய். 2. 1: 4.

4. திருவாய். 9. 8: 10.

5. திருவாய். 8. 5: 11.

6. திருவாய். 5. 8: 4.

7. ஸ மேரு கூடாதாத்மாநம் முமோச பகவாந்ருஷி:

சிரஸ் தஸ்ய சிலாயாஞ்ச துலராசாவிவாபதத்

ந மமார ச பாதேந ததாஸ முநிஸத்தம:

அப்படி விழுந்ததனால் இறந்தார் இலர்; ஏ முனிவரே! அந்த வசிஷ்ட பகவான் அப்படியே நெருப்பினை மூட்டி அதிலே புகுந்தார்; நெருப்பு மிக்க ஆற்றல் வாய்ந்ததாயினும் அப்போது அந்த நெருப்பு எரிந்துகொண்டிருந்தாலும் அவரை எரிக்கவில்லை; சோகத்தினால் பீடிக்கப்பட்டிருக்கும் அந்த வசிஷ்ட முனிவர் கடலை அடைந்து பெரிய கல்லினைக் கழுத்தில் கட்டிக்கொண்டு அந்தக் கடலில் விழுந்தார்.” என்கிறபடியே, ஸ்ரீ வசிஷ்ட பகவான் புத்திரனைப் பிரிந்த பிரிவின் துன்பத்தாலேமலையிலே ஏறி விழுவது, நெருப்பிலே புகுவது, கழுத்திலே கல்லைக் கட்டிக்கொண்டு கடலிலே விழுவது ஆகிய செயல்களைச் செய்தமையாலும், <sup>1</sup> “வியாசர், புத்திரரான சுகரைப் பிரிந்த பிரிவிற்கு அஞ்சினவராய்ப் புத்திரனே! என்று கூப்பிட்டார்” என்கிறபடியே, ஸ்ரீ வேதவியாச பகவான் புத்திரனைப் பிரிந்த பிரிவு பொறுக்கமாட்டாமல் புத்திரனே! என்று வாய்விட்டுக் கூப்பிட்டு அழுதுகொண்டு காணப் பெருமையால் அலமந்து திரிந்த செயலாலும் அவர்களுக்குப் புத்திரப் பிரிவிலே செல்லுமென்பது புராணப் பிரசித்தமாம் என்கை.

(61)

## 62

<sup>2</sup> பல சாதன தேவதாந்தரங்களில் இவர்கள் நினைவு பேச்சிலே தோன்றும்.

என்பது சூத்திரம்.

**வியாக்:**—மேற்கூறிப் போந்த அளவன்றியே, பலன் பலத்தினைப் பெறுதற்குரிய வழி முதலாயினவற்றில், இவர்களுடைய நினைவின்

ததாக்நிமித்த்வா பகவான் ஸ விவேச மஹாவநே  
தம் ததா ஸுஸமித்தோபி ந ததாஹ ஹுதாசந:  
தீப்யமானோபயமித்ரக்நம் சிதோக்நிரபவத்தநா  
ஸ ஸமுத்ரமபிப்ரேத்ய சோகாவிஷ்டோ மஹாமுநி:  
கண்டே பத்த்வா சிலாம் ரூர்வீம் நிபபாத ததம்பவி.

என்பது, பிரமாணம்.

1. “ த்வைபாயநோ விரஹகாதர ஆஜுஹாவ, புத்ரேதி ”  
என்பது, ஸ்ரீ பாகவதம், 1. 2: 2.

2. பகவானே அடைதலே உபேயம் என்றும், கர்மஞானபக்திகளே உபாயம் என்றும், மற்றைத் தெய்வங்களையும் வணங்கலாம் என்றும் கூறியிருக்கின்ற மஹரிஷிகளைக் காட்டிலும், பகவத்தைக்கர்யமே உபேயம் என்றும், பிரபத்தியே உபாயம் என்றும், மற்றதும் புறம் தொழலாகாது என்றும் அருளிச் செய்திருக்கிற ஆழ்வார் பரமவிலகணர் என்கிறார் இச் சூத்திரத்தால்.



விசேடத்தாலும் மஹரிஷிகளுக்கும் ஆழ்வாருக்கும் உண்டான நெடுவாசியை அருளிச்செய்கிறார் இச் சூத்திரத்தால்.

அதாவது, பல சாதந தேவதாந்தரங்களில் - பலன் என்ன, அதனைப் பெறுதற்குரிய வழி என்ன, வேறு தெய்வங்கள் என்ன, இவற்றின் விஷயத்தில், இவர்கள் நினைவு பேச்சிலே தோன்றும் - அவர்கள் நினைவும் இவர் நினைவும் அவர்களுடைய பேச்சிலும் இவருடைய பேச்சிலும் தெரியும் என்க.

யாங்ஙனம்? எனின், <sup>1</sup> “தனக்குமேல் ஒன்றும் இல்லாததான ஆனந்த ரூபமான சுகம் ஒன்றையே வடிவாகவுடையதும் துக்கம் இல்லாததும் மீண்டு வருதல் இல்லாததுமான பகவானை அடையும் பேருனது, சம்சார துக்கத்துக்கு மருந்தாக இருக்கும்; ஆகையால் பண்டிதர்களான மனிதர்கள் அந்த எம்பெருமானை அடைவதற்கு முயற்சி செய்யக் கடவர்; மைத்ரேய முனிவரே! ஞானமும் கர்மமும் அவனை அடைவதற்கு உபாயமாகச் சொல்லப்பட்டன” என்பன போன்றவைகளால் பகவானை அடைதலே பலமாகவும், கருமமும் ஞானமுமே அவனை அடைதற்குரிய வழியாகவும், இந்திரன் முதலான தேவர்களிடத்தில் அந்தரியாமியாக உள்ள சர்வேச்வரனை உத்தேசிய னாகையாலே இந்திரன் முதலான தேவர்கள் பற்றத்தக்கவர்கள் என்பதாகவும் மஹரிஷிகள் சொல்லுவார்கள். ஆழ்வாரோ என்றால், <sup>2</sup> “தனக்கேயாக எனைக் கொள்ளும் ஈதே”, <sup>3</sup> “வழுவினா அடிமை செய்யவேண்டும் நாம்” என்கிறபடியே கைங்கரியத்தைப் புருஷார்த்தமாகவும், அதற்கு வழியும் <sup>4</sup> “நாகணைமிசை நம்பிரான் சரணே சரண்”, <sup>5</sup> “அடக்கீழ் அமர்ந்து புருந்தேனே” என்கிறபடியே பிரபத்தியாகவும், <sup>6</sup> “மற்றொரு தெய்வம் தொழாள்” என்கிறபடியே மற்றதைத் தேவர்கள் வணங்கத் தக்கவர் அல்லர் என்றும் இவர் அருளிச்செய்வார். ஆதலால், அவர்கட்கும் ஆழ்வார்க்கும் மிக்க வேற்றுமை உண்டு என்க.

1. நிரஸ்தாதிசயாஹ்வாத ஸூக பாவைகலக்ஷணே பேஷஜம் பகவத் ப்ராப்திரேகாந்தாத்யந்திகீமதா. தஸ்மாத் தத் ப்ராப்தயே யத்ந: கர்த்தவ்ய: பண்டிதைந்நரை: தத் ப்ராப்தி ஹேதுர் ஜ்ஞாநஞ்ச கர்ம சோக்தம் மஹாமுநே. என்பன, ஸ்ரீவிஷ்ணுபுரா. 6. 5: 59, 60.

2. திருவாய். 2. 9: 4. 3. திருவாய் 3. 3: 1.

4. திருவாய். 5. 10: 11. 5. திருவாய். 6. 10: 10.

6. திருவாய். 4. 6: 10.



எல்லா வேதங்களினுடைய சுருக்கமான திருமந்திரத்தில் முதற் பதமான பிரணவத்தாலே சேஷத்வத்தாலேயே அறியத் தகுந்ததாகச் சொல்லப்பட்ட ஆன்மாவிற்கு, அதனுடைய சொரூபத்திற்குத் தகுந்த தான் பயன் 'நாராயண' என்ற பதத்திலே உள்ள 'ஆய' என்னும் நான்காம் வேற்றுமையால் சொல்லப்பட்ட கைங்கரியமே ஆகையாலும், 'நம:' பதத்தாலே சொல்லப்பட்டதான பகவானுக்கே வசமாயிருத்தலாகிற பகவானிடத்தில் கொண்ட அத்யந்த பாரதந்திரியத்துக்கு, (மோக்ஷத்திற்குச் சாதனமான காரியங்களிலும் சம்பந்த மற்றிருத்தல்) அந்த இறைவனையே உபாயமாகக் கொள்ளும் தொழியத் தன்னுடைய காவலுக்குத் தான் முயற்சி செய்தல் கூடாமையாலும், பிரணவத்தில் நடு எழுத்தான உகாரத்தால் சொல்லப்பட்டதான பகவான் ஒருவனுக்கே அடிமைப்பட்டிருத்தலான பகவதநய்யாஹத்வத்துக்கு, (பகவான் ஒருவனுக்கே உரியவனாக இருத்தல்) மற்றைத் தெய்வங்களை வழிபாடு செய்தல் சிறிதும் பொருந்தாமையாலும்; பகவானை அடைதல் மாத்திரத்தையே பலமாகவும் தன் முயற்சியால் செய்யப்படும் கருமம் முதலானவைகளை உபாயமாகவும் அகங்காரத்தோடு கூடிய மற்றைத் தெய்வங்கள் பகவானுக்குச் சரீரமாக இருப்பதனாலே அவர்களும் அத் தன்மையால் வணங்கத்தக்கவர்கள் என்றும் கொள்ளுமது, ஆன்ம சொரூபத்தை உள்ளபடி உணர்ந்த ஞானிகளுக்கு விடத்தக்கதாயன்றே இருக்கின்றது.

ஆனபின்பு, பலன், பலத்தை அடைதற்குரிய சாதனம், பலத்தைக் கொடுக்கும் தெய்வங்கள் என்னும் இம் மூன்றன் திறத்திலும் அம் முனிவர்கள் நினைவிற்கும் இவ் வாழ்வார் திருவுள்ளத்திற்கும் மிக்க வேற்றுமை உண்டு ஆகையாலே, இவ் வழியாலும் அம் முனிவர்களைக் காட்டிலும் இவ் வாழ்வார்க்கு வேற்றுமை மிகமிக உண்டு என்றதாயிற்று.

(62)

63

<sup>1</sup> ராமாயணம் நாராயண கதை என்று தொடங்கி, கங்கா காங்கேய சம்பவாதி அசுத்கீர்த்தனம் பண்ணின எச்சில்வாய் சுத்தி பண்ணுமல், திருமாலவன் கவி என்ற வாயோலைப்படியே, மாற்றங்

1. இச்சுத்திரத்தில் முற்பகுதியை ராமாயணம் என்று தொடங்கிக் கங்கா காங்கேய சம்பவாதி அசுத்கீர்த்தனம் பண்ணின எச்சில் வாய் சுத்தி பண்ணுமல் என்றும், நாராயணகதை என்று தொடங்கிக் காங்கேய சம்பவாதி அசுத்கீர்த்தனம் பண்ணின எச்சில் வாய் சுத்தி பண்ணுமல் என்றும் தனித்தனியே பிரித்துக் கூட்டுக. எச்சில் வாய் சுத்தி பண்ணினவர்கள்,



கள் ஆய்ந்து கொண்டு உரிய சொல் வாய்த்த இது, வேதாதிகளில் பெளருஷ மாநவ கீதா வைஷ்ணவங்கள் போலே அருளிச்செயலில் சாரம்.

என்பது சூத்திரம்.

வியாக்:—ஆக, “தர்ம வீர்ய ஞானத்தாலே” என்ற சூத்<sup>58</sup> திரமுதல் மேற் சூத்திரமுடிய இத் தமிழ்மறையை அருளிச்செய்த ஆழ்வாருடைய ஒப்புயர்வற்ற சீர்மையினை அருளிச்செய்தார். இனி, இத் தமிழ்மறையின் ஈடும் எடுப்புமில்லாத சீர்மையினை அருளிச் செய்கிறார் இச் சூத்திரத்தால்.

அதாவது, ராமாயணம் என்று தொடங்கி - <sup>1</sup> “இராமாயண காவியம் முழுதும் இத்தகைய சுலோகங்களால் நான் செய்கிறேன்” என்கிறபடியே இராம சரிதையைச் சொல்வதாக இராமாயணம் என்று தொடங்கி. கங்கா காங்கேய சம்பவ ஆதி அசத் கீர்த்தனம் பண்ணின எச்சில்வாய் - கங்கையின் தோற்றம், முருகன் பிறப்பு, புஷ்பக விமான வர்ணனை முதலான பொருள் அல்லாத கதைகளைப் பரக்கப் பேசுகையாலே வாக்கிற்குத் தூய்மை இன்மை வந்தது ஸ்ரீ வால்மீகி பகவானுக்கு.

நாராயண கதை என்று தொடங்கி - <sup>2</sup> “நாராயணனுடைய இந்தக் கதையைச் சொல்லப் போகிறேன்” என்றபடி நாராயண கதையைத் தொடங்கி. காங்கேய சம்பவ ஆதி அசத் கீர்த்தனம் பண்ணின எச்சில்வாய் - பாரதத்திலே சம்பவ பர்வத்திலே ஸ்ரீ வீடுமருடைய பிறப்பு முதலாகப் பலருடைய பிறப்புக்களையும் மிக விரிவாகப் பேசுவதாலும், ‘பூசல் பட்டோலை’ (போரைப் பற்றிக் கூறும் நூல்) என்னும்படி பாரதப் போர் வகைகளையே பரக்க நின்று வர்ணித்தபடியாலும் பொருள் அல்லாதனவற்றைப் பேசுகையிலே மிகவும் பரந்து தூய்மை இழந்த வாக்கினை, <sup>3</sup> “பொருள் அல்லாத வற்றைப் பேசுதலாகிற காட்டிலே சுற்றியதால் புழுதி அடைந்த

ஸ்ரீ வால்மீகிபகவானும் ஸ்ரீ வியாசபகவானும். காங்கேயன் - முருகன்; வீடுமன். சம்பவம் - பிறப்பு. பெளருஷம் - புருஷகுத்தம். மாநவம் - மருதர்ம சாஸ்திரம். கீதா - பகவத்கீதை. வைஷ்ணவம் - ஸ்ரீவிஷ்ணு புராணம்.

1. “காவ்யம் ராமாயணம் க்ருத்ஸ்நம் சுத்ருசை: கரவாண்யம்” என்பது, ஸ்ரீராமா. பால. 2: 42.

2. “நாராயண கதாம் இமாம்” என்பது, பாரதம் ஆதிபர்.

3. அசத்தீர்த்தந் காந்தார பரிவர்த்தந் பாம்ஸுலாம்

வாசம் செளரி கதாலாப கங்கையவ புரீமஜே.

என்பது, ஹரிவம்சம்.



வாக்கினைக் கண்ணபிரானுடைய சரிதையைச் சொல்லுதலாகிற கங்கை நீராலே தூய்மை ஆக்குகிறேன்” என்கிறபடியே பொருள் அல்லாதவற்றைப் பேசுதலாகிற காட்டிலே அலமந்து புழுதிபடைத்த வாக்கினைப் பகவானுடைய சரிதையைப் பேசுதலாகிற கங்கையாலே தூய்மை ஆக்குகிறேன் என்று தூய்மை ஆக்கினார் ஸ்ரீ வேத வியாச பகவான்.

ஸ்ரீ வால்மீகி பகவான் இப்படிக் கழிவிரக்கம் கொண்டு வருந்தி வாக்கினைத் தூய்மை செய்ததாக ஸ்ரீ ராமாயணத்தில் இல்லையே யாயினும் இந்த நியாயம் அவருக்கும் ஒக்கும் என்று திருவுள்ளம்பற்றி அவரையும் கூட்டி அருளிச் செய்கிறார்.

சுத்தி பண்ணுமல் - ஆக, இப்படித் தொடங்கியதற்குச் சேராத படி பொருள் அல்லாதனவற்றைப் பேசி வாக்கினைத் தூய்மை இழக்கச் செய்து பின் அதற்கு இரங்கிச் சுத்திபண்ண வேண்டாதபடி, திருமால்வன் கவி என்ற வாயோலைப்படியே - <sup>1</sup> “திருமால்வன் கவி யாது கற்றேன்” என்கிறபடியே திருமகள் கேள்வனுடைய கவி என்று முதல் பிரபந்தமாகிய திருவிருத்தத்தில் வாயோலை இட்ட வகையிலே. மாற்றங்கள் ஆய்ந்து கொண்டு - <sup>2</sup> “மாற்றங்கள் ஆய்ந்து கொண்டு மதுசூதபிரான் அடிமேல்” என்கிறபடியே வேறு பொருளைக் குறிக்கும் சொற்கள் ஒன்றும் ஊடு கலசாதபடி சொற்களைத் தெரிந்தெடுத்து, உரிய சொல் வாய்த்த இது - <sup>3</sup> “உரிய சொல்லால் இசை மாலைகள் ஏத்தி” என்கிறபடியே விஷயத்துக்குத் தகுதியவான சொற்களாலே சொல்லப்பட்டதாய், <sup>4</sup> “வாய்த்த ஆயிரம்” என்கிறபடியே சொற்களுக்குப் பொருளான சர்வேச்வரனுக்கு வாய்த்த இப் பிரபந்தம்;

வேதாதிகளில் பெளருஷ மாநவ கீதா வைஷ்ணவங்கள் போலே-  
<sup>5</sup> “வேதங்களுக்குள் புருஷ சூக்தமும், தர்ம சாஸ்திரங்களுக்குள் மநு தர்ம சாஸ்திரமும், பாரதத்தில் பகவத் கீதையும். புராணங்களில் ஸ்ரீ விஷ்ணு புராணமும் உயர்ந்தவைகளாம்” என்கிறபடியே வேதங் களில் புருஷ சூக்தமும், தர்ம சாஸ்திரங்களில் மநுவினால் சொல்லப் பட்ட மநுதர்ம சாஸ்திரமும். மஹா பாரதத்தில் ஸ்ரீ கீதையும்,

1. திருவிருத்தம், 48.

2. திருவாய். 6. 8: 11.

3. திருவாய். 4. 5: 6.

4. திருவாய். 2. 2: 11.

5. வேதேஷு பெளருஷம் ஸூக்தம் தர்மசாஸ்திரேஷு மாநவம் பாரதே பகவத்கீதா புராணேஷு ச வைஷ்ணவம்.

என்பது, பிரமாணம்.



புராணங்களில் ஸ்ரீ விஷ்ணு புராணமும் சாரமாக இருக்குமாறு போலே, அருளிச் செயலில் சாரம் - வேறு கதைகளின் சம்பந்தம் சிறிதும் இல்லாத நாலாயிர திவ்யப் பிரபந்தத்தில் சாரமாக இருக்கும்.

இத்தால், <sup>1</sup> “தீது இல் அந்தாதி” என்கிறபடியே இறைவன் சரித சம்பந்தமானவைகள் தவிர வேறு கதைகளைச் சொல்லுதலாகிற குற்றம் சிறிதும் இல்லாமையாலே, மஹரிஷிகளால் சொல்லப்பட்ட நூல்களைக் காட்டிலும் வேறுபட்ட சிறப்பிணையுடையதாய், பகவானைப் பற்றிச் சொல்லுகிற ஆற்றலாலே பகவானையே பற்றிப் பேசுகிற மற்றை ஆழ்வார்கள் பிரபந்தங்களிலும் சாரமாக இருக்கும் என்று திருவாய்மொழியினுடைய சிறப்பு சொல்லிற்றாயிற்று. (63)

## 64

குரு சிஷ்ய கிரந்த விரோதங்களைப் பரமதாதிக ளாலே பரிஹரியாமல், செஞ்சொல் செந்தமிழ் இன் கவி பரவி அழைக்கும் என்று அந்நோந்யம் கொண் டாடிப் பேசிற்றே பேசும் ஏக கண்டரில், என்னில் மிகும் என்னும் இவர் உரை கொள் இன்மொழி கொண்டு சாஸ்திரார்த்தங்கள் நிர்ணயிக்க வேண்டு கையாலே வலங்கொண்ட இதுக்குச் சேராதவை மநு விபரீதங்கள் போலே.<sup>2</sup>

என்பது சூத்திரம்.

வியாக் :—இனிமேல் இப்படி நாலாயிரத் திவ்யப்பிரபந்தத்தில் சாரமாக இருக்கின்ற இத்திருவாய்மொழி மேம்பட்ட பிரமாணமாகும் தன்மையை விளக்குவதற்காக ஆழ்வார்கள் பதின்மரும் பேசிற்றே பேசுமவர்கள் என்பதனையும், அவர்களில் தலைவரான இவர் அருளிச் செய்த இத் திருவாய்மொழியினுடைய ஏற்றத்தையும் அருளிச் செய்யானின்றுகொண்டு, இத் த கைய இத் திருவாய்மொழிக்குச் சேராத சாஸ்திரங்கள் ஆராய்வார்க்குத் தக்கன அல்ல என்று அரு ளிச் செய்கிறார் இச் சூத்திரத்தால்.

அதாவது, குரு சிஷ்ய கிரந்த விரோதங்களை - இருடிகளில் குரு சிஷ்யர்களான வியாசர் சைமினி என்னும் இவர்களில், குருவான

1. திருவாய், 8. 2: 11.

2. இச்சூத்திரத்தின் சுற்றில் ‘விலக்கப்படுவனவாம்’ என ஒரு சொல் கொணர்ந்து கூட்டிச் சூத்திரப் பொருளை முடிக்க.



வியாசருடைய நூலான <sup>1</sup> பிரஹ்ம சூத்திரத்தோடு, சிஷ்யனுன சைமிநியுடைய நூலான <sup>2</sup> கர்ம சூத்திரத்திற்குத் ‘தெய்வம் இல்லை’ என்று கூறல் முதலியவைகளால் <sup>3</sup> வந்த முரண்பாட்டினை,

“ஸம்பத்தே: இதி ஜைமிநி: - பிராணஹுதி ஹோமங்களை அக்நி ஹோத்ர ஹோமங்களாகச் செய்வதற்காக உபாசகனுடைய மார்பு முதலான உறுப்புக்களை நெருப்புக்களாகக் கூறியுள்ளது என்று ஜைமிநி சொன்னார்” என்றும், <sup>5</sup> “அந்யார்த்தம் து ஜைமிநி: - வேறு பயனுக்காகவே இங்கு ஜீவனைச் சொல்லுகிறது என்று ஜைமிநி சொல்லுகிறார்” என்றும், <sup>6</sup> “பரம் ஜைமிநி: முக்யத்வாத் - பரப் பிரஹ்மத்தை உபாசிக்கின்றவர்களையே ஆதிவாஹிகர்கள் அழைத்துக் கொண்டு போகிறார்கள் என்று ஜைமிநி எண்ணுகிறார்; ‘பிரஹ்ம கமயதி’ என்ற இடத்திலுள்ள பிரஹ்மசப்தம் பிரஹ்மத்தினிடமே முக்கியமாக இருப்பதால்” என்றும், <sup>7</sup> “ப்ராஹ்மேண ஜைமிநி: - பிரஹ்ம சம்பந்தியான அபஹத பாபம்த்வம் முதலான குணங்களோடு முக்தன் தோன்றுகிறான் என்று ஜைமிநி சொல்லுகிறார்” என்றும் வருவன போன்ற பிரஹ்ம சூத்திரங்களாலே, பரம்பொருள் சொருபத்திலும் அதனுடைய குணங்களிலும் அதனை உபாசிப்பதிலும் உபாசிப்பதால் உளவாகும் பலன்களிலும் ஜைமிநிக்கு உடன்பாடு உண்டு என்னுமிடம் தோற்றுகையாலும், மகாபாரதத்திலே ஹயசிர சரிதம் முதலானவைகளிலே வியாசபகவானுடைய உபதேசத்தாலே கிடைக்கப்பெற்ற பரம்பொருள் தத்துவஞானத்தை யுடையவரானார் ஜைமிநி என்று சொல்லுகையாலும் ஸ்ரீ வேதவியாசரும் ஜைமிநியும் <sup>8</sup> ஏக கண்டர்கள்.

1. பிரஹ்ம சூத்திரம் என்பது, வேதத்தின் பின்பாகங்கட்கு ஸ்ரீ வேதவியாசபகவானால் சூத்திர ரூபமாக அருளிச் செய்யப்பட்ட விசாரத்தோடு கூடிய வியாக்கியானம். இதனை; உத்தர மீமாம்சை என்றும் கூறுவர்.

2. கர்ம சூத்திரம் என்பது, வேதத்தின் முன்பாகங்கட்கு ஜைமிநி முனிவரால் சூத்திர ரூபமாக அருளிச் செய்யப்பட்ட விசாரத்தோடு கூடிய வியாக்கியானம். இது பூர்வமீமாம்சை என்றும் பெயர் பெறும்.

3. ‘வந்த முரண்பாட்டினை’ என்னும் இதனை, பின்னே வருகின்ற ‘பரிஹாரம் செய்திருக்கின்றார்கள்’ என்றதனோடு கூட்டி முடிக்க.

4. பிரஹ்மசூத். 1. 2: 32. 5. பிரஹ்மசூத். 1. 4: 18.

6. பிரஹ்மசூத். 4. 3: 11. 7. பிரஹ்மசூத். 4. 4: 5.

8. ஈக கண்டர்கள் - பேசுந்தே பேசும் குரலையுடையவர்கள்.



பர மத ஆதிகளாலே பரிஹரியாமல் - இங்ஙனம் இருக்கவும், ஜைமிநி 'தெய்வம் இல்லை' என்று கூறின இது, 'வேதம் இறைவனால் சொல்லப்பட்டது' என்று சிலர் சொல்லுகையாலே புருஷனால் சொல்லப்பட்ட அத்தன்மை காரணமாக வஞ்சித்தல் முதலான குற்றங்களை வேதத்திற்குக் கற்பித்து, அதனால் வேதம் பிரமாணம் ஆகமாட்டாது என்று சொல்லுவது, வைதிக கர்மங்களை நிந்திப்பது ஆகிற செயல்களைச் செய்கின்ற புறச் சமயத்தாரை மறுத்து, 'வேதம் சிறந்ததொரு பிரமாணம், கர்மங்கள் அவசியம் செய்யத் தக்கவை' என்பனவற்றை அறுதியிடுகையில் உண்டான இச்சையாலே, தன்னுடைய கொள்கை அல்லாததாக இருந்தும் பிறர் தம் மதத்தை மேற்கொண்டு சொன்னார் என்றதல்; அன்றிக்கே, 'கடவுள் இல்லை' என்று சொல்லுவதில் கருத்து அன்று; வேதங்களைக் கேட்கலாகாதார்க்குக் கருமங்களைச் செய்வதில் விருப்பம் இன்மையை விலக்குவதற்காகக் கருமங்களினுடைய முக்யத்வத்தைச் சொல்லுகையிலே கருத்து ஆகையாலே, <sup>1</sup> "நிந்தையானது, நிந்திக்கும் பொருளை நிந்திப்பதற்கு வரவில்லை; நிந்திக்கும் பொருளைக் காட்டிலும் வேறானதொரு பொருளைத் துதிப்பதற்காக வந்தது" என்கிற நியாயத்தாலே 'கடவுள் இல்லை' என்று கூறின இது, கர்மங்களை அவசியம் செய்ய வேண்டும் என்பதன் பொருட்டு ஆகையாலே வேறொன்றிலே நோக்கு என்றதல் கொள்ள வேண்டும் என்று, இப்படி, பிறர் தம் மதம் மேற்கொண்டு கூறினார், வேறொன்றை உட்கொண்டு கூறினார் என்று பரிஹாரம் செய்திருக்கிறார்கள்.

செஞ்சொல் செந்தமிழ் இன்கவி பரவி அழைக்கும் என்று அந்யோந்யம் கொண்டாடி - அப்படியே இங்கும் ஒருவர் கூற்றுக்கு மற்றொருவர் கூற்று முரண்பட்டதாய் அதற்கு ஒரு பரிஹாரம் செய்ய வேண்டாதபடி <sup>2</sup> "செஞ்சொற் கவிகாள்" என்றும், <sup>3</sup> "செந்தமிழ் பாடுவார் தாம் வணங்கும்" என்றும், <sup>4</sup> "இன்கவி பாடும் பரம கவிகளால்" என்றும், <sup>5</sup> "பதியே! பரவித்தொழும் தொண்டர்" என்றும், <sup>6</sup> "அரங்கவோ என்று அழைக்கும் தொண்டர்" என்றும் ஒருவருக்

1. "நஹி நிந்தா நிந்த்யம் நிந்திதம் ப்ரவர்த்ததே;

நிந்திதாத் இதரத் ப்ரஸம்ஸிதம்"

என்பது, பிரமாணம்.

2. திருவாய். 10. 7: 1.

3. பெரியதிருமொழி, 2. 8: 2.

4. திருவாய். 7. 9: 6.

5. பெரியதிருமொழி, 7. 1: 7.

6. பெருமான் திரு. 2: 2.



கொருவர் பெருமைபட்ட பேசிக் கொண்டு, பேசிற்றே பேசும் ஏககண்டரில்-<sup>1</sup> “பேசிற்றே பேசல் அல்லால்” என்கிறபடியே ஒருவர் பேசினதையே எல்லாரும் பேசும் ஒரே குரலினரான ஆழ்வார்களில் வைத்துக் கொண்டு, என்னில் மிகும் என்னும் இவர் - <sup>2</sup> “என்னில் மிகுபுகழார் யாவரே” என்கிறபடியே, தலைவனுக்கு மகிழ்ச்சியினை உண்டாக்குமவராகப் பெற்ற பிரீதியின் மிகுதியாலே என்னிற் காட்டிலும் மிக்க புகழையுடையார் யார் என்று பேசிய சர்வ அதிகரான (எல்லார்க்கும் பெரியர்) இவருடைய, உரைகொள் இன் மொழி கொண்டு - <sup>3</sup> “உரைகொள் இன் மொழியானே” என்கிறபடியே ஸ்ரீ ராமாயணம் முதலானவைகளையும் தம்முடைய வேறுபட்ட சிறப்பினாலே வெல்லும் படியான சொற்களின் ஆற்றல்களைக் கொண்டு, சாஸ்திரார்த்தங்கள் நிர்ணயிக்க வேண்டுகையாலே - வேதங்களிலும் அவற்றின் பொருள்களை விவரித்துக் கூறுகின்ற இதிகாச புராணங்களிலும் ஐயம் தருகின்ற பொருள்களை அறுதியிட வேண்டும்படி இருக்கையாலே, வலம் கொண்ட இதுக்குச் சேராதவை - <sup>4</sup> “வலம் கொண்ட ஆயிரம்” என்கிறபடியே பரம் பொருளின் தன்மையை உள்ளபடியே சொல்ல வல்ல ஆற்றலையுடைத்தான இத்திருவாய் மொழிக்குச் சேராத சாஸ்திரங்கள், மநு விபரீதங்கள் போலே - <sup>5</sup> “எந்த ஸ்மிருதியானது மநுவினால் சொல்லப்பட்ட பொருளுக்கு மாறுபட்டிருக்கிறதோ அது, புகழப்படுவதில்லை” என்கிறபடியே மநு தர்மசாஸ்திரத்திற்கு மாறுபட்ட ஸ்மிருதிகள் விலக்கப்படுவன போன்று விலக்கப் படுவனவாம் என்கை.

(64)

## 65

<sup>6</sup> பாஷ்யகாரர் இதுகொண்டு சூத்ரவாக்யங்கள் ஒருங்க விடுவர்.

என்பது சூத்திரம்.

வியாக்: இப்படி இத் திருவாய்மொழியின் துணைகொண்டு சாஸ்திரங்களின் பொருள்களை அறுதியிட்டவர் யார் என்னும் வினாவிற்கு விடை அருளிச்செய்கிறார் இச் சூத்திரத்தால்.

1. திருமலை, 22.

2. பெரியதிருவந். 4.

3. திருவாய். 6, 5: 3.

4. திருவாய். 3, 8: 11.

5. “மஃவர்த்த விபரீதா து யாஸ்மிருதி: ஸா ந சஸ்யதே”

என்பது, பிரமாணம்.

6. பாஷ்யகாரர் - ஸ்ரீ இராமாநுசர், சூத்ரம் - பிரஹ்ம சூத்திரம்.



அதாவது, பாஷ்யகாரர் - இராமாநுசர் பிரஹ்ம சூத்திரத்திற்கு ஸ்ரீ பாஷ்யம் செய்தருளும் போது, சூத்ர வாக்யங்கள் - சூத்ர வாக்யங்களில் ஐயப்பட்ட அர்த்த விசேடங்களை எல்லாம், இது கொண்டு - இத் திருவாய்மொழியின் ஸ்ரீ சூக்திகளைக் கொண்டு, ஒருங்க விடுவர் - அறுதியிட்டு ஒருங்கவிட்டருளுவர் என்கை. (65)

## 66

அதுக்கு மூலம் 'விதயஸ்ச' என்கிற பரமாசார்ய வசனம்.

என்பது சூத்திரம்.

வியாக்: அவர்தாம் அப்படி அருளிச் செய்வதற்குக் காரணம் யாது? என்னும் வினாவிற்கு விடை அருளிச் செய்கிறார் இச் சூத்திரத்தால்.

அதாவது, அதுக்கு மூலம்-இராமாநுசர், திருவாய் மொழியின் ஸ்ரீ சூக்திகளைக் கொண்டு சூத்திர வாக்யங்களை ஒருங்க விட்டருளுவதற்குக் காரணம், 'விதயஸ்ச' என்கிற <sup>1</sup> பரமாசார்ய வசனம் - <sup>2</sup> "வேதத்தில் சொல்லப்படுகின்ற விதிகள், தேவரீரைச் சரணமாகப் பற்றியிருக்கின்ற பெரியோர்களுடைய கம்பீரமான மனத்தினை அநுசரித்தவைகளாக ஆகின்றன" என்று கூறப்படும் சுலோகத்தில், <sup>3</sup> "இதனைச் செய்க", "இதனைச் செய்யற்க" என்கிற சுதந்திரமான வேத விதிகளும், வேறொரு பயனையும் கருதாதவர்களாய் உன்னையே பற்றியிருக்கின்ற பெரியோர்களுடைய, செல்வம் முதலியவற்றால் கலக்க வொண்ணாதபடி கம்பீரமான மனத்தினைப் பின் செல்லும் என்று இவ்வாழ்வார் போல்வார் நினைவினைச் சாஸ்திரங்கள்தாம் பின் செல்லுவனவாகப் பரமாசார்யரான ஸ்ரீ ஆளவந்தார் அருளிச்செய்த வார்த்தை என்கை. (66)

## 67

ஆப்திக்கு, இவர் சுருதி மார்க்கண்டேயன் பார்த்தன் என்கிற இவை, வியாச மனு பிரஹ்ம வாதிகளை வேதம் சொல்லுமா போலே.

என்பது சூத்திரம்.

1. பரமாசார்யர் - ஸ்ரீ ஆளவந்தார்.

2. "விதயஸ்ச வைதிகாஸ்த்வதீய கம்பீர மனோநுஸாரிண:" என்பது, தோத்திர ரத்தம், 20.

3. "இதம் குரு, இதம் மாகார்க்ஷீ:" என்பது, ஆரணம்.

வியாக்: இப்படிப் பிரமாணங்களை அறுதியிடும் பெரியோர்கள், இத் திருவாய்மொழியினைக் கொண்டு சாஸ்திரங்களின் நுண் பொருளினை அறுதியிடும்படி, எல்லா வேதங்களைக் காட்டிலும் இதிகாச புராணங்களைக் காட்டிலும் மிக்க பிரபலமாய், இத்துணையே அன்றி, மேற்கூறியபடியே தமிழ்மறையாய்க்கொண்டு வேதசமமாய் நம்பிக்கை மிக்க இத் திருவாய்மொழியிலே, நம்பிக்கைக்கு உறுப்பாக, இவர் வேறே சில சான்றுகளை எடுத்துப் பேசுவான் என்? என்னும் வினாவிற்கு விடை அருளிச் செய்கிறார் இச் சூத்திரத்தால்.

அதாவது, ஆப்திக்கு - இத் திருவாய்மொழியில் சொல்லுகிற அர்த்தங்களில் நம்பிக்கைக்கு உறுப்பாக, இவர் சுருதி மார்க்கண்டேயன் பார்த்தன் என்கிற இவை - இவர் <sup>1</sup> “உளன் சுடர்மிகு சுருதியுள்” என்றும், <sup>2</sup> “மார்க்கண்டேயனும் கரியே” என்றும், <sup>3</sup> “பார்த்தன் தெளிந்தொழிந்த பைந்துழாயான் பெருமை” என்றும் சுருதியையும் மார்க்கண்டேயனையும் அருச்சுனனையும் சொல்லுதல், வேதம் வியாச மநு பிரஹ்மவாதிகளைச் சொல்லுமா போலே - உண்மைப் பொருளை உள்ளவாறு சொல்லுவதில் ஒப்புயர்வற்று விளங்குகிற வேதமானது <sup>4</sup> “பராசர முனிவருடைய புதல்வரான அந்த வியாசர் சொன்னார்” என்றும், <sup>5</sup> “எது ஒன்றனை மநுவானவர் சொன்னாரோ அது மருந்து” என்றும், <sup>6</sup> “பிரஹ்மத்தை அறிந்தவர்கள் சொல்லுகிறார்கள்” என்றும் நம்புதலுக்கு உறுப்பாக வியாசரையும் மநுவையும் பிரஹ்மத்தை அறிந்தவர்களையும் சொல்லுமாறு போலே என்றவாறு. ஆனபின்பு அது தாழ்வன்று; நம்பிக்கையின் மிகுதிக்கு உறுப்பு என்றபடி.

இதனால், மேலே வேதத்தோடு ஒப்புமை சொன்ன விடத்திலே இதனைச் சொல்ல வேண்டியிருக்க, அங்குச் சொல்லா தொழிந்த காரணத்தால் இங்கு அருளிச் செய்தாராயிற்று. (67)

1. திருவாய். 1. 1: 7.

2. திருவாய். 5. 2: 7.

3. திருவாய். 2. 8: 6.

4. ஸ ஹோவாச வ்யாஸ: பாராசர்ய:  
என்பது, ஆரணம்.

5. யத்வை கிஞ்ச மநுவாதத் தத் பேஷஜம்.  
என்பது, யஜூர் வேதம்.

6. பிரஹ்ம வாதிரோ வதந்தி. என்பது, யஜூர்வேதம்.



68

<sup>1</sup>பாரத கீதைகளின் வேத உபநிஷத்வம் போலே,  
இதுவும் வியாக்ஷை ஆனாலும் வேதரஹஸ்யமாம்.  
என்பது சூத்திரம்.

வியாக்ஷை: ஆனால், இதனை உபப்பிரும்ஹணமாகச் சொன்ன விடத்தில் இது வேதத்துக்கு விரிவுரையாகுமே ஒழிய, <sup>2</sup> “வேதரூபமாகச் செய்யப்பட்டது இத் திருவாய்மொழி” என்றும், <sup>3</sup> “தமிழ் மொழியான, பிரஹ்ம விஷயமான திருவாய் மொழி என்னும் உபநிடதத்தை” என்றும், <sup>4</sup> “தமிழ் ரூபமான வேத சூத்தங்களாலே” என்றும் பெரியோர்கள் சொல்லுகிற வேதத்தன்மை இதற்குக் கூடுமோ? என்னும் வினாவிற்கு விடை அருளிச் செய்கிறார் இச் சூத்திரத்தால்.

அதாவது, பாரத கீதைகளின் வேத உபநிஷத்வம் போலே - வேதத்திற்கு உபப்பிரும்ஹணமாய் அதன் பொருளை விரித்துப் பேசுகின்ற மஹாபாரதமும் அதில் சாரமான ஸ்ரீகீதையும், <sup>5</sup> “மஹாபாரத மென்கிற ஐந்தாவது வேதங்களை அத்யயனம் செய்வித்தார்” என்றும், <sup>6</sup> “பகவத்கீதையாகிற உபநிடதங்களில்” என்றும் சொல்லுகிறபடியே வேதமும் உபநிடதமும் ஆவன போன்று, இதுவும் வியாக்ஷை ஆனாலும் வேத ரஹஸ்யமாம் - இத் திருவாய்மொழியும் வேதத்தின் விரிவுரையான உபப்பிரும்ஹணமானாலும் வேதரஹஸ்ய

1. இச்சூத்திரத்தில் ‘பாரதகீதைகளின் வேத உபநிஷத்வம் போலே’ என்றதனை பாரதத்தின் வேதத்வம் போலே, கீதையின் உபநிஷத்வம் போலே என்று பிரித்துக் கூட்டுக. வியாக்ஷை - வியாக்ஷானம்; உபப்பிரும்ஹணம் என்றபடி. வேதரஹஸ்யம் - வேதத்தின் இரகசியமான உபநிடதம். மேலே, சாந்தோக்ய உபநிடதமாக வன்றோ இதனை அருளிச் செய்தார்.

2. “வேத ரூபம் இதம் க்ருதம்” என்பது பிரமாணம்.

3. “த்ராவிடம் ப்ரஹ்ம ஸம்ஹிதாம்”

என்பது, ஸ்ரீரங்கராஜஸ்தவம்பூர். 6.

4. “த்ராவிடவேத ஸுக்தை:” என்பது, ஸ்ரீரங்கராஜஸ்தவ. பூர். 16

5. “வேதாந் அத்யாபயாமாஸ மஹாபாரத பஞ்சமாந்”

என்பது, ஸ்ரீ விஷ்ணுபு.

“நீடாழி யுலகத்து மறைநாலொடைந்து என்று நிலைநிற்கவே”  
என்பது, வில்விபாரதம்.

6. “பகவத்கீதாஸுபநிஷத்ஸு” என்பது, பிரமாணம்.

[11]

மான உபநிடதமாம் என்கை. வேதரஹஸ்யமாவது - வேதத்தில் இரஹஸ்யபாகமான உபநிடதம். மேலே இத் திருவாய்மொழியை சாந்தோக்ய உபநிடதத்திற்கு ஒப்பாக அன்றோ சொல்லப்பட்டது. ஆகையால், இதனை உபப்பிரும்ஹணமாகச் சொன்னாலும் தமிழ் மறையாம் இதனுடைய தன்மை இதனைவிட்டு நீங்காது என்பது கருத்து.

(68)

69

உதாத்தாதி பத கிரம ஜடா வாக்ய பஞ்சாதி பாத விருத்த பிரச்ந காண்ட அஷ்டக அத்யாய அம்ச பர்வ ஆதி அலங்காரங்கள் போலே, எழுத்து அசை சீர் பந்தம் அடி தொடை நிரைநிரை ஓசை தளை இனம் யாப்புப் பாத் துறை பண் இசை தாளம் பத்து நூறு ஆயிரம் முதலான செய்கோலம் இதுக்கும் உண்டு.

என்பது சூத்திரம்.

வியாக்:—ஆக, இப்படி இத் திருவாய்மொழியை வேதத்துக்கு ஒப்பு, வேதங்களின் உபப்பிரும்ஹணங்களுக்கு ஒப்பு என்னுந்நீர்; அவை இரண்டிற்கும் அவ்வவ்வற்றிற்குத் தக்கவையாய் இருப்பன சில அலங்காரங்கள் உண்டே அன்றோ, அத்தகைய அலங்காரங்கள் இதற்கும் உண்டோ? என்ன, வடமொழியான அவ்வவ்வற்றிற்குத் தகுதியான அலங்காரங்கள் பலவும் உளவாமாறுபோலே, தமிழ்மொழியான இதற்கும் அதற்குத் தக்கனவான அலங்காரங்கள் பலவும் உண்டு என்கிறார் இச் சூத்திரத்தால்.

அதாவது, உதாத்தாதி - <sup>1</sup> உதாத்தம் முதலான ஒலி விசேடங்களும்; ஆதி பதத்தினால் அநுதாத்தம் ஸ்வரிதம் பிரசயம் என்பன வற்றைக் கொள்க. இந்த உதாத்தம் முதலிய ஒலிவகைகளும், கிரம ஜடா பஞ்சாதிதகளும், பிரச்ந அஷ்டகங்களும் என்னுமிவை

1. உதாத்தம்-எடுத்தல் படுத்தல் இன்றி ஒலியைச் சமமாக வைத்து அத்யயனம் செய்வது. அநுதாத்தம் - ஒலியைப் படுத்து அத்யயனம் செய்வது. ஸ்வரிதம் - ஒலியை எடுத்து வைத்து அத்யயனம் செய்வது. பிரசயம் - முதலில் ஓசையை எடுத்துக் கூறிப் பின்னர் மற்றைய பதங்களையும் அதற்குச் சமமாக வைத்து அத்யயனம் செய்வது. ஜடை என்பது ஒருசொல்லை மாற்றி மாற்றி இரண்டு மூன்று முறை கூறுதல். 'பஞ்சாதி-50 சொற்கள் கொண்டது ஒரு தொகுதி. ஒத்து, இயல் என்பன போன்ற சிறு சிறு பகுதிகளுக்குப் பிரச்சம் என்று பெயர். பிரச்சம் எட்டு கொண்டதற்கு அஷ்டகம் என்று பெயர்; அஷ்டகம் - பெரும் பிரிவு.



வேதத்திற்கே உரியனவாம். <sup>1</sup> அம்சம் பர்வம் முதலானவைகள் உபப் பிரம்ஹணங்களுக்கே உரியனவாம். ‘பர்வம் முதலானவைகள்’ என்றதனால் ஸ்கந்தம் முதலானவைகளைக் கொள்க. பதம் வாக்யம் <sup>2</sup> பாதம் விருத்தம் காண்டம் அத்தியாயங்கள் என்னுமிவை வேதங்களுக்கும் உபப் பிரம்ஹணங்களுக்கும் பொதுவானவை. ஸ்ரீ ராமாயணத்தில் பிரதானமான பிரிவுகளிலே காண்டம் என்ற வழக்கு உண்டு. கௌஷீதகி முதலான உபநிடதங்களிலே அத்யாயம் என்ற பிரிவின் வழக்கு உண்டு.

ஆக, இப்படி, வேதத்துக்கும் வேதங்களினுடைய உபப் பிரம்ஹணங்களுக்கும் உண்டான அலங்காரங்களைச் சொல்லி, அப்படியே இத்திருவாய்மொழிக்கும் உளவாய அலங்காரங்களை எல்லாம் அருளிச்செய்கிறார் மேல்: எழுத்து - <sup>3</sup> குறில் நெடில் முதலான பதின்மூன்றெழுத்துக்கள். அசை - <sup>4</sup> நேரசை நிரையசை ஆகிற இரண்டு அசை. சீர் - <sup>5</sup> ஆசிரிய உரிச்சீர் நான்கு, <sup>6</sup> வெண்பா உரிச்சீர் நான்கு, <sup>7</sup> வஞ்சி உரிச்சீர் நான்கு, <sup>8</sup> பொதுச்சீர் பதினாறு, ஓரசைச்சீர் இரண்டு; ஆக, முப்பது சீர்கள். பந்தம் எனினும் தளை எனினும் ஒக்கும்

1. அம்சம் என்பது, ஒத்து இயல்களைப் போன்ற இறு பிரிவு. பர்வம் - அதிகாரம் என்பது போன்ற பெரும் பிரிவு.

2. பாதம் - அடி. விருத்தம் - செய்யுள்.

3. குறிலும், நெடிலும், உயிரும், குற்றியலுகரமும், குற்றியலிகரமும், ஐகாரக் குறுக்கமும், ஆய்தமும், மெய்யும், வல்லினமும், மெல்லினமும், இடையினமும், உயிர்மெய்யும், அளபெடையும் என்னும் பதின்மூன்றெழுத்துக்கள். இவை அசைக்கு உறுப்பாக நிற்கும்.

4. குறிலே நெடிலே குறிவிணை ஏனைக் குறில் நெடிலே நெறியே வரினும் நிரைந்து ஒற்றடுப்பினும் நேரும் நிரையுமாம்.

5. நேர்நேர், நிரைநேர், நேர்நிரை, நிரைநிரை. என்பன ஆசிரிய உரிச்சீர்.

6. நேர் நேர் நேர், நிரை நேர் நேர், நேர் நிரை நேர், நிரை நிரை நேர். என்னும் நான்கும் வெண்பா உரிச்சீராம்.

7. நேர் நேர் நிரை, நிரை நேர் நிரை, நேர் நிரை நிரை, நிரை நிரை நிரை. என்னும் நான்கும் வஞ்சி உரிச்சீராம்.

8. மேற்கூறிய ஈரசைச் சீர் நான்கன் இறுதியிலும் நேர் நேர், நேர் நிரை, நிரை நேர், நிரை நிரை என்னும் ஈரசைச் சீர்கள் நான்களையும் தனித்தனியே தந்து உறழ்ந்தால் பொதுச்சீர் பதினாறையும் காணலாம். நேர், நிரை என்பன, ஓரசைச்சீர்.

ஆதலின், இங்கே பந்தம் என்றும் மேலே தளை என்றும் கூறுதல் கூறியது கூறல் ஆகையாலே இரண்டனில் ஒன்றை நீக்க வேண்டும். <sup>1</sup> அடியாவது - குறளடி, சிந்தடி, அளவடி, நெடிலடி, கழிநெடிலடி என்னும் ஐந்து அடிகள். <sup>2</sup> தொடையாவது-மோனை, இயைபு, எதுகை, முரண், அளபெடை என்கிற ஐந்திலும், அடிமோனை முதலாக ஓர் ஒன்றிலே எவ்வெட்டுத் தொடையாக நாற்பதும், அந்தாதித்தொடை, இரட்டைத் தொடை, செந்தொடை என்னு மூன்றுமாக நாற்பத்து மூன்று தொடைகள். <sup>3</sup> நிரை நிரையாவது, நேர் நிரை நிரை, நிரை நிரை நிரை முதலானவை.

ஓசையாவது - <sup>4</sup> செப்பல், அகவல், துள்ளல், தூங்கல் என்னும் நான்கு ஓசைகள். தளையாவது-நேரொன்றாசிரியத்தளை, நிரையொன்

1. குறன் இருசீரடி, சிந்து முச்சீரடி, நேரடி நாலொருசீர், ஐந்து சீர் நெடிலடி, ஐந்து சீர்க்கு மேற்பட்ட சீர்களையுடைய அடிகள் எல்லாம் கழிநெடிலடியாம்.

2. எழுவாய் எழுத்தொன்றின் மோனை; இறுதி இயைபு; இரண்டாம் வழுவா எழுத்தொன்றின், மாதே! எதுகை; மறுதலைத்த மொழியான் வரினும் முரண்; அடிதோறும் முதன்மொழிக்கண் அழியா தளபெடுத் தொன்றுவ தாகும் அளபெடையே. அந்தமுதலாத் தொடுப்ப தந்தாதி; அடிமுழுதும் வந்தமொழியே வருவ திரட்டை; வரன் முறையான் முத்தியமோனை முதலாமுழுதும் ஒவ்வாது விட்டால் செந்தொடை நாமம் பெறும்; நறுமென்குழல் தேமொழியே.

என்பனவற்றால் தொடையின் இலக்கணத்தையும் அவற்றின் தொகையையும் உணர்தல் தகும்.

3. மேலே அசையைப்பற்றியும் சீரைப்பற்றியும் கூறிவிட்டதனால் மீண்டும் 'நிரை நிரை' என்பது கூறவேண்டுவதின்று. ஆதலால், இது 'நிரனிறை' ஆக இருக்கவேண்டும் என எண்ணுகிறேன். இதனால் 'பொருள்கோளை' க் தெரிவிக்கிறார்.

நிரனிறை சுண்ணம் அடிமறி மொழிமாற்று

அவை நான் கென்ப மொழிபுணர் இயல்பே.

என்பது தொல்காப்பியம் சொல். எச். சூ. 8.

“நிரனிறை முதலிய பொருள்கோட் பகுதியும்”

என்பது யாப்பருங்கலம், சூ. 95.

4. வெண்பாவிற்குரியது செப்பலோசை; அகவலோசை ஆசிரியம் பாவிற்குரியது; கலிப்பாவிற்குரியது துள்ளலோசை; தூங்கலோசை வஞ்சிப்பாவிற்குரியது.



ருசிரியத்தனை, இயற்சீர் வெண்டனை, வெண்சீர் வெண்டனை, கலித்தனை, ஒன்றிய வஞ்சித்தனை, ஒன்றாத வஞ்சித்தனை என்னும் ஏழு தனைகள். இனமாவது-தாழிசை, துறை, விருத்தம் என்னும் பாஇனம் மூன்று. <sup>1</sup> யாப்பாவது - நூல். பாவாவது - வெண்பா, ஆசிரியப்பா, கலிப்பா, வஞ்சிப்பா என்னும் பாக்கள் நான்கு. <sup>2</sup> துறை என்கிற இதுவும் பாவினத்தில் ஒன்றாகையாலே கூறியது கூறலாம். வேறு பொருள் உண்டாகில் கண்டுகொள்வது. பண்ணுவது - முதிர்ந்த குறிஞ்சி, நட்டபாடை, நட்டராகம், செந்திரி, பியந்தை, இந்தளம் முதலானவை. <sup>3</sup> இசையாவது-குரல், துத்தம், கைக்கிளை, உழை, இளி, விளரி, தாரம் என்னும் பெயர்களால் சொல்லப்படுகிற நிஷாத ரிஷப காந்தார ஷட்ஜ மத்யம தைவத பஞ்சமங்கள் என்னும் இசைகள் ஏழு. தாளமாவது, <sup>4</sup> “கஜகர்ணம், சோரகதி, மகரத்வஜ:, லக்ஷ்மீ கீர்த்தி:, பாணி, பாதம், கௌரீ, பஞ்சானனம், சதுராம் நாயம், கருடத்வஜம் என்னும் இவைகள் சங்கீதம் அறிந்தவர்களால் தாளங்க

1. தொகுத்தல் விரித்தல் தொகைவிரி மொழிபெயர்ப்பு

எனத்தகு நூல்யாப்பு ஈரிரண் டென்ப.

என்பது நன்னூல்.

2. ஈண்டுத் ‘துறை’ என்றதனால், செந்துறை மார்க்கத்தையும், வெண்டுகை மார்க்கத்தையும் திருவுள்ளம் பற்றி அருளிச் செய்கின்றாரோ என்று நினைக்கிறேன்.

“நாற்பெருபண்ணும் இருபத்தொருதிறனும், ஆகிய இவையெல்லாம் செந்துறை என்பது; மேற்புறமும் பதிலே ராடலும், என்றிவை எல்லாம் வெண்டுகையாகும். என்பது வாய்ப்பியம். செந்துறை என்பது பாடற் கேற்பது; வெண்டுகை என்பது ஆடற் கேற்பது. என்னை? ‘செந்துறை என்பது ஒலி குறித்தற்றே, வெண்டுகை என்பது கூத்தின் மேற்றே’ என்பவாகலின்”

என்பது யாப்பருங்கலவிருத்தி.

3. “நரம்பு எழுவகைய:— குரல், துத்தம், கைக்கிளை, உழை, இளி, விளரி, தாரம் என. என்னை?

இளிகுரல் துத்தம் நான்கு மாத்திரை

விளரி கைக்கிளை மூன்றே யாகும்

தாரம் உழை இரண் டாகத் தருமே”

என்பது யாப்பருங்கலவிருத்தி.

4. கஜகர்ணச் சோரகதி: மகரத்வஜ தாளக:

லக்ஷ்மீ: கீர்த்தி: பாணி பாதென கௌரீ பஞ்சாநஸ்ததா

சதுராம்நாய தாளச்ச தானோயம் கருடத்வஜ:

ளாகச் சொல்லப்பட்டன” என்கிறபடியே, கஜகர்ணம், சோரகதி, மகரத்வஜம் முதலான தாளங்கள்.

பத்தாவது - வடமொழியில் கூறப்பட்ட அம்சம் பர்வம் முதலிய வைகளின் உட்பிரிவுகளான அத்யாயம் முதலியவைகள் போன்று, நூற்றினுடைய உட்பிரிவாய் <sup>1</sup> “இப்பத்தம்”, <sup>2</sup> “இவை பத்தம்” என்று சொல்லப்பட்ட திருப்பதிகங்கள். நூறுவது - வடமொழியில் பிரதானமான பிரிவுகளான அம்சம் பர்வம் காண்டம் முதலியவைகள் போலே <sup>3</sup> “நூறே சொன்ன”, <sup>4</sup> “பத்து நூற்றுள்” என்னும் படி நூறு நூறு திருப்பாசுரங்களாக இருந்துள்ள பிரதானமான பிரிவுகள். ஆயிரமாவது - <sup>5</sup> “வால்மீகி முனிவர் இருபத்து நாலாயிரம் சுலோகங்களைக் கூறினார்” என்னுமாறுபோலே இருந்துள்ள பெரிய பாகம்.

‘முதலான’ என்கையாலே திருவாய்மொழியின் முதல் மூன்று பத்துக்கள் துவயம் என்னும் மந்திரத்தின் பின்வாக்கியத்தின் பொருளை விவரிப்பதாய், அதற்குமேல் உள்ள மூன்று பத்துக்கள் துவயத்தின் முன் வாக்கியத்தின் பொருளை விவரிப்பதாய், அதற்கு மேல் உள்ள மூன்று பத்துக்கள் அதற்குத் தக்கனவான பொருள்களைக் கூறுவனவாய், பத்தாம் பத்து, பலத்தைப் பெறுதலைக் கூறுவதாக இருக்கையாலே உளவாய் பிரிவு வேறுபாடுகளும் ஆழ்வாருக்குக் கருத்தாகும் என்று தோற்றுகிறது. செய்கோலம் இதுக்கும் உண்டு - <sup>6</sup> “செய்கோலத்தாயிரம்” என்று, கவிக்குச் சொல்லுகிற அலங்காரங்களால் குறைவற்ற ஆயிரம் என்கையாலே இவை முதலான எல்லா அலங்காரங்களும் இதற்கும் உண்டு என்கை. (69)

ஸங்கீத சாஸ்த்ர வித்வத்பி ரேதே தானா: ப்ரகீர்த்திதா:.

என்பது பிரமாணம்.

ஆதி ரூபகம், சர்பு, ஜம்பை, ஏகம், மட்டியம், துருவம், அட என்பன போன்றவைகள் தாளவேறுபாடுகள்.

1. திருவாய். 9. 4: 11. 2. திருவாய். 5. 5: 11.

3. திருவாய். 9. 4: 11. 4. திருவாய். 6. 7: 11.

5. “சதுர்விம்சத் ஸஹஸ்ராணி ச்லோகாநாம்”

என்பது, ஸ்ரீராமா. பால. 4: 2.

6. திருவாய். 4. 1: 11.



70 to 74

என்பது சூத்திரம்.

வியாக்:— திவ்யப்பிரபந்தத்துக்கு வேதங்களோடு ஒப்புமையும், வேதங்களின் உபப் பிரம்ஹணங்களான ஸ்மிருதி இதிகாச புராணங்களோடு ஒப்புமையும் அருளிச்செய்தார் இதுகாறும். இனி, வேதத்தின் அவதார விசேஷமாய், இவ்வாழ்வாராலே அருளிச்செய்யப்பட்டதாய், உலகநிறந்த விஷயமாய் இருப்பது ஒன்று என்று இதற்கு வேறும் ஒரு கருத்து அருளிச்செய்கிறார் இச் சூத்திரத்தால்.

அதாவது, அதவா - திருவாய்மொழிக்கு வேதத்தோடு ஒப்புமையும், ஸ்மிருதி இதிகாச புராணங்களோடு ஒப்புமையும் மேலே கூறிப் போந்த வழியே அல்லாமல், வேதவேத்ய நியாயத்தாலே -<sup>3</sup> “வேதங்களால் அறியப்படும் பரமபுருஷனுனவன் சக்கரவர்த்தித் திருமகனாக அவதரித்தவாறே அந்த வேதங்களும் பிரசேதஸ்ஸின் புதல்வரான வால்மீகி பகவானிடமிருந்து ஸ்ரீராமாயணமாகப் பிறந்தது” என்கிற படியே, வேதங்களால் அறியப்படுகின்ற பரம புருஷனுனவன் தசரத புத்திரனாக அவதரித்த இடத்தில், ஒரு புருஷனால் செய்யப்படாத தான் அந்த வேதமும் ஸ்ரீ வால்மீகி பகவான் பக்கல் ஸ்ரீ ராமாயணமாக அவதரித்தது என்கிற நியாயத்தாலே, பரத்வ பர முது வேதம் -<sup>3</sup> “இந்த இராஜச தாமச குணங்களின் மயமான இப்பிரகிருதி மண்ட-

1. இச் சூத்திரத்தை, வேத வேத்ய நியாயத்தாலே பரத்வபரமுது வேதம், வியூகத்திலே ஓதின நீதியாய், வியாப்தியில் கேட்ட மனுவாய், அவதாரணத்தில் படுகதைகளாய், ஆகமூர்த்தியில் பண்ணிய தமிழ் ஆயிற்று; ஆதலால், வேதத்தைத் திராவிடமாகச் செய்தார் என்னும் என்று கூட்டி முடிக்க. அத்வா - அப்படி அன்றியும். வியாப்தி - கரந்த சில் இடந்தொறும் இடம் திகழ் பொருள் தொறும் பரந்து நின்றல். ஓதின நீதி - பாஞ்சராத்திரம். கேட்டமது - மனுவாய் சாஸ்திரம். படுகதைகள் - ஸ்ரீராமாயணமும் மகாபாரதமும். ஆகமூர்த்தி - அர்ச்சாவதாரம்.

2. வேத வேத்யே பரேபும்ஸி ஜாதே தசரதாத்மஜே  
வேத: ப்ராசேதஸாதாஸீத் ஸாக்ஷாத் ராமாயணாத்மநா.

என்பது, ஸ்ரீராமா. பால.

3. “கூயந்தமஸ்ய ரஜஸ: பராகே”

என்பது, தைத்திரீய உபநிடதம்.



லத்தின்மேல் (பரமபதத்தில்) எழுந்தருளியிருப்பவரான ”, <sup>1</sup> “சூரிய னுடைய வர்ணம் போன்ற வர்ணத்தையுடைய இந்தப் பரமபுருஷனை நான் அறிவேன்; அவன் தமஸ்ஸாகிற பிரகிருதி மண்டலத்திற்கு அப்பால் (பரமபதத்தில்) இருக்கின்றான்”, <sup>2</sup> “விஷ்ணுவினுடைய அந்த உயர்ந்த இடத்தை (பரமபதத்தை) நித்யசூரிகள் எப்பொழுதும் பார்த்துக்கொண்டிருக்கின்றார்கள்”, <sup>3</sup> “இருதய குகையில் வைக்கப் பட்டிருக்கிற இந்தப் பிரஹ்மத்தை எவன் வழிபடுகிறானோ அவன் பிரகிருதி சம்பந்தம் இல்லாதது என்று சொல்லப்படும் பரமபதத்தில் அந்தப் பிரஹ்மத்துடன் கூட எல்லாக் கல்யாண குணங்களையும் அனுபவிக்கிறான்” என்பன போன்றவைகளாலே பல இடங்களிலும் சர்வேசுவரன் பரமாய் எழுந்தருளியிருக்கும் நிலையைச் சொல்லுகையாலே பரத்துவத்திலே நோக்காய், <sup>4</sup> “முதுவேதம்” என்கிறபடியே, புருஷனுடைய புத்திமூலமாக வருகின்ற குற்றம் சிறிதும் இல்லாதபடி அநாதியாகையாலே பழையதாய் இருக்கிற வேதமானது;

வியூகத்தில் ஓதின நீதியாய் - <sup>5</sup> “தேவரீர் பரவாசுதேவ விக்ரிஹத்தோடு கூடினவராய் ஆறுகுணங்களால் முக்தர்களுக்கு இனியர் ஆகாநின்றீர்” என்கிறபடியே ஆறு குணங்களாலும் நிறைந்தவனாய் முக்தர்களுக்கு இனியனாய் இருக்கின்ற அந்தப் பரன் ஆனவன், <sup>6</sup> “வலிமையோடு கூடின ஞானத்தாலே சங்கர்ஷணர் ஆகிற நீர் அழித்தலைச் செய்கின்றீர், சாஸ்திரங்களையும் நன்றாக விரிவு படுத்துகின்றீர்; பிரத்யும்நராய் ஐச்வர்யத்தாலும் வீரியத்தா

1. “ஆதித்ய வர்ணம் தமஸ: பரஸ்தாத்” என்பது, புருஷருக்தம்.

2. “தத்விஷ்ணோ: பரமம்பதம் ஸதாபச்யந்தி ஸூரய:” என்பது, யஜுர்வேதம்.

3. யோ வேத நிஹிதம் குஹாயாம் பரமே வ்யோமந் ஸோசுநுதே ஸர்வார் காமாந் ஸஹ ப்ரஹ்மணாவிபச்சிதா. என்பது, தைத்திரீய உபநிடதம்.

4. திருவாய். 1. 6: 2.

5. “ஷாட்ருண்யாத் வாஸுதேவ: பரஇதி ஸ பவார் முக்தபோக்ய:” என்பது, ஸ்ரீரங்கராஜஸ்தவம், உத். 39.

6. “பலாட்யாத் போதாத் ஸங்கர்ஷண: த்வம் ஹரவி விதநுஷே சாஸ்த்ர மைச்வர்ய வீர்யாத் ப்ரத்யும்ந: ஸர்க்க தர்மௌநயவி சபகவந் சக்திதேஜோ நிருத்தோ பிப்ராண: பாவிதத்வம் கமயவிச த்தா வ்யூஹ்ய” என்பது, ஸ்ரீரங்கராஜஸ்தவம் உத். சத. 39.



லும் படைத்தலைச் செய்கின்றீர், தர்மத்தையும் பரப்புகின்றீர்; அப் படியே அநிருத்தராய் சக்தியையும் ஒளியையும் தரித்துக்கொண்டு காப்பாற்றுகின்றீர், தத்துவத்தையும் பரப்புகின்றீர்.” என்கிறபடியே படைத்தல் அழித்தல் முதலான காரியங்களைச் செய்யும் பொருட்டு வியூகமாக அவதரித்த நிலையில், <sup>1</sup> “உலகத்துக்கு நலம் செய்ய வேண்டுமென்னும் இச்சையால் சங்கர்ஷணன் முதலான வியூகநிலைகளை அடைகிறேன்; முறையாக அழித்தல் படைத்தல் அளித்தல் என்னும் இவைகளால் உயிர்களுக்கு அநுகிரஹம் ஏற்படுகின்றது; பின்னும் சாஸ்திரம், சாஸ்திரங்களின் பொருளான தர்மம், அவற்றால் லாய தத்துவஞானம் முதலான பயன்களும் இருக்கின்றன; நான்கு வியூகங்களிலும் தூரியம் சுஷுப்தி இவை முதலான நிலைகளையும் அறிந்து கோடல் வேண்டும்.” என்பது போன்றவைகளாலும், <sup>2</sup> “அந்த வியூகத்தில் ஞானம் பலம் என்னும் குணங்களின் சேர்க்கையால் விஷ்ணுவினுடைய சங்கர்ஷண உருவம் உண்டாகின்றது; ஐச்வரியம் வீரியம் என்னும் இவைகளின் சேர்க்கையால் பிரத்யும் நனுடைய திருமேனி உண்டாகின்றது; விஷ்ணுவுக்கு, சக்தி ஒளி என்னும் இவைகளின் சேர்க்கையால் அநிருத்தருடைய திருமேனி உண்டாகின்றது; இந்த சக்திமயங்களான வியூகங்கள் குணங்களின் பிரகாசங்களுக்கு இலக்கணங்கள்.” என்பது போன்றவைகளாலும் அந்த வியூக விசேடத்தினுடைய குணங்கள், உருவங்கள், செயல்கள்

1. ஸங்கர்ஷணதி ஸத்பாவம் பஜே லோகஹிதேப்ஸயா  
க்ரமச: ப்ரளயோத்பத்தி ஸ்திதிபி: ப்ராண்யதக்ரஹ:  
ப்ரயோஜந மதாந்யச்ச சாஸ்த்ர சாஸ்த்ரார்த்த தத்பலே:  
தசாஸ்துர்ய ஸுஷுப்த்யாத்யாச் சதுர்வ்யூஹேபிலக்ஷயே.

என்பது, விஷ்வக்சேநசம்ஹிதை.

2. தத்ர ஜ்ஞாந பலத்வந்த்வாத் ரூபம் ஸங்கர்ஷணம் ஹரே:  
ஐச்வர்யம் வீர்ய ஸம்பேதாத் ரூபம் ப்ராத்யும்நமுச்யதே  
சக்தி தேஜஸ் ஸமுக்கர்ஷா தாநிருத்த ததுர்ஹரே:  
ஏதே சக்திமயா வ்யூஹா குணேந்மேஷ ஸ்வலக்ஷண:

என்பது, விஷ்வக்சேநசம்ஹிதை.

லீலாவிபூதியினுடைய படைப்பு, அளிப்பு, அழிப்புகளைச் செய்வதன் பொருட்டும், போகத்திலே இச்சையுடையவர்களுக்கு விரோதியைப் போக்கி விருப்பங்களைக் கொடுப்பதன் பொருட்டும், மோக இச்சையுடையவர்களுக்கு மோகத்தை அளிக்கும் பொருட்டும், ஆமோத, சம்மோத, பிரமோத பிரதேசங்களிலும், திருப்பாற்கடலிலும் சங்கர்ஷண பிரத்யும்ந அநிருத்த வாசுதேவ மூர்த்திகளாய் எழுந்தருளியிருக்கிற நிலை வியூகமாம்.

முதலானவற்றை விரிவாகச் சொல்லுகைக்காக <sup>1</sup> “எல்லாப் பாஞ்ச ராத்ரங்களையும் சொன்னவன் நாராயணனே” என்கிறபடியே, எல்லா வற்றையும் முதலிலே கூறினவன் சர்வேச்வரன்தான் என்கையாலே <sup>2</sup> “ஓதினாய் நீதி” என்று சொல்லப்பட்ட பஞ்சராத்ரமாய் அவ தரித்து;

வியாப்தியில் கேட்ட மனுவாய் - இப்படி வியூகமாக அவதரித்த மாத்திரம் அன்றிக்கே, எல்லாச் சொற்களுக்கும் தானே பொருளாய் எல்லாராலும் செய்யப்படும் ஆராதனங்களையெல்லாம் ஏற்றுக் கொள்ளுகிறவனாகக் கொண்டு எல்லா உயிர்களுக்கும் உள் நின்று அவற்றை ஏவுதல் செய்கிற வழியால் பரந்து நிற்கும் நிலையில், (அந் தர்யாமிதவ நிலையில்). <sup>3</sup> “தண்ணீரானது, நான் என்று சொல்லப்படு கின்ற பரமாத்மாவினிடமிருந்து தோன்றியது; ஆதலால், தண்ணீர் நாரம் என்று சொல்லப்படுகின்றது. முன்பு யாது காரணத்தால் அந்தநீரானது இந்தப் பரமாத்மாவிற்குச் சரீரமாயிருந்ததோ அதனால் நாராயணன் என்று எண்ணப்படுகின்றான்.” என்பது போன்றவை களாலும், <sup>4</sup> “பரம புருஷனை, எல்லாவற்றையும் நியமிக்கப்படுகின் றவனாகவும் சூக்ஷ்மமானதைக் காட்டிலும் சூக்ஷ்மமானவனாகவும் ஓட வைத்த பொன்னினிறமுடையவனாகவும் கனவில்உள்ள புத்திபோன்ற யோகத்தால் அடையத் தக்கவனாகவும் அறிதல் வேண்டும்.” <sup>5</sup> “இவ னைச் சிலர் நெருப்பு என்று சொல்லுகிறார்கள். வேறு சிலர் மருத்துக் களாகவும் சொல்லுகிறார்கள்; சிலர் பிரமனாகவும் இந்திரனாகவும் மற்றவர் பிராணனாகவும், மற்றும் சிலர் நித்யமான பிரஹ்மமாகவும்

1. “பஞ்சராத்ரஸ்ய க்ருத்ஸநஸ்ய வக்தா நாராயண: ஸ்வயம்” என்பது, பாரதம்.

2. இரண்டாம் திருவங். 48.

3. ஆபோ நாரா இதி ப்ரோக்தா ஆபோவை நரஸூத்ரவ: தா யதஸ்யாயநம் பூர்வம் தேந நாராயண: ஸ்ம்ருத: என்பது, மதுஸ்மிருதி, 1: 19.

4. ப்ரசாவிதாரம் ஸர்வேஷநம் அணீயாம்ஸமணீயஸாம் ருக்மாபம் ஸ்வப்நதிகம்யம் வித்யாத்து புருஷம்பரம். என்பது, மதுஸ்மிருதி, 12: 122.

5. ஏநமேகே வதந்த்யக்நிம் மருதோந்யே ப்ரஜாபதிம் இந்த்ரமேகேபரே ப்ராணமபரே ப்ரஹ்ம சாச்வதம். என்பது, மதுஸ்மிருதி, 12: 123.



சொல்லுகிறார்கள்.”<sup>1</sup> “இவன், எல்லா உயிர்களையும், மண் முதலிய ஐந்து பூதங்களாலான சரீரங்களால் பரந்து பிறத்தல் வளர்தல் இறத்தல் என்னும் இவைகளால் எப்பொழுதும் சக்கரம் போன்று சுழலும்படி செய்கிறான்” என்பன போன்றவைகளாலும்,<sup>2</sup> “ஸ: ஆத்மா” என்ற சொற்களால் சொல்லப்பட்டவனே பரமாத்மா, மற்றைத் தேவர்கள் அவனுக்குச் சரீரங்கள்” என்கிறபடியே எல்லாத் தேவர்களையும் சரீரமாகக் கொண்டு இருப்பதனாலே எல்லாராலும் செய்யப்படுகின்ற ஆராதனங்கள் எல்லாவற்றாலும் ஆராதிக்கப்படுகின்றவன் இவனே என்று தோற்றும்படி, வேதத்தின் முன் பாகத்தின் பொருளை விவரணம் செய்வதாகக் கொண்டு, எல்லா உயிர்களுக்கும் உள்ளுயிராய் இருப்பதனாலே எங்கும் பரந்து நிறைந்துள்ள தன்மையைச் சொல்லுவதற்காகக்<sup>3</sup> “கேட்ட மநு” என்கிறபடியே உண்மையாகக் கேட்கப்பட்ட மநு முதலான ஸ்மிருதியாக அவதரித்து;

அவதாரணத்தில் படு கதைகளாய் - அப்படிக்கண்களுக்குப் புலப்படாதவனாக நிற்கிற அவன், நல்லாரை நலம் புரிந்து காத்தல் முதலியவைகளுக்காக இராமன் கிருஷ்ணன் முதலிய அவதாரங்களைச் செய்த நிலையில், அந்த அந்த அவதாரங்களில் செய்த செயல்கள் முதலானவற்றைச் சொல்லுவதற்காகப்<sup>4</sup> “படுகதையும்” என்கிற படியே செயல்களைக் கூறுகின்ற ஸ்ரீ ராமாயணம் மஹாபாரதம் என்னும் இதிகாசங்களாக அவதரித்து;

ஆக மூர்த்தியில் பண்ணிய தமிழ் ஆனவாறே - அப்படி அவதார முகத்தால் முன்னின்று காப்பாற்றுகின்றவன், அவதாரத்திற்குப் பிற்பாடரும் இழுவாதபடி<sup>5</sup> “ஆக மூர்த்தியாய் வண்ணம் என்கொல்” என்று அறிவிற் சிறந்த பெரியோர்கள் ஈடுபடும்படி

1. எஷ ஸர்வாணி பூதாநி பஞ்சபிர் வ்யாப்ய மூர்த்திபி:

ஜந்ம வ்ருத்தி க்ஷயை: நித்யம் ஸம்ஸாரயதிசக்ரவத்.

என்பது, மநுஸ்மிருதி, 12: 124.

2. “ஸ ஆத்மா அங்காந்யந்யா தேவதா:”

என்பது, தைத்திரீய உபநிடதம்.

3. நான்முகன் திருவந். 76.

4. நான்முகன் திருவந். 76.

5. திருச்சந்த விருத். 17.

‘ஆகமூர்த்தி’ என்பது அர்ச்சாவதாரத்திற்குத் திருமழிசையாழ்வார் வைத்த திருப்பெயர். யாகமூர்த்தி என்பது; ஆகமூர்த்தி என மருவ்ற்று; யாடு - ஆடு, யாறு - ஆறு என்பன போன்று. “யஜ - தேவபூஜாயாம்” ஆகையாலே அருச்சிக்கத்தக்க மூர்த்தி என்றபடி. அன்றிக்கே, இப்படியாகவேண்டும் என்று சங்கல்பித்துக் கொண்டு தோன்றின மூர்த்தி என்னவுமாம்.



அடியார்களுடைய மனக்கருத்துக்குத் தகுதியாகத் <sup>1</sup> “தமர் உகந்தது எவ்வுருவம் அவ்வுருவம் தானே” என்கிற திருப்பாசுரத்தின்படியே திருமேனியாகக் கொள்ளும் பொருள்கள் திருப்பெயர்கள் திருஉருவம் இருக்கை படுக்கை முதலானவைகளிலும், தேசம் காலம் அதிகாரம் ஆகிய இவை முதலானவைகளிலும், நீராடல் உணவு உண்ணல் ஆகிய இவை முதலானவைகளிலும் ஒரு வரையறை இல்லாதபடி செய்துகொண்டு மிக்க சுலபனாய் இருக்கும் அர்ச்சாவதாரமான நிலையில், அர்ச்சாவதாரத்தின் பெருமையைச் சொல்லும் பொருட்டு <sup>2</sup> “சடகோபன் பண்ணிய தமிழ்” என்னும்படி அர்ச்சாவதாரத்தைப் போலே தானும் எல்லா வகையாலும் சுலபமாய் எல்லாரும் கற்பதற்கு உறுப்பாகத் தமிழின் வடிவாகக் கொண்டு ஆழ்வார் பக்கலிலே அவதரிக்கையாலே வடமொழியாயுள்ள வேதத்தைத் தமிழ் மொழியாகச் செய்தார் என்று சொல்லுவதும் ஒருவகை உண்டு. <sup>3</sup> “எய்தற்கரிய மறைகளை ஆயிரம் இன்தமிழால், செய்தற்குலகில் வரும் சடகோபனை” என்னக் கடவதன்றோ.

மேற்கூறப்பட்ட வேதம், பாஞ்சராத்திரம், மறுதர்ம சாஸ்திரம், ஸ்ரீ ராமாயணம், முஹாபாரதம், திருவாய்மொழி என்னும் இவைகளில் எல்லாப் பொருள்களும் சொல்லப்பட்டிருக்கின்றனவே யாகிலும், ஒவ்வொன்று ஒவ்வொன்றிலே நோக்காக இருக்கையாலே அன்றோ இவர் இப்படி அருளிச்செய்தது. ஒவ்வொன்றிற்கு ஒவ்வொன்றிலே நோக்கு என்னுமிதுதான் “பரத்வபர முது வேதம்” என்கையாலே தெளிவாகிறது.

(70)

## 71

<sup>4</sup> மண்ணாடின சஹ்யஜலம், தோதவத்தி சங்கணி துறையிலே துகில்வண்ணத் தெண்ணீராய் அந்தஸ்ஸதத்தைக் காட்டுமாபோலே, அல்பசுருதர் கலக்கின சுருதி, நன் ஞானத்துறை சேர்ந்து தெளிவுற்று ஆழ் பொருளை அறிவித்தது.

என்பது சூத்திரம்.

1. முதல் திருவந். 44.

2. திருவாய். 2. 7: 13.

3. இராமாறுச நூற்றந்தாதி, 18.

4. சஹ்யம் - மேற்குத் தொடர்ச்சி மலை. தோதவத்தித் துறை - திருவரங்கத்திலுள்ள காவிரியின் நீர்த்துறை; தோதவத்திகளின் துறை என்பது தோதவத்தித் துறை என்றாயிற்று; தோதவத்திகள் - தூய்தாகத்



வியாக் :—<sup>1</sup> ஆனால், ஒருவரால் செய்யப்படாத வேதம் இப்படி வேறு நிலையினை அடைந்ததாகில் கலக்கத்தை அடைந்ததாய்ப் பொருட்டெளிவு பிறப்பித்தல் குன்றுதோ? என்ன, பாடின ஆழ்வாருடைய விசேடத்தாலே அது மற்றைப்படி ஆயிற்று என்னுமதனை எடுத்துக்காட்டோடு அதற்கு விடை அருளிச்செய்கிறார் இச்சூத்திரத்தால்.

அதாவது, மண்ணாடின ஸஹ்ய ஜலம் - மேட்டு நிலத்தில் நின்றும் வேகத்தோடே வந்து பூமியிலே விழுகையாலே மண் கலந்த தாய்க் கலங்கி, மலையில் நின்றும் வருகின்ற காவிரி, தாமிரபரணி என்னும் இவ் விரு நதிகளின் தண்ணீரானது, தோதவத்தி சங்கணி துறையிலே துகில்வண்ணம் தெண்ணீராய் - <sup>2</sup> “தோதவத்தித் தூய் மறையோர் துறை” என்றும், - <sup>3</sup> “பொருநல் சங்கணி துறை” என்றும் சொல்லுகிற துறைகளிலே வந்தவாறே துறைகளின் வேறு பாட்டினாலே <sup>4</sup> “தெண்ணீர்ப்பொன்னி” என்றும், <sup>5</sup> “துகில்வண்ணத் தூநீர்” என்றும் சொல்லுகிறபடியே தெளிந்த நீராய், அந்தஸ்ஸத்ததைக் காட்டுமொபோலே - தனக்குள்ளே கிடக்கிற பொருள்களைக் காட்டுமாறு போலே;

தோய்த்து உலர்த்தின வஸ்திரங்களை யுடையவர்கள். சங்கணி துறை - ஆழ்வார் திருநகரியில் உள்ள தாமிரபரணியின் நீர்த்துறை. அந்தஸ்ஸத்ததை - உள்ளே கிடக்கும் பொருளை.

1. இதனால், தெளிவான பொருளை வெளியிடும் தன்மை வேதத்திற்கு அரிது என்றும், திருவாய்மொழியே கலக்கமறத் தெளிவான பொருளைக் காட்டவல்லது என்றும் கூறியபடி.

“செய்ய தமிழ் மாலைகள் நாம் தெளிய ஒதித்  
தெளியாத மறைநிலங்கள் தெளிகின்றோமே”

என்பது தேசிகன் ஸ்ரீ குக்தி.

“திருவாய்மொழி செப்பலுற்றால்

அயிர்த்தார் அயிர்த்த பொருள் வெளியாம் எங்கள் அந்தணர்க்கே.”  
என்பர் கம்பநாடர்.

2. பெரியாழ்வார் திரு. 4. 8: 1.

3. திருவாய். 10. 3: 11.

4. பெருமாள் திரு. 1: 1.

5. திருவாய். 7. 2, 11.

அல்ப சுருதர் கலக்கின சுருதி - <sup>1</sup> “வேதமானது, சிறிது கற்றவனிடமிருந்து இவன் என்னை ஏமாற்றிவிடுவான் என்று அஞ்சுகிறது” என்கிறபடியே, வேதம் தான் நடுங்கும்படி அதனுடைய பொருள் முடிவினை அறியாமல் தன்னெஞ்சில் தோன்றும் பொருள்களைச் சொல்லும் கேள்விஞானம் சிறிதே உடையவர்கள் ஒரு வாக்கியத்துக்குப் பொருள் சொல்லப்படுக்கால் அப் பொருளில் நின்று மயங்கித் ‘துவைதம்’ என்பார், ‘அத்வைதம்’ என்பார், ‘துவைதாத்வைதம்’ என்பாராய் இப்படிக்கலக்கக் கலங்கின வேதமானது, நன் ஞானத்துறை சேர்ந்து - <sup>2</sup> “நன் ஞானத்துறை” என்று இவ்வாழ்வார் தாம் அருளிச்செய்தபடியே உண்மை ஞானத்துக்குத் துறையான இவ்வாழ்வார் பக்கலிலே சேர்ந்து, தெளிவுற்று - <sup>3</sup> “தெளிவுற்ற ஆயிரம்” என்கிறபடியே முன்புற்ற கலக்கம் தீர்ந்து தெளிவினை அடைந்து, ஆழ்பொருளை அறிவித்தது - <sup>4</sup> “அறிவித்தேன் ஆழ்பொருளைச் சிந்தாமற் கொண்மின்” என்கிறபடியே மிக ஆழ்ந்த தாய்ப் பரமரஹஸ்யமான அர்த்த விசேடங்களை எல்லாம் தோற்று வித்தது என்கை.

(71)

72

<sup>5</sup> மேகம் பருகின சமுத்ரம்பு போலே, நூற்கடல் சொல் இவர் வாயனவாய்த் திருந்தினவாறே, சர்வதா சர்வ உபஜீவ்யமாமே.  
என்பது சூத்திரம்.

வியாக் :—ஆனால், வேதத்துக்கு அத்யயனம் செய்வதற்குக் கால வரம்பும், அதிகாரிகள் வரம்பும் உளவாய் இருக்கின்றனவே? அந்த வேதத்தின் அவதாரமான இத் திருவாய்மொழிக்கு அவை இல்லாமல் ஒழிவான் என்? என்ன, அதற்கு விடை அருளிச் செய்கிறார் இச் சூத்திரத்தால்.

1. “மிபேதயல்ப சுருதாத் வேதோ மாமயம் ப்ரதரிஷ்யதி”  
என்பது, பார்ஹஸ்பத்யஸ்மிருதி.

2. திருவிருத்தம், 93.

3. திருவாய், 7. 5: 11.

4. நான்முகன் திருவந். 1

5. சமுத்ரம்பு - கடல்நீர். சர்வதா - எப்பொழுதும், சர்வ உபஜீவ்யம் - எல்லாரும் கற்பதற்கு உரியதாகல்.



அதாவது, மேகம் பருகின சமுத்ர அம்பு போலே - உப்புத் தன்மை வாய்ந்ததாய், அந்தக் கடலுக்குள் வசிக்கின்ற மீன் முதலான பொருள்களுக்கு ஒழியப் புறம்புள்ளார்க்கு உள்ளே புகுவதற்கும் அரிதாய், பெளர்ணமி முதலிய பருவ காலங்களில் ஒழிய ஏனைய காலங்களில் தீண்டலாகாது என்கையாலே முழுதற்குக் கால நியதியையுமுடைத்தாய் இருக்கிற கடல் நீரானது, மேகம் பருகி மழையாகப் பெய்ய, அம் மேகத்தின் சம்பந்தத்தாலே கடல் நீரினது உப்புத் தன்மை நீங்கி, எப்பொழுதும் எல்லார்க்கும் பயன்படுமாறு போன்று;

நூற்கடல் சொல் - <sup>1</sup> “பிராமணன் ஆவணி மாதத்திலாவது புரட்டாசி மாதத்திலாவது சாஸ்திரத்தில் சொல்லியபடி உபாகர்மங்களைச் செய்து நியமத்துடன் கூடினவனாய் நாலரை மாதங்களில் வேதங்களை அத்யயனம் செய்யக் கடவன்: இதற்குப் பிறகு நியமத்துடன் கூடினவனாய் சுக்கிலபக்ஷத்தில் வேதங்களை ஓதக்கடவன்; வேதாங்கங்களையும் உபநிடதங்களையும் கிருஷ்ணபக்ஷத்தில் நன்றாக அத்யயனம் செய்யக் கடவன்” என்கிறபடியே அத்யயனம் செய்வதற்குக் காலநியதியும், மேல் மூன்று வருணத்தாரே அதிகாரிகள் ஆகையாலே அதிகாரி நியதியையு முடைத்தாயிருக்கிற <sup>2</sup> “நூற்கடல்” என்கிற வேதக்கடலிலே உள்ள வாக்கியங்கள், இவர் வாயன வாய்த் திருந்தினவாறே - <sup>3</sup> “இவள் வாயனகள் திருந்தவே” என்கிற படியே இவருடைய திருவாக்குமூலமாக வெளிவந்து காலநியதி அதிகாரி நியதிகளை வேண்டாத தன்மையை அடைந்து கட்டளைப் பட்டவாறே <sup>4</sup> “வேதரூபமாகச் செய்யப்பட்ட இத் திருவாய்மொழி பிராமணோத்தமர்களாலும் பெண்களாலும் நான்காம் வருணத்தவர்களாலும் அத்யயனம் செய்யத்தக்கது; இதனை அத்யயனம் செய்யும்

திருவாய்மொழி  
சுருதிநிகர்.

1. ச்ராவண்யம் ப்ரௌஷ்ட்ட பத்யாம் வாஉபாக்குத்ய யதாவதி யுக்தச் சந்தாம்ஸ்யதீயீத மாஸாந் விப்ரோர்த்த பஞ்சமாந் அந் ஊர்த்வம் து சந்தாம்ஸி சுக்லேது நியத: பட்டேத் வேதாங்காநி ரஹஸ்யம் ச க்ருஷ்ணபக்ஷேது ஸம்பட்டேத். என்பது மதுஸ்மிருதி, 4: 95.

2. மூன்றாம் திருவந். 32.

3. திருவாய். 6. 5: 7.

4. அத்யேதவ்யம் த்விஜுச்சேரஷ்டை: வேதரூபமிதம் க்ருதம் ஸ்திரீபி: சூத்ராநிபிச்சைவதேஷாம் முக்தி: கரேஸ்திதா.

என்பது, பாஞ்சராத்திரம்,

அவர்களுக்கு மோகனம் கையில் இருக்கிறது” என்கிறபடியே ஒரு காலவரையறை இன்றிக்கே எல்லாக் காலமும் எல்லார்க்கும் கற்றற் குரியதாம் என்கை. (72)

## 73

<sup>1</sup> மிருத்கடம் போலன்றே, பொற்குடம்.  
என்பது சூத்திரம்.

வியாக் :—இத் திருவாய்மொழி வேதத்தின் காரியமாயிருக்கச் செய்தே, காரணமான அந்த வேதத்தைப் போன்று ஒரு சிலர்க்கே உரியதாக இல்லாமல், இது எல்லார்க்கும் உரியதாக இருக்கக் குறை இல்லை என்னுமதனை ஒரு எடுத்துக்காட்டு மூலம் காட்டுகிறார் இச் சூத்திரத்தால்.

அதாவது, மிருத்கடம் போல் அன்று பொற்குடம் - மட்குடம் தொடுமவர்களே தொடுமித்தனை போக்கி, எல்லார்க்கும் தொட வொண்ணாததாயிருக்க, மண்ணில் உண்டானதாயிருக்கச் செய்தே, பொற்குடமானது எல்லாராலும் தொடக்கூடியதாய் இராகின்றதே என்கை. இதனால், காரணமான வேதம் ஒரு சிலர்க்கே உரியதாக இருந்தாலும் அந்த வேதத்தின் காரியமான இத் திருவாய்மொழி ஸம்ஸ்கார விசேடத்தாலே எல்லார்க்கும் உரியதாகக் குறை இல்லை என்றதாயிற்று. ‘மிருத்கடம் பொற்குடம்’ என்ற உபமானத்தில் தோன்றுகிற, காரணத்தைக் காட்டிலும் காரியத்திற்கு உண்டான சிறப்பு முதலானவைகள், உபமேயமான வடமொழி வேதம் தமிழ் வேதத்துக்கும் உண்டு என்பது ஆசிரியர்க்குக் கருத்தாகும். (73)

1. மிருத்கடம் - மட்குடம், ஸம்ஸ்காரம் - வேறு செயலுக்கு உரிய தாக்குதல்.

திருவார் பெருந்துறைச் செழுமலர்க் குருந்தின்

நீழல்வாய் உண்ட நிகரில் ஆனந்தத்

தேன்தேக் கெறியும் செய்ய மாணிக்க

வாசகன் புகன்ற மதுர வாசகம்

யாவரும் ஒதும் இயற்கைத் தாதலின்

பொற்கலம் நிகர்க்கும்; பூசுரர் நான்மறை

மட்கலம் நிகர்க்கும்; மதுர வாசகம்

ஒதின் முக்தி உறுபயன்;

வேதம் ஒதின் மெய்ப்பயன் அறமே,

என்றார் பிறரும்.



1 பெரும்புறக்கடலும் சுருதி சாகரமும் அலைத்து  
ஆழ்ந்து ஓடும் இடங்களில், அயோக்கியர்க்குச்  
சமைத்த மடுவும் சாய்கரகமும் மாந மேய சரமம்.  
என்பது சூத்திரம்.

வியாக்:—இப்படியிருந்துள்ள திருவாய்மொழியும் திருவாய்  
மொழியில் பேசப்படுகின்ற அர்ச்சாவதாரமும் ஆகிற பிரமாண  
சரமமும் பிரமேய சரமமும், <sup>2</sup> இத் திருவாய்மொழியின் முன்னையநிலை  
களையும் அர்ச்சாவதாரத்தில் முன்னைய நிலைகளையும் அறிந்து வணங்  
கும் ஆற்றல் இல்லாதார்க்குச் சுலபமாகச் செய்யப்பட்டவை என்று  
“வேதவேத்ய” (சூத். 70) என்ற சூத்திரத்திற் கூறப்பட்ட பிரமாண  
பிரமேய சரமங்களை முடிக்கிறார் இச் சூத்திரத்தால்.

1. இச் சூத்திரத்தை, பெரும் புறக்கடல் அலைத்து நிற்குமிடத்திலும்  
ஆழ்ந்து நிற்கும் இடத்திலும் ஓடுமிடத்திலும் அயோக்கியர்க்குச் சமைத்த  
மடுமேய சரமம் என்றும், சுருதி சாகரம் அலைத்து நிற்குமிடத்திலும்  
ஆழ்ந்து நிற்குமிடத்திலும் ஓடுமிடத்திலும் அயோக்கியர்க்குச் சமைத்த சாய்  
கரகம் மாந சரமம் என்றும் சில சொற்பெய்து தனித்தனியே கூட்டி  
முடிக்க.

பெரும்புறக்கடல் - இறைவன். அலைத்து நிற்குமிடம் - விபூகநிலை.  
ஆழ்ந்து நிற்குமிடம் - உயிர்க்குயிராய் (அந்தர்யாமியாய்) நிற்கும் நிலை.  
ஓடுமிடம் - அவதாரங்கள். அயோக்கியர் - இம்மூன்று நிலைகளையும் அறிந்து  
வழிபடும் தன்மை இல்லாதவர்கள். சமைத்த மடு - அர்ச்சாவதாரம். மேய  
சரமம் - இறைவனுக்குரிய நிலைகள் ஐந்தனுள் ஐந்தாவதான அர்ச்சாவ  
தாரம். மேயம் - பிரமேயம்; பிரமாணத்தால் அறியப்படும் பொருள் பிர  
மேயம்; இறைவன். சரமம் - முடிவு. இறைவனைப் பெரும்புறக்கடலாக  
உருவகித்ததற்கு ஏற்ப அவனுடைய நிலைகளையும் அலைத்து ஆழ்ந்து ஓடும்  
இடம் என்றும், சமைத்தமடு என்றும் உருவகித்தார்.

சுருதிசாகரம் - வேதக்கடல். அலைத்து நிற்குமிடம் - விபூகமூர்த்தி  
யைப்பற்றிப் பேசுகின்ற பாஞ்சராத்திரம். ஆழ்ந்து நிற்குமிடம் - அந்தர்யா  
மித்வத்தைப் பற்றிப் பேசுகின்ற மதுதர்மம் முதலான ஸ்மிருதிகள். ஓடு  
மிடம் - அவதாரங்களைப்பற்றிப் பேசுகின்ற இதிகாச புராணங்கள்.  
சமைத்த சாய்கரகம் - அர்ச்சாவதாரத்தைப்பற்றிப் பேசுகின்ற திருவாய்  
மொழி. மாநசரமம் - பிரமாணங்களில் முடிந்த பிரமாணம். மாநம் -  
பிரமாணம்.

2. திருவாய்மொழியின் முன்னைய நிலை - வேதம், பாஞ்சராத்திரம்,  
மதுதர்மசாஸ்திரம், ஸ்ரீராமாயண பாரதங்கள். அர்ச்சாவதாரத்தின்  
முன்னையநிலை - பரத்துவம், விபூகம், விபவம், அந்தர்யாமித்வம்.

அதாவது, பெரும்புறக்கடல் - <sup>1</sup> “பெரும்புறக் கடலை” என்கிற படியே எல்லாக் கடலுக்குப் புறம்பாய்த் தான் பெருத்திருக்கிற கடல் போலே, அளவிடற்கரியதாய் இருக்கிற பரம்பொருளான பிரமேயம், அலைத்து ஆழ்ந்து ஓடும் இடங்களில் - அலைத்து (நிற்கும்) இடத்தில் - கடல் அலைகளோடு கூடினதாய் அலைந்து நிற்கும் இடம்போலே, ஞானம் முதலான ஆறு குணங்களும் நிறைந்தவனான தானே, அவ் வாறு குணங்களிலே <sup>2</sup> இவ்விரண்டு குணங்களைப் பிரகாசிப்பித்துக்கொண்டு சங்கர்ஷணன் பிரத்யும்நன் அநிருத்தன் என்னும் உருவங்களோடு சேர்ந்திருக்கும் வியூகத்திலும், கடலில் ஆழ்ந்து (இருக்கும்) இடத்தில் - கடலில் நிலைகாண ஒண்ணாதபடி ஆழ்ந்திருக்கும் இடம்போலே, <sup>3</sup> “எந்தப் பரம்பொருளை ஆன்மா அறிய வில்லையோ” என்றும், <sup>4</sup> “கட்கிலீ” என்றும் சொல்லுகிறபடியே காணமுடியாத தன்மையாலே அந்தர்யாமியாய் நிற்குமிடத்திலும், கடல் ஓடும் இடத்தில் - கடலானது கழிகளாய்க் கொண்டு ஓடும் இடம்போலே, <sup>5</sup> “மனிதலோகத்தில், நித்தியரான விஷ்ணுவானவர் பிறந்தார்” என்றும், <sup>6</sup> “உலகநாதனாய் நித்தியனான விஷ்ணுவானவர் எவ்விடத்தில் அவதரித்தாரோ” என்றும், <sup>7</sup> “திருவனந்தாமாவா னுகிற படுக்கையைத் தனக்கு முன்னே அவதரிக்கும்படி போக விட்டு மதுரை என்ற நகரத்திற்கு எழுந்தருளினாரன்றோ” என்றும்,

1. பெரியதிருமொழி, 7. 10: 1.

2. பலம், ஞானம் என்னும் இரண்டு குணங்களோடு கூடி சங்கர்ஷணன் என்ற உருவத்தில் நின்று அழிக்கின்றான் என்றும், ஐஸ்வரியம், வீரியம் என்னும் இரண்டு குணங்களோடுகூடி பிரத்யும்நன் என்ற வடிவில் நின்று படைக்கின்றான் என்றும், சக்தி, ஒளி என்னும் இரண்டு குணங்களோடுகூடி அநிருத்தன் என்ற வடிவில் நின்று அளிக்கின்றான் என்றும் - நூல்கள் கூறும். பக். 152, 153. காண்க.

3. “யம் ஆத்மந வேத” என்பது, பிருஹதாரண்யம். 5. 7: 22.

4. திருவாய். 7. 2: 3.

5. “மாநுஷேலோகே ஜஜ்ஞே விஷ்ணு: ஸநாத:”

என்பது, ஸ்ரீராமா. அயோத். 1: 7.

6. “யஸ்யாம் ஜாதோ ஜகந்நாத: ஸாக்ஷாத் விஷ்ணு: ஸநாத:”

என்பது, பிரமாணம்.

7. “நாகபர்யங்கமுத்ஸ்ருஜ்ய ஹ்யாகதோ மதுராம்புரீம்”

என்பது, ஹரிவம்சம், 113: 62.



1 “விஷ்ணுவானவர் மனித உருவத்தோடு பூலோகத்தில் சஞ்சரித்தார்” என்றும் பேசப்படுகிறபடியே கண்காண வந்து தோன்றி ஞாலத்தூடே நடந்து திரிந்த அவதாரமான இடத்திலும், அயோக்யர்க்கு - தேசத்தின் சேய்மையாலும் கரணங்களின் சேய்மையாலும் காலத்தின் சேய்மையாலும் கிட்டி அநுபவிக்கத்தக்க தன்மை இல்லாதார்க்கு, சமைத்த மடுவும் - 2 “அதிலே தேங்கின மடுக்கள் போலே” என்கிறபடியே தேசத்தால் சேய்மையும் கண் முதலிய கரணங்களுக்குச் சேய்மையும் காலத்தாற் சேய்மையும் இல்லாதபடி செய்யப்பட்ட மிக்க சுலபமான விஷயம், இறைவனுடைய ஐவகை நிலைகளில் முடிவு நிலையான அர்ச்சாவதாரம்.

சுருதி சாகரம் - 3 “எந்த வியாசபகவானால் வேதமாகிற கடலில் நின்றும் ஞானமாகிற மத்தை யிட்டுக் கடைந்து” என்கிறபடியே அளவிடற்கரியதாய் இறைவனுடைய பரத்துவ நிலையைப் பற்றிப் பேசும் வேதமானது, அலைத்து ஆழ்ந்து ஓடும் இடங்களில் - அலைத்து நிற்கும் இடத்திலும் - கடலில் அலைசெறிந்த இடம்போன்ற, இறைவனுடைய விபூக நிலையைப் பேசுவதனாலே வேறொரு நிலையினை அடைந்ததாய்ப் பஞ்சராத்திரமான இடத்திலும், ஆழ்ந்து இருக்கும் இடத்திலும் - கடலில் ஆழ்ந்த இடம்போன்ற, இறைவனுடைய அந்தர்யாமித்வத்தைப் பேசுவதனாலே தோய்ந்து பொருள் நிச்சயம்பண்ண அரிதாம்படி மநுதர்மம் முதலான ஸ்மிருதிகளாக மாறின இடத்திலும், ஓடும் இடத்திலும் - கடல் கழிகளாய் ஓடும் இடம் போன்ற, இறைவனுடைய அவதாரங்களைப் பற்றிச் சொல்லுவதனாலே இதிகாசங்களாய் விரிந்து நடக்கிற இடத்திலும்;

அயோக்யர்க்கு - ஞானம் சக்தி முதலானவற்றின் குறைவாலே, தோய்ந்து விடாய்தீர மாட்டாதார்க்கு, சமைத்த சாய் கரகம் - விடாய் கொண்டவன் வாயினை அங்காத்திருக்கத் தானே தண்ணீர் வந்து கொட்டும்படி செய்யப்பட்ட சாய்கரகம் போலே, மாந் சரமம் - வருத்தம்

1. “விஷ்ணு: மாநுஷ்யரூபேண சசார வஸுதாதலே” என்பது, பிரமாணம்.

2. “புகழ் ஜலம்போலே அந்தர்யாமித்வம், ஆவரண ஜலம் போலே பரத்வம், பாற்கடல் போலே விபூகம், பெருக்காறு போலே விபவங்கள், அதிலே தேங்கின மடுக்கள் போலே அர்ச்சாவதாரம்.” என்பது, ஸ்ரீவசபூஷணம், சூ. 39.

3. “மதிமந்தாந் மாவித்ய யேநாஸௌ ச்ருதிஸாகராத்” என்பது, பிரமாணம்.



சிறிதும் இன்றிக் கற்கலாம்படி மிக மிகச் சுலபமான சாஸ்திரம், பிரமாணமாக இருக்கின்ற வேதத்தினுடைய அவதார பரம்பரையில் முடிந்த நிலையான திருவாய்மொழி என்கை.

<sup>1</sup> இதனால், அர்ச்சாவதாரத்தை மடு என்றும், திருவாய் மொழியினைச் சாய்கரகம் என்றும் சொல்லுகையாலே பிரமாண பிரமேயங்களினுடைய ஒளியும் எளிமையும் இனிமையும் தொடக்கமான நற் குணங்களின் சேர்க்கை சொல்லப்பட்டது. (74)

75 to 84

அர்ச்சாவதாரம் 75  
வீட்டின்ப இன்பப் பாக்களில் திரவிய பாஷா

நிருபண சமம்; இன்பமாரியில் ஆராய்ச்சி.

என்பது சூத்திரம்.

1. இச்சூத்திரத்தைப் படிக்கும்போது மூன்று விதமான கடல்களை மனத்திற் கோடல் வேண்டும். எல்லாரும் காண்கிற உப்புக்கடல் ஒன்று, பெரும்புறக்கடல் என்று சொல்லப்பட்ட எம்பெருமானாகிற கடல் ஒன்று, சுருதிராகரம் என்று சொல்லப்பட்ட சாஸ்திரமாகிற கடல் ஒன்று. ஆக, இம்மூன்று கடல்களிலும் நாம் இறங்கமுடியாத சில நிலைமைகளும் இறங்கக்கூடிய ஒரு நிலைமையும் உண்டு. உப்புக் கடலில் அலைத்து ஆழ்ந்து ஓடும் இடங்கள் இறங்குதற்குத் தகுதி இல்லாத இடங்கள். கடல் கீரே மேகம் வாயிலாக வரப்பெற்றுத் தடாகமாகத் தேங்கின இடம் இறங்கிப் பயன் பெறுதற்குத் தகுதியான நிலைமை. இறைவனாகிற கடலில் அலைத்த இடமான வியூகமும், ஆழ்ந்த இடமான அந்தர்யாமித்வமும், ஓடும் இடமான அவதாரங்களும் நம்போல்வார்க்குக் காணமுடியாத நிலைமைகள்; அர்ச்சாவதாரம் கண்டு வணங்கிப் பயன் பெறக்கூடிய நிலைமை. சாஸ்திரமாகிற கடலில் அலைத்த இடமாகிற பாஞ்சராத்திரமும், ஆழ்ந்த இடமான மது முதலான ஸ்மிருதிகளும், ஓடும் இடமான இதிகாசங்களும் அனைவரும் கற்றுப் பயன் பெறக்கூடாத நிலைமைகளையுடையன; திவ்யப்பிரபந்தம் எல்லாரும் கற்றுப் பயன் பெறக்கூடிய நிலைமையையுடையது. ஆகவே, உப்புக்கடலின் முடிந்த நிலையான தடாகமும், எம்பெருமானாகிற கடலில் முடிந்த நிலையான அர்ச்சாவதாரமும் போன்று, சாஸ்திரமாகிற கடலில் முடிந்த நிலையாகத் திவ்யப்பிரபந்தத்தை அருளிச்செய்தபடி. பயன் பெற வேண்டில், தடாகம் சிறந்தது போலவும், அர்ச்சாவதாரம் சிறந்தது போலவும், பயன் பெறுதற்குத் திவ்யப்பிரபந்தமே சிறந்தது என்று நிரூபிக்கப் பட்டபடி.

2. இதனை, இன்பமாரியில் ஆராய்ச்சி, வீட்டின்பத்தில் திரவிய நிருபண சமம் என்றும், இன்பப்பாவில் பாஷா நிருபண சமம் என்றும் பிரித்து நிரல் பிறையே கூட்டுக. இன்பமாரி - நம்மாழ்வார். வீட்டின்பம் - அர்ச்சாவதாரம். இன்பப்பா - திருவாய்மொழி. திரவியம் - மண், கல், மரம் முதலியன.



வியாக்:—திருவாய்மொழியின் சிறப்பினையும் அர்ச்சாவதாரத் தின் வைபவத்தையும் அருளிச்செய்தார் இதுகாறும். திருவாய் மொழியும் திருவாய்மொழியிற் பேசப்படுகின்ற அர்ச்சாவதாரமும் இப்படி வேறுபட்ட சிறப்பினவாய் இருந்தனவேயாகிலும், திருவாய் மொழியை அருளிச்செய்த நம்மாழ்வார் நான்காம் வருணத்தில் அவதரித்தவரன்றோ? என்ன, திருவாய்மொழியினைப் பாஷையைக் கொண்டும் அர்ச்சாவதாரத்தை அது செய்யப்பட்ட பொருள்களைக் கொண்டும் இகழ்ந்தால் பாவம் உளதாம் என்று மேலே கூறவில்லையே யாயினும், அவை உளவாகத் திருவுள்ளம்பற்றி, அவற்றை உவமை யாக்கிக் கொண்டு, பாகவதோத்தமரான இப் பெரியாருடைய பிறவியை ஆராய்தல் பெருங்குற்றமாம் என்பதனை அருளிச்செய் கிறார் இச் சூத்திரத்தால்.

அதாவது, வீட்டின்பத்தில்<sup>1</sup> “கனிவார் வீட்டின்பமே என் கடற் படா அமுதே” என்கிறபடியே பகவத் விஷயம் என்றால், உளம் கனிந்திருக்குமவர்களுடைய வீடுகளிலே அவர்கள் உகந்தது ஒரு பொருளைத் திருமேனியாகக் கொண்டிருந்து இன்பத்தை விளைக் கின்ற அர்ச்சாவதாரத்தை, திரவிய நிருபணம் - அது செய்யப்பட்ட மரம் கல் முதலிய பொருள்களைக் கொண்டு அதனை இகழ்வதற்கும், இன்பப் பாவில் -<sup>2</sup> “அந்தமிழ் இன்பப் பாவினை அவ்வடமொழியை” என்கிறபடியே தமிழ் உருவமாய்ப் பகவானுடைய கல்யாண குணங் களைச் சொல்லுவதாலே பெரியோர்கட்கு ஆனந்தத்தை உண்டாக்கக் கூடியதாய் இருக்கிற திருவாய்மொழியை, பாஷா நிருபணம் - அது செய்யப்பட்ட பாஷையைக் கொண்டு அதனை இகழ்வதற்கும், சமம்- ஒப்பாகும்; இன்ப மாரியில் -<sup>3</sup> “அடியார்க்கு இன்பமாரியே” என்கிற படியே ஸ்ரீ வைஷ்ணவர்களுக்குத் திருவாய்மொழி முகத்தாலே பேரானந்தமாகிய மழையினைப் பெய்யும் மேகமான ஆழ்வார் பக்கல், ஆராய்ச்சி - அவர் அவதரித்த பிறவியை ஆராய்தல் என்கை.

<sup>4</sup> “எவன் விஷ்ணுவின் அர்ச்சாவதாரங்களில் உலோகம் (தாம்பரம் முதலியன). என்ற புத்தியைச் செய்கிறானோ, எவன் குருவி னிடத்தில் மனிதன் என்ற எண்ணத்தைச் செய்கிறானோ, அவ்

1. திருவாய். 2. 3: 5. 2. பெருமான் திருமொழி, 1: 4.

3. திருவாய். 4. 5: 10.

4. விஷ்ணோர் அர்ச்சாவதாரேஷு லோஹபாவம் கரோதிய: யோருரௌ மாநுஷம் பாவமுபௌ நரகபாதிநௌ.

என்பது, பிரம்மாண்ட புராணம்.

விருவர்களும் நரகத்தில் விழுமவர்களாவர்” என்றும், <sup>1</sup> “எவன் விக்கிரஹமாய் எழுந்தருளியிருக்கும் பகவானிடத்தில் உலோகம் என்ற புத்தியைச் செய்கிறானோ, எவன் குருவினிடத்தில் மனித புத்தியைச் செய்கிறானோ, அவ்விருவரும் நரகத்தில் விழுமவர்கள்” என்றும், <sup>2</sup> “ஞானிகள், அர்ச்சாவதாரத்தில் முதற் காரணத்தை நினைப்பதும் ஸ்ரீ வைஷ்ணவனுடைய பிறப்பினை நினைப்பதும் தாயின் யோநி பரீட்சைக்கு ஒப்பாம் என்று சொல்லுகின்றார்கள்” என்றும், <sup>3</sup> “அரசனே! பிராமணன் விஷ்ணுவனுடைய புகழைத் தவிர வேறான தமிழ்ச் செய்யுட்கள் பாடலாகாது; ஆனதால், (நீ, தமிழில் பாடினாய் என்று நாட்டினை விட்டுத் துரத்தின காரணத்தால்) உன்னால் பாப காரியம் செய்யப்பட்டது” என்றும், <sup>4</sup> “யோகிகள் இந்தப் பூமியில் எல்லாப் பிறவிகளிலும் பிறக்கிறார்கள்; ஜீவாத்மாவிற்குத் தலைவனுன பரமாத்மாவை நேரே கண்டறிந்த இந்த யோகிகளுடைய குலம் தொழில் முதலியன சிறிதும் நினைக்கத்தக்கனவல்ல” என்றும், <sup>5</sup> “பகவத் பக்தனுன நான்காம் வருணத்தானையாவது, வேடுவனையாவது, நாய் இறைச்சித்தின்னும் நீசனையாவது அந்த அந்த சாதியைக் கொண்டு எவன் பார்க்கிறானோ அவன் நரகத்தினை அடை

1. யோ விஷ்ணென ப்ரதிமாகாரே லோஹபாவம் கரோதிவை குரௌச மாத்ஷம் பாவமுபௌ நரகபாதிநௌ.

என்பது, பிரமாணம்.

மானிடவன் என்றும் குருவை மலர்மகன்கோன்  
தாலுகந்த கோலம் உலோகமென்றும்—சுனமதா  
எண்ணுகின்ற நீசர் இருவருமே எக்காலும்  
நண்ணிடுவர் கீழாம் நரகு.

என்பது ஞானசாரம், 32.

2. அர்ச்சாவதாரோபாதாநம் வைஷ்ணவோத்பத்தி சிந்தநம் மாந்ருயோநி பரீக்ஷாயா: துல்யமாஹு: மநீஷிண:.

என்பது, பிரமாணம்.

3. ஹரிகீர்த்திம் விரைவாந்யத் ப்ராஹ்மணேந நரோத்தம பாஷாகாநம் ந காதவ்யம் தஸ்மாத்தபாபம் த்வயாக்ருதம்.

என்பது, மாத்சபுராணம்.

4. கிம்ப்யத்ராபிஜாயந்தே யோகினஸ் ஸர்வயோனிஷு ப்ரத்யக்ஷிதாத்மநாதாநாம் நைஷாம் சிந்த்யம் குலாதிகம்.

என்பது பவிஷ்யோத்தரம்.

5. சூத்ரம்வா பகவத்பக்தம் விஷாதம் ச்வபசம்ததா வீக்ஷதே ஜாதி ஸாமாந்யாத் ஸயாதி நரகம்நர:.

என்பது, பிரமாணம்.



வான்” என்றும் வருகின்ற இவைமுதலான சாஸ்திர வசனங்களைத் திருவுள்ளம்பற்றியன்றே இவர் இப்படி அருளிச்செய்தது.

<sup>1</sup> “மனித சரீரத்தை அடைந்திருக்கிற அறப் பெரியனான என்னை அறிவில்லாத மாக்கள் (என் தன்மையை அறியாமல்) அவ மதிக்கிறார்கள்” என்கிறபடியே வாசி அறியாமல் அவமதிக்கின்ற மூடர்களுக்கும், <sup>2</sup> “எல்லாரையும் விட மேம்பட்டவராயிருக்கும் தேவரீரது தன்மையை, தேவரீரைத் தவிர வேறு மொருள்களில் எண்ணத்தைச் செலுத்தாத ஒரு சிலர் எப்போதும் பார்க்கிறார்கள்” என்கிற படியே வாசி அறிந்து ஆதரிக்கும் ஞானிகளுக்கும் மூன்று இடமும் ஒக்கும். (75)

## 76

<sup>3</sup> பேச்சுப் பார்க்கில் கள்ளப்பொய்ந்நூல்களும் கிராஹ்யங்கள்; பிறவி பார்க்கில் அஞ்சாம் ஒத்தும் அறு மூன்றும் கழிப்பனும்.

என்பது சூத்திரம்.

வியாக் — இங்ஙன் அன்றிக்கே, தமிழ் மொழியிலும் தமிழ் மொழியில் திருவாய்மொழியை அருளிச்செய்த ஆழ்வாருடைய பிறவியிலும் தாழ்வினைக் கற்பித்து இப் பிரபந்தத்தினை இகழுமவர் களுக்கு, விரும்பத்தகாத நூல்களையும் ஒரு தலையாக ஏற்றுக்கொள்ள வேண்டிவரும் என்று அருளிச்செய்கிறார் இச் சூத்திரத்தால்.

அதாவது, பேச்சுப் பார்க்கில் - வடமொழியாயினுமாம், தென் மொழியாயினுமாம், பகவானைப் பற்றிப் பேசுகின்ற நூல்கள் ஆதரிக் கத்தக்கவை; வேற்றுப் பொருள்களைப் பற்றிப் பேசுகிற நூல்கள் விடத் தக்கவை என்று கொள்ளாமல், மொழியை மாத்திரம் அளவாகக் கொண்டு விதித்தனவும் விலக்கியனவும் அங்கீகரித்து, தமிழ் மொழியாகையாலே இத் திருவாய்மொழி விடத்தக்கது என்னில்,

1. “அவஜாநந்திமாம் மூடா:”

என்பது, ஸ்ரீகீதை, 9: 11.

2. “பச்யந்தி கேசிதநிசம் த்வத் அநந்யபாவா:”

என்பது, தோத்திரரத்நம், 16.

3. கிராஹ்யங்கள் - கொள்ளத்தக்கவைகள். அஞ்சாமோந்து -

மகாபாரதம். அறுமூன்று - பதினெட்டு அத்தியாயங்களையுடைய பகவத் கீதை.



கள்ளப் பொய்ந் நூல்களும் கிராஹ்யங்கள் - <sup>1</sup> “ வெள்ளியார் பிண்டியார் போதியார் என்றிவர் ஒதுகின்ற, கள்ளநூல் ” என்றும், <sup>2</sup> “ பொய்ந் நூலை மெய்நூல் என்று என்றும் ஒதி, மாண்டு ” என்றும் சொல்லப் படுகின்ற புறச் சமயநூல் முதலியவைகளும் வடமொழியில் இருக்கின்ற காரணத்தாலே ஆதரிக்கத்தக்கவைகளாக இருக்கவேண்டும். பிறவி பார்க்கில் - இந்நூலை அருளிச்செய்த ஆழ்வார் நான்காம் வருணத்திற் பிறந்தவர் என்று பிறவியைப் பார்த்து இத் திருவாய் மொழியினை இகழுமளவில், அஞ்சாம் ஒத்தும் அறுமூன்றும் கழிப்பன ஆம் - மச்சகந்தியின் புத்திரனான வியாசமுனிவர் சொன்ன ஐந்தாம் வேதமான மஹாபாரதமும், ஆயர்குலத்தில் அவதரித்த கிருஷ்ணன் சொன்ன பதினெட்டு அத்தியாயங்களை யுடையதான பகவத் கீதையாகிய உபநிடதமும் விடத்தக்கவைகளாகவேண்டும் என்க. இதனால், மொழி மாத்திரத்தையும் ஆழ்வாருடைய சாதியினையும் பார்த்து இப் பிரபந்தத்தை இகழுமளவில் வரும் விரோதம் காட்டப்பட்டது.

அன்றிக்கே, மொழியினுடையவும் ஆழ்வாருடைய பிறவியினுடையவும் தாழ்வினை ஆராயலாகாது என்று மேலே கூறியபடி அன்றிக்கே, வடமொழியிலே உள்ள நூல்களும், உயர்ந்த சாதியினர் சொன்னவையுமே ஏற்றுக்கொள்ளத் தக்கவை என்று கொள்ளுமவர்களுக்கு, விருப்பம் இல்லாத நூல்களையும் ஒரு தலையாக ஏற்றுக் கொள்ளவேண்டிவரும் என்கிறார் ‘ பேச்சுப் பார்க்கில் ’ என்னும் இச் சூத்திரத்தாலே என்னுதல்.

அதாவது, பேச்சுப் பார்க்கில் - பகவானைப் பற்றியதாக இருத்தலையும் மற்றைப் பொருள்களைப் பற்றியதாக இருத்தலையும் ஏற்றுக் கொள்ளுதற்கும் ஏற்றுக்கொள்ளாது விடுவதற்கும் காரணமாகாமல் வடமொழியானது ஏற்றுக்கொள்ளத்தக்கது என்று மொழியினுடைய பெருமையை மாத்திரம் பார்க்கில், கள்ளப் பொய்ந்நூல்களும் கிராஹ்யங்கள் - “ கள்ளநூல் ”, “ பொய்ந்நூல் ” என்று கழிக்கப்பட்ட புறச் சமய நூல்களும் ஏற்றுக்கொள்ளத் தக்கவைகளாம், பிறவி பார்க்கில் - உண்மை ஞானிகள் சொன்னவை கொள்ளத்தக்கவை; பொய்ந்நின்ற ஞானமுடையவர்கள் சொன்னவை தள்ளத்தக்கவை என்று கொள்ளாமல் உயர் பிறவியுடையார் சொன்னது கொள்ளத்தக்கது; அல்லாதார் சொன்னது தள்ளத்தக்கது என்று பிறவி மாத்திரத்தையே பார்க்கில், அஞ்சாம் ஒத்தும் அறுமூன்றும் கழிப்

1. பெரிய திருமொழி, 9. 7: 9.

2. பெரிய திருமொழி, 2. 5: 2.



பனஆம் - மச்சகந்தியின் புத்திரனான வியாசமுனிவர் சொன்ன ஐந்தாம் வேதமான பாரதமும், ஆயர்குலத்திற் பிறந்த கிருஷ்ணன் கூறிய கீதையாகிய உபநிடதமும் தள்ளத்தக்கனவாக வேண்டும் என்கை.

இத்தால் மொழியில் கௌரவத்தையும், சொல்லுமவர்கள் பிறவியில் கௌரவத்தையும் ஒரு நூலை ஏற்றுக் கொள்ளுதற்குக் காரணமாகக் கூறுமளவில் வரும் குற்றம் காட்டப்பட்டது. (76)

## 77

<sup>1</sup> கிருஷ்ண கிருஷ்ணத்வைபாயந உத்பத்திகள்

போல் அன்றே ; கிருஷ்ண திருஷ்ணாதத்வ ஜன்மம்.

என்பது சூத்திரம்.

வியாக் :—இவ் வாழ்வாருடைய பிறவியை, வியாசமுனிவர் கிருஷ்ணன் என்னும் இவர்களுடைய பிறவிக்கு ஒப்பாக அருளிச் செய்தார் மேல். அவர்கள் பிறவிகளைக் காட்டிலும் இவர் பிறவிக்கு உண்டான சிறப்பினை அருளிச்செய்கிறார் இச் சூத்திரத்தால்.

அதாவது, கிருஷ்ண கிருஷ்ணத்வைபாயநர் உத்பத்திகள்போல் அன்றே - ஒருத்தி மகனாய் பிறந்து ஓர் இரவில் ஒருத்தி மகனான கிருஷ்ணனுடைய பிறவியையும், கன்னிகையான மச்சகந்தியினுடைய புத்திரனான வியாசமுனிவருடைய பிறவியையும் போல் அன்றே, கிருஷ்ணதிருஷ்ணாதத்வ ஜன்மம் - <sup>2</sup> கண்ணன் நீண்மலர்ப் பாதம் பரவிப் பெறப்பட்டவராய், <sup>3</sup> “அவதரித்த கிருஷ்ணனிடத்தில் வைத்த ஆசையே ஒரு வடிவுகொண்டாற் போன்றவரான நம்மாழ்வார்” என்கிறபடியே கிருஷ்ணன் விஷயத்தில் உண்டான ஆசையே ஒரு வடிவு கொண்டாற் போலே இருக்கின்ற ஆழ்வாருடைய அவதாரம் என்கை. (77)

1. கிருஷ்ணத்வைபாயநர் - வியாசமுனிவர். கிருஷ்ணதிருஷ்ணாதத்வம் - கிருஷ்ணனிடத்தில் வைத்த ஆசையே ஒருவடிவு கொண்டாற் போன்றவரான நம்மாழ்வார்.

2. திருவிருத்தம், 37.

3. “கிருஷ்ண திருஷ்ணாதத்வமிவோதிதம்”

என்பது, ஸ்ரீ ரங்கராஜஸ்தவம் பூர்வசுத. 6.

<sup>1</sup> பெற்றும் பேறு இழந்தவளும்; கன்னிகையான வளும், எல்லாம் பெற்றாளாயும் தத்துக் கொண்டாள் என்பர் நின்றார் என்னுமவளும், நெடுங்காலமும் நங்கைமீர் என்னுமிவளுக்கு நேர் அன்றே.

என்பது சூத்திரம்.

வியாக்:— “போல் அன்றே” என்னுமது யாங்ஙனம்? என்னும் வினாவிற்கு விடையாகப் பல காரணங்கள் காட்டி இவருடைய பிற வியின் சிறப்பினை விளக்குகிறார் மேல் மூன்று சூத்திரங்களால். அவற்றுள், அவர்களைப் பெற்றவர்கள் இவரைப் பெற்றவருக்கு ஒப்பாகார் என்னுமதனை ஒப்புக்கொள்ளச் செய்கிறார் இச் சூத்திரத்தால்.

அதாவது, பெற்றும் - <sup>2</sup> “திருவின்வடிவொக்கும் தேவகி பெற்ற” என்கிறபடியே கிருஷ்ணனைப் பிள்ளையாகப் பெற்றிருக்கச் செய்தேயும், பேறு இழந்தவளும்-அவனுடைய இளமைப் பருவத்தின் சுவை ஒன்றும் அநுபவிக்கப் பெருமையாலே <sup>3</sup> “திருவிலேன் ஒன்றும் பெற்றிலேன்” என்கிறபடியே பேறு இழந்தவளான தேவகியும், பெற்றும் - <sup>4</sup> “இலந்தைக் காடு கலந்த காட்டில் சத்யவதி என்பவள் பராசரரிடமிருந்து, பகைவனைத் தபிக்கச் செய்யும் விஷ்ணுவின் அம்சமான வியாச முனிவரைப் பிள்ளையாக அடைந்தாள்” என்கிற படியே வியாசரைப் பிள்ளையாகப் பெற்றிருக்கச் செய்தேயும், கன்னிகையானவளும்-அப் பிள்ளையால் உளதாம் சுவை சிறிதும் அநுபவிக்க

1. “பெற்றும் பேறிழந்தும்” என்பது முன்னுள்ள பாடம். நங்கைமீர் என்னுமிவளுக்கு, பெற்றும் பேறிழந்தவளும் நேர் அன்று; பெற்றும் கன்னிகையானவளும் நேர் அன்று; என்னுமவளும் நேர் அன்று என்று கூட்டுக. பெற்றும் பேறிழந்தவன் - தேவகி. கன்னியானவன் - மச்சகந்தி. நின்றார் என்னுமவன் - யசோதை. நங்கைமீர் என்னுமிவன் - உடைய நங்கையார்; ஆழ்வாருடைய திருத்தாயார்.

2. பெரியாழ்வார் திருமொழி, 1. 2: 17.

3. பெருமாள் திருமொழி, 7.5.

4. தவீபே பதரிகாமிச்சேர பாதராயண மச்சுதம்  
பராசராத் ஸத்யவதிபுத்ரம் வேபே பரந்தபம்.

என்பது, பாரதம்.



கப் பெருதபடி <sup>1</sup> “மீளவும் கன்னியாகக் கடவாய்” என்ற பராசர முனிவருடைய வார்த்தையாலே மீளவும் கன்னிப்பெண்ணான மச்ச கந்தியும், எல்லாம் பெற்றாளாயும் - <sup>2</sup> “எல்லாம் தெய்வ நங்கை யசோதை பெற்றாளே” என்கிறபடியே கிருஷ்ணனுடைய இளமைப் பருவத்தின் செயல்கள் முதலானவைகளை எல்லாம் அநுபவிக்கப் பெற்றிருந்தும், தத்துக் கொண்டாள் என்பர் நின்றார் என்னு மவளும் - <sup>3</sup> “தத்துக் கொண்டாள் கொலோ தானே பெற்றாள் கொலோ” என்றும், <sup>4</sup> “இம்மாயம் வல்லபிள்ளை நம்பி உன்னை என் மகனே என்பர் நின்றார்” என்றும் அவனுடைய மனிதச் செயல் களுக்கு அப்பாற்பட்ட செயல்கள் அடியாகத் தானும் பிறரும் ஐயப் படும்படியான தாயின் தன்மையையுடைய யசோதையும்,

நெடுங்காலமும் நங்கைமீர் என்னுமிவளுக்கு நேர் அன்றே - நெடுங் காலமும் - <sup>5</sup> “நெடுங்காலமும் கண்ணன் நீண்மலர்ப் பாதம் பரவிப் பெற்ற” என்கிறபடியே சர்வேச்வரனைச் சரணமாகப் பற்றுதல் ஒருமுறை செய்தல் மாத்திரமே போதியதாக இருக்க, பக்தியின் மேலீட்டால் நீண்ட காலம், அடியார்க்கு எளியனான கண்ணன் திரு வடிகளை அடைந்து இவளைப் பெற்றவளாகவும், நங்கைமீர் என்னு

1. “புந: கந்யா பவிஷ்யதி” என்பது, பிரமாணம்.

பரிதி தந்த மா நதிமருங் கொருபகற் பராசரன் மகப்பேறு கருதி வந்து கண்டென்னையு மெனது மெய்க் கமழ் புலவையு மாற்றிச் சுருதி வாய்மையின் யோசனைப் பரப்பெழு சுகந்தமு மெனக்கீந்து வருதி நீயெனப் பனியினால் மறைத்தொரு வண்துறைக்குறை சேர்ந் [தான்.

முரணிறைந்தமெய்க்கேள் வியோன் அருளினால் முஞ்சியும் புரிநூலும் இரணியஞ்செழும் கொழுந்து விட்டனவென இலங்குவேணியும் [தானும் தரணிஎங்கணும் வியாதன்னன் றுரைகெழு தபோதனமுனி அப்போ தரணியின் புறத் தனல்என என்வயி னவதரித்தனன் அம்மா.

“சென்னியால் எனைவணங்கி யாதொரு பகல்கிந்தி நீ சிந்திக்கு முன்னையான் அருகுறுவலென் றுரை செய முனிமகன், முனிமீளக் கன்னியாகென விதித்துடன் கரந்தனன்.”

என்பன, வில்லிபாரதம் சம்பவச்சுருக். 6, 7, 8.

2. பெருமான் திருமொழி, 7: 5. 3. பெரியாழ்வார் திருமொழி, 2.1:7.

1. பெரியாழ்வார் திருமொழி, 3. 1: 3. 5. திருவிருத்தம், 37.

மிவளுக்கு - <sup>1</sup> “நங்கைமீர் நீரும் ஓர் பெண் பெற்று நல்கினீர்” என்று தொடங்கி, எல்லாம் நிறையப்பெற்றவர்களான நீங்களும் ஒரு பெண்பிள்ளை பெற்று வளர்த்தீர்களோ, பகவானுடைய சங்கு சக்கரம் முதலானவைகளைப் பகல் இரவு என்ற வேற்றுமை இல்லாமல் எப்பொழுதும் வாய்புலற்றருகின்றன ஆசை மிக்கவளான என் பெண்பிள்ளை படியை எங்ஙனம் சொல்லுவேன் என்று பேசுவதற்கு முடியாத படியான இவருடைய திருவாயினின்றும் வருகின்ற வார்த்தைகளை அநுபவித்தவளாகவும் சொன்ன இவரைப் பெற்ற திருத்தாயார்க்கு, நோ அன்றே - ஒப்பு அல்லர் அன்றே என்கை. (78)

## 79

<sup>2</sup> மீன நவரீதங்கள் கந்திக்குமிடமும், வெறிகொள் துழாய் கமழுமிடமும் தன்னில் ஒக்குமோ?

என்பது சூத்திரம்.

வியாக்:—இனி, வியாசர் கிருஷ்ணன் ஆழ்வார் என்னும் இம் மூவரும் அவதரித்த இடங்களின் வாசனை விசேடங்களைப் பார்த்தால் மற்றைய இரண்டு இடங்களைக் காட்டிலும் இவர் அவதரித்த இடத்திற்கு உண்டான பெருமை வேறுபட்டது என்னுமிடத்தினை முதலிக் கிறார் இச் சூத்திரத்தால்.

அதாவது, மீனம் நவரீதங்கள் கந்திக்கும் இடமும்-மீன் வெறிநாறுகின்ற வியாசர் பிறந்த இடமும், வெண்ணெய் முடை நாற்றம் நாறுகின்ற கிருஷ்ணன் அவதரித்த இடமும். வெறி கொள் துழாய் கமழும் இடமும் - <sup>3</sup> “வெறி கொள் துழாய் மலர் நாளும் வினையுடையாட்டியேன் பெற்ற” என்றும், <sup>4</sup> “இவள் அம்தண் துழாய் கமழ்தல்” என்றும் பகவானுடைய சம்பந்தத்திற்கு அறிகுறியான திருத்துழாய் மணம் நாறுகின்ற ஆழ்வார் அவதரித்த இடத்திற்கு, ஒக்குமோ - ஒப்பாகுமோ என்றபடி.

இவ் உலக விஷயசேர்க்கையால் உண்டான இழிவான நாற்றங்கள் அல்லவோ அவை; இவ்வுலக சம்பந்தம் இல்லாத பொருளின் சேர்க்கையால் உண்டான விரும்பும் படியான நாற்றம் அன்றோ

1. திருவாய். 4. 2: 9.

2. மீனம் கந்திக்குமிடம் - வியாசர் பிறந்த இடம். நவரீதம் கந்திக்குமிடம் - கண்ணன் அவதரித்த இடம். துழாய் கமழுமிடம் - ஆழ்வார் அவதரித்த இடம். கந்தித்தல் - நாறுதல்.

3. திருவாய். 4. 4: 3.

4. திருவாய். 8. 9: 10.



இது. இதனால், அத்தகைய இடங்களில் உண்டான அவர்களுடைய பிறவினைக் காட்டிலும் இத்தகைய இடத்தில் உண்டான இவருடைய அவதாரத்தின் ஏற்றம் காட்டப்பட்டது. (79)

## 80

<sup>1</sup> ஆற்றில் துறையில் ஊரில் உள்ள வைஷ்ணவம்  
வாசாமகோசரம்.

என்பது சூத்திரம்.

வியாக்:—இன்னமும் அவர்கள் பிறந்த இடத்திற்கும் இவர் அவதரித்த இடத்திற்கும் உள்ள வேறுபாட்டின் மிகுதியை அருளிச் செய்கிறார் இச் சூத்திரத்தால்.

அதாவது, ஆற்றில் உள்ள வைஷ்ணவம் துறையில் உள்ள வைஷ்ணவம் ஊரில் உள்ள வைஷ்ணவம் வாசாமகோசரம் - வியாசர் பிறந்த இடம், சிவபெருமானுடைய சம்பந்தமுடைய கங்கையாய், அத் துறை ஓடத்துறையாய், ஊர் வலைச்சேரியாக இருக்கும். கிருஷ்ணன் அவதரித்த இடம், ஆருனது கருநிறமுள்ள தண்ணீர்ப் பெருக்கோடு கூடியதனாலே தமோமயமான யமுனையாய், துறையும் அதில் காளியன் என்னும் பாம்பின் விஷத்தாலே கெடுக்கப்பட்ட துறையாய், ஊர்தானே <sup>2</sup> “அறிவொன்றும் இல்லாத ஆய்க்குலம்” என்கிற படியே செய்வன தவிர்வன அறியாதார் வாழ்கின்ற ஆயர் சேரியாக இருக்கும்.

இவ்வாழ்வாருடைய அவதார இடம், ஆறு <sup>3</sup> “பவள நன்படர்க் கீழ்ச் சங்குறை பொருநல்” என்கிறபடியே சிறப்புடைய பொருள்களுக்குப் பிறப்பிடமாய் வசிக்குமிடமுமாய்க் கொண்டு மேன்மை வாய்ந்ததாக இருக்கும் தாமிரபரணியாய், துறை, <sup>4</sup> தூய்மையான தன்மையனவாய் வெண்மையனவாய் இருக்கும் சங்கங்கள் வந்து சேருகின்ற திருச்சங்கணி துறையாய், ஊர், <sup>5</sup> “நல்லார் நவில்குருகார்” என்கிறபடியே பெரியோர்கள் எல்லாராலும் புகழப்பட்டதால் <sup>6</sup> “சயப்புகழார் பலர் வாழும் தடங்குருகார்” என்றும், <sup>7</sup> “நல்லார் பலர் வாழ் குருகார்” என்றும் சொல்லுகிறபடியே பிறவியின் துயரைக்

1. வைஷ்ணவம் - வேறுபாடு. வாசாமகோசரம் - வார்த்தைகளைக் கொண்டு பேச முடியாதது.

2. திருப்பாவை, 28.

3. திருவாய். 9. 2: 5.

4. திருவாய். 10. 3: 11.

5. திருவிருத்தம், 100.

6. திருவாய். 3. 1: 11.

7. திருவாய். 10. 8: 11.

கடந்த புகழையுடையராய்ப் பகவானை அநுபவித்துக் கொண்டு வாழ் கின்ற நன்ஞானியர்கள் பலரும் எப்பொழுதும் வசித்துக் கொண் டிருக்கிற திருக்குருகூராகவிருக்கும்.

ஆகையால், அந்த ஆறுகளையும் துறைகளையும் ஊர்களையும் நோக்க, இந்த ஆற்றுக்கும் துறைக்கும் ஊர்க்கும் உண்டான வேறு பாடு பேசமுடியாததாக இருக்கும் என்கை. ஆக, கிருஷ்ணன் வியாச முனிவர் என்னும் இவர்களுடைய பிறவிகளைக் காட்டிலும், கிருஷ்ண னிடத்தில் வைத்த ஆசையே ஒருவடிவு கொண்டாற் போன்ற வரான ஆழ்வாருடைய அவதாரத்தின் ஏற்றத்துக்கு உடலாக மேலே சொல்லவேண்டியவற்றை அடைய வெளியிட்டார் ஆயிற்று. (80)

## 81

<sup>1</sup> தேவத்வமும் நிந்தையானவனுக்கு ஒளிவரும்  
ஜநிகள்போலே, பிரஹ்ம ஜன்மமும் இழுக்கு என்  
பார்க்கு, பண்ணடை நாளிற் பிறவி உண்ணாட்டுத்  
தேசிறே.

என்பது சூத்திரம்.

வியாக் :—எங்ஙனமாயினும் முதல் மூன்று சாதிகளில் பிறக்கும் பிறவிகள் போலே, நான்காம் சாதியில் பிறக்கும் பிறவி ஒளியுடைய தாகாதே? என்ன, அடிமையின் சுவை அறிந்த மேன்மக்களுக்கு இது ஒளியை உண்டாக்குவது என்னுமதனை எடுத்துக்காட்டோடு அருளிச்செய்கிறார் இச் சூத்திரத்தால்.

அதாவது, தேவத்வமும் நிந்தையானவனுக்கு - இராவணனைக் கொன்ற பின்னர், பிரமன் முதலான தேவர்கள் <sup>2</sup> “தேவரீர் நாராயணன் என்ற தெய்வம்” என்று கூறியது பொருமல், <sup>3</sup> “என்னை மனித னாகவும் இராமன் என்னும் பெயரினனாகவும் தசரத சக்கரவர்த்திக்குப் புத்திரனாகவும் எண்ணுகிறேன்” என்கையாலும், கோவர்த்தன மலையைக் குடையாகத் தூக்கிப் பிடித்த பின்னர், மனிதச் செயலுக்கு அப்பாற்பட்ட அச் செயலைக் கண்டு ஆச்சரியமடைந்த ஆயர்கள்

1. தேவத்வம் - தெய்வத்தன்மை. நிந்தையானவனுக்கு - நிந்தை யாக நினைத்த ஸ்ரீராமபிரானும் கிருஷ்ணனுமான சர்வேச்வரனுக்கு. ஜநிகள் - அவதாரங்கள். உண்ணாட்டுத்தேச - பரமபதத்தில் ஒளி.

2. “பவாந் நாராயணே தேவ:”  
என்பது, ஸ்ரீராமா. யுத். 120: 13.

3. “ஆத்மநாம் மாநுஷம் மந்யே ராமம் தரூரதாத்மஜம்”  
என்பது, ஸ்ரீராமா. யுத். 120: 11,



<sup>1</sup> “ இளமையும் மிகுந்த வீர்யமும் எங்களிடத்தில் தோன்றிய நன்மையற்ற பிறவியும் நினைக்கும்போது ஐயம் உண்டாகிறது; தேவரீர் தேவனா? அசுரனா? இயக்கனா? கந்தர்வனா? ” என்று ஐயமுற்றுச் சொல்ல, <sup>2</sup> “ இந்தக் கிருஷ்ணன் சிறிது போழ்து பிரணய கோபமுள்ளவனாய்க் கணநேரம் வாய்திறவாமல் இருந்து ” என்கிறபடியே அது பொருதவனாய்ச் சிறிதுபோழ்து வாய்திறவாமல் இருந்து, பின்னை <sup>3</sup> “ நான் தேவன் அல்லன், கந்தர்வனும் அல்லன், இயக்கனும் அல்லன், அசுரனும் அல்லன். நான் உங்களுக்கு உறவினனாகத் தோன்றினேன்; ஆதலால், வேறுவிதமாக இது நினைக்கத்தக்கதன்று ” என்கையாலும், தேவர்க்கும் தேவனான தான் உலகத்தைக் காப்பாற்றும் பொருட்டு மக்கள் இனத்தானாய் அவதரித்த அளவில் தேவனாகச் சொல்லுகையும் இழிவாம்படி புரை அறப் பிறக்கும் சீலகுணம் மிக்கவனான சர்வேச்வரனுக்கு,

ஒளிவரும் ஐரிகள் போலே-<sup>4</sup> “ அந்தப் பரமபுருடன் பிறந்ததனாலே ஒளியுடையவன் ஆனான் ” என்றும், <sup>5</sup> “ பல பிறப்பாய் ஒளிவரும் முழுநலம் ” என்றும் வருகிறபடியே, தாழ் இழிந்ததித்தனையும் கல்யாணகுணங்கள் ஒளிபெற்றுவரும், மீனம் ஆமை ஏனம் முதலிய பிரவிகள் போலே, பிரஹ்ம ஜன்மமும் இழுக்கு என்பார்க்கு - <sup>6</sup> “ எனக்குப் பிரமனாகவும் பிறவி வேண்டா ” என்கிறபடியே பிராஹ்மண்யத்துக்கே எல்லைநிலமான பிரமனாகப் பிறக்கையும், அடிமைத் தன்மைக்கு விரோதியான அகங்காரத்துக்குக் காரணமாகையாலே ஆன்மாவிற்குத் தாழ்வு என்று இகழும்படி அடிமைச்சுவடு அறிந்தார்க்கு,

1. பாலத்வஞ்சாதி வீர்யஞ்ச ஜந்மசாஸ்மாஸ்வசோபநம்  
சிந்த்யமாநமேயாத்மந் சங்காம் க்ருஷ்ணப்ரயச்சதி  
தேவோவா தாநவோவா த்வம்யகோ கந்தர்வ ஏவ வா.  
என்பது, ஸ்ரீவிஷ்ணுபுரா. 5. 13: 7.
2. “க்ஷணம் பூத்வா த்வஸன தூஷ்ணீம்கிஞ்சித் ப்ரணயகோபவாந்”  
என்பது, ஸ்ரீவிஷ்ணுபுரா. 5. 13: 9.
3. நாஹம் தேவோ ந கந்தர்வோ நயகோ நசதாநவ:  
அஹம்வோ பாந்தவோ ஜாத: நைவ சிந்த்ய மதோந்யதா.  
என்பது, ஸ்ரீவிஷ்ணுபுரா. 5. 13: 12.
4. “ஸ உ ச்ரேயாந் பவதி ஜாயமாந:”  
என்பது, யஜுர்வேதம், 3. 6: 3:
5. திருவாய். 1. 3: 2.
6. “ மாஸ்ம பூதயிமே ஜந்ம சதுர்முகாத்மநா ”  
என்பது, தோத்திர ரத்தினம், 55.

பண்டைநாளிற் பிறவி - <sup>1</sup> “பண்டை நாளால்” என்ற திருவாய் மொழியால் “பல்படிகால் குடி குடி வழி வந்து ஆட்செய்யும் தொண்டர்” என்றும், “உன்பொன்னடிக் கடவாதே வழிவருகின்ற அடியர்” என்றும், “தொல் அடிமை வழிவரும் தொண்டர்” என்றும் அருளிச்செய்தபடியே, அடிமைக்கு விரோதியான பிறவி முதலியவற்றால் வரும் செருக்கு இன்றிக்கே கைங்கரியத்துக்குத் தகுதியான குடிப்பிறவி, உண்ணாட்டுத் தேசிறே - <sup>2</sup> “ஆழி அம் கைப் பேர் ஆயர்க்கு ஆளாம் பிறப்பு - உண்ணாட்டுத் தேசன்றே” என்கிற படியே, பகவானிடத்தில் விருப்பம் இல்லாதவர்கள் மிகுதியாக உள்ள உலகமாகையாலே புறநாடான இவ் உலகம்போல் அன்றிக்கே, பகவானுக்கு அநுகூலமாக இருக்கையாகிற இன்பச்சுவையிலே நெருங்கிப் பேரின்ப உலகமாய் அவனுக்கு அந்தரங்கமாய் இருக்கிற பரம பதத்தில் வசிக்கிற பிரகிருதி சம்பந்தம் இல்லாத சரீரம் போலே ஒளியை யுடையது என்கை.

பரமபதத்தில் பகவானுடைய கைங்கர்யத்துக்குத் தகுதியாக மேற்கொள்ளும் சரீரத்தைப் போன்று, அடிமைப் பொருளான ஆன்மாவிற்கு இதுவும் ஒளியை உண்டாக்குவது என்பது கருத்து. (81)

## 82

<sup>3</sup> ஜனக தசரத வசுதேவ குலங்களுக்கு, மூத்த பெண்ணும் நடுவிற்பிள்ளையும் கடைக்குட்டியும் போலே, இவரும் பிறந்து, புகழும் ஆக்கமும் ஆக்கி, அம்சிறையும் அறுத்தார்.

என்பது சூத்திரம்.

வியாக்:— இனி, இவர் அவதாரத்தின் பரோபகாரத் தன்மையை எடுத்துக்காட்டுகளோடு அருளிச்செய்கிறார் இச் சூத்திரத்தால்.

அதாவது, ஜனக குலத்துக்கு மூத்தபெண் பிறந்து புகழை ஆக்கினாற்போலே-ஜனக குலத்துக்கு மூத்த பெண்ணான பிராட்டி பிறந்து <sup>2</sup> “என் புத்திரியான பிராட்டி, சக்கரவர்த்தித் திருமகனான ஸ்ரீராம பிராணைக் கணவனாக அடைந்து ஜனகர்களுடைய குலத்துக்குக் கீர்த்

1. திருவாய். 9. 2: 1.

2. பெரிய திருவாய். 79.

3. ஜனக குலத்துக்கு மூத்த பெண் பிறந்து புகழை ஆக்கினாற்போலேயும், தசரத குலத்துக்கு நடுவிற்பிள்ளை பிறந்து ஆக்கத்தை ஆக்கினாற்போலேயும், வசுதேவ குலத்துக்குக் கடைக்குட்டி பிறந்து அம்சிறை அறுத்தாற்போலேயும், இவரும் பிறந்து புகழும் ஆக்கமும் ஆக்கி அம்சிறையும் அறுத்தார் என்று பிரித்துக் கொண்டுக் கூட்டி முடிக்க. மூத்த பெண்-சீதாபிராட்டி. நடுவிற்பிள்ளை-ஸ்ரீபரதாழ்வான். கடைக்குட்டி-ஸ்ரீகண்ணபிரான்.



தியை உண்டாக்கப் போகிறான்”<sup>1</sup> என்கிறபடியே தான்பிறந்த குலத்திற்குக் கீர்த்தியை உண்டாக்கினது போன்றும்,

தசரத குலத்துக்கு நடுவிற்பிள்ளை பிறந்து ஆக்கம் ஆக்கினார் போலே - தசரத குலத்திற்கு நடுவிற்பிள்ளையான ஸ்ரீ பரதாழ்வான் பிறந்து, <sup>2</sup> “இராச்சியமும் நானும் ஸ்ரீராமபிரானுடைய செல்வம்; இந்த விஷயத்தில் தர்மத்தைச் சொல்லக்கடவீர்; தசரதனுக்கு மகனாகப் பிறந்தவன் இராச்சியத்தை அபகரிப்பவனாக எப்படி ஆகக்கூடும்?” என்பது போன்றவைகளாலே மூத்தார் இருக்க இளையார் முடிசூடக் கடவர் அல்லர் என்னும் குலமரியாதையை நடத்தின அளவன்றிக்கே, <sup>3</sup> “சடையை உடையவனும் மரவுரியை உடுத்துக் கொண்டிருப்பவனும் கைகூப்பி வணங்கினவனாய்ப் பூமியில் விழுந்தவனுமான ஸ்ரீ பரதனைப் பார்த்தார்” என்றும், <sup>4</sup> “பரதனே சடைமுடியுடையவனாய்ச் சரீரம் எங்கும் அழுக்கடைந்தவனாய்த் தேவரீருடைய வருகையை எதிர் பார்த்துக் கொண்டிருக்கிறான்” என்றும் சொல்லுகிறபடியே மூத்தவரான பெருமானுடைய பிரிவில் சடைபுனைந்து வறகலை உடுத்துக் கண்ணீரால் உண்டான சேற்றிலே தரைக்கிடை கிடந்து, குலத்திற்கு முன்பு இல்லாத ஏற்றத்தை உண்டாக்கினது போன்றும்.

வசுதேவ குலத்துக்கு கடைக்குட்டி பிறந்து அம் சிறை அறுத்தாற் போலே - வசுதேவ குலத்திற்கு <sup>5</sup> “மக்கள் அறுவரைக் கல்லிடை மோத இழுந்தவன் தன் வயிற்றில், சிக்கன வந்து பிறந்து நின்றான்” என்கிறபடியே கடைக்குட்டியான ஸ்ரீ கிருஷ்ணன் பிறந்து, <sup>6</sup> “தந்தை காலில் பெருவிலங்கு தாள் அவிழ” என்கிறபடியே தங்களால் விடுவித்துக் கொள்ள ஒண்ணாத, தாய் தந்தையர்களது கால்கட்டினை அறுத்தது போலேயும்,

1. ஜநகநாம்குலே கீர்த்தி மாஹரிஷ்யதி மேஸுதா ஸீதா பர்த்தார மாஸாத்ய ராமம் தஸரதாதம்ஜம் என்பது, ஸ்ரீராமா. பால. 67, 21.
2. ராஜ்யஞ்சாஹஞ்ச ராமஸ்ய தர்மம் வக்தும் இஹார்ஹவிகதம் தஸரதாஜ ஜாதோ பவேத் ராஜ்யாபஹாரக:. என்பது, ஸ்ரீராமா. அயோத். 82: 12.
3. “ஜடிலம் சீரவஸநம் ப்ராஞ்ஜலிம் பதிதம்புவி” என்பது, ஸ்ரீராமா. அயோத். 100: 1.
4. “பங்கதிக்தஸ்து ஜடிலோ பரதஸ் த்வாம் ப்ரதீக்ஷதே” என்பது, ஸ்ரீராமா. யுத். 127: 5.
5. பெரியாழ்வார் திரு. 5. 3: 1. 6. பெரியதிருமொழி, 7. 5: 1.



இவரும் பிறந்து புகழும் ஆக்கமும் ஆக்கி அம்சிறையும் அறுத் தார் - இவரும் திருவவதரித்து <sup>1</sup>“மலிபுகழ் வண்குருகூர்” என்னும் படி தாம் அவதரித்த ஊருக்குப் புகழ் உண்டாக்கி, <sup>2</sup>“குடிக்கிடந்து ஆக்கம் செய்து” என்கிறபடியே அடிமைக் குலமரியாதை தப்பாதபடி நின்றமாத்திரமன்றிக்கே, தலைவனுடைய பிரிவினால் உளதாய துன்பத் தின் மிகுதியாலே <sup>3</sup>“காணவாராய் என்று என்று கண்ணும் வாயும் துவர்ந்து” <sup>4</sup>“கண்ண நீர் கைகளால் இறைத்து” <sup>5</sup>“இட்டகால் இட்ட கையர” ம்படி செயல் அற்றவராய், தரைக்கிடை கிடந்த அன்பின் விசேஷத்தாலே இக்குடிக்குப் பண்டு இல்லாத ஏற்றத்தை யும் உண்டாக்கி, <sup>6</sup>“அறுவர் தம் பிறவி அம்சிறையே” என்கிறபடியே தம்முடைய பிரபந்தத்தைக் கற்கு முகத்தாலே தம்மோடு தொடர்பு டையரான இவர்களுடைய பிறவியாகிற அறவைச் சிறையையும் அறுத்தார் என்கை.

உபமானமாக எடுத்துக் காட்டப்பட்ட மூவர் செய்த செயல்களையும் இவர் ஒருவரே செய்கையாலும், இத்தனையும் ஆன்ம சொரு பத்திற்குத் தகுதியாகச் செய்கையாலும் இவர் அவதாரம் அன்றோ மிக்க பரோபகாரம் ஆயிற்று என்றபடி. (82)

### 83

<sup>1</sup> ஆதித்ய ராமதிவாகர அச்யுதபாநுக்களுக்குப் போகாத உள்ளிருள் நீங்கி, சோஷியாத பிறவிக் கடல் வற்றி, விகசியாத போதிற் கமலம் மலர்ந்தது; வகுளபூஷண பாஸ்கரோதயத்திலே.

என்பது சூத்திரம்.

வியாக்:—மேலும் இவருடைய அவதாரத்தால் உலகத்துக்கு உண்டான நன்மைகளை அருளிச்செய்கிறார் இச் சூத்திரத்தால்.

1. திருவாய். 4. 2: 11.

2. திருவாய். 9. 2: 2.

3. திருவாய். 8. 5: 2.

4. திருவாய். 7. 2: 1.

5. திருவாய். 7. 2: 4.

6. திருவாய். 1. 3: 11.

7. வகுளபூஷணபாஸ்கரோதயத்தில் ஆதித்யனுக்குப் போகாத உள்ளிருள் நீங்கிற்று, ராமதிவாகரனுக்குச் சோஷியாத பிறவிக்கடல் வற்றிற்று, அச்யுதபாநுக்கு விகசியாத போதிற்கமலம் மலர்ந்தது என்று பிரித்துக் கூட்டுக. ‘நீங்கி, வற்றி’ என்னும் எச்சங்களை ‘நீங்க, வற்ற’ எனத் திரித்தலுமாம். ஆதித்யன் - சூரியன். சோஷியாத - வற்றாத. அச்யுதபாநு - கிருஷ்ணனாகிற சூரியன். விகசியாத - மலராத. வகுளபூஷண பாஸ்கரர் - நம்மாழ்வார்.



அதாவது, ஆதித்யனுக்குப் போகாத உள்ளிருள் நீங்கி- <sup>1</sup> “கதிர வன்குணதிசைச் சிகரம் வந்தணைந்தான் கனஇருள் அகன்றது” என்னும்படி புறஇருளைப் போக்கிக் கொண்டு உதிக்கும் சூரியனுக்குப் போகாத உள்ளிருளான அறிவின்மையானது <sup>2</sup> “நெருப்பு சூரியன் என்னும் இவர்கள் முன்னிலையில் புறஇருள் நாசம் அடையும்; விஷ்ணு பக்தனாகிற சூரியன் முன்னிலையில் புற இருளோடு உள்ளிருளும் நாசம் அடையும்” என்கிறபடியே நீங்க, ராமதிவாகரனுக்குச் சோஷியாத பிறவிக் கடல் வற்றி - <sup>3</sup> “ஏ அநும, அம்புக் கூட்டங்களாகிற கிரணங்களையுடைய வீரனான இராமசூரியன், பகைவர்களாகிற இராக் கதக் கடலை வற்றும்படி செய்யப்போகிறார்” என்கிறபடியே அம்புக் கூட்டங்களாகிற கிரணங்களையுடையவராய்க் கொண்டு, பகை மையையுடைய இராக்கதர்களாகிற கடலை வற்றப்பண்ணின இராம திவாகரனுக்கு வற்றாத <sup>4</sup> “பிறவி என்னும் கடல்” என்கிற பிறப்பாகிற கடல் வற்ற, அச்யுதபாளுக்கு விகசியாத போதிற்கமலம் மலர்ந்தது - <sup>5</sup> “தேவகிப் பிராட்டி கருத் தரித்த பின்பு எல்லா உலகங்களாகிற தாமரையை மலர்த்துவதற்காகத் தேவகியாகிற கிழக்குத் திக் கில் ஒளியையுடைய கிருஷ்ணனாகிற சூரியன் தோன்றினான்” என்கிறபடியே உலகமாகிற தாமரை மலரும்படி தேவகியாகிற கிழக்குத் திசையிலே தோன்றின அச்யுதபானுவான கிருஷ்ணனுக்கு மலராத <sup>6</sup> “போதில் கமல வன் னெஞ்சம்” என்கிற மனமாகிற தாமரை மலர்ந்தது ;

1. திருப்பள்ளியெழுச்சி, 1.

2. தமோபாஹ்யம் விநச்யேத்து பாவகாதித்ய ஸந்ரிதௌ பாஹ்யமாப்யந்தராஞ்சைவ விஷ்ணுபக்தார்க்க ஸந்ரிதௌ.

என்பது, பிரமாணம்.

3. சரஜாலாம்சுமாந்ரூர: கபேராமதிவாகர: சத்ருரகோமயம் தோயம் உபசோஷம் நயிஷ்யதி.

என்பது, ஸ்ரீராமா. சுந். 37: 16.

4. பெரியாழ்வார் திருமொழி, 5. 4: 2.

5. ததோகில ஜகத்பத்ம போதாயாச்யுத பாநுநா தேவகிபூர்வ ஸந்த்யாயாம் ஆவிர்ப்பூதம் மஹாத்மநா.

என்பது, ஸ்ரீவிஷ்ணுபுரா. 5. 3: 2.

6. பெரியாழ்வார் திருமொழி, 5. 2: 8.

வகுளபூஷண பாஸ்கர உதயத்திலே - <sup>1</sup> “எவருடைய திருவாய் மொழியின் திருப் பாசுரங்களாகிற ஆயிரம் கிரணங்கள் மனிதர் களுடைய அறிவின்மையாகிற இருளைப் போக்கடிக்கின்றனவோ, திருவாழி திருச்சங்குகளைத் தரித்த ஸ்ரீமந்நாராயணன் எவரிடத்தில் வசிக்கின்றாரோ, காதுகளை அடைந்திருக்கின்ற எந்தத் தேசத்தை பிராமணர்கள் வணங்குகின்றார்களோ, அந்த ஆழ்வாராகிற சூரிய னுக்கு வணக்கம்” என்கிறபடியே திருவாய்மொழி ஆயிரமுமாகிற கிரணங்களையுடையராய், பிராட்டியோடும் திவ்விய ஆபரணங் ளோடும் திவ்விய ஆயுதங்களோடும் சேர்ந்திருக்கிற நாராயணனைக் <sup>2</sup> “கண்கள் சிவந்து” என்கிற திருவாய்மொழியிற் கூறியவாறே உள்ளே உடையராய், வேதவித்துக்களான பிராமணர்கள் அனைவ ராலும், கேட்டபோதே தாம் இருந்த தேசத்தை நோக்கி வணங்கும் படியான பெருமையினையுடையராய், வகுளாபரணராய் இருக்கிற ஆழ்வாராகிற சூரியனுடைய உதயத்திலே என்கை.

<sup>3</sup> ஆதித்தியன், திவாகரன், பாநு என்று அவர்களைக் கூறிய சொற்களால் கூறுது, பாஸ்கரன் என்ற சொல்லால் ஆழ்வாரைக் கூறுவதால் <sup>4</sup> “ஊரும் நாடும்” என்ற திருப்பாசுரத்திற் கூறியவாறே தம்முடைய சம்பந்தம் உடையார் எல்லார்க்கும் பிரகாசத்தைச் செய்யு மவர் என்று தோற்றுகிறது. (83)

## 84

<sup>5</sup> வம்ச பூமிகளை உத்தரிக்கக் கீழ்க்குலம் புக்க வராஹ கோபாலரைப் போலே, இவரும் நிமக்நரை உயர்த்தத் தாழ இழிந்தார்.

என்பது சூத்திரம்.

1. யத்தோ ஸஹஸ்ர மபஹந்தி தமாம்ஸி பும்ஸாம்

நாராயணோ வஸதி யத்ர ஸசங்கசக்ர:

யம்மண்டலம் ச்ருதிகதம் ப்ரணமந்தி விப்ரா:

தஸ்மை நமோ வகுளபூஷண பாஸ்கராய.

என்பது, பராங்குசாஷ்டகம்.

2. திருவாய். 8. 8: 1.

3. ஆதித்யன் - அதிதியின் புத்திரன். திவாகரன் - பகலைச் செய் கிறவன். பாநு-பிரகாசிக்கிறவன். பாஸ்கரன் - பிரகாசிக்கச் செய்கிறவன்.

4. திருவாய். 6. 7: 2.

5. இதனை, வம்சத்தை உத்தரிக்கக் கீழ்க்குலம் புக்க கோபாலனைப் போலேயும், பூமியை உத்தரிக்கக் கீழ்ப்புக்க வராஹனைப் போலேயும், இவரும் நிமக்நரை உயர்த்தத் தாழ இழிந்தார் எனப் பிரித்துக் கூட்டுக. உத்தரித்தல் - உயர எடுத்து நிறுத்தல். கீழ்க்குலம் - யாதவ குலம். கோபாலன் - கிருஷ்ணன், நிமக்நர் - பிறவிக்கடலில் மூழ்கினவர்கள்.



வியாக்:—இப்படிப் பிறர் பொருட்டாகவே அவதரித்த இவ் ஆழ்வார், மேலே உள்ள மூன்று சாதிகளில் ஒன்றிலே அவதரியாமல் நான்காம் சாதியிலே அவதரிப்பான் என்? என்ன, அங்ஙனம் அவதரித்ததும் பிறரைக் காக்கும் பொருட்டேயாம் என்று அதற்கு விடை அருளிச்செய்கிறார் இச் சூத்திரத்தால்,

அதாவது, வம்சத்தை உத்தரிக்கக் கீழ்க்குலம் புக்க கோபாலனைப் போலே - <sup>1</sup> “இந்த வம்சம் யயாதியினுடைய சாபத்தால் இராச்சியத்தை ஆள்வதற்குத் தகுதி அற்றது” என்கிறபடியே யயாதி சாபத்தாலே இராச்சியத்திற்குத் தகுதி இல்லாதபடி கீழ் நிலையை அடைந்த யயாதி வம்சத்தை, <sup>2</sup> “புராணங்களின் பொருளை அறிந்த பெரியோர்களால், அத்தகைய இந்தக் கிருஷ்ணன் மூழ்கிக் கிடந்த யதுவின் வம்சத்தை மேல் நிலைக்குக் கொண்டுவரப் போகிறார் என்று சொல்லப்படுகிறது” என்கிறபடியே மேல் நிலைக்குக்கொண்டு வருவதற்காக, <sup>3</sup> “அங்கோர் ஆய்க்குலம் புக்கதும்” என்கிறபடியே ஆயர்குலத்திலே உள்புக்குக் கோபாலன் ஆன கிருஷ்ணனைப் போலேயும், பூமியை உத்தரிக்கக் கீழ்ப் புக்க வராஹனைப் போலே - இரணியாக்ஷனுடைய பலத்தாலே நிலைகுலைந்து பெருவெள்ளத்திலே புகுந்த பூமியை <sup>4</sup> “ஏ பூமியே, வராஹ அவதாரம் எடுத்த பகவானுடைய பெருமுயற்சியால் மேலே எடுக்கப்பட்டாய்” என்றும், <sup>5</sup> “வினையாட்டாக பூமியை மேலே எடுத்த வராக நயினருக்கு வணக்கம்” என்றும் சொல்லுகிறபடியே மேலே எடுப்பதற்காகக் <sup>6</sup> “கேழலாய்க் கீழ்புக்கு இடந்திடும்” என்கிறபடியே பாதாளத்திலே தாழ் இழிந்த வராக நாயனரைப் போலேயும்,

1. “யயாதி சாபத்வம்சோயம் ராஜ்யாந்ஹோஹி ஸாம்ப்ரதம்” என்பது, ஸ்ரீவிஷ்ணுபு. 5: 21: 12.

யயாதியின் சாபவரலாற்றினை, வில்லிபாரதம் ஆதிபர்வம் குருகுலச் சருக்கம் 16 முதல் 25 முடிய உள்ள செய்யுட்களில் காணல் தகும்.

2. “அயம் ஸ கத்த்யதே ப்ராஜ்ஞை: புராணூர்த்த விசாரணை: கோபாலோ யாதவம் வம்சம் மக்நமப்யுத்தரிஷ்யதி.” என்பது, ஸ்ரீவிஷ்ணுபு. 5: 20: 49.

3. திருவாய். 6: 4: 5.

4. “உத்த்ருதாலி வராஹேண” என்பது தைத்திரீயநா. உப.

5. “நமஸ்தஸ்மை வராஹாய லீல யோத்தரதே மஹிம்” என்பது, ஸ்ரீவராகநாயனார் புராணம்.

6. திருவாய். 2: 8: 7.



இவரும் நிமக்நரை உயர்த்தத் தாழ் இழிந்தார் - குலம் தாங்கும் செருக்கால், இவ் உலகத்தில் கீழ்நிலையிலே உள்ளவர்களை அந்நிலையில் நின்று வேறுபடுத்தி, <sup>1</sup> “அபிமானதுங்கன்” என்னும் உயர்த்தியை உடையர் ஆக்குகைக்காக, அகங்காரத்திற்குக் காரணமான மேல் மூன்று சாதிகள் கேட்டினை வினைப்பனவாம் என்று தோற்றும் படி, அந்த அகங்காரம் இல்லாத நான்காம் வருணத்திலே தாழ் இழிந்தார் என்கை.

இதனால், தாம் உயர்குலத்தார் என்னும் செருக்காலே பிறவிப் பெருங்கடலில் அழுந்துகிறவர்கள், அவ் உயர்குலப் பிறப்பு தள்ளத் தக்கது என்று அறிந்து, அச்செருக்கு அற்றுக் கரை ஏறுகைக்காக, அவர்கள் உயர்வாக நினைத்திருக்கும் சாதிகளை இழிவானது என்று விட்டுத் தாழ்ந்த சாதியிலே தாழ் இழிந்தார் என்றதாயிற்று.

75 ஆக, “வீட்டின்பம்” என்ற சூத்திர முதல் இச்சூத்திரம் இறுதியாக, அறிவிலிகளுடைய ஐயத்தை நீக்கும்பொருட்டு, ஆழ்வாருடைய பிறப்பினை ஆராய்வதால் வரும் குற்றத்தையும், வியாசர் முதலியவர் 77 களைப் பார்க்கிலும் இவ் வாழ்வாருடைய அவதாரத்தின் வேறுபட்ட சிறப்பினையும், அவதாரமும் பிறர் பொருட்டே என்னுமதனையும், <sup>82</sup> பெரிய பெருமையினையுடைய இவர் தாழ் அவதரித்ததற்குக் காரணத் <sup>84</sup> தையும் அருளிச்செய்தாராயிற்று. (84)

## 85

226 239. <sup>3</sup> மிலேச்சனும் பக்தன் ஆனால் சதுர்வேதிகள் அநு வர்த்திக்க அறிவு கொடுத்துக் குலதைவத்தோடு ஒக்கப் பூஜை கொண்டு பாவநதீர்த்தப் பிரசாதமும் <sup>1</sup> என்கிற திருமுகப்படியும், விச்வாமித்ர விஷ்ணுசித்த துளசிபிருத்தயரோடே உள்கலந்து தொழுகுலமான வன் நிலையார் பாடலாலே பிராஹ்மண வேள்விக் <sup>2</sup> குறை முடித்தமையும், கீழ்மகன் தலைமகனுக்குச் சம சகாவாய்த் தம்பிக்கு முன் பிறந்து வேலும் வில்லும்

1. திருப்பல்லாண்டு, 11.

2. இதனை, திருமுகப்படியையும், குறைமுடித்தமையையும், ஏக குலமானமையையும், சகபோஜனத்தையும், பூஜை கொடுத்தமையையும், புத்ரகிருத்யத்தையும், அதுவர்த்தித்த கிரமத்தையும் அறிவார்க்கிறே ஐந்ம் உத்கருஷ அபகருஷங்கள் தெரிவது என்று முடிக்க. இவ்விடத் தில், 226 முதல் 239 முடியவுள்ள ஸ்ரீவசநபூஷண சூத்திரங்களையும் அதன் வியாக்க்யானத்தையும் படித்தறிதல் தரும்.



கொண்டு பின் பிறந்தாரைச் சோதித்துத் தமைய  
 னுக்கு இனையோன் சத்பாவம் சொல்லும்படி ஏத 3  
குலமானமையும், தூதுமொழிந்து நடந்து வந்தவர்க  
ளுடைய சம்யக் சகுண சகபோசனமும், ஒரு பிறவி 4  
யிலே இருபிறவி ஆனார் இருவர்க்குத் தர்மகுநுஸ்வாமி  
கள் அக்ரபூஜை கொடுத்தமையும், ஐவரில் நால்வரில் 5  
மூவரில் முற்பட்டவர்கள் சந்தேகியாமல் சகஜ  
ரோடே புரோடாசமாகச் செய்த புத்ர கிருத்ய 6  
மும், புஷ்ப தியாக போக மண்டபங்களில் பணிப்  
பூவும் ஆலவட்டமும் வீணையும் கையுமான அந்த  
ரங்கரை முடி மன்னவனும் வைதிகோத்தமரும்  
மஹாமுனியும் அநுவர்த்தித்த கிரமமும், யாக அநு 7  
யாக உத்தர வீதிகளில் காய அந்ந ஸ்தல சுத்தி  
பண்ணின விருத்தாசாரமும் அறிவார்க்கிறே ஜன்ம 8  
 உத்கர்ஷ அபகர்ஷங்கள் தெரிவது.

என்பது சூத்திரம்.

வியாக்:—மேலும், ஆழ்வாருடைய பெருமைக்கு உறுப்பாகப்  
 பரம ஸ்ரீ வைஷ்ணவர்களான பாகவதர்களுடைய பெருமையைப்  
 பொதுவாகப் பல உதாரணங்களாலும் விளக்காநின்றனகொண்டு,  
 இத் தன்மைகளை அறிவார்க்கே அன்றோ, பிறவியின் உயர்வும் தாழ்வும்  
 தெரிவது என்கிறார் இச் சூத்திரத்தால்.

அதாவது, மிலேச்சனும் பக்தன் ஆனால் சதுர்வேதிகள் அநு  
 வர்த்திக்க அறிவுகொடுத்துக் குல தைவத்தோடு ஒக்கப் பூஜை  
 கொண்டு பாவன தீர்த்தப் பிரசாதன் ஆம் என்ற திருமுகப்படியும் -  
 மிலேச்சனும் பக்தன் ஆனால் - <sup>1</sup> “என்னுடைய அடியார்கள் பக்கல்  
 அன்பும், என்னை ஆராதிப்பதில் உகப்பும், தானே ஆராதிக்கையும்,  
 என்னிடத்தில் ஆடம்பரம் இன்றி இருத்தலும், என் கதையைக்  
 கேட்குமிடத்தில் பக்தியும், பக்தியின் காரியமான குரல் தழுதழுத்  
 தலும், கண்ணீர் சொரிதலும், மயிர்க்கூச்சொரிதலும், எப்பொழுதும்  
 என்னை நினைப்பதும், என்னிடமிருந்து வேறு பயன்களைக் கொள்ளா

1. மத்பக்த ஜக வாத்ஸல்யம் பூஜாயாஞ்சாது மோதநம்  
 ஸ்வயம்பயர்ச்சநஞ்சைவ மதர்த்தே டம்பவாஜநம்  
 மத்ததா ச்ரவணேபக்தி: ஸ்வரணேத்ராங்க விக்ரியா  
 மமாது ஸ்மரணம் நித்யம் யச்சமாம் நோபஜீவதி  
 பக்திரஷ்டவிதா ஹ்யேஷா யஸ்மிந் ம்லேச்சேபிவர்த்ததே.  
 என்பது, பகவச்சாஸ்திரம்.

திருத்தலும் ஆகிய எட்டுவிதமான பக்தியானது எந்தக் கீழ்க்குலத்தானிடமும் இருக்கிறதோ” என்கிறபடியே கீழ்க்குலத்தவனும் உள்ளவனும் இந்த எட்டுவிதமான பக்தியையுடையவன் ஆனால், சதுர்வேதிகள் அநுவர்த்திக்க அறிவுகொடுத்து - <sup>1</sup> “எட்டுவிதமான பக்தியையுடைய அவன் கீழ்க்குலத்தானாயினும் அவனே பிராமணேந்தமன், அவனே முனிவன், அவனே செல்வத்தையுடையவன், அவனே துறவி, அவனே பண்டிதன், அவனுக்கு ஞானத்தைக் கொடுக்கக் கடவன், அவனிடமிருந்து ஞானத்தைப் பெற்றுக்கொள்ளக் கடவன்” என்றும், <sup>2</sup> “பழுதிலா ஒழுகலாற்றுப் பல சதுப்பேதிமார்கள், இழிகுலத்தவர்களேனும் எம் அடியார்களாகில், தொழுவின் கொடுமின் கொண்மின்” என்றும் சொல்லுகிறபடியே எல்லாரிலும் மேம்பட்டவர்களாய் உயர்சாதியினர்களான பிராமணர்கள் உயர்குலத்திற் பிறத்தல் முதலியவற்றால் உளவாய் செருக்கிலை கெடுக்கப்பட்டதங்களுடைய ஆன்ம சொரூபம் தூய்மை பெறும் பொருட்டுச் சார்ந்து பழகுவதற்கு உரியவர்களாய், அவர்கள் ஞானத்தைப் பெற விரும்பினால் அவர்களுக்கு ஞானத்தைக் கொடுத்து,

குல தைவத்தோடு ஒக்கப் பூஜை கொண்டு - <sup>3</sup> “நான் பூசிக்கப் படுவது போன்று அவனும் பூசிக்கத் தக்கவன்” என்றும், <sup>4</sup> “நின் னெடும் ஒக்க வழிபட அருளினாய்போல் மதிள் திருவரங்கத்தானே” என்றும் சொல்லுகிறபடியே, <sup>5</sup> “என்னுடைய நாதனும் என்னுடைய குலதெய்வமுமான ஸ்ரீரங்கநாதன்” என்று குலதெய்வமாகச் சொல்லப்படுகின்ற சர்வேசுவரனோடு ஒக்க, <sup>6</sup> “கடல்மலைத் தலையனம் ஆர் எண்ணும் நெஞ்சுடையார் அவர் எங்கள் குலதெய்வமே” என்கிறபடியே குலதெய்வமாக அவர்களைப் பூசை கொண்டு, பாவந

1. “ஸவிப்ரேந்த்ரோ முநி: ஸ்ரீமாந் ஸயதிஸ்ஸ சபண்டித: தஸ்மைதேயம் ததோ க்ராஹ்யம்”

என்பது, பகவச்சாஸ்திரம்.

2. திருமலை, 42.

3. “ஸசபூஜ்யோ யதாஹ்யஹம்”

என்பது, பிரமாணம்.

4. திருமலை, 42.

5. “மமநாதம் மம குலதைவதம்”

என்பது, கத்யத்ரயம்.

“யாவர்க்கும் தொழுகுலமாம் இராமன்”

என்பது, கம்பராமாயணம் குகப்படலம், 68.

6. பெரிய திருமொழி, 2. 6: 4.



தீர்த்தப் பிரசாதன் ஆம் என்ற திருமுருகப்படியும் -<sup>1</sup> “அவன் திருவடி விளக்கின தண்ணீர் ஒப்பு இல்லாத தீர்த்தம், அவன் உண்டு கழித்த சேடம் மிக்க தூய்மை உடையது” என்கிறபடியே, அவன் திருவடி விளக்கின தண்ணீர் ஒப்பற்ற தீர்த்தம், அவன் அமுது செய்த சேடம் மிக்க தூய்மையுடையது என்று சொல்லுகையாலே, அகங்காரமான மதுவை உண்டு அதனாலே உன்மத்தரான தூய்மை இல்லாதவரும், இந்தத் தீர்த்தம், உண்ட உணவின் சேடம் இவற்றின் சம்பந்தத் தாலே தூய தன்மையரம்படி பாவந் தீர்த்தப் பிரசாதன் ஆம் என்று அருளிச்செய்த பகவானுடைய வார்த்தையான திருமுகப் பாசுரத்தையும், அதன்படி எடுப்பான<sup>2</sup> ஆழ்வார் திருப் பாசுரத்தையும் அறிவார்க்கிறே ஐந்ம உத்கர்ஷ அபகர்ஷங்கள் தெரிவது என்க.

<sup>3</sup> விச்வாமித்ர விஷ்ணுசித்த துளசீபிருத்யரோடே உள் கலந்து<sup>4</sup> தொழுகுலமானவன் நிலையார் பாடலாலே பிராஹ்மண வேள்விக் குறை முடித்தமையும் - விச்வாமித்ரரோடே -<sup>4</sup> “கௌசல்யையி னுடைய சிறந்த புதல்வனான சீராமனே! மனிதர்களிலே உயர்ந்தவனே! வைகறைப் பொழுது வருகிறது; துயில் எழுவாய்; தேவர்கள் சம்பந்தமான காலைக்கடன்கள் செய்யத் தக்கன” என்று ஸ்ரீராம பிராணைத் துயில் உணர்த்தின விச்வாமித்திர முனிவரோடும், விஷ்ணு சித்தரோடே -<sup>5</sup> “அரவணையாய்! ஆயர் ஏறே! அம்மம் உண்ணத் துயிலெழாயே” என்று கண்ணபிராணைத் துயில் எழுப்பின பெரியாழ்வாரோடும், துளசீபிருத்யரோடே -<sup>6</sup> “அரங்கத்தம்மா! பள்ளி எழுந்தருளாயே” என்று திருவரங்கநாதனைத் திருப்பள்ளி உணர்த்தின

1. “தத்பாதாம்பு அதுலம் தீர்த்தம் ததுச்சிஷ்டம் ஸுபாவநம்.”

என்பது, பகவச்சாஸ்திரம். பாவநம் - தூய்மை.

2. வானுனார் அறியலாகா வானவா! என்பராகில்  
தேனுலாம் துளபமாலேச் சென்னியாய்! என்பராகில்  
ஊனமாயினகள் செய்யும் ஊனகா ரகர்களேலும்  
போனகம் செய்த சேடம் தருவரேல் புனிதமன்றே.

என்பது, அதன்படி எடுப்பான ஆழ்வார் திருப்பாசுரம்.

3. விஷ்ணுசித்தர் - பெரியாழ்வார். துளசீபிருத்யர் - துளவத் தொண்டு செய்தவர்; தொண்டரடிப்பொடியாழ்வார். தொழுகுலமானவன் - நம்பாடுவார். பிராஹ்மணன் - சோமசர்மா என்னும் பிராமணன்.

4. கௌஸல்யா ஸுப்ரஜாராம பூர்வாஸந்த்யா ப்ரவர்த்ததே  
உத்திஷ்ட நரசார்த்தால கர்த்தவ்யம் தைவமாஹ்நிகம்.

என்பது, ஸ்ரீராமா. பால. 23: 2.

5. பெரியாழ்வார் திரு. 2. 2: 1. 6. திருப்பள்ளியெழுச்சி.

துளபத் தொண்டாய தொல் சீர்த் தொண்டரடிப்பொடியாழ்வா  
ரோடும் ஒத்த கோத்திரமுடையவராய், உள்கலந்து - பின் இரவிலே  
சென்று பாடித் திருக்குறுங்குடி நம்பியைத் திருப்பள்ளி உணர்த்துகை  
யாலே மேற்கூறிய மூவரோடும் ஒருசேர எண்ணப்பட்டு, - <sup>1</sup> “வலந்  
தாங்கு சக்கரத்து அண்ணல் மணிவண்ணற்கு ஆள் என்று உள்  
கலந்தார்” என்கிறபடியே பகவானுக்கு அடிமைப்பட்டவர் நாம்  
என்ற ஞானம் முன்னாக வேறு ஒரு பயனையும் கருதாமல் பாடுதல்  
தொழிலிலே சேர்ந்தவராய் ஒப்புமை பெற்று, தொழுகுலமானவன் -  
<sup>2</sup> “எம் தொழுகுலம் தாங்களே” என்று பெரியாரும் விரும்பும்படி  
யான ஏற்றத்தை, அடைந்த பிறவியிலேயே அமைந்த தாழ்மையை  
யுடைய பாகவதன், (நம்பாடுவான்)

நிலையார் பாடலாலே - <sup>3</sup> “உயர்ந்த ஸ்வரமான யாதொரு  
கைசிகம் என்னும் பண் என்னால் நற்றில் கானம் பண்ணப்பட்டதோ  
அந்தப் பண்ணின் பலத்தால் இந்தப் பாபத்திலிருந்து விடுவிக்கிறேன்;  
உனக்கு நன்மை உண்டாகட்டும்” என்கிறபடியே திருக்குறுங்குடி  
நம்பி சந்நிதியில் பின்பு பாடின <sup>4</sup> “நிலையார் பாடல்” ஆன கைசிகப்  
பண்ணலே, பிராஹ்மண வேள்விக் குறை முடித்தமையும் - சரக  
குலத்தில் பிறந்தவனான சோமசர்மா என்னும் பிராமணன் தொடங்  
கிய யாகத்தைச் செய்யவேண்டிய முறைப்படி செய்யாமையாலும்  
அது முடிவதற்கு முன்னே அவன் இறக்கையாலும் பிரமரக்ஷசாகப்  
பிறந்து திரிந்துகொண்டு, <sup>5</sup> “நீ உனது பண்ணின் மஹிமையால்  
இப் பாவத்தினின்றும் கரை ஏற்றுவதற்குத் தகுந்தவன் என்று,  
இப்படிச் சொல்லி, இராக்ஷசன் சண்டாள வம்சத்தில் பிறந்த நம்  
பாடுவானைச் சரணம் அடைந்தான்” என்கிறபடியே நீ உனது  
பண்ணின் பெருமையாலே என்னை இவ் ஆபத்திலிருந்து கரை ஏற்ற

1. திருவாய். 3. 7: 9.

2. திருவாய். 3. 7: 8.

3. யந்மயா பர்ஸிமம் கீதம் ஸ்வரம் கைசிகமுத்தமம்  
பலேநதஸ்ய பத்ரம்தே மோக்ஷயிஷ்யவரி கில்பிஷாத்.  
என்பது, கைசிகமாஹாத்மியம்.

4.

5. த்வம்வை கீதப்ரபாவேந நிஸ்தாரயிதுமர்ஹவரி  
ஏவமுத்த்வாத சண்டாலம் ராக்ஷஸ: சரணம் கத:  
என்பது, கைசிகமாஹாத்மியம்.



வேண்டும் என்று சரணம் புக, <sup>1</sup>“பிரமராஷ்சன் அங்கு இவ்விதம் வரத்தைப் பெற்று, பெரிய கீர்த்தியை யுடைய சோமசர்மாவானவன் வேள்வி சாபத்தினின்றும் விடுபட்டான்” என்கிறபடியே வேள்விக் குறையால் வந்த இராஷ்சத் தன்மையைப் போக்கி வாழ்விக்கையாலே அந்தப் பிராமணனுடைய யாகத்தில் குறையைத் தலைக் கட்டின படியையும் அறிவார்க்கிறே ஐந்ம உத்கர்ஷ அபகர்ஷங்கள் தெரிவது.

கீழ்மகன் தலைமகனுக்குச் சம சகாவாய்த் தம்பிக்கு முன் பிறந்து <sup>3</sup> வேலும் வில்லும் கொண்டு பின் பிறந்தாரைச் சோதித்துத் தமையனுக்கு இளையோன் சத்பாவம் சொல்லும்படி ஏககுல மானமையும் - கீழ்மகன் - வேடர் குலத்தில் பிறந்தவராகையாலே <sup>2</sup> “ஏழை ஏதலன் கீழ்மகன்” என்கிறபடியே பிறவியாலும் ஒழுக்கத்தாலும் ஞானத்தாலும் தண்ணியரான ஸ்ரீ குகப்பெருமான், தலைமகனுக்கு - அயோத்தியர் கோமானாகையாலே அவை எல்லாவற்றாலும் உயர்வு பெற்ற வாரியிருக்கிற அளவுமன்றிக்கே, <sup>3</sup> தர்மி ஒன்றுகையாலே <sup>4</sup> “வானோர் தலைமகன்” ஆக இருக்கிற சக்கரவர்த்தித் திருமகனுக்கு, சம சகாவாய் - <sup>5</sup> “உகந்து தோழன் நீ” என்கையாலே ஒத்த தோழனாய், தம்பிக்கு முன் பிறந்து - <sup>6</sup> “மாழை மான் மடநோக்கி உன் தோழி; உம்பி எம்பி என்று ஒழிந்திலை” என்கிறபடியே இவர் தம்பியான இளையபெருமானுக்கு முன்னே பிறந்தவராய், பின் பிறந்தாரை வேலும் வில்லும் கொண்டு சோதித்து - குகப் பெருமானாகிய தம்மை இப்படி அங்கீகரித்த அன்று இரவு பெருமான் பள்ளிகொண்டருளாநிற்க, அவருடைய செளகுமார்யத்தை நினைந்துகொண்டே இருப்பதனால் உண்டான பரிவாலே கண் உறக்கம் அற்று, கையும் வில்லுமாய்க் காத்துக்கொண்டு நிற்கிற இளையபெருமாளிடத்தில் ஐயம் கொண்டு,

1. எவம் தத்ர வரம் க்ருஹ்ய ராக்ஷஸோ ப்ரம்ஹ ஸம்ஜ்ஜித:

யஜ்ஞசாபாத் விரிர்முக்த: ஸோமசர்மா மஹாயசா:

என்பது, கைசிக மாஹாத்தியம்.

2. பெரிய திருமொழி, 5. 8: 1.

3. ‘தர்மி ஒன்றுகையாலே’ என்றது, ஆதியஞ்சோதி உருவை அங்கு வைத்து இங்குப் பிறந்தவனாகையாலே என்றபடி.

4. ... .. 5. பெரிய திருமொழி, 5. 8:1.

ஆழநீர்க் கங்கை அம்பி கடாவிய

ஏழை வேடனுக்கு, எம்பி நின்தம்பி, நீ

தோழன், மங்கை கொழுந்தி எனச்சொன்ன

வாழி நண்பினை உன்னி மயங்குவான்.

என்பது, கம்பராமாயணம்.

6. பெரிய திருமொழி, 5. 8: 1.

1. “கூர் அணிந்த வேல்வலவன்” என்றும், 2. “அதற்குப் பின்னர் நான் உயர்ந்த வில்லையும் அம்பையுமுடையவனாய் எங்கு அந்த இலக்குமணன் இருந்தானோ அங்கு நானும் இருந்தேன்” என்றும் சொல்லுகிறபடியே ஆயுதங்களோடு கூடினவராய்க் கொண்டு இளையபெருமாள் மேலே கண்ணாய் நின்று அவருடைய நினைவினைச் சோதித்து,

தமையனுக்கு - ஸ்ரீ ராமபிரானைப் பிரிந்த பிரிவால் வருந்தியவனாய்த் திருச்சித்திரகூடத்திற்குச் செல்வதற்காக வந்த தமையனான ஸ்ரீ பரதாழ்வானுக்கு, இளையோன் சத்பாவம் சொல்லும்படி - 3. “பிறகு காட்டினையே இருப்பிடமாகக் கொண்ட குகிப்பெருமாள் அறியமுடியாத நிலைமையிலுள்ள பரதனுக்கு இலக்குமணனுடைய நல்ல தன்மையைச் சிறிது சொன்னார்” என்கிறபடியே, தம்பியான இளையபெருமானுடைய 4. “இளமைப் பருவம் தொடங்கி ஸ்ரீராம பிரானிடத்தில் இலக்குமணன் மிக்க பக்தியுள்ளவனாக இருந்தான்”

1. பெரியாழ்வார் திருமொழி, 3. 10: 4.

2. ததஸ்தவஹஞ்சோத்தம பாணசாப த்ருத் ஸ்திதோபவம் தத்ராஸயத்ர லக்ஷ்மண:

என்பது, ஸ்ரீராமா. அயோத். 87: 23.

“இளையபெருமானே ஸ்ரீகுகப்பெருமாள் அதிகங்கை பண்ண, இருவரையும் அதிகங்கை பண்ணி ஸ்ரீ குகப்பெருமாள் பரிகரம் பெருமானே நோக்கிற்றிறே. ஒருநாள் முகத்திலே விழித்தவர்களை வடிவழகு படுத்தும் பாடாயிற்று இது”

என்பது, ஸ்ரீவசநபூஷணம்.

மாலைவாய் நியமம் செய்து மரபுளி இயற்றி வைகல்  
வேலைவா யமிர்தன் னாளும் வீரனும் விரித்த நாணல்  
மாலைவாய்ப் பாரின்பாயல் வைகினன்; வரிவிலேந்திக்  
காலேவா யனவும் தம்பி இமைப்பிலன் காத்து நின்றான்.

தும்பியின் குழாத்தின் சுற்றும் சுற்றத்தன் தொடுத்த வில்லன்  
வெம்பிவெல் தழியாரின்ற நெஞ்சினன் விழித்த கண்ணன்  
தம்பியின் றுணைநோக்கித் தலைமகன் தனிமை நோக்கி  
அம்பியின் தலைவன் கண்ணீர் அருவிசோர் குன்றின் நின்றான்.

என்ற கம்பராமாயணச் செய்யுட்கள் இங்கு நினைத்தல் தகும்.

3. ஆசசுக்ஷேத ஸத்பாவம் லக்ஷ்மணஸ்ய மஹாத்மந:

பரதாயாப்ரமேயாய குஹோ கஹநகோசர:

என்பது, ஸ்ரீராமா. அயோத். 86: 1.

4. “பால்யாத் ப்ரப்ருதி ஸுஸ்ரிக்த:”

என்பது, ஸ்ரீராமா. பால. 18: 27.



என்றும், <sup>1</sup> “ககுத்த வம்சத்தில் பிறந்தவரே! உமக்கு நான் பரதந்திரனாக இருக்கிறேன்” என்றும் சொல்லுகிறபடியே பெருமாள் பக்கல் உள்ள பக்தியும் பாரதந்திரியமும் ஆகிய இவையே அறிகுறிகளாகக் கொள்ளவேண்டும்படி இருக்கையாகிற ஆன்மாவோடு என்று முள்ள தன்மையைச் சொல்லும்படி, ஏக குலம் ஆனமையும் - இஷ்வாகு குலத்தாரோடு ஒன்றாகக் கலந்தபடியையும் அறிவார்க்கிறே ஜநம் உத்கர்ஷ அபகர்ஷங்கள் தெரிவது.

<sup>2</sup> தூது மொழிந்து நடந்து வந்தவர்களுடைய சம்யக் சகுண சக போஜனமும் - தூது மொழிந்தவருடைய சம்யக் போஜனமும் - <sup>3</sup> “முன்னோர் தூது வானரத்தின் வாயில் மொழிந்து” என்கிற படியே பிராட்டிக்குத் தூதவாக்கியத்தைத் திருவடியாலே சொல்லி விட்ட சக்கரவர்த்தித்திருமகன் <sup>4</sup> “சக்கரவர்த்தித் திருமகனான ஸ்ரீராமபிரான் சபரியினால் நன்றாகப் பூஜிக்கப்பட்டார்” என்கிற படியே ஸ்ரீ சபரி கையால் செய்த சம்யக் போஜனமும், தூது நடந்தவருடைய சகுண போஜனமும் - <sup>5</sup> “குடை மன்னரிடை நடந்த தூதா” என்கிறபடியே பாண்டவர்களுக்காகத் தூதுசென்ற கிருஷ்ணன், வீடுமன் துரோணன் முதலிய பெரியோர்களுடைய வீடுகளை விட்டு,

1. “பாவாநஸி காகுதஸ்த த்வயி வர்ஷஸுதம் ஸ்திதே” என்பது, ஸ்ரீராமா. ஆரண். 15: 7.

2. இந்த வாக்கியத்தால் சபரி, விதுரர், அநுமான் இவர்களுடைய பெருமை சொல்லப்படுகிறது. இந்த வாக்கியத்தை, தூது மொழிந்தவருடைய சம்யக்போஜனமும், தூது நடந்தவருடைய சகுண போஜனமும், தூது வந்தவருடைய சஹபோஜனமும் என்று பிரித்துக் கூட்டுக. தூது மொழிந்தவர் - ஸ்ரீராமபிரான். சம்யக்போஜனம் - நல்ல உணவு. தூது நடந்தவர் - கிருஷ்ணபகவான். சகுணபோஜனம் - குணத்தோடு கூடிய உணவு. தூது வந்தவர் - அநுமான். சகபோஜனம் - ஓரிலையில் ஒருசேர உண்டல்.

3. பெரிய திருமொழி, 2. 2: 3.

4. “ஸபர்யா பூஜிதஸ்ஸம்யக் ராமோ தாரதாதாம்ஜ:” என்பது, ஸ்ரீராமா. பால. 1: 57.

ஆண்டவன் அன்பின் எத்தியழுதிழி அருவிக்கண்ணன் மாண்டதென் மாயப் பாசம்; வந்தது வரம்பில் சாலம் பூண்ட மாதவத்தின் செல்வம்; போயது பிறவி என்பான் வேண்டிய கொணர்ந்து நல்க விருந்துசெய் திருந்தவேலை. என்பது. கம்பராமாயணம் சபரிபிறப்.

5. பெரிய திருமொழி, 6. 2: 9.

<sup>1</sup> “தூய்மையையுடையனவும் குணமுடையனவுமான விதூருடைய அன்னங்களை உண்டார்” என்கிறபடியே தூய்மை இனிமை முதலிய குணங்களைக் கண்டு உகந்து ஸ்ரீ விதூர் திருமாளிகையில் அமுது செய்த சகுண போஜனமும், தூது வந்தவருடைய சகபோஜனமும் -  
<sup>2</sup> “தூது வந்த குரங்கு” என்கிற திருவடி <sup>3</sup> “பார்க்கப் பட்டாள் பிராட்டி” என்ற பிரீதியாலே <sup>4</sup> “ஸ்ரீராமபிரான் செய்த உபகாரத் துக்காகச் சுக்கிரீவன் கைங்கரியம் செய்தவன், விபீஷணன் இராச்சியத்தை விரும்பினவன், ஒன்றையும் விரும்பாமல் திருவடி பெருமாளுக்குக் கைங்கரியம் செய்தான், ஆதலால், உடன் உண்பது அதற்குத் தகுந்தது” என்று திருவுள்ளம்பற்றி, <sup>5</sup> “கோதில் வாய்மையினு யொடும் உடனே உண்பன் நான் என்ற ஒண்பொருள்” என்கிற படியே திருவடியோடு ஸ்ரீ ராமபிரான் செய்த சகபோஜனத்தையும் அறிவார்க்கிறே ஐநம் உத்கர்ஷ அபகர்ஷங்கள் தெரிவது.

<sup>6</sup> ஒரு பிறவியிலே இருபிறவி ஆனால் இருவர்க்குத் தர்மகுது ஸ்வாமிகள் அக்ரபூணை கொடுத்தமையும்-ஒரு பிறவியிலே இரு பிறவி ஆனால் இருவர்க்கு - யது குலத்திலே பிறந்து ஆயர் குலத்திலே அவ் வினத்தானாகவே வளருகையாலே ஒரு பிறவியிலே இருபிறவியான கிருஷ்ணனுக்கும், ரிஷி புத்திரராகப் பிறந்து பிரம்பன் குடியிலே அவ் வினத்தாராகவே வளருகையாலே ஒரு பிறவியிலே இரு பிறவியான

1. “விதூராந்நாநி புபுஜே சுசிரி குணவந்திச”  
என்பது, பாரதம் உத்யோகபர்.
2. பெரிய திருமொழி, 10. 2: 6.
3. “தருஷ்டா ஸீதா” என்பது, ஸ்ரீராமா. பால. 1. 78.  
“கண்டனன் கற்பினுக் கணியைக் கண்களால்”  
என்பது, கம்பராமாயணம்.
4. “உபகாராய ஸுகரீவோ ராஜ்ய காங்க்ஷிவீஷண:  
ரிஷ்காரணய ஹநுமாந் தத்துல்யம் ஸஹபோஜநம்”  
என்பது, பாத்மோத்தர புரா.
5. பெரிய திருமொழி, 5. 8: 2.
6. இந்த வாக்கியத்தால் கண்ணபிரான், திருமழிசைப்பிரான் இவர் களுடைய பெருமை சொல்லப்படுகிறது. ஒரு பிறவியிலே இருபிறவியா னார் இருவர் - கண்ணபிரானும், திருமழிசைப்பிரானும். தர்மகுது - தரும புத்திரன். ஸ்வாமிகள் - பெரும்புலியூரில் உள்ள பிராமணர்கள். தர்ம புத்திரன் தான் செய்த இராயசூய யாகத்தில் கண்ணபிரானுக்கு அரசவை யில் அக்ரதாம்பூலம் கொடுத்தான். பெரும்புலியூரில் உள்ள பிராமணர்கள் தாங்கள் செய்த யாகத்தில் திருமழிசைப்பிரானைக் கௌரவித்தார்கள். பெரும்புலியூர் என்பது தஞ்சாவூர் மாவட்டத்தில் திருவையாற்றுக்கு மேற்கே ஒரு மைல் தொலைவில் இருக்கிறது.



திருமழிசைப்பிரானுக்கும், தர்மசூரு ஸ்வாமிகள் அக்ரபூஜை கொடுத்தமையும் - தர்மபுத்திரர் தாம் செய்த இராயசூய யாகத்தில் (கண்ண பிரானுக்கு) அக்ரபூஜை கொடுத்தமையையும், பெரும்புலியூர் அடிகள் தம்முடைய யாகத்திலே (திருமழிசைப்பிரானுக்கு) அக்ரபூஜை கொடுத்தமையையும். (அக்ரபூஜை - முதல் மரியாதை). அறிவார்க்க கிறே ஜந்ம் உத்கர்ஷ அபஹர்ஷங்கள் தெரிவது.

1 ஐவரில் நால்வரில் மூவரில் முற்பட்டவர்கள் சந்தேஹியாமல் 6 சகஜரோடே புரோடாசமாகச் செய்த புத்ர கிருத்தியமும் - ஐவரில் முற்பட்டவர் சந்தேஹியாமல் செய்த புத்ரகிருத்தியமும் - பாண்டவர்கள் ஐவரில் முதல்வரான தருமபுத்திரர் ஸ்ரீ விதுரர்க்கு, அவருடைய ஞானத்தின் மேம்பாட்டினைக் கண்டு, அசரீரி வாக்கியத்தை உட்கொண்டு ஐயப்படாமல் செய்த புத்திர கிருத்தியமும். (புத்ர கிருத்தியம் - தந்தை இறந்த பின்னர் மகன் செய்யவேண்டிய இறுதிக் கடன்.) நால்வரில் முற்பட்டவர் சகஜரோடே செய்த புத்ரகிருத்தியமும் - தசரத சக்கரவர்த்தியினுடைய புதல்வர்கள் நால்வரில் முதல்வரான பெருமாள் 2 “இலக்குமண ! விறகுகளைக் கொண்டு வா, நெருப்பினைக் கடைகிறேன், என் பொருட்டு மரணம் அடைந்த சடாயுவைச் சுட விரும்புகிறேன்” என்கிறபடியே உடன் பிறந்தவரான இளையபெருமானும் உடன் நிற்கச்செய்தே அவர் கையிலும் காட்டாமல், 3 “இவ் விதம் சொல்லிப் பறவைகட்கு அரசனான சடாயுவை எரிகின்ற

1. இந்த வாக்கியத்தில் விதுரர், ஜடாயு, மாறநேரிநம்பி என்னும் இவர்களுக்கு நேர்ந்த சரமசம்ஸ்காரங்கள் சொல்லப்படுகின்றன. இதனை, ஐவரில் முற்பட்டவர் சந்தேஹியாமல் செய்த புத்ரகிருத்தியமும், நால்வரில் முற்பட்டவர் சஹஜரோடே செய்த புத்ரகிருத்தியமும், மூவரில் முற்பட்டவர் புரோடாசமாகச் செய்த புத்ரகிருத்தியமும் என்று பிரித்துக் கூட்டுக. ஐவரில் முற்பட்டவர் - தருமபுத்திரன். நால்வரில் முற்பட்டவர் - ஸ்ரீராம பரான். சகஜரோடே - தம்பியான இளையபெருமானோடே. மூவரில் முற்பட்டவர் - பெரியநம்பிகள். புரோடாசம் - தேவர்களுக்காக வேள்வித் தீயில் இடும் அரிசி மாவாலாகிய ஓமப் பொருள்.

2. ஸௌமித்ரே ஹர காஷ்டாநி நிர்மதிஷ்யாமி பாவகம் க்ருத்ரராஜம் திதக்ஷாமி மத்க்ருதே நிதநம்கதம். என்பது, ஸ்ரீராமா. ஆரண். 68: 27.

3. ஏவமுத்த்வா சிதாம், திப்தாமாரோப்ய பதகேச்வரம் ததாஹ ராமோ தர்மாத்மா ஸ்வபந்துமிவ துக்கித். என்பது. ஸ்ரீராமா. ஆரண். 68: 31.

இந்தன மெனைய என்னக் காரகில் ஈட்டத்தோடும் சந்தனம் குவித்து வேண்டும் தருப்பையும் திருத்திப் பூவும் சிந்தினன் மணலின்வேதி தீர்தர இயற்றித் தெண்ணீர் தந்தனன் தானைதன்னைத் தடக்கையால் எடுத்துச் சார்வான்.

சிதையில் ஏற்றித் தர்மாத்மாவான ஸ்ரீராமபிரான் துக்கம் அடைந்த வராய்த் தம் உறவினர்களை எரித்தாற்போன்று முறையில் எரித்தார்” என்கிறபடியே <sup>1</sup> பெரியவுடையார்க்குச் செய்த புத்ரகிருத்யமும், மூவரில் முற்பட்டவர் புரோடாசமாகச் செய்த புத்ரகிருத்தியமும் - பெரிய நம்பி, திருக்கோட்டியூர் நம்பி, பெரிய திருமலை நம்பி என்று ஒரு சாலை மாணுக்கர்களாய்க் கொண்டு ஆளவந்தார் திருவடியிலே சேவிக்கையாலும், உடையவர்க்கு ஆசாரியர்கள் ஆகையாலும் பிரசித்தரான நம்பிகள் மூவரிலும் முதல்வரான பெரியநம்பி, மாறனேரி நம்பிக்கு ‘புரோடாசத்தை நாய்க் கிடாதே கொள்ளும்’ என்று அவர் அருளிச்செய்துபோந்தபடியே புரோடாசமாக நினைத்துச் செய்த புத்ர கிருத்யமும்,

7

<sup>2</sup> புஷ்ப தியாக போக மண்டபங்களில் பணிப்பூவும் ஆல வட்டமும் வீணையும் கையுமான அந்தரங்கரை முடி மன்னவ னும் வைதிகோத்தமரும் மஹாமுனியும் அநுவர்த்தித்த கிரமமும்-

எந்தினன் இருகைதன்னால் ஏற்றினன் ஈமம் தன்மேல்  
சாந்தொடு மலரும் நீரும் சொரிந்தனன் தலையின் சாரல்  
காந்தெரி கருல் மூட்டிக் கடன்முறை கடவா வண்ணம்  
நேர்த்தனன் விரம்பு நன்னூல் மந்திர நெறியின் வல்லான்.

என்பன, கம்பராமாயணம்.

1. பெரியவுடையார் - ஐடாடி.

2. இவ்வாக்கியத்தில் குறும்பறுத்தநம்பி, திருக்கச்சிநம்பி, திருப்பா னாழ்வார் என்னும் இவர்கள் பெருமை பேசப்படுகிறது. இதனை புஷ்ப மண்டபத்தில் பணிப்பூவும் கையுமான அந்தரங்கரை முடிமன்னவன் அநுவர்த்தித்த கிரமமும், தியாக மண்டபத்தில் ஆலவட்டமும் கையுமான அந்தரங்கரை வைதிகோத்தமர் அநுவர்த்தித்த கிரமமும், போகமண்ட பத்தில் வீணையும் கையுமான அந்தரங்கரை மஹாமுனி அநுவர்த்தித்த கிரமமும் என்று பிரித்துக் கூட்டுக. புஷ்பமண்டபம் - திருவேங்கடம். அந்தரங்கர் - குறும்பறுத்த நம்பி. முடிமன்னவன் - தொண்டைமான் சக்கரவர்த்தி. தியாகமண்டபம் - பெருமாள் கோயில். அந்தரங்கர் - திருக்கச்சிநம்பி. வைதிகோத்தமர் - இராமாநுசர். போகமண்டபம் - திருவரங்கம். அந்தரங்கர் - திருப்பாணாழ்வார். மஹாமுனி - உலோக சாரங்க மஹாமுனிகள்.



புஷ்ப மண்டபத்தில் பணிப்பூவும் கையுமான அந்தரங்கரை முடி மன்னவன் அநுவர்த்தித்த கிரமமும் - <sup>1</sup> “சிந்து பூ மகிழும் திரு வேங்கடம்” என்கிறபடியே மலர் மண்டபமான திருவேங்கடத்தில் பணிப்பூவும் கையுமாய்த் திருவுள்ளம் அறியத் தொண்டு செய்கையாலே திருவேங்கட முடையானுக்கு அந்தரங்கரான குறும் பறுத்த நம்பியை, <sup>2</sup> “துளங்கு நீண்முடி அரசர்தம் குரிசில் தொண்டை மன்னவன்” என்கிற முடிசூடிய அரசர்களில் தலைவனான தொண்டைமான் சக்கரவர்த்தி சார்ந்து பின் பற்றிய முறையையும், (பணிப்பூ - மண்ணால் செய்யப்பட்ட பூ; மண் பூ). தியாக மண்டபத்தில் ஆலவட்டமும் கையுமான அந்தரங்கரை வைதி கோத்தமர் அநுவர்த்தித்த கிரமமும் - <sup>3</sup> “வேகவதியின் வடகரையில் புண்யகோடி விமானத்தில் விஷ்ணுவானவர் எல்லா உயிர்களுக்கும் வரம் கொடுக்கும் பெருமானாய் இன்றும் எல்லாராலும் காணப்படுகிறார்” என்கிறபடியே கொடை மண்டபமான பெருமாள் கோயிலிலே விசிறியும் கையுமாய்ப் பெருமானுக்கு அந்தரங்கராய் நின்ற திருக்கச்சிநம்பியை வைதி கோத்தமரான உடையவர் சார்ந்து பின்பற்றிய முறையையும், போக மண்டபத்தில் வீணையும் கையுமான அந்தரங்கரை மஹாமுனி அநுவர்த்தித்த கிரமமும் - <sup>4</sup> “தெண்ணீர்ப் பொன்னித் திரைக் கையால் அடிவருடப் பள்ளி கொள்ளும்” என்கிறபடியே இன்ப மண்டபமான திருவரங்கம் பெரிய கோயிலிலே வீணையும் கையுமாய்ப் பெருமானுக்கு அந்தரங்கராய் ஒழுகிப் போந்த திருப்பாணுழ்வாரை உலோக சாரங்க மஹாமுனிவர் சார்ந்த முறையையும், அறிவார்க்கிறே ஜந்ம உத்கர்ஷ அபகர்ஷங்கள் தெரிவது.

<sup>5</sup> யாக அநுயாக உத்தர வீதிகளில் காய அந்ந ஸ்தல சுத்தி பண்ணின விருத்த ஆசாரமும் - யாகத்தில் காயசுத்தி பண்ணின விருத்த ஆசாரமும் - “யஜ தேவ பூஜாயாம்” என்கையாலே யாகம்

1. திருவாய். 3. 3: 2. 2. பெரிய திருமொழி, 5. 8: 9.

3. வேகவத்யுத்தரே தீரே புண்யகோட்யாம் ஹரிஸ்ஸவயம்  
வரதஸ்ஸர்வ பூதாநாம் அத்யாபி பரித்ருச்யதே.

என்பது, ஸ்ரீகாஞ்சி மாஹாத்மியம்.

4. பெருமாள் திருமொழி, 1: 1.

5. இவ்வாக்கியத்தில் பிள்ளையறங்காவல்லி தாசர், பிள்ளையேறு திருவுடையார் தாசர், பிள்ளைவானமாமலை தாசர் என்னும் பரம ஸ்ரீவைஷ்ணவர்களுடைய பெருமை கூறப்படுகிறது. இதனை, யாகத்தில் காயசுத்தி பண்ணின விருத்தாசாரம் என்றும், அநுயாகத்தில் அன்னசுத்தி பண்ணின விருத்தாசாரம் என்றும், உத்தரவீதியில் ஸ்தலசுத்தி பண்ணின விருத்தாசாரம் என்றும் பிரித்துக் கூட்டுக.



என்னும் சொல்லுக்குப் பொருளான திருவாராதனத்தில் பிள்ளை யுறங்காவில்லிதாசரைத் தீண்டுதலாலே காயசுத்தி பண்ணின ஞானவயோதிகரான உடையவருடைய அநுஷ்டானத்தையும், அநுயாகத்தில் அன்னசுத்தி பண்ணின விருத்த ஆசாரமும் - பகவானுடைய திருவாராதனம் முடிந்த பின்னர் அத் திருவாராதனம் முடிவுறச் செய்யப்படுமது ஆகையாலே அநுயாகம் என்ற சொல்லின் பொருளான, ஆராதனத்தைச் செய்த அப் பிரசாதத்தை உண்ணும் போது, பிள்ளை ஏறு திருவுடையார் தாசருடைய கரத்தாலே அப் பிரசாதத்தைத் தொடர்ச்செய்து அன்னசுத்தி செய்த ஞான வயோதிகரான நம்பிள்ளையினுடைய அநுஷ்டானத்தையும், உத்தர வீதியில் ஸ்தல சுத்தி பண்ணின விருத்த ஆசாரமும் - திருவரங்கத்தில் வடக்கு வீதியில் குடிபுகும்போது பிள்ளை வானமாமலை தாசருடைய நடையாட்டத்தினாலே நிலத்தைச் சுத்தி பண்ணின ஞான வயோதிகரான நடுவில்திருவீதிப்பிள்ளை பட்டருடைய அநுஷ்டானத்தையும், அறிவார்க்கிறே ஐந்ம் உத்கர்ஷ அபகர்ஷங்கள் தெரிவது - இப்படி மேலே கூறிய இவை எல்லாவற்றையும் அறிவார்க்கே அன்றோ 'இன்ன பிறப்பு உயர்ந்தது, இன்னபிறப்பு தாழ்ந்தது' என்று பிறப்பினுடைய உயர்வு தாழ்வுகள் தோன்றுவன என்றபடி.

இதனால், பிறவி முதலியவற்றால் தாழ்ந்த நீசர்கள் பகவானிடத்தில் பக்தியையுடையவர்கள் ஆனால் உயர்சாதியினரால் சார்ந்து ஒழுகப்படுமவர்களாய், அவ்வுயர் சாதியினருக்கு ஞானத்தை உபதேசிக்கக் கூடியவர்களாய், சர்வேச்வரனைப் போன்று அவர்களால் பூஜிக்கத்தக்கவர்களாய், தங்களுடைய தீர்த்தம் பிரசாதம் இவற்றால் எல்லாரையும் தூயராக்குமவர்களாம் படியையும், தீவினையிலே மூழ்கிக் கிடக்கின்ற உயர் சாதியினரையும் தங்களுடைய சம்பந்தத்தாலே உயர்ந்த நிலையை அடையச் செய்யும் தன்மையையும், அவர்கள் அளவில் இறைவனுடைய ஆதரமும் அவனைப் பற்றிய அடியாருடைய ஒழுகலாறு இவற்றின் வகைகளையும் அவர்களுடைய பரிசுமே மிகமேலானது என்னுமதனையும், பிரமாணங்களால் அறியப்படுகின்றவனான சர்வேச்வரன் என்ன, அப் பிர

யாகத்தில் காயசுத்தி பண்ணினவர் - ஸ்ரீராமாநுசர். யாகம் - திருவாராதனம். காயம் - சரீரம். அநுயாகத்தில் அன்ன சுத்தி பண்ணிவர் - நம்பிள்ளை. அநுயாகம் - இறைவனுக்கு நிவேதித்த பிரசாதத்தை உண்ணுதல். அன்னம் - சோறு. உத்தரவீதியில் ஸ்தல சுத்தி பண்ணினவர் - நடுவில் திருவீதிப் பிள்ளைப்பட்டர். ஸ்தலசுத்தி - இல்லத்தைத் தூய்மை செய்தல்.



மாணங்களைக் கொண்டு அறிகின்ற பெரியோர்கள் என்ன இவர்களுடைய வார்த்தைகளாலும் அநுஷ்டானங்களாலும் சிற்றறிவினர்களும் அறியும்படி பிரகாசிப்பித்தாராயிற்று. (85)

86

<sup>1</sup>அஜ்ஞர் பிரமிக்கிற வர்ண ஆச்ரம வித்யா விருத்தங்களை, கர்த்தப ஜன்மம் ச்வபசாதமம் சில்ப நைபுணம் பஸ்மாஹுதி சவவிதவாலங்காரம் என்று கழிப்பார்கள்.

என்பது சூத்திரம்.

வியாக் :— <sup>2</sup> “ஜன்மஉத்கர்ஷ அபகர்ஷங்கள் தெரிவது” என்ற இடத்தில், அந்தப் பிறவியின் உயர்வு தாழ்வுகளுக்கு உடலாகச் சொல்லப்பட்டுள்ளவற்றை வெளியிடுகிறார் இச்சூத்திரத்தால். அவற்றில் தாழ்ந்த பிறவி இன்னது என்று தோற்றும்படி, பகவானைப் பற்றிய ஞானம் இல்லாத சாதி முதலாயினவற்றின் தாழ்வினைப் பிரமாணத்தோடு காட்டுகிறார் முதலில்.

அதாவது, அஜ்ஞர் - பகவானுக்கு அடிமையாக இருத்தலே ஆன்மாவிற்கு நிரூபகம் என்று அறுதியிட்டு அதற்குத் தகுதியாகத் தள்ளத்தக்கனவற்றையும் கொள்ளத்தக்கனவற்றையும் பகுத்து அறியத்தக்க ஞானம் இல்லாதவர்கள், பகவத் சம்பந்தமான ஞானம் இல்லாத காரணத்தாலே தாழ்ந்தவர்களாக இருக்க, பிரமிக்கிற

1. இச்சூத்திரத்தில் உள்ள ‘அஜ்ஞர் பிரமிக்கிற’ என்ற தொடர் மொழியைப் பின்வருகின்ற ‘வர்ணம்’ முதலான நான்கு சொற்களோடும் தனித்தனியே கூட்டுக. ‘சவவிதவாலங்காரம்’ என்பதிலுள்ள அலங்காரம் என்னும் சொல்லை ‘சவ’ என்ற சொல்லோடும் கூட்டுக. அஜ்ஞர் பிரமிக்கிற வர்ணத்தைக் கர்த்தப ஜன்மம் என்றும், ஆச்ரமத்தைச் ச்வபசாதமம் என்றும், வித்யையைச் சில்பநைபுணம் என்றும், விருத்தத்தைப் பஸ்மாஹுதி என்றும் நிரல் நிறையாகக் கொள்க. அங்கனம் கொண்டு, சவ அலங்காரம் என்றும் விதவா அலங்காரம் என்றும் கழிப்பார்கள் என்று கூட்டிப் பொருள் முடிவு காண்க.

அஜ்ஞர் - அறிவில்லாதவர். வர்ணம் - சாதி. ஆச்ரமம் - பிரமச்சரியம் முதலிய நிலைகள். வித்யா - கல்வி. விருத்தம் - ஒழுக்கம். கர்த்தப ஜன்மம் - கழுதைப் பிறப்பு. ச்வபசாதமம் - நாய் இறைச்சி தின்னும் நீசனைக் காட்டிலும் தாழ்ந்தது. சில்பநைபுணம் - செய்தொழில் திறன். பஸ்மாஹுதி - சாம்பலில் இட்ட ஆகுதி. சவம் - பிணம்.

பகவானுடைய சம்பந்தம் இல்லாத வர்ணமும், ஆச்ரமமும், ஞானமும், அநுஷ்டானமும் தாழ்ந்தவை ஆதலால் தள்ளத்தக்கன என்கிறார் இச்சூத்திரத்தால்.



வர்ண ஆச்ரம வித்யா விருத்தங்களை-உத்தம சாதி என்றும், உத்தம ஆச்சிரமம் என்றும், நல்ல கல்வி என்றும், நல்லொழுக்கம் என்றும் உயர்வாக மயங்குகின்ற சாதி முதலாயின அவற்றை, கர்த்தப ஐனம் என்று - மேல்சாதியானே, <sup>1</sup> “எந்தப்பிராஹ்மணன் நான்கு வேதங்களையும் அறிந்தவனாயினும் எங்கும் பரந்திருக்கிற வாசுதேவனை அறியாமல் இருக்கின்றானே அவன், வேதங்களாகிற பாரத்தைச் சுமந்து கொண்டிருக்கின்ற பிராமணக்கழுதை” என்கிற படியே நான்கு வேதங்களையும் அத்யயனம் செய்து வைத்தும், <sup>2</sup> “யாதொரு பரம்பொருளை எல்லா வேதங்களும் சொல்லுகின்றனவோ”, <sup>3</sup> “எல்லா வேதங்களாலும் அறியத்தக்கவன் நானே” என்கிறபடியே எல்லா வேதங்களாலும் சொல்லப்படுகின்ற சர்வேச்வரனை அறியாதவன் குங்குமம் சுமந்த கழுதை போலே, தான் பரித்துக்கொண்டு திரிகிற வேதத்தின் வாசனை அறியாத பிராமணக்கழுதை என்றும்.

ச்வபசாதமம் - உத்தம ஆச்சிரமத்தில் உள்ளவனை, <sup>4</sup> “ஓ அர சனே! விஷ்ணுவினிடம் பக்தி உள்ளவன் நாய் இறைச்சி தின்பவன யினும் பிராமணனைக் காட்டிலும் மேலானவன்; விஷ்ணுபக்தி இல்லாத சந்நியாசியும் நாய் இறைச்சி தின்பவனைக் காட்டிலும் தாழ்ந்தவன்” என்கிறபடியே முற்றத் துறந்த முனிவனே ஆயினும் பகவானிடத்தில் பக்தி இல்லாதவன் நாய் இறைச்சி தின்னும் சண்டாளனைக் காட்டிலும் தண்ணியன் என்றும்,

சில்பநைபுணம் - நல்ல கல்வியை உடையனை, <sup>5</sup> “யாதொரு செயலானது சம்சார பந்தத்தின் பொருட்டு இல்லையோ அதுதான் நல்ல செயல்: எந்தக் கல்வியானது மோகத்திற்குப் பயன் படு

1. சதுர்வேததரோ விப்ரோ வாஸுதேவம் நவந்தி  
வேதபார் பராக்ரந்தஸ் ஸவை ப்ராஹ்மண கர்தப:  
என்பது, பிரமாணம்.

2. “ஸர்வே வேதா யத்பதமாநந்தி”  
என்பது, கடவுல்லி.

3. “வேதேர்ச ஸர்வை : அஹமேவவேத்ய :”  
என்பது, ஸ்ரீகீதை, 15: 15.

4. ச்வபசோயி மஹீபால விஷ்ணுபக்தோ த்வீஜாதிக:  
விஷ்ணுபக்தி விஹீநஸ்த யதீர்ச ச்வபசாதம:  
என்பது, பிரமாணம்.

5. தத்கர்ம யந்ந பந்தாய ஸாவித்யா யாவிமுக்தயே  
ஆயாஸாயாபரம் கர்மவித்யாந்யா சில்பநைபுணம்.  
என்பது, ஸ்ரீவிஷ்ணுபுரா. 1. 19: 41.



கிறதோ அதுதான் சிறந்த கல்வியாம்; பொருள் இன்பங்களின் பொருட்டுச் செய்யப்படும் வாணிகமானது சிரமத்திற்குக் காரணமாகிறது; மற்றைய கல்வியானது செருப்புக் குத்தக் கற்ற கல்விக்குச் சமமாகும்” என்கிறபடியே பகவானைப் பற்றியதாக இருத்தலாலே மோக்ஷத்தைக் கொடுப்பதாக இருப்பதுவே கல்வி; அல்லாதது செருப்புக் குத்தக் கற்றதற்கு ஒப்பாம் என்றும்,

பஸ்மாஹுதி - 1 “எந்த நாராயணனுடைய திருவடித் தாமரைகளில் நினைவில்லாமல் செய்யப்படும் வேதாத்யயனமானது காட்டில் இருந்து அழுவது போன்று பயன் அற்றது; வேதத்தில் சொல்லப்பட்ட விரதங்களை நாஸ்தோறும் அநுஷ்டிப்பதும் சரீரம் இளைத்தலையே பயனாக உடையது; குளம் வெட்டுதல் முதலான தர்மங்களும் சாம்பலில் பண்ணப்பட்ட ஆஹுதிபோல் பயன் அற்றவையேயாம்; கங்கை முதலிய நதிகளில் நீராடுவதும் யானை முழுகுவதுபோல் பயன் அற்றதேயாம்; அந்தத் தேவனான நாராயணன் விளங்குகிறான்” என்று சொல்லுகிறபடியே பகவானைத் தியானம் செய்யாதவர்கள் செய்கிற கர்மாநுஷ்டானங்கள் சாம்பலில் போடப்பட்ட ஆஹுதி போன்று பயன் அற்றது என்றும்,

சுவ அலங்காரம் என்றும் - 2 “எல்லாருடைய பாவங்களைப் போக்குவனவும் மங்களங்களைக் கொடுப்பனவும் ஆன கிருஷ்ணனுடைய குணங்களோடும் செயல்களோடும் அவதாரங்களோடும் சேர்ந்திருக்கின்ற வாக்குகள் உலகத்தினை வாழச்செய்கின்றன, விளங்கச் செய்கின்றன, பரிசுத்தத்தைச் செய்கின்றன; அவை நீங்கின வாக்குகள் எவையோ அவை பிணத்திற்குச் செய்யப்பட்ட அலங்காரங்கள் என்று பெரியோர்களால் சொல்லப்பட்டன” என்

1. ஆம்நாயாப்யஸநாந் யரண்யருதிதம் வேதவ்ராதாந் யந்வஹம்  
மேதச்சேதபலாநி பூர்த்தவ்யதயஸ் ஸர்வே ஹுதம் பஸ்யமிநி  
தீர்த்தநாமவகாஹநாநி ச கஜஸநாநம் விநா யத்பத  
தவந்த்வாம்போருஹ ஸம்ஸ்யிருதிர் விஜயதே தேவஸ் ஸ

நாராயண:

என்பது, முகுந்தமாலே, 25.

2. ... ஸுமங்கல: வாசோவிமிசிரா குணகர்மஜந்மயி:  
ப்ராணந்தி சும்பந்தி புநந்திவை ஜகத் யாஸ்தத்வி  
முக்தாஸ்ரீசுவ சோபநா மதா:

என்பது, ஸ்ரீபாகவதம், 10. 18: 12.



றும், <sup>1</sup> “விஷ்ணுபக்தி இல்லாதவனுடைய வேதாத்யயனம், ஜபம், தபம் என்னும் இவைகள் உயிர் இல்லாத சரீரத்துக்கு, உலகத்தார் உகப்பதற்குச் செய்கின்ற அலங்காரம் போன்றவை” என்றும் சொல்லுகிறபடியே பகவானுடைய சம்பந்தம் இல்லாத சொற்களும், பகவானிடத்தில் பக்தி இல்லாதவனுடைய கல்வியும், ஒழுக்கமும் பிணத்திற்குச் செய்த அலங்காரத்தைப் போன்றது என்றும்,

விதவா அலங்காரம் என்றும் கழிப்பார்கள் - <sup>2</sup> “சர்வேச்வரன், அவதாரங்களால் தேவர் மனிதர் இவர்கள் இனத்தனாகிறான்; பாகவதர்களும் சாதியினாலும், ஒழுக்கத்தாலும் குணங்களாலும் அப்படியே ஆகின்றார்கள்; இதில் ஒரு குற்றம் இல்லை; ஆனால், அவை மிக உயர்ந்தவையாம்; உலகத்தைப் பாதுகாக்கும் பொருட்டு அவதரிப்பதனால் உயர்ந்தவையாம்; அடியர் அல்லாதவரிடத்து உளவாய கல்வியாலும் ஒழுக்கத்தாலும் ஆய மேன்மையானது விதவைக்குச் செய்த அலங்காரம் போல் பழிப்புக்கு இடமாகின்றது” என்கிற படியே பகவானுடைய சம்பந்தம் இல்லாதவருடைய கல்வியாலும் ஒழுக்கத்தாலும் உளதாய உயர்வானது, பகவத் சம்பந்த ஞானமாகிற மாங்கல்யம் இன்மையாலே விதவா அலங்காரம் என்றும் ஞானிகள் இகழ்வார்கள் என்றபடி.

ஆக, இப்படிப் பகவானுடைய விஷய சம்பந்தம் இல்லாத சாதியும் ஆச்சிரமமும் ஞானமும் ஒழுக்கமும் தள்ளத்தக்கவை என்கையாலே, மேல் தாழ்ந்த பிறவியாகக் கருதப்பட்ட பிறவியானது இன்னது என்று நிரூபிக்கப்பட்டதாயிற்று. (86)

ஆசாரிய ஹிருதய வியாக்கியானம்

முதல் பகுதி முற்றிற்று.

அழகியமணவாளப் பெருமாள் நாயனார் திருவடிகளே அரண்.

பெரிய சீயர் திருவடிகளே பேறு.

1. விஷ்ணுபக்தி விஹீநஸ்ய வேதசாஸ்த்ரம் ஜப: தப:

அப்ராணஸ்யேவ தேஹஸ்ய மண்டநம் லோக ரஞ்ஜநம்.

என்பது, பிரமாணம்.

2. ப்ராதுர்பாவை: ஸுரநரஸமோ தேவதேவ: ததீயா  
ஜாத்யா வருத்தைரபிச குணதஸ்தாத்ருசோ நாத்ரகர்ஹா  
கிந்து ஸ்ரீமத்புவந பவந த்ராணதோர்யேஷுவித்யா  
வ்ருத்த ப்ராயோபவதி விதவா கல்பகல்ப: ப்ரகர்ஷ:

என்பது, பிரமாணம்.



# இரண்டாம் பகுதி

87

(<sup>1</sup>அணைய, ஊர, புனைய,) அடியும் பொடியும் பட, பர்வத பவனங்களிலே ஏதேனுமாக, ஜனிக்கப் பெறுகிற) திரியக் ஸ்தாவர ஜன்மங்களைப் பெருமக்களும் பெரியோரும் பரிக்கரணித்துப் பிரார்த்திப்பார்கள்.

என்பது சூத்திரம்.

வியாக்:— இனி, மேல், ஆன்மாவினை வேறுபடுத்துந் தன்மையதான அடிமைத் தன்மைக்குத் தக்கதான பிறவியே ஆன்மாவிற்கு உயர் பிறவியாம் என்னுமதனை, இவ்வுலக சம்பந்தம் சிறிதும் இல்லாதவர்களான நித்தியசூரிகளும் முழுக்ஷுக்களும் ஆன மகாத்மாக் களுடைய ஆதரத்தின் வழியாக விளக்குகிறார் இச் சூத்திரத்தால்.

அதாவது, அணையப் பெறுகிற திரியக்கு ஜன்மத்தை -<sup>2</sup> “அணைவது அரவணைமேல், பூம்பாவை யாகம் புணர்வது” என்கிறபடியே பிராட்டியினுடைய திருமேனி ஊற்றின்பத்தோடு ஒப்பாகக் கூறலாம் படியான மிக மேம்பட்ட ஊற்றின்பத்தினையுடையதாய், குளிர்த்தி மென்மை நறுமணம் இவைகளை இயல்பாக உடையதாய்க் கொண்டு, திருமகள்கேள்வன் திருக்கண்வளர்ந்தருளுகைக்குப் பாங்காக அணை

1. இச் சூத்திரத்தை, (அணையப்பெறுகிற, ஊரப்பெறுகிற, புனையப் பெறுகிற திரியக்குத் தாவர ஜன்மங்களைப் பெருமக்கள் பரிக்கரணித்தார்கள் என்றும்,) அடிபடப் பெறுகிற, பொடிபடப் பெறுகிற, பர்வதத்திலே ஏதேனுமாகப் பெறுகிற, பவனங்களிலே ஜனிக்கப் பெறுகிற திரியக்குத் தாவர ஜன்மங்களைப் பெரியோர் பிரார்த்திப்பார்கள்) என்றும் பிரித்துக் கூட்டி முடிக்க. பெருமக்கள் - நித்தியசூரிகள். அடிபடப் பெறுகிற தாவர ஜன்மத்தைப் பிரார்த்தித்தவர் - ஸ்ரீசுக் ப்ரமரிஷி. பொடிபடப் பெறுகிற தாவர ஜன்மத்தைப் பிரார்த்தித்தவர் - உத்தவர். பர்வதத்திலே ஏதேனுமாகப் பிரார்த்தித்தவர் - ஸ்ரீ குலசேகரப் பெருமான். பவனங்களிலே ஜனிக்கப்பெறுகிற திரியக்கு ஜன்மத்தைப் பிரார்த்தித்தவர் - ஸ்ரீ ஆனவந்தார். பர்வதம் - மலை. பவனம் - வீடு. ஜலித்தல் - பிறத்தல். திரியக்கு-விலங்கு, பறவை, ஊர்வன முதலாயின. தாவரம் - மரம், செடி கொடி முதலாயின. ஜன்மம் - பிறவி. பரிக்கரணித்தல் - மேற்கோடல். பிரார்த்தித்தல் - வேண்ட்தல்.

2. திருவாய். 2. 8: 1.



யப் பெறுகிற ஆதிசேஷனாகிற பாம்பின்பிறவியினையும், ஊரப் பெறுகிற திரியக்கு ஜன்மத்தை- <sup>1</sup> “ஊரும் புள், கொடியும்: தே” என்கிற படியே துன்புறுகிறவர்களைப் பாதுகாப்பதற்கும் தன்னை அநுபவிக்க விரும்பும் அடியார்களை அநுபவிப்பிக்கைக்கும் தன் உகப்புக்குமாக அவன் பலகாலும் மேற்கொண்டு நடத்துகைக்கு வாகனமாகப் பெறுகிற கருளப் புள்ளாகிய பறவையின் பிறவியினையும், புனையப் பெறுகிற தாவர ஜன்மத்தை - <sup>2</sup> “தோளினை மேலும் நன்மார்பின் மேலும் சுடர்முடி மேலும், தாளினை மேலும் புனைந்த தண் அம்துழாய்” என்கிறபடியே அவன் விரும்பிச் சாத்துகைக்குத் தக்கதான் திருத் துழாயாகப் பெறுகிற செடிகளின் பிறவியினையும், பெருமக்கள் பரிசுர ஹித்தார்கள் - <sup>3</sup> “பெருமக்கள் உள்ளவர்” என்கிறபடியே பறிக்கப் படாத எப்பொழுதும் இயல்பாகவே அமைந்த அடிமையையுடையவர்கள் ஆகையாலே <sup>4</sup> “பரம் பொருளை உளன் என்று அறிகிறு னில்லை யாகில் அவன் இல்லாதவனாகிறுன்” என்பது, “பரம்பொருள் உளன் என்று அறிகிறுனாகில் இவனை உள்ளவனாகப் பெரியோர்கள் அறிகிறார்கள்” என்பதாக வேண்டாதபடி, என்றும் ஒக்க உளராயிருக்கிற மஹாத்மாக்களான நித்தியசூரிகள் பகவானுக்குச் செய்யும் கைங்கரியத்திலே உள்ள இச்சையாலே ஏற்றுக் கொண்டார்கள்.

அடிபடப் பெறுகிற தாவர ஜன்மத்தை - <sup>5</sup> “பிரமனுடைய செல்வத்தையும் சிவனுடைய செல்வத்தையும் நான் ஆசைப் பட வில்லை; யமுனையாற்றங்கரையில் கடம்பமரமாகவாவது குருந்த மரமாகவாவது இருக்கப் பெறுவேனாக” என்று பிரமனுடைய செல்வத்தையும் சிவனுடைய செல்வத்தையும் வேண்டேன்; <sup>6</sup> “பூத்த நீள்கடம்பு ஏறி” என்றும், <sup>7</sup> “பூங்குருந்து ஏறி இருத்தி” என்றும் சொல்லுகிறபடியே யமுனைக்கரையில் அவன் திருவடிகளால் மிதித்து ஏறின கடம்பு ஆகவாதல், குருந்தம் ஆகவாதல் பிறக்க வேண்டும் என்று இத்தகைய பிறப்பையும், பொடிபடப் பெறுகிற

1. திருவாய். 10. 2: 3.

2. திருவாய். 1. 9: 7.

3. திருவாய். 3. 7: 5.

4. “அஸந்நேவ ஸ பவதி அஸத் ப்ரஹ்மேதி வேதசேத் அஸதி ப்ரஹ்மேதி சேத்வேத ஸந்தமேநம் ததோவிது: இதி” என்பது, தைத்திரீயம்.

5. பத்யு: ப்ரஜாநாமைச்வர்யம் பசூநாம்வா ந காமயே அஹங்கதம்போ பூயாஸம் குத்தோவா யமுநாதடே. என்பது, பிரமாணம்.

6. நாயச்சியார் திரு. 4: 4.

7. நாயச்சியார் திரு. 3: 3.



தாவர ஜன்மத்தை - <sup>1</sup> “யாவர் பெண்கள் சிலர் விடமுடியாத தங்கள் உறவினர்களையும் பெரியோர்கள் சென்ற வழியையும் விட்டு, வேதங்களால் தேடப்படுகின்ற கிருஷ்ணன் சென்ற வழியைப் பின் தொடர்ந்தார்களோ அந்தப் பெண்களுடைய பாதத்துகள் சேர்ந்த பிருந்தாவனத்தில் உள்ள சிறுசெடிகள், கொடிகள், ஓஷதிகள் என்னும் இவற்றில் யாதேனும் ஒன்றாக நான் ஆகக்கடவேன்” என்று வேதங்களால் தேடப்படுகின்ற கிருஷ்ணன் சென்ற வழியைத் தங்கள் உறவினர்களையும் மீறிக் கொண்டு யாவர் பெண்கள் சிலர் பின் தொடர்ந்தார்கள், அவர்களுடைய பாததூளியை அடைந்திருப்பனவாய்ப் பிருந்தாவனத்தில் இருக்கும் சிறு செடிகள் கொடிகள் ஓஷதிகள் என்னும் இவற்றில் யாதேனும் ஒன்றாக வேண்டும் என்று இத்தகைய பிறப்பையும்,

பர்வதத்தில் ஏதேனுமாகப் பெறுகிற திரியக்குத் தாவர ஜன்மங்களை - <sup>2</sup> “கோனேரி வாழும் குருகாய்ப் பிறப்பேனே”, <sup>3</sup> “மீனாய்ப் பிறக்கும் விதியுடையேன் ஆவேனே”, <sup>4</sup> “செண்பகமாய் நிற்கும் திருவுடையேன் ஆவேனே”, <sup>5</sup> “தம்பகமாய் நிற்கும் தவமுடையேன் ஆவேனே”, <sup>6</sup> “எம்பெருமான் பொன்மலைமேல் ஏதேனும் ஆவேனே” என்று திருமலையாழ்வாருடைய சம்பந்த முடைய திரியக்குத் தாவர ஜன்மங்களில் ஏதேனும் ஒன்றாகப் பெறுவேனாக வேண்டும் என்று இத்தகைய பிறப்பையும், பவனங்களில் ஐநிக் கப்பெறுகிற திரியக்கு ஜன்மத்தை - <sup>7</sup> “தேவரீருடைய கைங்கரியத்தினால் உளதாகும் இன்பம் ஒன்றிலேயே ஆசை உடையவர்களுடைய திருமாளிகைகளில் எனக்குப் புழுவாகிய பிறவியும் இருக்கட்டும்; மற்றையோர் வீடுகளில் பிரமனாகவும் பிறவி உண்டாக வேண்டா” என்று தேவரீருடைய அடிமைச் சுகம் ஒன்றிலுமே பற்றினையுடைய வரான ஸ்ரீவைஷ்ணவர் திருமாளிகைகளிலே பிறத்தல் இறத்தல்

1. ஆஸாமஹோ சரணரேணு ஜுஷ்டா மஹம் ஸ்யாம்

ப்ருந்தாவநே கிமபி குல்ம லதௌஷ்டீநாம்

யா துஸ்த்யஜம் ஸ்வஜநமார்ய பதஞ்ச ஹித்வா

பேஜு: முகுந்தபதவீம் ச்ருதிபி: விம்ருக்யாம்.

என்பது, ஸ்ரீபாகவதம், 10. 48: 61.

2. பெருமான் திருமொழி, 4: 1.

3. பெருமான் திரு. 4: 2.

4. பெருமான் திரு. 4: 4.

5. பெருமான் திரு. 4: 5.

6. பெருமான் திரு. 4: 10.

7. “தவ தாஸ்ய ஸுகைக ஸங்கிராம்

பவநேஷு அஸ்த்வபி கீட ஜந்ம மே”

என்பது, தோத்திர ரத்தினம், 55



இரண்டும் அங்கேயாம்படியான புழுவின் பிறவியே எனக்கு உண்டாக வேண்டும் என்று இத்தகைய பிறப்பையும்,

பெரியோர் பிரார்த்திப்பர் - ஆக, இப்படி, அவன் அடிப்படவும், அவனை அணைந்தார் அடியில் பொடி படவும், அவன் உகந்தருளின நிலத்திலேயாதல் அவன் அடியார் விரும்புகிற நிலத்திலேயாதல் வாழவும் தகுதியாகப் பிறக்கப் பெறுகிற திரியக்குத் தாவரங்களின் பிறவிகளைப் <sup>1</sup> “பேராளன் பேரோதும் பெரியார்களான” ஸ்ரீ சுகப்பட்டு ரிஷி, உத்தவர், ஸ்ரீ குலசேகப்பெருமாள், பெரியமுதலியார் முதலான முழுசுஷுக்கள் வேண்டினார்கள் என்றபடி.

இதனால், <sup>3</sup> “சொற்களால் ஏற்பட்ட வினைக்குற்றங்களால் பறவைகளின் தன்மையும் விலங்குகளின் தன்மையும், மனத்தால் ஏற்பட்ட வினைக் குற்றங்களால் சண்டாளத் தன்மையும், சரீரத்தால் உண்டான வினைக் குற்றங்களால் தாவரங்களின் தன்மையும் ஜீவன் அடைகிறான்” என்கிறபடியே இந்த உலகத்தில் விலங்கு, பறவை, மரம், செடி முதலிய பிறவிகள், சொற்குற்றங்களால் வரும் தீவினையின் பலமாகவும் சரீர குற்றங்களால் வரும் தீவினையின் பலமாகவும் சாஸ்திரம் சொல்லாநிற்க, அப்படி அன்றிக்கே, பகவானுடைய கைங்கர்யத்துக்குத் தகுதியாக இந்தப் பிறவிகளை நித்திய சூரிகள் தங்கள் இச்சையாலே ஏறிட்டுக் கொள்வார்கள் என்றும், அடிமையின் இனிமையை அறிந்த முழுசுஷுக்கள் பகவானுடைய சம்பந்தமும் அவன் அடியார்களுடைய சம்பந்தமும் உள்ள விலங்கு, பறவை, மரம், செடி முதலிவற்றின் பிறவிகளை வேண்டுவார்கள் என்றும் சொல்லுகையாலே அடிமை செய்வதற்குத் தக்க பிறவியே உயர்ந்தது என்றதாயிற்று (1)

88

<sup>3</sup> சேஷத்வ பஹிர்ப்பூத ஞானநந்தமயனையும் சஹியாதார், தியாஜ்ய உபாதியை ஆதரியார்களே. என்பது சூத்திரம்.

1. பெரியதிருமொழி, 7. 4: 4.

2. வாசிகை: பக்ஷி ம்ருகதாம் மாநவை: அந்த்ய ஜாதிதாம், சரீரஜை: கர்மதோஷை: யாதி ஸ்தாவரதாம் நர:

என்பது, மதுஸ்மிருதி, 12: 9.

3. சேஷத்வம் - அடிமைத் தன்மை. பஹிர்ப்பூதம் - புறம்பாக உள்ளபோது. ஞானநந்தமயன்-ஞானமும் ஆனந்தமுமே சொரூபமாக உள்ள ஆன்மா. சஹியாதார் - ஆதரித்து ஏற்றுக் கொள்ளாதவர்கள். தியாஜ்யம்-தள்ளத் தக்கது. உபாதி - கர்மம் காரணமாக இடையிலே வந்த வருணத்தை.



வியாக் :— பகவானுடைய கைங்கரியத்துக்குத் தகுந்தனவாய் இருக்கின்றனவாகையாலே விலங்கு, பறவை, மரம், செடி முதலிய வற்றின் பிறவிகளை நித்தியசூரிகள் ஏறிட்டுக்கொள்ளுதல் தக்கதாம்; அங்ஙன் அன்றிக்கே, முழுக்ஷுக்களான இவர்கள், பகவானுக்கும் பாகவதர்களுக்கும் தொண்டு செய்யவேண்டுமென்ற ஆசையாலே விலங்கு, பறவை, மரம், செடி முதலிய பிறவிகளை வேண்டினார்களே யாகிலும், உயர்ந்ததாகச் சாஸ்திரத்திலே அறுதியிடப்பட்டிருக்கின்ற வருணத்தை இப்படிக் கழிக்கிறது என் ? என்ன, அதற்கு விடை அருளிச்செய்கிறார் இச்சூத்திரத்தால்.

அதாவது, சேஷத்வ பஹிர்ப்பூத ஞான ஆனந்தமயனையும் சஹியாதார் - 1 “தேவரீருடைய அடிமையின் பெருமைக்குப் புறம் பாக உள்ள சரீரத்தையும் கண நேரமும் விரும்பேன், பிராணனையும் விரும்பேன், எல்லாரும் விரும்புகிற சுகத்தையும் விரும்பேன், ஆன்மா வினையும் விரும்பேன், பின் வேறென்றனையும் விரும்பேன், நாத ! அவைகள் நூறு தூள்களாக அழியக்கடவன ; மதுகுதனனே ! இந்த விண்ணப்பம் மனத்தொடு படாதது அன்று ; இது சத்தியம்” என்கிறபடியே, தேவரீருடைய அடிமைத் தன்மைக்குப் புறம்பான தேகம் முதலானவற்றில் ஒன்றனையும் கணமும் விரும்பேன் ; அவ்வள வன்றியே, ஞான ஆனந்தமயமான ஆன்மப் பொருளையும் பொறுக்க மாட்டேன் ; அவை நூறு விதமாக அழியக்கடவன ; இந்த விண் ணப்பம் மனத்தொடு படாதது அன்று ; சத்தியம் ; திருமுன்னர் பொய் சொன்னேனாகில் தேவரீருக்குப் பொய்யானது மது பட்டது படுகிறேன் என்கையாலே, அடிமைத் தன்மைக்குப் புறம்பானபோது <sup>2</sup> “ஆன்மா ஞானவடிவமானது, ஆனந்த வடிவமானது” என்கிற படியே ஞான ஆனந்தமயமாக இருப்பதனாலே புகழப்படுகின்ற ஆன் மாவையும் பொருதவர்கள், தியாஜ்ய உபாதியை ஆதரியார்களே - அடிமைத் தன்மைக்கு விரோதியான அகங்காரத்துக்குக் காரணம் ஆகையாலே விடத்தக்கதாய், கர்மம் காரணமாக வந்ததாகையாலே வந்தேறியாய் இருக்கிற வருணத்தை விரும்புவார்களோ என்கை.

1. நதேஹம் நப்ராணாந் நசஸுக்ம் அசேஷாபிலஷிதம்  
நசாத்தமாநம் நான்யத் கிமபிதவ சேஷத்வ, விபவாத்  
பஹிர்ப்பூதம்நாத ! க்ஷணமபி ஸஹேயாது சததா, விராசம்.  
என்பது, தோத்திரரத்தம், 56.

2. “ஜ்ஞாநாநந்தமயஸ்த்வாத்மா”  
என்பது, பிரமாணம்.



உபாதி பற்றி வந்த இதனை 'உபாதி' என்றது காரியத்தில் காரண உபசாரம். உபாதி - காரணம். (2)

89

<sup>1</sup> இதின் ஓளபாதிகத்வம், ஒரு ராஜா, தன்னை மறை முனிவன் ஆக்கினவன் நீசன் ஆக்குவித்த ராஜாவை, வாரே உறுப்பாக யஜிப்பித்துச் சுவர்க்கம் ஏற்றின போதே தெரியும்.

என்பது சூத்திரம்.

வியாக்:— வருணமானது வந்தேறி என்னுமதனை உதாரண முகத்தால் தெளிவிக்கிறார் இச்சூத்திரத்தால்.

அதாவது, இதின் ஓளபாதிகத்வம் - இந்த வருணங்கள் இடையிலே வந்தவை என்பது, ஒரு ராஜா - குசிகுலத்தினனாய் அரசனான விச்வாமித்திரன், தன்னை - பிரமரிஷியாக வேண்டும் என்று விரும்பினவனாய் நெடுங்காலம் தவம் செய்த தன்னை, மறைமுனிவன் ஆக்கினவன் - <sup>2</sup> “மந்திரம் கொள் மறை முனிவன்” என்னும்படி பிரமரிஷி ஆக்கின ஆற்றல் வாய்ந்தவனான வசிஷ்டன், நீசன் ஆக்குவித்த ராஜாவை - தன் வார்த்தை கேளாமல் தன்னை இழிவுபடுத்திப் போனது கொண்டு, தன் புதல்வர்கள் கொடுத்த சாபத்தாலே மார்வில் அணிந்துள்ள பூணூலே வாராம்படி சண்டாளன் ஆக்குவித்த, இஷ்வாகு குலத்தனாயிருந்துள்ள திரிசங்குவாகிற அரசனை, வாரே உறுப்பாக யஜிப்பித்து - அந்த வார்த்தையே யாகத்துக்கு உறுப்பான உறுப்புத் தோலாகக் கொண்டு தன்னுடைய தவவலிமையாலே யாகத்தை முற்றுவித்து, சுவர்க்கம் ஏற்றினபோதே தெரியும் - சுவர்க்கத்திற்குப் போகச் செய்தபோதே குன்றின்மேலிட்ட விளக்குப்போன்று தெளிவாம் என்கை.

இதனால், ஓர் அரசன் தான் செய்த புண்ணிய விசேடத்தாலே அந்தச் சரீரத்தோடேயே பிரமரிஷியாகையாலும், ஓர் அரசன் தான்

1. ஓளபாதிகத்வம் - ஒரு காரணம் பற்றி வந்தேறியாகிற தன்மை. ஒரு ராஜா-விச்வாமித்திரன். தன்னை மறைமுனிவன் ஆக்கினவன்-விச்வாமித்திரனாகிய தன்னை பிரமரிஷியாகும்படி செய்தவன்; வசிஷ்ட பகவான். நீசன் ஆக்குவித்த ராஜா - வசிஷ்ட பகவானாலே நீசனாகும்படி சபிக்கப்பட்ட திரிசங்கு என்னும் அரசன். வார் - தோலாகிய வார். உறுப்பாக - வேள்விக்கு அங்கமான உறுப்புத் தோலாக. யஜிப்பித்து - வேள்வியைச் செய்வித்து.

2. பெருமான் திருமொழி, 10: 2.



செய்த தீவினையின் விசேடத்தாலே அந்தச் சரீரத்தோடேயே சண்டாளனாகையாலும், அரசனும் தன்மை நீங்கிப் பிரமரிஷியானவன், தான் பிரமரிஷியாவதற்கு முன்னரே, அரசனும் தன்மை நீங்கிச் சண்டாள வேஷத்தோடே நிற்கிறவனை அந்த வேஷத்தோடே யாகம் செய்வித்துச் சுவர்க்கத்திலே ஏற்றுகையாலும் வருணங்கள் நல்வினை தீவினைகள் காரணமாக வந்தவை என்பது எல்லார்க்கும் தோன்றும் என்றதாயிற்று. (3)

90

<sup>1</sup>மா உருவில் கள்ளவேடம், திருந்துவேத மலமான மானிடம் பாடல், சர்வ வர்ண சூத்ரத்வம்; காடுவாழ் சாதியில் கடல் வண்ணன் வேடம், தென்னுரையில் அரிகீர்த்தி, ச்வபசரில் பத்திபாசனமும் அறிவார் ஆர் ஆர் அமரர் என்ன ஏற, அறியாதார் சாதி அந்தணர்களேலும் தகர விழுவர்.

என்பது சூத்திரம்.

வியாக் :— இனி, மேல், இவ்விடந்தொடங்கி, ஆழ்வாருடைய பெருமையை நிலை நிறுத்துவதற்கு உறுப்பாக, பிரமாண பிரமேயங்களையும் சேர்த்துக்கொண்டு, பிரமாணம் பிரமேயம் பிரமாதா என்னும் மூன்றிலும் கொள்ளத்தக்கனவும் உண்டு, தள்ளத்தக்கனவும் உண்டு என்னுமிடத்தைப் பாசனத்திற் சொல்லி, இவ் விசேடத்தை அறிவார் பெறும் பேற்றையும், இதனை அறியாமல் பாகவதர்களுடைய பிறப்பினைத் தாழ்வாக எண்ணுவார் கீழ் நிலையினை அடையும் படியையும் அறிவிக்கிறார் இச் சூத்திரத்தால்.

1. பிரமேயம், பிரமாணம், பிரமாதா என்னும் மூன்றிலும் தள்ளத் தக்கவைகளும் உண்டு, கொள்ளத் தக்கவைகளும் உண்டு என்று அறிவிக்கிறார் இச் சூத்திரத்தால். பிரமேயம் - வேதம் முதலிய சாஸ்திரங்களால் அறியப்படுகின்ற இறைவன். பிரமாணம் - அவனைப்பற்றிக் கூறுகின்ற வேதம் முதலிய சாஸ்திரங்கள். பிரமாதா - வேதம் முதலிய சாஸ்திரங்களை அறியுமவன். மாவுருவில் கள்ள வேடம் - பிரமேயத்தில் தள்ளத் தக்கது. திருந்து வேத மலமான மானிடம் பாடல்-பிரமாணத்தில் தள்ளத் தக்கது. சர்வவர்ண சூத்ரத்வம் - பிரமாதாக்களில் தள்ளத்தக்கது. இனி, மூன்றிலும் கொள்ளத் தக்கனவற்றை அருளிச்செய்கிறார்: காடு வாழ் சாதியில் கடல்வண்ணன் வேடம் - பிரமேயத்தில் கொள்ளத் தக்கது. தென்னுரையில் ஹரிகீர்த்தி - பிரமாணத்தில் கொள்ளத் தக்கது. ச்வபசரில் பத்தி பாசனம் - பிரமாதாக்களில் கொள்ளத் தக்கது. இவ்வேற்றுமைகளை, அறிவார் ஆர் ஆர் அவர்கள் அமரர் என்ன ஏற, இவற்றை அறியாதார் சாதி அந்தணர்களேலும் தகர விழுவர் என்க.

அதாவது, <sup>1</sup> மாஉருவில் கள்ள வேடம் - <sup>2</sup> “எம் மா உருவும் வேண்டுமாற்றால் ஆவாய் எழில் ஏறே” என்கிறபடியே இறைவனுடைய எல்லா உருவங்களும் இவ்வுலக சம்பந்தம் இல்லாதவை ஆகையாலே புகழப்படுவனவாய் இச்சையினாலே ஏறிட்டுக் கொள்ளுவனவாயும் இருக்கும் பகவானுடைய அவதார விக் கிரஹங்களில் வைத்துக்கொண்டு, ‘வேதம் பிரமாணம் அன்று’ என்று கூறி, வேத நெறியிலே உள்ள சுவையைக் குலைப்பதற்காக <sup>3</sup> “கள்ளனைப் போல், வேதத்திற்குப் புறத்தனான புத்தனும் தள்ளத் தக்கவன்” என்கிறபடியே <sup>4</sup> “கள்ளவேடத்தைக் கொண்டு போய்ப் புரம் புக்கவாரும்” என்னும்படி ஏறிட்டுக்கொண்ட புத்தமுனியான விக்கிரஹம் விடத்தக்கது.

<sup>5</sup> திருந்து வேத மலமான மானிடம் பாடல் - பகவானுடைய சொருபம் முதலாயினவற்றை உள்ளவாறே சொல்லுகையாலே கட்டளைப்பட்டிருந்துள்ள வேதத்தில் <sup>6</sup> “வேதமந்திரமாயினும் விஷ்ணு சம்பந்தம் இல்லாத மந்திரம் விசேடமாக நினைக்கத் தக்கதன்று” என்கிறபடியே நினைக்கவும் ஆகாதபடி குற்றம் பொருந்திய பாகமான <sup>7</sup> “மானிடம் பாடல் என் ஆவது” என்கிறபடியே வினையப்பட்ட பிறப்பினைபுடைய மற்றையோரைப் பற்றிச் சொல்லுகின்ற வாக்கியங்கள் விடத்தக்கவை.

1. மாஉருவில் கள்ளவேடம் - இறைவனுடைய பெருமை பொருந்திய விக்கிரகங்களிலே புத்த முனியாக அவதரித்த கள்ள வேடம் விலக்கத் தக்கது.

2. திருவாய். 5. 8: 2.

3. “யதாஹி சோர: ஸததாஹி புத்த:”  
என்பது, ஸ்ரீராமா. அயோத். 109: 33.

4. திருவாய். 5. 10: 4.

5. திருந்து வேத மலமான மானிடம் பாடல்-எல்லா வகையாலும் திருந்திய வேதங்களிலே, இறைவனைத் தவிர மற்றையோரைப் பற்றிப் பேசுகின்ற வாக்கியங்களும் விடத்தக்கவை.

6. “நஸ்மர்த்தவ்யோ விசேஷேண வேதமந்த்ரோப்யவைஷ்ணவ:”  
என்பது, டீரமாணம்.

7. திருவாய். 3. 9: 3.



<sup>1</sup> சர்வ வர்ண சூத்ரத்வம் - <sup>2</sup> “பகவானுடைய பக்தர்களான வர்கள் சூத்திரர்கள் அல்லர்; பிராமணர்களோடு ஒத்தவர்கள் என்றும், பாகவதர்களென்றும் சொல்லப்பட்டார்கள்; எல்லாச் சாதிகளிலும் எவர்கள் பகவானிடத்தில் பக்தி இல்லாதவர்களோ அவர்களே சூத்திரர்கள்” என்கிறபடியே எல்லாச் சாதிகளிலும் பகவானுடைய அடியவர்கள் அல்லாதவர்கள் சூத்திரர்கள். ஆக, பிரமேயத்திலும் பிரமாணத்திலும் பிரமாதாக்களிலும் உளவாய் இருக்கின்ற விடவேண்டுமெனவும்;

<sup>3</sup> காடுவாழ் சாதியில் கடல் வண்ணன் வேடம் - <sup>4</sup> “காடுவாழ் சாதியுமாகப் பெற்றான்” என்கிறபடியே ஊர்மனையில் வசிக்காமல் பசுக்களுக்குப் புல்லும் தண்ணீரும் உள்ள காடுகளிலே வசிக்கையாலே “காடுவாழ் சாதி” என்கிற ஆயர் குலத்தில் அவர்களினத் தானாய் வந்து அவதரித்து நிற்கிற கிருஷ்ணனுடைய <sup>5</sup> “காலிப் பின்னே வருகின்ற கடல் வண்ணன் வேடத்தை வந்து காணீர்” என்கிறபடியே தாம் அனுபவித்து பிறர்க்கும் அழைத்துக் காட்டும்படி பசு மேய்த்து வருகிறபோதை அலங்காரத்தோடே கூடி இருக்கிற விக்கிரஹம் போற்றத் தக்கது.

<sup>6</sup> தென்னுரையில் அரிகீர்த்தி - <sup>7</sup> “தென்னுரையில் கேட்டறிவதுண்டு” என்கிறபடியே தென் திசையில் வழங்குவது கொண்டு தென்னுரை என்று சொல்லப்படுகின்ற தமிழ் மொழியிலே உள்ள பிரபந்தங்களில் <sup>8</sup> “ஓ அரசனே! விஷ்ணுவினுடைய புகழைப்பற்றிய பாக்களைத் தவிர வேறான பாக்களைப் பிராமணன் பாடலாகாது” என்கிறபடியே பகவானைப்பற்றிய பாக்கள் போற்றத்தக்கவை.

1. சர்வவர்ண சூத்ரத்வம் - நால்வகைப்பட்ட சாதிகளிலும் சூத்திரராக இருக்கும் தன்மையும் விடத்தக்கது.

2. ந சூத்ரா பகவத் பக்தா விப்ரா பாகவதாஸ் ஸ்ம்ருதா: ஸர்வவர்ணேஷு தே சூத்ரா யேஹ்யபக்தா ஜநார்தனே. என்பது, பார. ஆச்வ. 118: 32.

3. காடுவாழ் சாதியில் கடல் வண்ணன் வேடம் - காட்டிலே முல்லை நிலத்திலே வாழ்கின்ற சாதியினரான ஆயர் குலத்தில் அவதரித்த, ஸ்ரீ கிருஷ்ணனுடைய விக்கிரஹம் போற்றத் தக்கது.

4. நாய்ச்சியார் திரு. 12: 8. 5. பெரியாழ்வார் திரு. 3. 3: 1.

6. தென்னுரையில் ஹரிகீர்த்தி - தமிழ் மொழியில் உள்ள இறைவன் சம்பந்தமான பாடல்கள் போற்றத் தக்கன.

7. பெரியதிருமடல், 6.

8. ஹரிகீர்த்திம் விரைவார்யத் ப்ராஹ்மணேந ஈரோத்தம் பாஷாகாரம் ந கர்த்தவ்யம் தஸ்மாத் பாபம் த்வயா க்ருதம். என்பது, மாத்ஸ்ய புராணம்.



<sup>1</sup> ச்வபசரில் பத்திபாசனமும் - <sup>2</sup> “ஓ அரசனே! நாயின் இறைச்சி தின்னும் கீழ்ப் பிறப்பினனும் விஷ்ணுவிடம் பக்தியுள்ளவன் பிராமணனைக் காட்டிலும் மேலானவன்” என்கிறபடியே கீழ்ப் பிறப்பினரில் <sup>3</sup> “பெற்றற்கரிய நின்ன பாத பத்தியான பாசனம்” என்கிறபடியே தன் முயற்சியால் பெறுதற்கு அரிதாய் இருந்துள்ள பகவானுடைய திருவடித் தாமரைகளில் வைத்த பக்தியாகிற செல்வ முடையவர்கள் போற்றத்தக்கவர்கள். ஆக, பிரமேயம் பிரமாணம் பிரமாதாக்கள் என்னும் மூன்றிலும் உளவாய் கொள்ளத்தக்கனவும்;

அறிவார் ஆர் ஆர் அமரர் என்ன ஏற - ஆகிய இவ்வேறுபாட்டினை அறிகின்றவர்கள் <sup>4</sup> “நீரார் முகில்வண்ணன், பேரார் ஒதுவார், ஆரார் அமரரே” என்கிறபடியே எப்பிறவியினையும் எவ்வொழுக்கத்தினையும் உடையரேயாகிலும், நித்தியசூரிகளுக்கு ஒப்பாவார் என்னும் சிறப்பினையுடையராய் <sup>5</sup> “இலங்கு வான் யாவரும் ஏறுவர் சொன்னாலே” என்கிறபடியே மிக்க பேரொளிமயமான பர்மபதத்தை அடைய; அறியாதார் - பிரமேயம் பிரமாணம் பிரமாதாக்கள் என்னும் இம் மூன்றிலும் உள்ள மேலே கூறிய வேறுபாட்டினை அறியாதவர்களாய்க் கொண்டு பாகவதர்களுடைய பிறப்பினை ஆராய்கின்றவர்கள், சாதிஅந்தணர்களேனும் தகர விழுவர் - <sup>6</sup> “அமரவோர் அங்கமாறும்” என்னும் திருப்பாசரத்தில் அங்கங்களோடு கூடின எல்லா வேதங்களையும் அத்யயனம் செய்து, அடியார்களுக்குள் உயர்ந்தவர்களுமாய் உயர்ந்த பிறப்பினராய் இருந்தார்களேயாகிலும், தேவரீர் திருவடிகளின் சம்பந்தத்தைக் கொண்டே அறியத் தக்கவர்களான ஸ்ரீ வைஷ்ணவர்களைப் பிறப்பு முதலானவற்றைக் கொண்டு நிந்திப்பார்களேயாகில், வேறு காலத்திலேயாவது வேறு தேசத்திலேயாவது அல்லாமல், அப்போதே அவ்விடத்திலேயே அவர்கள்தாம் சண்டாளர்கள் ஆவார்கள் என்கிறபடியே உயர்ந்த பிறப்பினையுடையவர்களேயாகிலும் கர்ம சண்டாளர்களாய் இனி ஒருகாலமும் கரை ஏறத் தகுதி இல்லை என்னும்படி தாழ்

1. ச்வபசரில் பத்தி பாசனம் - நாய் இறைச்சி தின்னும் சண்டாளரில் பக்தியாகிய செல்வத்தை யுடையவர்களும் போற்றத் தக்கவர்கள்.

2. “ச்வபசோபி மஹிபால விஷ்ணுபக்தோ த்விஜாதிக:” என்பது, பிரமாணம்.

3. திருச்சந்த விருத்தம், 100. 4. திருவாய். 10. 5: 8.

5. திருவாய். 3. 8: 11. 6. திருமலை, 43.



நிலையை அடைவார்கள் என்கை. <sup>1</sup> “ஆசாரத்தை விட்டவர்களும் கெட்ட ஆசாரத்தையுடையவர்களும் ஞானம் இல்லாதவர்களும் தாழ்ந்த சாதியில் பிறந்தவர்களுமான என் பக்தர்களை பிராமணேத்த மன் இகழ்வானாகில் உடனே அவன் சண்டாளத் தன்மையை அடைவான்” என்னக் கடவதன்றோ.

ஆக, “வீட்டின்பம்” (75) என்ற சூத்திர முதல் “வம்ச பூமி களை” (84) என்ற சூத்திர முடிய, ஆழ்வாருடைய வைபவத்தை அருளிச்செய்து, அவ்வைபவத்தை நிலைநிறுத்துவதற்காக “மிலேச்ச னும் பக்தனாஸ்” (85) என்ற சூத்திர முதல் மேற் சூத்திரமுடிய, பாகவதர்கள் அனைவருடைய வைபவத்தை விரிவாக அருளிச்செய்து, “வீட்டின்பம்” என்ற சூத்திரத்திற் கூறியது போன்றே, பிரமாண பிரமேயங்களுடன் சேர்த்துப் பிரமாதாவாகிய ஆழ்வாருடைய வைப வத்தை முடித்தாராயிற்று. (4)

## 91

<sup>2</sup> தமிழ் மாமுனி திக்கு சரண்யம் என்றவர்க ளாலே க்வசித் க்வசித்து என்று, இவர் ஆவிர்ப்பாவம் ‘கலியும் கெடும்’ போலே சூசிதம்.

என்பது சூத்திரம்.

வியாக் :— இப்படிப் பாகவதப் பொதுமையைப் பற்றி வந்த பெருமைமாதிரி மன்றிக்கே, “ஜனக தசரத” என்ற சூத்திரத் தாலே கூறிய பெருமை விசேடத்தை விளக்கக் கூடிய பிரமாணம் யாது? என்னும் வினாவிற்கு விடை அருளிச்செய்கிறார் இச் சூத்திரத்தால்.

1. அநாசாரார் துராசாரார் அஜ்ஞாத்ருந் ஹீநஜம்மந் :  
மத்பக்தார் ச்ரோத்ரியோ நிந்தந் ஸத்ய: சண்டாளதாம்  
என்பது, பிரமாண்ட புராணம். வ்ரஜேத்.

2. தமிழ் மாமுனி - அகத்தியர். திக்கு - அவர் தங்கியிருக்கும் தென் திசை. சரண்யம் என்றவர்கள் - ஸ்ரீ வால்மீகி பகவான் போன்ற மகரிஷி கள். க்வசித் க்வசித் - ஒவ்வோரிடத்திலே. ஆவிர்ப்பாவம் - அவதாரம். கலியும் கெடும் போலே - ‘கலியும் கெடும் கண்டுகொண்மின்’ என்ற திருப் பாசரத்தில் இவ்வாழ்வார் கூறியது போன்று. சூசிதம் - குறிப்பு.



அதாவது, தமிழ் மாமுனி திக்கு சரண்யம் என்றவர்களாலே -  
 1 “நற்காரியங்களையே செய்கின்ற எந்த அகத்தியரால் தென் திசையானது புகலிடமாகச் செய்யப்பட்டதோ” என்றும், “வண்தமிழ் மாமுனி” என்றும் வருகிறபடியே தமிழ் மொழியினை உலகில் பரவச்செய்த அகத்திய முனிவர் இருக்கும் திசை எல்லார்க்கும் புகலிடம் என்ற மஹரிஷிகளாலே; இப்போது அகத்தியரைப் பற்றி இங்குக் கூறியது, வைதிகர்களான ரிஷிகள், தமிழ்ப் பிரபந்தத்தைச் செய்த ஆழ்வாரை இப்படித் துதித்துச் சொல்லுவார்களோ என்று ஐயம் கொள்வார்க்கு, தமிழை அறிந்த ஒரு முனிவராலே தென் திசைக்கு நன்மை உண்டாயிற்று என்று சொன்னவர்கள், தமிழ்ப் பிரபந்தம் மூலமாக உலகினரையே உய்விக்கச் செய்த ஆழ்வாரையும் இப்படித் துதித்துச் சொல்லக் குறை இல்லை என்று தோற்றுகைக்காக.

கவசித் க்வசித்து என்று இவர் ஆவிர்ப்பாவம் 2- “ஓ அரசனே ! கிருதயுகம் முதலான யுகங்களில் உள்ள மக்கள் கலியுகத்தில் பிறக்கும் பிறப்பினை விரும்புகிறார்கள் ; அரசனே ! கலியுகத்திலே நாராயணனே அடையத்தக்க பரம்பொருள் என்று எண்ணுகின்ற பெரியோர்கள் அங்கும் இங்கும் பிறப்பார்கள் ; தமிழ்த் தேசத்திலோ அதிகமாகப் பிறப்பார்கள் ; எவ்விடத்தில் தாமிரபரணி, கிருதமாலா, பாலாறு, மிகுந்த பெருமையை யுடைய காவேரி, மேலைக் கடலில் சென்று விழுகின்ற பேரியாறு என்னும் இவ்வாறுகள் ஓடுகின்றனவோ அங்குப் பிறப்பார்கள் ; அரசனே ! எந்த மனிதர்கள் அந்த நதிகளின் தண்ணீரைக் குடிக்கின்றார்களோ அவர்களுக்கு நாராயணனிடத்தில், துன்பம் என்பது சிறிதும் இல்லாமல் மிகுந்த பக்தி உண்டாகின்றது.” என்று பெரியோர்கள் வந்து அவதரிக்கும் தல விசேடங்களை அந்த அந்த நதி விசேடங்களாலே விளங்க வைத்து,

1. “தக்பிணுதிக் க்ருதா யேந சரண்யா புண்யகர்மண”  
 என்பது, குருகாமாகாத்மியம்.

2. “க்ருதாதிஷு நாராயண கலாவிச்சந்தி சம்பவம்  
 கலெனகலு பவிஷ்யந்தி நாராயண பராயண :  
 க்வசித் க்வசித் மஹாராஜ த்ராவிடேஷு சபூரிச :  
 தாம்ரபர்ணீ நதீயத்ர க்ருதமாலா பயஸ்வரீ  
 காவேரீச மஹாபாகா ப்ரதீசீச மஹாநதி  
 யேபிபந்தி ஜலம் தாஸாம் மதுஜா மதுஜேச்வர  
 தேஷாம் நாராயணே பக்தி: பூயஸீ நிருபத்ரவா ”

என்பன, ஸ்ரீபாகவதம், 11. 5: 38-39.



அந்த நதி விசேடங்களில் தண்ணீரைக் குடிக்குமவர்களுக்குப் பகவானிடத்தில் பக்தி மிகும்படியையும் சொல்லுகிற அளவில், முதலில் “தாமிரபரணி நதி எவ்விடத்தில்” என்று இவர் அவதரித்த தலத்தைச் சொல்லுகையாலே இவ் ஆழ்வாருடைய அவதாரமானது, கலியும் கெடும் போலே சூசிதம் - இவர் தாம் மயர்வற மதிநலம் பெற்றவராகையாலே <sup>1</sup> “கலியும் கெடும் கண்டுகொண்மின்” என்று திருமங்கையாழ்வார், உடையவர் போல்வார் அவதரிக்க, கலியுகத்தின் தன்மையும் கழியும் என்று, மேல்வரும் பகுதியை முன்னரே அறிந்து அருளிச்செய்தாற் போலே, முக்காலமும் உணர்ந்த முனிவர்களான ஸ்ரீ சுகப்பிரமரிஷி முதலியவர்களாலே குறிப்பிக்கப் பட்டது என்கை.

2 “நாஸ்திகர்களால் கலங்கும்படி செய்யப்பட்ட கொடிய கலியுகம் வந்தபோது, விஷ்ணுவினுடைய அம்சத்துக்கு அம்சமாகப் பிறந்த வரும் வேதம் வேதாந்தங்கள் இவற்றின் உண்மையை அறிந்தவரும் தத்துவ ஞானிகளுக்குள் சிறந்தவருமான நம்மாழ்வார் தமிழ் மொழி யாலே வேதத்தின் உருவமான துதிகளைச் செய்வதற்கு, உலகத்திற்கு நலத்தைச் செய்யும் எண்ணத்தோடு உண்டாகப் போகிறார்” என்பது போன்றவைகளும் இவருடைய அவதாரத்தைக் குறிப்பிடுவன ஆகையாலே இவற்றையும் இங்குக் கோடல் வேண்டும்.

தனித்ததொரு பிறப்பினைக் குறிக்குஞ் சொற்களில் ஒன்றனைச் சொல்லாமல் அவதாரம் என்ற பொருளைக் காட்டுகின்ற 'ஆவிர்ப்பாவம்' என்ற சொல்லைக் கூறியதனால் இவர் பிறப்பும் சர்வேச் வரன் பிறப்பினைப் போன்று பிறர் நலத்தின் பொருட்டு என்று தோன்றுகிறது. இதனால் இவர் ஓர் அவதார விசேடம் என்றதாயிற்று. (5)

1. திருவாய். 5. 2: 1.

2. க்ருரே கலியுகே ப்ராப்தே நாஸ்திகை: கலுவஷீக்ருதே  
விஷ்ணோரம்சாம்ச ஸம்பூதோ வேதவேதார்த்த தத்வவித்  
ஸ்தோத்ரம் வேதமயம் கர்த்தூம் த்ராவிட்யாபிச பாஷ்யா  
ஜுரிஷ்யதி ஸதாம் ச்ரேஷ்டோ லோகாநாம் ஹிதகாமய்யா.

என்பது, குருகாமாஹாத்மியம்.



1 அத்ரி ஜமதக்நி பங்க்திரத வச நந்த சூநு  
வானவனுடைய யுக வர்ண கிரம அவதாரமோ?  
வியாசாதிவத் ஆவேச அவதாரமோ? மூதுவர் கரை  
கண்டோர் சீரியரிலே ஒருவரோ? முன்னம்நோற்ற  
அனந்தன்மேல் புண்ணியங்கள் பலித்தவரோ என்று  
சங்கிப்பார்கள்?

என்பது சூத்திரம்.

வியாக்: இப்படி அவதரித்த இவர்தாம் யார் என்னும் வினா  
விற்கு விடையாக, மாபெரும் ஞானிகளும் இவரை இன்றர் என்று  
அளவிடமாட்டாமல் ஐயப்படும் படியை அருளிச்செய்கிறார் இச்  
சூத்திரத்தால்.

அதாவது, 1 அத்ரி ஜமதக்நி பங்க்திரத வச நந்த சூநுவான  
வனுடைய யுக வர்ண கிரம அவதாரமோ - அத்ரி ஜமதக்கிரி சூநு  
வாய் - கிருதயுகத்திலே அத்திரியும் ஜமதக்கிரியுமாகிற பிராம  
ணேத்தமர்களுக்குப் பிள்ளைகளாய்க்கொண்டு தத்தாத்திரேயனும்  
பரசுராமனுமாய், பங்க்திரத சூநுவாய் - திரேதாயுகத்திலே  
ஷத்திரியனான தசரத சக்கரவர்த்திக்குப் பிள்ளையாய், வச நந்த

1. அத்திரி - ஒரு முனிவர்; இவருக்கு, கிருதயுகத்திலே தத்தாத்  
திரேயன் என்னும் பெயருடைய புத்திரனாக அவதரித்தான் இறைவன்.  
ஜமதக்நி - ஒரு முனிவர்; இவருக்கு, கிருதயுகத்தில் பரசுராமன் என்ற  
பெயருடைய புத்திரனாக அவதரித்தான் இறைவன். இவர்கள் இருவரும்  
அந்தண வருணத்தர். பங்க்திரதன் - தசரத சக்கரவர்த்தி; பங்க்தி -  
பத்து - தச. இவருக்கு, திரேதாயுகத்தில் ஸ்ரீராமன் என்ற பெயருடைய  
புத்திரனாக அவதரித்தான் இறைவன். இந்த அவதாரம் அரச வகுணம்.  
வச - வசுதேவன்; நந்த - நந்தகோபன்; இவர்கட்குக் கிருஷ்ணன் என்ற  
பெயரையுடைய புத்திரனாகத் துவாபரயுகத்தில் அவதரித்தான் இறை  
வன். இந்த அவதாரம் வைசிய வருணம். சூநு-புத்திரன். வியாசாதிவத் -  
வியாசர் முதலிய முனிவர்களுடைய அவதாரங்களைப் போன்று. மூதுவர் -  
ரித்திய சூரிகள். கரைகண்டோர் - முக்தர்கள். சீரியர் - சுவேதத் தீவின்  
வாசிகள். அனந்தன் - ஆதிசேடன். சங்கிப்பர் - ஐயப்படுவர்.

2. இந்த வாக்கியத்தில் உள்ள 'சூநு' என்னும் சொல்லு, முன்னே  
உள்ள 'அத்திரி' முதலிய சொற்களோடும் தனித்தனியே கூட்டுக.



சூநுவானவனுடைய-துவாபரயுகத்திலே, <sup>1</sup> யயாதி சாபத்தாலே முடிக்குத் தகுதி இல்லாத யது குலத்திலே பிறந்தவராகையாலே கூத்திரியரில் தண்ணியராய் வைசியரை ஒத்தவராய் இருக்கிற வசுதேவர்க்கும், <sup>2</sup> “பயிர்செய்தல் பசுக்களைக்காத்தல் வாணிகம்செய்தல் என்னுமிவை வைசியனுக்கு இயல்பான தொழில்கள்” என்கிறபடியே பசுக்களைக்காத்தல் முதலான தர்மங்களையுடைமையால் நேரே வைசியராக உள்ள ஸ்ரீநந்தகோபாக்கும் புத்திரனாய் அவதரித்த சர்வேச்வரன், யுக வர்ண கிரம அவதாரமோ - இப்படிக்கிருத, திரேதா, துவாபர யுகங்களிலே பிராமண, கூத்திரிய, வைசிய ஜாதிகளிலே முறையாக அவதரித்து, நான்காவதாகிய கலியுகத்திலே நான்காம் வருணத்திலே வந்து அவதரித்தபடியோ? என்கை.

முன்னைய மூன்று யுகங்களிலும் அடைவே மூன்று சாதிகளிலும் அவதரித்து வருகையாலும், <sup>3</sup> “உலகத்தாரைக் காட்டிலும் மேம்பட்டவரும் உலகமே உருவமானவரும் ஆன அந்த விஷ்ணுவானவர், பாபத்தில் பற்றுடையவர்களால் சூழப்பட்ட இக்கலியுகத்தில் எல்லா மக்களையும் நன்கு பாதுகாப்பதற்காக, அடியார்களிடத்தில் அன்புள்ளவன் ஆதலால் ஒருபக்தனாக அவதரித்தார்” என்று கலியுகத்திலே சர்வேச்வரன் ஒரு பக்தன் ஆக அவதரித்தான் என்று மஹரிஷிகள் சொல்லுகையாலும் இவர் பெருமை கண்டவர்களுக்கு இப்படி ஐயப்படுதற்குத் தகுதி உண்டு என்க.

வியாசாதிவத் ஆவேசமோ- <sup>4</sup> “கிருஷ்ணத்வைபாயநர் என்னும் பெயரையுடைய வியாசரை இறைவனான நாராயணனாக நீ அறிக” என்றும், <sup>5</sup> “அந்தத் தன்மையையுடைய இந்த வியாசமுநிவர் அந்த நாராயணனே” என்றும் சொல்லுகிறபடியே வேதங்களை வகுத்தல் முதலிய காரியங்களைச் செய்வதற்காக வியாசர் முதலாயினர் பக்கல்

1. இந்தச் சாபவரலாற்றினை, வில்லிபாரதத்தில் குருகுலச் சருக்கம் 16 முதல் 25 முடிய உள்ள செய்யுட்களால் உணர்க.

2. “க்ருஷி கோரகூ வாணிஜ்யம் வைச்யம் கர்மஸ்வபாவஜம்” என்பது, ஸ்ரீகீதை, 18: 44.

3. கலௌபுந: பாபரதாபிபூதேஸஉத்பபூவாச்ரிதவத்ஸலத்வாத் பாக்தாத்மநா ஸர்வ ஜநாந் ஸுகோப்தம் விச்வாதி கோவிச்வ என்பது, பிரமாணம். மயோஹி விஷ்ணு:

4. “க்ருஷ்ணத்வைபாயநம் வ்யாஸம் வித்தி நாராயணம் பிரபும்” என்பது, ஸ்ரீவிஷ்ணுபு. 3. 4 5.

5. “ஸோயம் நாராயணஸ் ஸாக்ஷாத் வ்யாஸரூபீ மஹாமுநி:” என்பது, பாரதம்.



புக்கு நின்றிற்போலே, இவரைக் கொண்டு தமிழ் வேதத்தை வெளிப் படுத்துவதற்காக இவர் பக்கல் ஆவேசித்தானோ என்கை. இவரைக் கொண்டு உலகத்தைத் திருத்துவதற்காக இவர்பக்கல் ஆவேசித்து நிற்கவும் கூடுமொகையாலே இப்படியும் ஐயப்படலாம் அன்றோ.

<sup>1</sup> மூதுவர் கரைகண்டோர் சீரியரிலே ஒருவரோ - மூதுவரில் ஒருவரோ - <sup>2</sup> “விண்ணாட்டவர் மூதுவர்” என்கிறபடியே பரம பதத்துக்கு நிலத்தாளிகளான நித்தியசூரிகளிலே, இவ்உலகினைத் திருத்துகைக்காகச் சர்வேச்வரனுடைய கட்டளையாலே அவதரித் தார் ஒருவரோ? கரைகண்டோரில் ஒருவரோ - <sup>3</sup> “கலக்கமில்லா நல்தவ முனிவர் கரைகண்டோர்” என்கிறபடியே பிறவிப் பெருங் கடலைக்கடந்து, அக் கரைப்பட்டிருக்கும் முக்தரிலே இவ் உலக மக் களைத் திருத்துகைக்காகப் பகவானுடைய கட்டளையால் அவதரித் தார் ஒருவரோ? சீரியரிலே ஒருவரோ - <sup>4</sup> “சுவேதத் தீவினில் வசிப்பவர்களாய், முக்தர்களைப் போன்றவர்களுக்கும் இது இலக்கண மாம்” என்கிறபடியே முக்தர்களைப் போன்றவர்களாய் <sup>5</sup> “பாற்கடல் பாம்பனை மேல் பள்ளிகொண்டருளும், சீதனையே தொழுவார் விண்ணு ளாரிலும் சீரியர்” என்கிற சுவேதத் தீவினில் வசிக்கின்றவர்களிலே இவ் வருகுள்ளாரைத் திருத்துகைக்காகச் சர்வேச்வரனுடைய இச்சை யாலே அவதரித்தார் ஒருவரோ? என்கை.

இவருடைய வைபவம் பார்த்தால் எல்லார் படியும் சொல்ல லாம்படி இருக்கையாலே இப்படியும் தனித் தனியே ஐயப்படுவார்க்கு ஐயப்படலாம் அன்றோ. <sup>6</sup> “பின்னிகொல் நிலமாமகள்கொல் திரு மகள்கொல்” என்கிறபடியே பிராட்டிமாரோடு சேர்த்துப் பார்க்கும் போதும் தனித்தனியே ஐயப்படும்படி அன்றோ இருப்பது! இங்ஙனம் இருப்பதனால் மற்றும் உள்ள அவன் அடியார்களோடு பின்னர் சொல்ல வேண்டாவே அன்றோ.

1. இந்த வாக்கியத்தில் உள்ள ‘ஒருவர்’ என்னும் சொல்லை, முன்னே உள்ள ‘மூதுவர்’ முதலிய சொற்களோடும் தனித்தனியே கூட்டுக.

2. திருவிருத்தம், 2.

3. திருவாய். 8. 3: 10.

4. “முக்தாநாம் லக்ஷணம் ஹ்யேதத் ச்வேதத் த்வீபரிவாவநாம்” என்பது, பாரதம் சாந்தி பர்வம்.

5. திருவிருத்தம், 79.

6. திருவாய். 6. 5: 10.



<sup>1</sup> முன்னம் நோற்ற அனந்தன் மேல் புண்ணியங்கள் பலித்தவரோ - முன்னம் நோற்ற புண்ணியங்கள் பலித்தவரோ - மேலே சொல்லப்பட்டவர்கள் ஒருவரும் அன்றிக்கே, பிறப்பு இறப்புக்களிலே உழன்று திரிகின்ற இவ் உலகமக்களிலே <sup>2</sup> “முன்னம் நோற்ற விதி கொலோ” என்கிறபடியே ஆயிரக்கணக்கான முற்பிறவிகளிலே ஈட்டப் பெற்ற தம்முடைய புண்ணியங்களின் பலமாய்க் கொண்டு இப்படித் திருந்தினார் ஒருவரோ? அனந்தன் மேல் புண்ணியம் பலித்தவரோ - அன்றிக்கே, <sup>3</sup> “அனந்தன் மேல் கிடந்த எம் புண்ணியா” என்கிறபடியே யாதொரு காரணத்தையும் பற்றாத திருவருள் விசேடத்தாலே, பிறப்பு இறப்புக்களிலே உழன்று திரிகின்றவர்களை நித்திய சூரிகளுக்கு ஒப்பாக்கவல்ல ஆதிசேடசயனத்தை யுடையவனான சநாதன புண்ணியம் முழு நோக்காகப் பலித்து இப்படித் திருந்தினார் ஒருவரோ? என்று சங்கிப்பர்கள் - என்று ஐயப்படுவார்கள். அதாவது, இப்படி மேலே சொல்லிப்போந்த வகைகளாலே இவரை இன்னா என்று அறுதியிடமாட்டாமல் பேரறிஞர்களும் ஐயப்படாநிற்பார்கள் என்றபடி. (6)

93

<sup>4</sup> இதற்கு மூலம், யான் நீ என்று மறுதலைத்து, <sup>5</sup> வானத்து மண்மிசை மாறும் நிகரும் இன்றி, <sup>6</sup> நிலை இடம் தெரியாதே, <sup>7</sup> தெய்வத்தினம் ஒருவகைக்கு ஒப்பாக, <sup>8</sup> இனத்தலைவன் அந்தாமத்து அன்பு செய்ய, <sup>9</sup> சேர்ந்தமைக்கு அடையாளம் உளவாக, <sup>10</sup> உகந்து உகந்து திமிர் கொண்டால் ஒத்து, <sup>11</sup> நாட்டியல்வு ஒழிந்து, <sup>12</sup> சடரை ஒட்டி, <sup>13</sup> மதாவலிப்தர்க்கு அங்குசமிட்டு, <sup>14</sup> நடாவிய கூற்றமாய், <sup>15</sup> தீயன மருங்கு வாராமல், <sup>16</sup> கலியுகம் நீங்கிக் கிதயுகம் பற்றி, <sup>17</sup> பட்டெழு போது அறியாது இருந்த பிரபாவம். என்பது சூத்திரம்.

1. இவ் வாக்கியத்தை, முன்னம் நோற்ற புண்ணியங்கள் பலித்தவரோ என்றும், அனந்தன் மேல் புண்ணியம் பலித்தவரோ என்றும் தனித்தனியே கூட்டுக.

2. திருவாய். 6.5:7.

3. திருச்சந்தவிருத். 45.

4. இச்சூத்திரத்தை, இதற்கு மூலம்-இருந்த பிரபாவம் எனமுடிக்க. அந்தப் பிரபாவங்கள் ‘யான் நீ’ என்று தொடங்கி இடையே பேசப் படுகின்றன. பிரபாவம் - மேன்மை; சீர்த்தி. அன்றிக்கே, ‘பிரபாவம்’ என்னும் சொல்லை, மேலே உள்ள ‘யான் நீ’ என்று மறுதலைத்து’ என்பது முதலான வாக்கியங்களோடு தனித்தனி கூட்டி முடித்தலுமாம்.



**வியாக்:—** இப்படி இவரை ஞானிகள் ஐயப்படுவதற்குக் காரணம் யாது? என்னும் வினாவிற்கு விடையாக, 'இவருடைய பிரபாவமே காரணம்' என்று இவருடைய பிரபாவங்களை அருளிச் செய்கிறார் இச் சூத்திரத்தால்.

அதாவது, இதற்கு மூலம்-இவரைக் கண்ட பேரறிஞர்கள் 'இவர் இன்னார்' என்று அறுதியிட்டுரைக்கமாட்டாமல் இங்ஙனம் ஐயப்படுதற்குக் காரணம், யான் நீ என்று <sup>1</sup>மறுதலைத்து இருந்த பிரபாவம் - <sup>2</sup>"புவியும் இருவிசும்பும் நின்னகத்த" என்று தொடங்கி இருவகைப்பட்ட இந்த உலகங்கள் எல்லாம் உன் நினைவின் ஒரு கூற்றிலே கிடக்கின்றன; இத்தகையனான நீ என்னுடைய செவி வழியாகப் புகுந்து பிரிவு என்பது சிறிதும் இல்லாமல் என் மனத்திலே மன்னியிருக்கின்றாய்; இப்படியான பின்பு, உலகத்தை எல்லாம் ஒருகூற்றிலே வைத்திருக்கின்ற நீயோ? உலகத்தை எல்லாம் ஒரு கூற்றிலே வைத்திருக்கின்றவனான உன்னை என் மனத்திலே அடக்கி வைத்திருக்கின்ற நானோ? பெரியார் யார் என்று அறிவார் யார்? யாதொரு தடையும் இல்லாத சக்தியையுடைய நீயேதான் இதனை ஆராய்ந்து அறிந்துகாண் என்று உபயவிபூதிகளையுமுடைய சர்வேச் வரனோடு மறுதலைத்துப் பேசும்படி இருந்த பிரபாவம்.

<sup>3</sup>வானத்து மண்மிசை மாறும் நிகரும் இன்றி இருந்த பிரபாவம் - <sup>4</sup>"தன்தாமரை, சுமக்கும் பாதப்பெருமானைச் சொன்மாலைகள் சொல்லுமாறு, அமைக்கவல்லேற்கு இனி யாவார் நிகர் அகல் வானத்தே" என்றும், <sup>5</sup>"வலக்கை ஆழி இடக்கைச் சங்கம் இவையுடை மால்வண்ணனை, மலக்கு நாவுடையேற்கு மாறு உளதோ இம் மண்ணின் மிசையே" என்றும் அவன் உபய விபூதிகளையுமுடையனும் தன்மைக்கும் அவனுடைய மென்மைத் தன்மைக்கும் தகுதியாம்படியாகவும், சர்வேச்வரனாய் விரும்பப்படும் பொருள்கள் எல்லாம் நிறைவுபெற்றவனாய் ஒன்றுக்கும் மனம் வேறுபடாதவன்,

1. மறுதலைத்து - மாறுபட்டு.

2. புவியும் இருவிசும்பும் நின்னகத்த; நீ என் செவியின் வழிபுகுந்தென் உன்னாய்;—அவிவின் பியான்பெரியன் நீ பெரியை என்பதனை யாரறிவார்? ஊன்பருகு நேமியாய்! உன்னு.

என்பது, பெரிய திருவந்தாதி, 75.

3. இவ்வாக்கியத்தை, வானத்து நிகரும் இன்றி, மண்மிசை மாறும் இன்றி என்று பிரித்துக் கூட்டுக. வானம் - பரமபதம். நிகர் - ஒப்பு. மாறு - ஒப்பு.

4. திருவாய். 4. 5: 8.

5. திருவாய். 6. 4: 9.



தம்முடைய திருவாய்மொழியைக் கேட்ட மிக்க மகிழ்ச்சியாலே தெகுடு ஆடும்படியாகவும், திருவாய்மொழி பாடுகிற நாவீறு உடையால் இவ்வுலகம் என்ன, பரமபதம் என்ன ஆகிற இரண்டு உலகங்களிலும் ஒப்பு இல்லாதவராயும் இருந்த பிரபாவம்.

3 நிலைஇடம் தெரியாதே இருந்த பிரபாவம் - கலவியும் பிரிவும் கலந்து நடக்கையாலே, கலவியால் வந்த இன்பமேயாய்ச் செல்லும் பரமபதத்தில் உள்ளார் படியும் இன்றி, பகவானுடைய குணங்களின் அநுபவத்தாலே தரித்திருக்கையாலே, சோறு நீர் முதலியவைகளாலே தரித்திருக்கும் இங்குள்ளார் படியும் இன்றி, இப்படி இவ்வுலகம் என்ன, பரமபதம் என்ன ஆகிற இரண்டு உலகங்களிலும் அடங்காமையாலே <sup>1</sup> “வைகுந்தமோ வையமோ நும் நிலைஇடம்” என்கிற படியே வசிக்குமிடம் அறியமுடியாதபடி இருந்த பிரபாவம்.

4 <sup>2</sup> தெய்வத்து இனம் ஒருவகைக்கு ஒப்பாக இருந்த பிரபாவம் - <sup>3</sup> “தெய்வத்தினம் ஓரணையீர்களாய்” என்கிறபடியே ஒருவர் இருவர் அன்றிக்கே நித்தியசூரிகள் எல்லாரும் கூடினாலும் தமக்கு ஒரு வகைக்கு ஒப்பாம்படியாய் இருந்த பிரபாவம்.

5 <sup>4</sup> இனத்தலைவன் அம்தாமத்து அன்புசெய்ய இருந்த பிரபாவம் - <sup>5</sup> “வானோர் இனத்தலைவன் கண்ணன்” என்கிறபடியே அந்த நித்திய சூரிகள் கூட்டத்துக்குத் தலைவனான சர்வேசுவரன் <sup>6</sup> “அம்தாமத்து அன்பு செய்து என் ஆவிசேர் அம்மானுக்கு” என்கிறபடியே அழகிய இடமான பரமபதத்தில் செய்யும் காதல் முழுதினையும் தம்பக்கல் ஒரு மடைகொள்ளப் பண்ண இருந்த பிரபாவம்.

6 சேர்ந்தமைக்கு அடையாளம் உளவாக இருந்த பிரபாவம் - <sup>7</sup> “திருஅருள்களும் சேர்ந்தமைக்கு அடையாளம் திருந்தஉள” என்கிறபடியே மேன்மேலும் அவனுடைய திருஅருள்களைப் பெற்றமைக்கு நல்ல அடையாளமான, உதடுகளில் செந்நிறம் தோன்றுதல் முதலான கலவிக்குறிகள் உளவாகிச் செல்ல இருந்த பிரபாவம்.

1. திருவிருத்தம், 75.

2. தெய்வத்து இனம் - நித்தியசூரிகளின் கூட்டம்.

3. திருவிருத்தம், 23.

4. இனத்தலைவன் - பரமபதநாதன். அம்தாமம் - பரமபதம்.

5. பெரிய திருவந். 25.

6. திருவாய். 2. 5: 1.

7. திருவாய். 8. 9: 6.



உகந்து உகந்து திமிர்கொண்டால் ஒத்து இருந்த பிரபாவம் -  
 1 “உகந்து உகந்து உண்மகிழ்ந்து குழையுமே” என்றும், 2 “திமிர்  
 கொண்டால் ஒத்து நிற்கும்” என்றும் சொன்னபடியே அவனுடைய  
 அழகு சீலம் முதலியவைகளை நினைந்து, மேலும் மேலும் விளைகிற  
 உள்ளும் புறம்பும் உண்டான மகிழ்ச்சியாலே, உறுப்புக்கள் கட்டுக்  
 குலைந்தவராவது, 3 “திமிர்கொண்டவனைப் போன்றிருக்கின்றும்,  
 அந்தப் பரம்பொருளைக் கேட்டறிந்தனையோ” என்கிறபடியே எல்லாப்  
 பொருள்களையும் ஏவுகின்ற பரம்பொருளை நேரே அறிந்தவர்களைப்  
 போலே திமிர்கொண்டவராவதாய் இருந்த பிரபாவம்.

நாட்டியல்வு ஒழிந்து இருந்த பிரபாவம் - 4 “நாட்டாரோடு  
 இயல்வொழிந்து நாரணனை நண்ணினமே” என்கிறபடியே உண்டியே  
 உடையே என உகந்து ஓடி, 5 “யானே என் தனதே” என்று யான்  
 எனது என்னும் செருக்கின் வசப்பட்டிருக்கின்ற உலகத்தாரோடு  
 சம்பந்தம் அற்று இருந்த பிரபாவம்.

சடரை ஓட்டி இருந்த பிரபாவம் - சடகோபர் ஆகையாலே  
 6 “வேதசாஸ்திரத்துக்கு மாறுபாடு இல்லாத” என்கிறபடியே பிர  
 மாணங்களுக்கு அநுகூலமான உக்திகளாலே நடுநிலைமையில்  
 இருந்து பொருளை நிச்சயம் செய்யாமல், தங்கள் தங்கள் புத்தியாலே  
 கற்பிக்கப்பட்ட வீண் வாதங்களாலே தங்கள் தங்கள் மதங்களை நினை  
 நிறுத்தப் பார்க்கின்ற புறச்சமயத்தாரும் 7 குத்ருஷ்டிகளும் ஆகிற  
 சடரை வேதாந்தத்தின் தாத்பர்யமான தம் திருவார்த்தைகளாலே  
 தம்முன் நிலலாதபடி ஓட்டி இருந்த பிரபாவம்.

மத ஆவலிப்தர்க்கு அங்குசம் இட்டு இருந்த பிரபாவம் - பராங்  
 குசர் ஆகையாலே, 8 “கல்வியால் உண்டாய களிப்பு, செல்வத்தால்  
 ஆய களிப்பு, மூன்றாவது குடிப்பிறப்பால் ஆய களிப்பு என்னுமியை,

1. திருவாய். 6. 5: 4.

2. திருவாய். 6. 5: 2.

3. “ஸ்தப்தோஸ்யுத தமாதேசமப்ராஃய:”  
 என்பது, சாந்தோக்யம்.

4. திருவாய். 10. 6: 2.

5. திருவாய். 2. 9: 9.

6. “ஆர்ஷம் தர்மோபதேசம்ச வேதசாஸ்த்ராவிரோகிநா”  
 என்பது, மதுதர்மசாஸ்திரம், 12: 106.

7. குத்ருஷ்டிகள் - வேதசாஸ்திரங்களின் நேர் பொருளை அறியா  
 தவர்கள்; இங்கு அத்வைதிகள். சடரை - வஞ்சிக்கிறவர்களை.

8. “வித்யாமதோ தநமத: த்ருதீயோபிஜநோமத:  
 ஏதே மதாவலிப்தாநாம்”

என்பது, பிரமாணம்.



செருக்குக் கொண்டவர்களுக்கு மதத்தை உண்டாக்குகின்றன.” என்கிறபடியே, செருக்குக்கொண்ட யானையைப்போலே குடிப்பிறப்பு கல்வி செல்வம் இவற்றால் உண்டாகும் மூன்று மதங்களோடு கூடிச் செருக்குக் கொண்டவர்களாய்த் திரியுமவர்கள், செருக்கு நீங்கின வர்களாய்த் தலை வணங்கும்படி உபதேசமாகிற அங்குசத்தை அவர்களுக்கு இட்டு இருந்த பிரபாவம்.

11 நடாவிய கூற்றமாய் இருந்த பிரபாவம் - <sup>1</sup> “பறவையின் பாகன் மதன செங்கோல் நடாவிய கூற்றம்” என்கிறபடியே வேதங்களாலே அறியப்படுகின்ற தன் தன்மைக்கு விளக்கமாய்படி வேதமயமான கருடனை வாகனமாகக் கொண்ட சர்வேசுவரன் விஷயத்திலே <sup>2</sup> “நின் கண் வேட்கை எழுவிப்பன்” என்கிறபடியே எல்லார்க்கும் பக்தியை உண்டாக்கிக்கொண்டு தம்முடைய பார்வையில் அகப் பட்டவர்களுடைய பிறப்பிற்குக் கூற்றமாய் இருந்த பிரபாவம்.

12 தீயன மருங்குவாராமல் இருந்த பிரபாவம் - <sup>3</sup> “கொன்று உயிர் உண்ணும் விசாதி பகை பசி தீயன எல்லாம்” என்கிறபடியே சரீரத்தை முடித்து உயிரைக் கவர்கின்றதான நோய் பகை பசி முதலிய குற்றங்களும், பிறப்பு இறப்புக்களால் வருகின்ற எல்லாத் துயரங்களுக்கும் காரணமான பாவங்களும் <sup>4</sup> “வந்துயரை மருங்கும் கண்டில மால்” என்னும்படி அருகும் வாராதபடியாக இருந்த பிரபாவம்.

13 <sup>5</sup> கலியுகம் நீங்கிக் கிதயுகம் பற்றி இருந்த பிரபாவம் - “திரியும் கலி

ஆவலிப்பு - செருக்கு; ஆவலிப்தர் - செருக்குக் கொண்டவர்கள். “நின்நாமம் கற்ற, ஆவலிப்புடைமை கண்டாய் அரங்கமா நகருளானே” என்பது, திருமால், 1.

“மாவலிச் சூலியார் வாழ்த்துநர்க் குயர்வரம்  
ஓவலந் துதவல்நின் ஒருதனிப் பெயரியம்  
பாவலிப் புடைமையா லாகும்”

என்பது, கம்பராமா. வாலிவதைப். 123.

1. திருவிருத்தம், 6. 2. திருவிருத்தம், 96.  
கூற்றம் - யமன்.

3. திருவாய். 5. 2: 6.

4. பெரிய திருவந். 54.

5. நீங்கி, பற்றி என்னும் செய்தென்னும் வாய்பாட்டு எச்சங்களைச் செயவென் எச்சமாகத் திரிக்க. திருவாய். 5. 2: 3.



யுகம் நீங்கி” என்றும் <sup>1</sup> “பொருள்களின் தன்மைகள் தலைகீழாக மாறப் போகின்றன” என்றும் கூறப்படுகிறபடியே பொருள்களின் தன்மைகள் மாறும்படி செய்யுமதாய், <sup>2</sup> “மைத்ரேயரே! கலியுகத்தில், உலகத்துக்குத் தலைவனும் எங்கும் பரந்துள்ளவனும் எல்லாப் பொருள்களையும் படைப்பவனும் எல்லாரையும் நியமிப்பவனுமான எம்பெருமானை, பாவங்களால் கெடுக்கப்பட்ட மக்கள் வணங்கமாட்டார்கள்” என்கிறபடியே பகவானிடத்து வைக்கும் பக்திக்கு விரோதியுமான கலியுகம் நீங்க, <sup>3</sup> “பெரிய கிதயுகம் பற்றி” என்கிறபடியே கேவலம் வைஷ்ணவதர்மமே நடக்குமதாய், வேறுயுகங்களின் இடையீடு இன்றிக்கே ஒரு போகியான கிருதயுகம் புகும்படியாக இருந்த பிரபாவம்.

பட்டெழுபோது அறியாதிருந்த பிரபாவம் - இங்கு, பட்டபோது எழுபோது எனப் போது என்பதனை முன்னும் கூட்டுக. <sup>4</sup> “பட்ட போது எழுபோது அறியாள் விரை, மட்டலர் தண்துழாய் என்னும்” என்கிறபடியே பகவானை அநுபவிக்கின்ற பேரின்பத்திலேயே மூழ்கிய மனத்தினராதலின், <sup>5</sup> “சூரியன் உதயமானவுடன் (பொருள் ஈட்டு தற்குரிய காலம் வந்தது) என்று மகிழ்வார்கள்; சூரியன் மறைந்தவுடனே (மனைவியோடு இன்பம் நுகர்தற்குரிய காலம் வந்தது) என்று மகிழ்வார்கள்.” என்கிறபடியே சூரியன் உதயமானவாறே பொருள்ஈட்டும் காலம் வந்தது என்று உகப்பார்கள்; அவன் மறைந்தவாறே காதலியோடே இன்பம் அநுபவிப்பதற்குக் காலம் வந்தது என்று உகப்பார்கள் என்றும், <sup>6</sup> “மக்கள் காலையில் மூத்திரம் மலம் இவற்றினாலும், நடுப்பகலில் பசியினாலும் தாகத்தாலும், மாலையில் காமத்தாலும், இரவில் தூக்கத்தாலும் துன்புறுத்தப்படுகின்றார்கள்”

### 1. “பவிஷ்யத்யதரோத்தரம்”

என்பது, பாரதம்.

### 2. “கலென ஜகத்பதிம் விஷ்ணும ஸர்வ ஸ்ரஷ்டாரமீச்வரம்

நாரச்சயிஷ்யந்தி மைத்ரேய பாஷண்டோபஹதாஜநா:”.

என்பது, ஸ்ரீ விஷ்ணுபு. 6. 1: 50.

### 3. திருவாய். 5. 2: 3.

### 4. திருவாய். 2. 4: 9.

### 5. “நந்தந்த்யுதித ஆதித்யே நந்தந்த்யஸ்தமிதே ரவென”

என்பது, ஸ்ரீராமா. அயோத். 105: 24.

### 6. ப்ராத: மூத்ர புரிஷாப்யாம் மத்யாஹ்நே கூத பிபாஸயா

ஸாயம் காமேந பாத்யந்தே ஜந்தவோ நிசிரித்ரயா.

என்பது, ஸ்ரீவிஷ்ணுபு. 1. 17: 62.



என்றும் சொல்லுகிறபடியே உலகத்தார்க்குப் புறம்பே காலங்கழிப் பதற்கு உடலாகச் செல்லுகின்ற பகல் இரவு என்னும் வேறுபாடும் அறியாமல், காலம் நடையாடாத பரம்பதத்திற்போலே பகவானுடைய அநுபவத்திலே மூழ்கினவராய் இருந்த பிரபாவம்.

இதனால் மேலே கூறப்பட்ட ஐயப்பாட்டிற்குக் காரணம் இன் னவை என்று எல்லாரும் அறியும்படி அருளிச்செய்தாராயிற்று. (7)

94

<sup>1</sup> இதற்கு ஏது-ஊழிதோறும் சோம்பாது ஒன்றிப் பொருள் என்று அளி மகிழ்ந்து முற்றுமாய் நின்று, நூல் உரைத்து, யோகுபுணர்ந்து, கண்காண வந்து ஆள்பார்க்கிறவன், உலகினது இயல்வை நல்வீடு செய்ய, இணக்குப்பார்வை தேடி, கழல் அலர் ஞானமுருவின முழுதும் ஓட்டின பெருங்கண், எங்கும் இலக்கு அற்று, அன்பொடு நோக்கான திசையிலே, ஆக்கையில் புக்கு உழன்று மாறிப் படிந்து துளங்கு கிறவர் மேலே பட, பக்கம் நோக்கறப் பண்ணின விசேஷகடாக்ஷம்.

ஆதலால்  
விவரம் புரிந்த  
வாக்.

என்பது சூத்திரம்,

வியாக் :— இவருடைய இந்தப் பிரபாவத்துக்கு அடி யாது? என்னும் வினாவிற்கு, யாதொரு காரணத்தையும் பற்றாத பகவத் கடாக்ஷமே அதற்குக் காணம் என்று விடை அருளிச்செய்கிறார்; அப்படி யாதொரு காரணத்தையும் பற்றாமல் பகவான் இவர்க்குத் திருவருள் புரிந்ததுதான், இந்த உலகத்தாரை இவரைக் கொண்டு திருத்துகைக்காக என்னுமதனையும், இவ்வாழ்வாருடைய முன்னைய நிலையையும், இவருக்குத் திருவருள்புரிந்த வகையினையும் தெளிவாக அருளிச்செய்கிறார் இச் சூத்திரத்தால்.

அதாவது, இதற்கு ஏது-இவருடைய இந்தப் பிரபாவத்துக்குக் காரணம், ஊழிதோறும் சோம்பாது ஒன்றிப் பொருள் என்று அளி

1. இச்சூத்திரத்தை, ஆள்பார்க்கிறவன், நல்வீடு செய்ய, தேடி, முழுதும் ஓட்டின பெருங்கண், இலக்கு அற்று, அன்பொடு நோக்கான திசையிலே, துளங்குகிறவர்மேலே பட, பக்கம் நோக்குஅறப் பண்ணின விசேஷகடாக்ஷம் எனக் கூட்டி எச்சங்களை முடிக்க.



மகிழ்ந்து-<sup>1</sup> “ஊழிதோறும் தன்னுள்ளே படைத்து” என்றும், <sup>2</sup> “சோம் பாது இப்பல்உருவை எல்லாம் படர்வித்த வித்தா” என்றும், <sup>3</sup> “ஒன்றி ஒன்றி உலகம் படைத்தான்” என்றும், <sup>4</sup> “பொருள் என்றிவ்வுலகம் படைத்தவன்” என்றும், <sup>5</sup> “அளிமகிழ்ந்து உலகம் எல்லாம் படைத்து” என்றும் சொல்லுகிறபடியே, செய்த வேளாண்மை தப்பி னாலும் சோம்பிக் கைவாங்காதே பின்னும் அவ்வேளாண்மையினையே செய்யும் வேளாளனைப் போலே, கல்பந்தோறும் படைக்கச் செய்தே பயன் பெருதே போகவும், முசியாதே மிகவும் ஒருப்பட்டு, என்றேனும் ஒருநாள் பயன்படும் என்று, செய்கையை விரும்பி உலகத்தைப் படைத்து, முற்றுமாய் நின்று,<sup>6</sup> “நிலம்நீர் எரிகால் விண்உயிர் என் றிவைதாம் முதலா முற்றுமாய் நின்ற எந்தை” என்றும், <sup>7</sup> “அத் தகைய எல்லாப் பொருள்களையும் படைத்து அவற்றிற்குள் அநுப் பிரவேசித்தான்” என்றும் சொல்லுகிறபடியே படைக்கப்பட்ட உலகத்திலே இவை பொருளாம்தன்மையினையடைதற்கும், பெயரினைப் பெறுதற்கும் தொழில் செய்தல் செய்யாமைக்குரிய ஆற்றலைப் பெறுதற்குமாக அநுப்பிரவேசித்து, இவற்றைக் கூறும் சொற்கள் தன்னளவிலே வந்து முடியும்படி உயிராய் நின்று,

நூல் உரைத்து -<sup>8</sup> “அன்னமதாய் இருந்து அங்கு அறநூல் உரைத்த” என்கிறபடியே கேட்பார் அறியமாட்டாமையாலே இழக்க வேண்டாதபடி அன்னப்பறவையாகத் தன்னைத் தாழவிட்டு நின்று அறியவேண்டிய தர்மங்களை விளக்கிக்கொண்டிருக்கிற சாஸ்தி ரத்தை உபதேசித்து, யோகுபுணர்ந்து -<sup>9</sup> “குறைவில் தடம் கடல் கோள் அரவேறித் தன்கோலச் செந்தாமரைக்கண், உறைபவன்போல ஓர் யோகுபுணர்ந்த ஒளி மணிவண்ணன்” என்கிறபடியே திருப் பாற்கடலிலே திருவனந்தாழ்வான் மேலே ஏறிப் படுக்கை வாய்ப் பாலே திருக்கண்வளர்ந்தருளுவதுபோன்று உலகத்தைக் காப்பதற் குரிய உபாயத்தைச் சிந்தித்துக் கண்வளர்ந்து, கண் காண வந்து -

1. திருவாய். 10. 7: 9.

2. பெரியதிருவந்தாதி, 18.

3. திருவாய். 3. 9: 10.

4. திருவாய். 2. 10: 11.

5. திருவாய். 3. 4: 8.

6. திருவாய். 7. 6: 2.

7. “தத் ஸ்ருஷ்ட்வா ததேவாநுப்ராவிஸத்”

என்பது, தைத்திரியோபநிடகம்.

8. பெரியதிருமொழி, 11. 4: 8.

9. திருவாய். 3. 10: 2.



சிந்தித்த உபாயத்திற்குத் தகுதியாக, <sup>1</sup> “துயரில் மலியும் மனிசர் பிறவியில் தோன்றிக் கண் காண வந்து” என்கிறபடியே <sup>2</sup> “ஒருவனும் இந்தப் பரமபுருடனை ஊனக்கண்களாலே பார்ப்பதற்கு இல்லை” என்றும், <sup>3</sup> “ஊனக்கண்களையுடையவன் அந்தப் பரமபுருடனைக்காண்கிருன் இல்லை” என்றும், <sup>4</sup> “கட்கண்ணால் காணாத அவ்வுரு” என்றும் சொல்லப்படுகிற தான், துக்கங்களுக்கு இருப் பிடமான மனிதர்களுடைய பிறவியிலே தோன்றி, அவர்களுடைய ஊனக்கண்களுக்கு விஷயமாய்ப்படி வந்து, ஆள் பார்க்கிறவன் - இப்படி அவதாரம் முதலியவைகளாலே <sup>5</sup> “ஆள் பார்த்து உழிதருவாய்” என்கிறபடியே ‘எனக்கு அடிமை ஆவார் உண்டோ’ என்று இதுவே வேளாண்மையாகத் தேடித் திரிகின்றவன்,

உலகினது இயல்வை நல்விடு செய்ய - உண்மைப் பொருளை உள்ளவாறு உணர்ந்த பெரியோர்கள் கண்டால் <sup>6</sup> “ஓ ஓ உலகினது இயல்வே” என்று பொறுக்கமாட்டாமல் துன்புறும்படி, <sup>7</sup> “பெற்றதாய் இருக்க மனை வெந்நீர் ஆட்டுவாரை”ப் போல, எல்லாப் பொருள் களுக்கும் தந்தையாய் எல்லாவகையாலும் காக்கின்றவனுய்ப் போருகிற பரம்பொருளான தன்னை விட்டு, கிடந்த இடம் தெரியாதபடி பிரசித்தம் இல்லாத புன்சிறுதெய்வங்களை, ஆட்டை அறுத்தல், மகளை அறுத்தல், மிகமிகத் தாழ்ந்த பொருளான கள் முதலிய பொருள்களைப் படைத்தல் ஆகிற உயிர்க்கொலை முதலான சாதனங்களாலே பூசித்து, அதன்பலமாகத் துக்கம் கலந்த சுகத்தைத் தருவனவாய், காலம் அறியப்படாததாய்க் கடத்தற்கு அரியதாய் இருக்கிற பிரகிருதி சம்பந்தம் காரணமான பிறவிகளினின்றும் ஒருகாலும் நீங்காமைக்கு உறுப்பாய்ப் பலவகைப்பட்டுத் தப்புதற்கு அரிதாய் இருந்துள்ள ஐம்புல இன்பங்களிலே துக்கப்பட்டு அழுந்துகிற உலகத்தார் தன்மையை <sup>8</sup> “யாதானும் பற்றி நீங்கும் விரதத்தை நல்விடு செய்யும்” என்கிறபடியே தொன்றுதொட்டு வருகின்ற வாசனையாலே இச்சரீரத்திலும் சரீரசம்பந்தப்பட்ட பொருள்களிலும் யாதா

1. திருவாய். 3. 10: 6.

2. “ந சக்ஷுஷா பர்யபி கர்ச்ச நைநம்” என்பது, கடுமையானதம்.

3. “நமாம்ஸ சக்ஷுரபிவீக்ஷதேதம்” என்பது, பிரமாணம்.

4. பெரியதிருவந். 28.

5. நான்முகன் திருவந். 60.

6. திருவாசிரியம், 6.

7. பெரிய திருமொழி, 11. 6: 6.

8. திருவிருத்தம், 95.



யினும் ஒன்றனைப் பற்றிக்கொண்டு தன்னைவிட்டு அகலுகையையே தன்மையாகவுடைய இம்மக்களுடைய எண்ணத்தை நன்றாக விடுவிக்கும் என்கிறபடியே வாசனையோடு போக்குவதற்காக,

1 இணக்குப்பார்வை தேடி - விலங்குகளையும் பறவைகளையும் பிடிப்பார், தன்னினம் என்ற எண்ணத்தாலே தன்னேடே சேர்க்கவற்றான விலங்குகளையும் பறவைகளையும் பார்வையாக வைத்துப் பிடிப்பதுபோன்று, பார்வை வைத்து இணக்குவதற்காக, அதற்கு ஆவார் யார் என்று தேடி, கழல் அலர் ஞானம் உருவின முழுதும் ஓட்டின பெருங்கண் - 3 “கழல்தலம் ஒன்றே நிலமுதாயிற்று ஒரு கழல் போய், நிழல்தர எல்லா விசும்பும் நிறைந்தது நீண்ட அண்டத்து, உழறலர் ஞானச்சுடர்விளக்காய் உயர்ந்தோரை இல்லா, அழறலர் தாமரைக்கண்ணன்” என்கிறபடியே ஒரு திருவடித்தலமே பூமி அடையத் தானாயிற்று, ஒரு திருவடி பூமியில் இடம் இல்லாமை யாலே சென்று, எல்லார்க்கும் எல்லாக் காலத்திலும் இந்தச் சம்பந்தத்தை நினைத்துத் தன் நிழலிலே ஒதுங்கலாம்படி நிழலிக்கொடுப்பதற்காக மேல்உலகங்கள் எல்லாவற்றிலும் நிறைந்தது; பரப்பையுடைத்தான அந்த அண்டத்தை அடையப் புக்கு உழறுகையாலே மலர்ந்ததாய் இருந்துள்ள ஞானமாகிற ஒளியையுடைய தீபத்தை யுடையனாய் என்கிறபடியே, கழல்தலமும் உழறுஅலர்ஞானமும் மறுபாடு உருவின பரப்பு எங்கும் ஓட்டிப் பார்த்த, சூரியனைக் கண்டு அலர்ந்த தாமரைபோன்ற செவ்வியையுடைய 3 “பெருங்கண்மலர்” என்கிற பெரிய திருக்கண்களானவை, எங்கும் இலக்கு அற்று - ஓர் இடத்திலும் அதற்கு ஆவாரைக் காணாமல், ஒரு பொருளை அப்படிக்கு ஆக்குவதாகப் பார்க்கிற அளவில்,

1. இணக்குப் பார்வை - மிருகங்களை வேட்டையில் அகப்படுத்துவதற்காக வளர்த்துப் பழக்கம் செய்யப்படும் விலங்கு; பார்வை - பார்வை விலங்கு.

“பார்வை மடப்பிணை தழீஇப் பிறிதோர்”

என்பது, புறநானூறு, 320.

“பார்வை யாத்த பறைதான் விளவின்”

என்பது, பெரும்பாணாற்றுப்படை, 95.

“பன்றியும் புலியும் எண்கும் கடமையும் மானின் பார்வை

அன்றியும் பறை முன்றில் ஐவனம் உணங்கும் எங்கும்”

என்பது, பெரியபுரா. கண்ணப்ப நாய. 3.

2. திருவிருத்தம், 58.

3. திருவிருத்தம், 45.



அன்பொடு நோக்கான திசையிலே, ஆக்கையில் புக்கு, உழன்று மாறிப் படிந்து துளங்குகிறவர்மேலே பட - <sup>1</sup> “அன்பொடு தென்திசை நோக்கிப் பள்ளிகொள்ளும்” என்கிறபடியே ஸ்ரீவிபீஷணமுவான் விஷயமாக எப்போதும் அன்போடு பார்த்துக்கொண்டு கிடக்கையாலே தனக்குப் பள்ளமடையான தென்திசையிலே, <sup>2</sup> “யாதானும் ஓர் ஆக்கையில் புக்கு” என்றும், <sup>3</sup> “ஆக்கையின் வழி உழல்வேன்” என்றும், <sup>4</sup> “பல் பிறவியில் படிகின்ற யான்” என்றும், <sup>5</sup> “பிறவிக் கடலுள் நின்று நான் துளங்க” என்றும் சொல்லுகிறபடியே இன்ன சாதி என்றதல் இன்ன குலம் என்றதல் ஒரு வரையறை இன்றிக்கே நல்வினை தீவினைகட்குத் தகுதியாக யாதாயினும் ஒரு சரீரத்திலே புகுந்து, அச்சரீரத்தின் வழியே சென்று, தொடர்ந்து வருகின்ற பிறவிகளிலே தோள்மாறி அந்தக் கேட்டினிலே வெறுப்பு இன்றி அதிலே மூழ்கித் தரைகாண ஒண்ணை பிறவிப் பெருங்கடலின் நடுவே இருந்து நடுங்குகிற இவர் மேலேபட, பக்கம் நோக்கு அறப் பண்ணின விசேஷ கடாக்ஷம் - இப்படி இவர் மேலே பட்ட இப்பார்வையை <sup>6</sup> “நம் மேல் ஒருங்கே பிறழவைத்தார்” என்கிறபடியே ஒருமடைப்படுத்திப் <sup>7</sup> “பக்கம் நோக்கறியான் என் பைந்தாமரைக்கண்ணனே” என்கிற படியே நாயச்சிமார் திருமுலைத்தடத்தாலே நெருக்கியணைத்தாலும் புரிந்துபார்க்க அறியான் என்னும்படி, <sup>8</sup> “இந்தப் பகவான் ஆகிய யான் புருஷகாரத்தாலும் வேறு சாதனங்களாலும் ஒருவனைக் கடாக்ஷிக்கிறேன் னல்லேன், என் இச்சையாலேயே ஒருவனை ஒருகால் கடாக்ஷிக்கிறேன்” என்றும், <sup>9</sup> “சிறந்த அறிவினையுடையவனே! என்னுடைய நிர்ஹேதுக கடாக்ஷத்தால் உண்டான ஆசாரியனுடைய அங்கீகாரத்தால் உயர்ந்த பேற்றினை அடைகிறார்கள்” என்றும் சொல்லுகிறபடியே தன் இச்சையாலே, ஒருவித காரணமும் பற்றாமல் இறைவனால் செய்யப்பட்ட விசேஷ கடாக்ஷம்.

1. பெருமான் திருமொழி, 1: 10. 2. திருவிருத்தம், 95.

3. திருவாய், 3. 2: 1. 4. திருவாய், 3. 2: 2.

5. திருவாய், 5. 1: 9. 6. திருவிருத்தம், 45.

7. திருவாய், 2. 6: 2.

8. நாலென புருஷகாரேண நசாப்யந்யேநஹேதுநா  
கேவலம் ஸ்வேச்சயைவாஹம் ப்ரேக்ஷே கஞ்சித் கதாசந.

என்பது, பாஞ்சராத்திரம்.

9. நிர்ஹேதுக கடாக்ஷண மத்யேந மஹாமதே  
ஆசார்ய விஷயீகாராத் ப்ராப்துவந்தி பராம்கதிம்.

என்பது, பாஞ்சராத்திரம்.



இதற்கு ஏது, இப்படிப் பண்ணின விசேஷ கடாசூம் என முடிக்க. ஆக, மேலே கூறப்பட்ட இவருடைய பிரபாவத்துக்குக் காரணம் தெளிவாகத் தெரிவித்தாராயிற்று. இதனால் மேல் சூத்திரத்தில் கூறிய ஐயப்பாடுகளுக்குள்ளே “அனந்தன்மேல் புண்ணியம் பலித்தவர்” இவர் என்பது ஒருதலையாகத் தெரியலாயிற்று. (8)

## 95

1 சிரமணீ விதுர ரிஷி பத்நிகளோப் பூதர் ஆக்கின புண்டரீகாசுஷன் நெடுநோக்கு, சாபம் இழிந்து என்னப் பண்ணுமிறே.

என்பது சூத்திரம்.

வியாக் :—நெடுங்காலம் பிறவிகளிலே உழன்று போந்தார் ஒருவர்க்கு, பகவானுடைய திருவருட்பார்வை பட்ட அளவில் எல்லாப்பாவங்களும் நீங்கி, மேற்கூறிய பெருமை எல்லாம் வரக் கூடுமோ? என்னும் வினாவிற்கு விடையாக, பகவானுடைய கடாசூத்தின் பெருமையை அருளிச் செய்கிறார் இச்சூத்திரத்தால்.

அதாவது, சிரமணீ பூதர் ஆக்கின புண்டரீகாசுஷன் நெடுநோக்கு - 2 “விருந்தினரை உபசரிக்கும் ஆற்றலையுடையவனும் சந்யாசினியுமான சபரியை அடைவாயாக” என்று கவந்தன் சொன்னபின்னர் 3 “மிகப்பெரிய ஒளியையுடையவரான அந்த இராம பிரான் சபரியிடம் சென்றார்” என்கிறபடியே தானாகவே சென்று

1. சிரமணியைப் பூதர் ஆக்கின, விதுரைப் பூதர் ஆக்கின, ரிஷி பத்நிகளோப் பூதராக்கின என்று ‘பூதர் ஆக்கின’ என்பதனை மேல் உள்ள வற்றோடுக் கூட்டுக. சிரமணீ - துறந்தவன்; சபரி. பூதர் ஆக்குதல் - தாயர் ஆக்குதல்.

2. “சிரமணீம் தர்மநிபுண மபிகச்ச”  
என்பது, ஸ்ரீராமா. பால. 1: 57.

“நாயினும் உயிர்க்கு நல்கும் சுவரியைத் தலைப்பட்ட டன்னுள்  
எய்தோர் நெறியின் எய்தி யிரலையின் குன்றமேறி”  
என்பது, கம்பராமாயணம்.

3. “ஸோப்ய கச்சந் மஹாதேஜாச்சபரீம்”  
என்பது, ஸ்ரீராமா. பால. 1: 57.



அங்கீகரித்த வேட்டுவிச்சியும் துறந்தவருமான சபரியை <sup>1</sup> “இரகுவம்சத்தில் அவதரித்தவரே! உன்னுடைய குளிர்ந்த திருக்கண்களால் தூயவளாக ஆயினேன், பகைவர்களைக் கொல்லுகின்றவனே! உன்னுடைய அருளால் மீண்டுவருதல் இல்லாத உலகத்தை அடையப் போகிறேன்” என்கிறபடியே தேவரூடைய அழகிய திருக்கண்பார்வையாலே பேற்றிற்குத் தடையாக இருந்த பாவங்கள் எல்லாம் நீங்கித் தூயள் ஆயினேன் என்று சொல்லும்படியாகச் செய்த தாமரைக் கண்ணன் நெடுநோக்கு,

விதுரைப் பூதர் ஆக்கின புண்டரீகாக்ஷன் நெடுநோக்கு - வெள்ளமானது பள்ளத்திலே தானே சென்று விழுமாறுபோலே உயர் சாதி முதலியவற்றால் வருகின்ற அகங்காரத்துக்குத் தகுதியும் இல்லாமையாலே <sup>2</sup> “மஹாத்மாவான விதுரருடைய வீட்டிற்குத் தங்கியிருப்பதற்குச் சென்றார்” என்கிறபடியே தானே சென்று விதுரருடைய வீட்டிலே புகுந்து, <sup>3</sup> “பிரயோஜனத்தை எதிர்பாராதனவாய் குணமுடையனவுமான விதுரருடைய அன்னங்களை உண்டார்” என்கிறபடியே தம்முடைய பரிசுமுள்ளவற்றை விரும்பி அமுது செய்யப்பெற்ற ஸ்ரீவிதுரை <sup>4</sup> “மதுகுதனனே! தாமரைக்கண்ணனே! ஸ்ரீவீடுமரையும் துரோணரையும் என்னையும் கடந்துகொண்டு சென்று சூத்திரராகிய விதுரருடைய அன்னத்தை நீ எதற்காக உண்டாய்?” என்கிறபடியே பகைவனுன துரியோதனன் சீறிச்சொல்லச் செய்தேயும் “புண்டரீகாக்ஷ” என்னும்படி அழகிய திருக்கண்களின் பார்வையாலே பிறவியாலாய் எல்லாக் குற்றங்களும் நீங்கிப் பரிசுத்தராம்படி நோக்கின நெடுநோக்கு,

1. “சக்ஷுஷா தவஸௌமயேந பூதாஸ்மி ரகுநந்தந  
பாதமூலம் கமிஷ்யாமி யாநஹம் பர்யசாரிஷம்”  
என்பது, ஸ்ரீராமா. ஆரண். 74: 12.

ஆண்டவன் அன்பின் எத்தியழுதிழி அருவிக் கண்ணன்  
மாண்டதென் மாயப் பாசம்; வந்தது வரம்பில் காலம்  
பூண்ட மாதவத்தின் செல்வம்; போயது பிறவி என்பான்  
வேண்டிய கொணர்ந்து நல்க விருந்துசெய் திருந்தவேலை.  
என்பது, கம்பராமாயணம்.

2. “நிவாஸாய யயௌவேச்ம விதுரஸ்ய மஹாத்மந:”  
என்பது, பாரதம்உத்தியோகபர்.

3. “விதுரான்நாரி புபுஜே சசீநி குணவந்திக”  
என்பது, பாரதம்உத்தியோகபர்.

4. பீஷ்ம த்ரோணாவதிக்ரம்ய மாஞ்சைவ மதுஸூதந  
கிமர்த்தம் புண்டரீகாக்ஷ புக்தம் வருஷல போஜநம்.  
என்பது, பாரதம்உத்தியோகபர்.



ரிஷிபத்ரிகளைப் பூதர் ஆக்கின புண்டரீகாஷ்டன் நெடுநோக்கு -  
 1 “வேர்த்துப் பசித்து வயிறைசந்து வேண்டடியில் உண்ணும்போது  
 ஈதென்று, பார்த்திருந்து நெடுநோக்கு”க் கொள்ளுகிற போதை நெடு  
 நோக்காலே பக்த விலோசனத்திலே ரிஷிகளுடைய மனைவிமார்களிலே  
 ஒருத்தியை 2 “அங்கு ஒருத்தி கணவனால் தடுக்கப்பட்டவளாய்த்  
 தான் கேட்டிருந்தபடியே கண்ணபிராணை மனத்தால் கட்டிக்கொண்டு  
 கர்மத்தால் உண்டான சரீரத்தை விட்டாள்” என்கிறபடியே தன்  
 னிடத்து வைத்த அன்பினிலே அப்போதே சம்சாரத்தில் நின்று  
 விடுபட்டவளாகும்படியாகவும், ஏனையோரைப் பாவம் கழிந்தவர்களாய்  
 முக்தியைப் பெறுதற்குத் தகுந்தவரம்படி பரிசுத்தராகவும் பண்ணின  
 சர்வேச்வரனுடைய பார்வையானது,

சாபம் இழிந்து என்னப் பண்ணுமிறே - 3 “அங்கண் இரண்டும்  
 கொண்டு எங்கள்மேல் நோக்குதியேல் எங்கள்மேல் சாபம் இழிந்து”  
 என்கிறபடியே அழகிய திருக்கண்களாலே எங்களைப் பார்த்தருளின  
 யாகில் சாபத்தால் பீடிக்கப்பட்டவர்களைப்போன்று அநுபவித்தால்  
 அல்லது அழியாத எங்கள் பாவமானது போய்விடும் என்கிறபடியே  
 அநுபவித்துக் கழிக்கவேண்டிய எல்லாப் பாவங்களும் அழிந்துபோம்  
 படி செய்யும் அன்றே. பகவானுடைய பார்வையானது எல்லாப்  
 பாவங்களையும் அழிக்கவல்ல ஆற்றலையுடையதாகையாலே அப்  
 பார்வை பட்ட இடம் 4 “அமலங்களாக” என்னும்படி குற்றம் அற்ற  
 தாம் அன்றே என்றபடி. (9)

## 96

5 கோவிருத்திக்கு நெருஞ்சியைப் புல்லாக்கினவன்,  
 ஜகத்ஹிதார்த்தமாக ‘எனக்கே நல்ல அருள்கள்’  
 என்னும்படி சர்வ சௌகார்த்த பிரசாதத்தை  
 ஒருமடை செய்து, இவரைத் தன்னுக்க, லோகமாகத்  
 தம்மைப் போலே ஆக்கும்படி ஆனார்.

என்பது சூத்திரம்.

1. நாய்ச்சியார் திருமொழி, 12: 6.

2. தத்ரைகா வித்ருதா பர்த்ரா பகவந்தம் யதாச்ருதம்  
 ஹ்ருதோபகூஹ்ய விஜ்ஹென தேஹம்கர்ம நிபந்தநம்.  
 என்பது, ஸ்ரீபாகவதம், 10, 23: 34.

3. திருப்பாவை, 22.

4. திருவாய். 1, 9: 9.

5. கோவிருத்திக்கு - பசுக்களைப் பாதுகாப்பதற்கு. சௌகார்த்  
 தம் - சிநேகம், பிரசாதம் - திருவருள்.



வியாக்:—இப்படி இவரை ஈச்வரன் காரணம் பற்றாமல்  
1 விஷேகடாஷம் பண்ணியது எதற்காக? 2 விசேஷகடாஷத்தின்  
தன்மைதான் யாது? 3 இவர்தாம் பின்பு ஆனபடி யாங்ஙனம்?  
என்னும் வினாக்களுக்கு விடை அருளிச்செய்கிறார் இச்சூத்திரத்தால்.

அதாவது கோ விருத்திக்கு நெருஞ்சியைப் புல்லாக்கினவன் -  
1 “திவத்திலும் பசுநிரை மேய்ப்பு உவத்தி” என்கிறபடியே பரம  
பதத்தைக்காட்டிலும் பசுநிரை மேய்ப்பதை விரும்பியிருக்கும்வன்  
ஆகையாலே, 2 “ஞானம் முதலான ஆறு குணங்கனையுடையவனும்  
வருத்தம் இல்லாமல் காரியத்தைச் செய்பவனும் பசுக்களின் நலத்தை  
விரும்புகின்றவனுமான கண்ணபிரானால் நல்ல மனத்தால் நெருஞ்  
சில்காடு புல்தரையாகுமாறு நினைக்கப் பட்டது” என்கிறபடியே,  
பசுக்களைப் பாதுகாப்பதற்காக, நெருஞ்சில் காடானது, 3 “மனத்தி  
னைக் கவரக் கூடியதும் புதியதுமான புற்களால் நிறைந்ததாக  
ஆயிற்று” என்கிறபடியே அவற்றிற்கு இனிய புல்லாகும்படி, பிற  
ருடைய மனம் நிறைவு பெறுதலுக்குரிய காரியங்கள் செய்தலையே  
பிரயோஜனமாகக் கொண்ட திருவுள்ளத்தால் நினைத்த அளவிலா  
ஆற்றலையுடைய சர்வேச்வரன்,

ஐகத்து ஹிதார்த்தமாக- 4 “பிராமணர்களுக்குத் தேவனும் பசுக்  
களுக்கும் பிராமணர்களுக்கும் நலத்தைச் செய்பவனுமான பசுவா  
னுக்கு வணக்கம்; உலகத்துக்கு நலத்தைச் செய்பவனும் கோவிந்  
தனுமான கிருஷ்ணனுக்கு வணக்கம் வணக்கம்” என்கிறபடியே  
பசுக்களைப் பாதுகாப்பது போன்றே உலகத்தாரைப் பாதுகாப்பதற்கும்  
கடவன் தானே ஆகையாலே உலகத்தினுடைய நன்மைக்காக.

எனக்கே நல்ல அருள்கள் என்னும்படி - 5 “எனைத்தோர் பிறப்  
பும்-எதிர் சூழல்புக்கு-எனக்கே அருள்கள் செய்ய-அம்மான் திரிவித்  
கிரமனை - விதிசூழ்ந்தது” என்கிறபடியே நான் பிறந்த பலபல பிறவி

1. திருவாய். 10. 3: 10.

2. ப்ருந்தாவநம் பகவதா க்ருஷ்ணேநாக்லிஷ்டகர்மணா  
சுபேநமநஸா ந்யாதம் கவாம் வ்ருத்திமபீபஸதா.

என்பது, ஸ்ரீவிஷ்ணுபு. 5. 6: 28.

3. “உத்பந்த நவசஷ்பாட்யா”

என்பது, ஸ்ரீவிஷ்ணுபு. 5. 6: 37.

4. நமோ ப்ரஹ்மணய தேவாய கோ ப்ராஹ்மண ஹிதாயச  
ஐகத்திதாய க்ருஷ்ணய கோவிந்தாய நமோநம்.

என்பது, பாரதம்.

5. திருவாய். 2. 7: 6.



களுக்கு எதிரே பிறந்து வந்து எனக்கே தன் அருளைச் செய்யும்படி சர்வேச்வரனை அவனுடைய திருவருள் கால்கட்டிற்று என்றும்,  
 1 “நல்ல அருள்கள் நமக்கே தந்து அருள் செய்வான்” என்றபடியே இத்தலையில் குற்றமாதல், அறிவின்மையாதல், முற்றும் உணர்தலாகிற தன் தன்மையையாதல் பாராதே, தன் பேருகச் செய்யுமதான அருள்களை நமக்கே உரியதாகத் தந்தருளுகின்றவன் என்றும் இவர் பேசும்படி,

சர்வ சௌகார்த்தப் பிரசாதத்தை ஒருமடை செய்து - 2 “எல்லா உயிர்களுடைய நலத்தை எண்ணுகிற என்னை” என்கிறபடியே, எல்லா உயிர்களின் பக்கலிலும் நடக்கிற சிநேகத்தின் பலமான தன் பேரருளை இவர் ஒருவர் விஷயமாகவும் ஒருமடைப்படுத்தி, இவரைத் தன் ஆக்க - 3 “என்னைத் தன்னுக்கி” என்கிறபடியே அறிவின்மைக்கும் ஆற்றல் இன்மைக்கும் எல்லையாயிருக்கிற இவரைத் தன்னோடு ஒத்த ஞான சக்திகளையுடையாரம்படி செய்ய, லோகமாகத் தம்மைப் போலே ஆக்கும்படி ஆனார் - இப்படி அவனாலே திருந்தின இவர் 4 “ஊரும் நாடும் உலகமும் தன்னைப்போல் அவனுடைய, பேரும் தார்களுமே பிதற்றி” என்கிறபடியே தம்மோடு சேர்ந்த உலகத்தில் உள்ளவர்களை எல்லாம் தம்மைப் போலே பகவானையே அனுபவிக்கு மவர்களாகப் பண்ணும்படி ஆனார் என்கை.

(10)

97

அதாவது, மயர்வற மதிநலம் அருளுகை.

என்பது சூத்திரம்.

வியாக்:— மேலே “தன்னுக்க” என்றதுதான் யாது? என, அதற்கு விடை அளிக்கிறார் இச் சூத்திரத்தால்.

‘அது’ என்றது, மேற் சூத்திரத்தில் “தன்னுக்க” என்றதனைச் சுட்டுகிறது. மயர்வற மதிநலம் அருளுகையாவது, அறிவின்மையை அடியோடே போக்கிப் பக்தியின் வடிவத்தை யடைந்த ஞானத்தைக் கொடுக்கை.

(11)

1. திருவாய். 8. 6: 1.

2. “ஸுஹ்ருதம் ஸர்வ பூதநாம்”

என்பது, ஸ்ரீகீதை, 5: 29.

3. திருவாய். 7. 9: 1.

4. திருவாய். 6. 7: 2.



<sup>1</sup> இருள் துயக்கு மயக்கு மறப்பு என்கிற அநுதய சம்சய விபர்யய விஸ்மிருதிகள் அற்று, மலர் மிசை எழுகிற ஞானத்தைக் காதல் அன்பு வேட்கை அவா என்னும் சங்க காம அநுராக சிநேகாதி அவஸ்தா நாமங்களோடே பரமபக்தி தசை ஆக்குகை.

என்பது சூத்திரம்.

வியாக்:—மேற் சூத்திரத்தில் “மயர்வற மதிநலம் அருளுகை” என்றதனை இச் சூத்திரத்தால் விளக்குகிறார்.

மயர்வற மதிநலம் அருளுகையாகிறதுதான், இருள் என்கிற அநுதயம் - <sup>2</sup> “இருள் தரு மா ஞாலம்” என்றும், <sup>3</sup> “இருள் தீர்ந்து இவ் வையம் மகிழ்” என்றும் இருள் என்ற சொல்லால் சொல்லப்படும் அறிவு தோன்றாமையும், துயக்கு என்கிற சம்சயம் - <sup>4</sup> “துயக்கன் மயக்கன்” என்பது போன்ற இடங்களில் துயக்கு என்ற சொல்லால் சொல்லப்படும் “குற்றி கொல்? மகன் கொல்?” என்கிற படியே அறியவேண்டிய பொருளை இன்னது என்று நிச்சயிக்கமாட்டாத ஐயமும், மயக்கு என்கிற விபர்யயம் - மயக்கு என்ற சொல்லால் சொல்லப்படும், கயிறு கிளிஞ்சல் முதலிய பொருள்களைப் பாம்பு வெள்ளி முதலிய பொருள்களாக நினைக்கும் அறிவு போலே அதுவல்லாததனை அதுவாக நினைக்கும் அறிவாகிற திரிபுணர்ச்சியும், மறப்பு என்கிற விஸ்மிருதி - <sup>5</sup> “மறப்பும் ஞானமும்”, <sup>6</sup> “மறப்பற என்னுள்ளே மன்னினான்” என்பன போன்ற திருப்பாசுரங்களிலே ‘மறப்பு’ என்ற சொல்லால் சொல்லப்படுகின்ற, முன்னரே அறியப்பட்ட பொருளாய் அநுபவத்தால் உண்டாகிய சம்ஸ்காரமாத் திரத்தாலேயே உண்டான நினைவு இன்மையாகிற மறப்

1. இச்சூத்திரத்தில் உள்ள இருள், துயக்கு, மயக்கு, மறப்பு என்னும் நான்களையும் அநுதய, சம்சய, விபர்யய, விஸ்மிருதி என்னும் நான்களுக்கும்; காதல், அன்பு, வேட்கை, அவா என்னும் நான்களையும் சங்க, காம, அநுராக, சிநேகம் என்னும் நான்களுக்கும் நிரல் நிறையே கூட்டுக. அநுதயம் - தோன்றமை. சம்சயம் - ஐயம். விபர்யயம் - ஒன்றனை மற்றொன்றாக அறிதல்; திரிபுணர்ச்சி - விஸ்மிருதி - மறதி.

2. திருவாய். 10. 6: 1.
3. பெரிய திருமொழி, 11. 4: 8.
4. திருவாய். 1. 9: 6.
5. திருவாய். 1. 10: 10.
6. திருவாய். 1. 10: 10.
7. சம்ஸ்காரம் - நினைவிற்குக் காரணமாக இருப்பது.



பும், அற்று - என்று கூறப்பட்ட நான்குவித அறிவின் குறைபாடுகளாகிற நிலைகள் நீங்கி, மலர்மிசை எழுதரு ஞானத்தை - <sup>1</sup> “மனனக மலமற மலர்மிசை எழுதரும்” என்கிறபடியே மனத்தின் தூயமையாலே மலர்ந்து கொழுந்து விட்டு, <sup>2</sup> “தாமரையாள் கேள்வன் ஒருவனையே நோக்கும் உணர்வு” என்கிறபடியே அடையத்தக்க பொருளான தன்னை நோக்கி வளர்கின்ற ஞானத்தை,

காதல் என்னும் சங்கம் - <sup>3</sup> “உளப்பெருங் காதல்” என்றும், <sup>4</sup> “நேரிய காதல்” என்றும், <sup>5</sup> “காணக் கழி காதல்” என்றும், <sup>6</sup> “கழிய மிக்கதோர் காதல்” என்றும், <sup>7</sup> “காதல் கடல்புரைய” என்றும், <sup>8</sup> “காதல் கடலின் மிகப்பெரிதால்” என்றும், <sup>9</sup> “காதல் உரைக்கில் - நீள் விசும்பும் கழியப் பெரிதால்” என்றும், <sup>10</sup> “மெய்யமர் காதல்” என்றும் இப்படிப் பல இடங்களிலே காதல் என்ற சொல்லால் சொல்லப்படுகின்ற, ஒரு பொருளைப் பார்க்குமிடத்து முதன் முதலில் மனத்தில் தோன்றுவதாய் சிநேகத்தின் முனையாயிருக்கின்ற சங்கமும், அன்பு என்னும் காமம் - <sup>11</sup> “அன்பு சூட்டிய” என்றும், <sup>12</sup> “அன்பில் இன்பு” என்றும், <sup>13</sup> “அன்பே பெருகும் மிக” என்றும், <sup>14</sup> “ஆறு அன்பு” என்றும் இப்படிப் பல இடங்களிலே அன்பு என்ற சொல்லால் சொல்லப்படுகின்ற, <sup>15</sup> “சங்கத்தினின்றும் காமம் உண்டாகின்றது” என்கிறபடியே அச் சங்கத்தின் பின்னே தோன்றுவதாய், பார்க்கப்பட்ட பொருளை அநுபவித் தல்லது நிற்க ஒண்ணுதபடியிருக்கும் அதன் முதிர்ந்த நிலையான காமமும், வேட்கை என்னும் அநுராகம் - <sup>16</sup> “வேவாரா வேட்கை நோய்” என்

1. திருவாய். 1. 1: 2.

2. முதல் திருவந். 67.

3. திருவிருத்தம், 59.

4. திருவாசிரியம், 2.

5. இரண்டாம் திருவந். 56.

6. திருவாய். 5. 5: 10.

7. திருவாய். 5. 3: 4.

8. திருவாய். 7. 3: 6.

9. திருவாய். 7. 3: 8.

10. திருவாய். 6. 8: 2.

11. திருவிருத்தம், 2.

12. திருவாசிரியம், 2.

13. பெரியதிருவந். 8.

14. திருவாய். 6. 10: 2.

15. “ஸங்காத் ஸஞ்ஜாயதே காம:”

என்பது, ஸூகீதை, 2: 62.

16. திருவாய். 2. 1: 10.



றும், <sup>1</sup> “பெருகுமால் வேட்கையும்” என்றும், <sup>2</sup> “ஆவியின் பரமல்ல வேட்கை” என்றும் இப்படிப் பல இடங்களிலே வேட்கை என்ற சொல்லால் சொல்லப்படுகின்ற, அந்தக் காமத்தின் காரியமாய், அநுபவிக்கப்படுகின்ற பொருளில் வைத்த ஆசையானது இடைவீடு இன்றியே இருக்கின்ற அநுராகமும், அவா என்னும் சிநேகம் - <sup>3</sup> “அவா ஒருக்கா வினையொடும்” என்றும், <sup>4</sup> “காண்பான் அவா வுவன் என்றும், <sup>5</sup> “சூடுதற்கு அவா” என்றும், <sup>6</sup> “அதனில் பெரிய என்னவா” என்றும் இப்படிப் பல இடங்களிலும் அவா என்னும் சொல்லால் சொல்லப்படுகின்ற, அப் பொருளை மேலும் மேலும் அநுபவிக்குமது ஒழிய விட்டுப் பிடிக்கப் பற்றாதபடி அந்த அநுராகத்தின் பின் விளையும் சிநேகமும்,

ஆதி அவஸ்தா நாமங்களோடே பரம பக்தி தசை ஆக்குகை - முதலான நிலைகளுக்குத் தக்கனவான பெயர்களை யுடையதாய்க் கொண்டு <sup>7</sup> பரமபக்திநிலை அளவாக ஆம்படி செய்கை.

காதல், அன்பு, வேட்கை, அவா என்னும் இவை, ஒன்றற்கு ஒன்று காரியமாய், மேலே மேலே உண்டாகின்ற சங்கம் காமம் அநுராகம் சிநேகம் என்னும் இந்நிலைகளைச் சொல்லக்கூடிய சொற்களாக இருக்க, பிரபந்தத்தில் முறையே வாராது முன்பின் கலந்து வந்தனவே யாகிலும், எல்லா நிலைகளும் எப்போதும் இவர்க்கு இருந்துகொண்டே இருக்கையாலே அப்போது அப்போது தம்முடைய ஆற்றுமைக்கு ஈடாகப் பேசுகின்றாராகையாலே முரண் இல்லை.

ஆக, இதனால் சொல்லிற்றயது, மயர்வற மதிநலம் அருளுகையாவது, அஞ்ஞானத்தின் வேறுபாடாகச் சாஸ்திரத்தில் சொல்லப் பட்ட ஞானம் தோன்றுமை முதலிய நால்வகையினவான அறிவின் குறைகளும் நீங்கி, மலர்ந்து கொழுந்து விட்டுப் பொருளை நோக்கிக் கிளருகின்ற ஞானத்தை, சிநேகத்திற்கு அடிப்படையாகத் தோன்றுகின்ற முனையான சங்கமும், அதன் காரியமான காமமும், அதன் காரியமான அநுராகமும், அதன் காரியமான சிநேகமும் என்னும் இந்நால்வகை நிலைகளுக்குத் தக்கனவான காதல், அன்பு, வேட்கை,

1. திருவாய். 9. 6: 1.

2. திருவாய். 10. 3: 2.

3. திருவிருத்தம், 64.

4. திருவிருத்தம், 84.

5. திருவாசிரியம், 2.

6. திருவாய். 10. 10: 10.

7. பரமபக்தி என்றதன் பொருளை 232-ஆம் சூத்திரவுரையிற்



அவா என்னும் பெயர்களை அடைந்து, அன்பின் எல்லை நிலமாண பரமபக்தியின் நிலையை அடையும்படி செய்கை என்றபடி.

ஆக, மேல் “அத்ரிஜமதக்நி” என்னும் சூத்திரத்திற் சொன்ன ஐயத்திற்கு மூலம் இவர் பிரபாவம் என்றும், அதற்குக் காரணம்<sup>94</sup> யாதொரு காரணத்தையும் பற்றாத பகவானுடைய திருவருட்பார்வை என்று திருவருட்பார்வையின் சக்தியும், இப்படி இவரைப் பார்த்துத்<sup>96</sup> திருவருள் புரிந்தது உலகத்தாரின் நலத்தின் பொருட்டு என்றும், <sup>97</sup> திருவருள் புரிதலாவது, மயர்வற மதிநலம் அருளுகை என்றும், <sup>98</sup> மயர்வற மதிநலம் அருளின வகையும் கூறப்பட்டது. (12)

## 99

<sup>1</sup> சந்மாந்தர சஹஸ்ர நல்தவங்களாலே கியாத குலங்களிலே பிறந்து, எழுதி வாசித்துத் தத்வஜ்ஞ ராய், குளித்து ஓதி உரு எண்ணும் அந்தி ஐவேள்வி அறுதொழில்களால் மிக்கு, ஊன்வாடப் பொருப் பிடைத் தாம் வருந்தி, துன்பவினைகளை விடுத்து, விவேக சமாதிகள் வளர, எட்டுநீக்கி, எட்டும் இட்டு, எட்டினாய் பேதப்பூவில் சாந்தொடு தேவ கார்யம் செய்து, உள்ளம் தூயராய் வாரிப்புன்புல அகத்தினுள் இளைப்பினை அடைவே விளக்கினைக் கண்டு, யோகநீதி நண்ணி, அறம் திகழும் மறை யோர் மனம்தன்னுள் அமர்ந்து உறையும் அரும் பெரும்சுடரைக் கண்கள் சிவந்திற்படியே மனவுட் கொண்டு, நிரந்தரம் மறவாமை தொடக்குஅரு ஸ்மிருதியாய், கனவில்மிக்க தர்சநஸமமாய், ஆகத்துப் புல்கும் அதயர்த்த பிரியமாய், வைகும் சிறப்புவிட் டுக் குற்றேவல் எண்ணாத அநந்யப் பிரயோஜனமாய் வேதந உபாசந சேவ தியாந ஆதிகள் என்று சொல்லுமது, சாத்ய சாதன பக்தியாகச் சாஸ்திர சித்தம்.

என்பது சூத்திரம்.

1. இச்சூத்திரத்தில் முற்பகுதி எல்லாம் சாதந பக்திக்கு வேண்டிய அங்கங்கள். சாதநபக்தி - இறைவனை அடைவதற்குச் சாதனமாக - கருவியாகச் செய்யப்படும் பக்தி. ஜக்மாந்தர ஸஹஸ்ரம் - வெவ்வேறான ஆயிரம் பிறவிகள்; இது, பல பிறவிகளைக் காட்டுகிறது. கியாதகுலம் - புகழ்நிறைந்த மேல்குலம். விளக்கினை என்பது, சண்டு ஆத்மாவினை. அரும் பெரும் சுடர் என்றது, பரமாத்மாவினை. எனையவற்றிற்கு விளக்கம் வியாக்கியானத்தின் அடிக்குறிப்பில் காண்க.



வியாக் :—இனி, இவருடைய பக்திதான், <sup>1</sup> கர்மத்தாலும் ஞானத்தாலும் உண்டாகக்கூடியதாய்ப் பகவானே அடைவதற்குச் சாதனமாய் இருக்கும் உபாசகர் பக்தியிலும், பிரபந்நர்கள் பகவானிடத்திலே விரும்பிப் பெறுகின்ற கைங்கரியத்திற்கு உதவியாக இருக்கின்ற பக்தியிலும் வேறுபட்டது என்னுமிடம் அறிவிப்பதற்காக, முதலில் சாதனபக்தியின் தன்மையைக் காட்டுகிறார் இச்சூத்திரத்தால்.

அதாவது, ஜந்மாந்தர சஹஸ்ர நல்தவங்களாலே - <sup>2</sup> “ஆயிரக் கணக்கான பல பிறவிகளிலே செய்த கர்ம ஞான பக்திகளால் அழிந்த பாவங்களையுடைய மக்களுக்குக் கண்ணபிரானிடத்தில் பக்தி உண்டாகின்றது” என்றும், <sup>3</sup> “ஒன்றி நின்று நல்தவம் செய்து ஊழி ஊழி தோறெலாம்” என்றும் சொல்லுகிறபடியே ஆயிரக்கணக்கான பல பிறவிகளிலே <sup>4</sup> மூன்று விதமான தியாகங்கள் முன்னாகப் பகவான் விஷயத்தில் செய்து, போந்த சமாராதனங்களான நல்வினைகளாலே, கியாத குலங்களிலே பிறந்து - <sup>5</sup> “யோகத்தின் ஆரம்ப காலத்தில் யோகத்தில்நின்றும் நழுவினவன் பரிசுத்தர்களும் ஸ்ரீமான்களுமானவர்களுடைய குலத்திலே பிறக்கிறான்; அன்றிக்கே, யோகம் செய்கின்றவர்களும் சிறந்த ஞானிகளுமானவர்களுடைய பெரிய குலத்திலே பிறக்கிறான்” என்றும், <sup>6</sup> “நான், உலகில் பிரசித்தமான கீர்த்தியையுடையவர்களும் பரிசுத்தர்களும் யோகம் செய்து கொண்டிருப்பவர்களும் குணமயமான பிரகிருதி உயிர் இவற்றின் உண்மை நிலையை அறிந்தவர்களும் ஆனவர்களு

1. சூத்திரத்தில் ‘உள்ளம் தூயராய்’ என்பது முடியக் கருமத்தைக் கூறுவது; கருமம் - செய்யும் நற்செயல்தன். அதற்குமேல், ‘யோக நீதி நண்ணி’ என்பது முடிய ஞானத்தைக் கூறுவது. உபாசகர், பிரபந்நர் இவர்கள் தன்மையை, பக். 56, 57-இல் காண்க.

2. ஜந்மாந்தர ஸஹஸ்ரேஷ்ட-தபோஜ்ஞாந ஸமாதிபி: நரானாம் க்ஷணபாபாநாம் க்ருஷ்டணைபக்தி: ப்ரஜாயதே. என்பது, ஸ்மிருதி.

3. திருச்சந்தவிரூத். 75.

4. மூன்றுவிதமான தியாகம் - மேல் ‘உள்ளம் தூயராய்’ என்பதன் Page 243 உரையில் காண்க.

5. சுசீநாம் ஸ்ரீமதாம் கேஹே யோகப்ரஷ்டோபிஜாயதே அதவாயோகநாமேவ குலே மஹதி தீமதாம். என்பது, ஸ்ரீகீதை, 6: 41.

6. ஜநித்வாஹம் வம்சே மஹதி ஜகதி க்யாதயசஸாம் சுசீநாம் யுக்தாநாம் குணபுருஷ தத்வஸ்திவிதாம். என்பது, தோத்திர ரத்தம், 61.



டைய குலத்தில் பிறந்து” என்றும் சொல்லுகிறபடியே, தத்துவ ஞானிகளாய்ப் பரமயோகிகள் என்று உலகில் பிரசித்தரானவர்களுடைய குலங்களிலே பிறந்து,

எழுதி வாசித்துத் தத்வஜ்ஞராய் - <sup>1</sup> “தெரித்து எழுதி வாசித்தும் கேட்டும்” என்கிறபடியே பகவானை நினைந்து அவன் சம்பந்தமான சொற்களை எழுதுவது, வாசிப்பது, பிறர் சொல்லக் கேட்பதாய்க் கொண்டு, இந்தச் சாஸ்திரங்களின் பயிற்சி மூலமாகப் பிறந்த உண்மை ஞானத்தைபுடையராய், குளித்து ஓதி உரு எண்ணும் அந்தி ஐவேள்வி அறுதொழில்களால் மிக்கு - <sup>2</sup> “குளித்து மூன்று அனலை ஓம்பும்” என்கிறபடியே ஆராதனம் செய்வதற்கு அங்கமான நித்தியகர்மாநுஷ்டானங்களுக்கு உறுப்பாகச் சரீர சுத்தியின் பொருட்டு நீராடி, <sup>3</sup> “ஓதி உரு எண்ணும் அந்தியால்” என்று சொல்லுகிற சந்தியாவந்தன காயத்திரீ ஜபம் என்ன, <sup>4</sup> “ஐவேள்வி” என்று சொல்லுகிற தேவபலி தென்புலத்தார் பலி பூதபலி மனிதபலி பிரமபலி என்று சொல்லப்படுகின்ற ஐந்து வேள்விகள் என்ன, <sup>5</sup> “அறுதொழில் அந்தணர்” என்று சொல்லுகிற ஓதல் ஓதுவித்தல் யாகம் செய்தல் செய்வித்தல் தானம் கொடுத்தல் தானம் வாங்கல் என்று சொல்லப்படுகின்ற ஆறு தொழில்கள் என்ன, ஆக, இப்படி இருந்துள்ள <sup>6</sup> நித்திய நைமித்திக கர்மா அநுஷ்டானங்களால் நிறைந்தவராய்,

ஊன் வாடப் பொருப்பிடைத் தாம் வருந்தி - <sup>7</sup> “ஊன் வாட உண்ணாது உயிர் காவலிட்டு” என்று சொல்லுகிறபடியே நாடோறும் செய்யவேண்டிய கர்மம் முதலானவற்றைக் குறைவில்லாமல்செய்து போதலாலே, தவத்தைச் செய்தற்குத் தகுதி பிறந்தவாறே, சரீரம் வாடும் பொருட்டு உணவினைக் குறைத்து, அந்த உணவினை உயிர் தரித்திருப்பதற்குத் தக்க அளவாக்கி, <sup>8</sup> “பொருப்பிடையே நின்றும் புனல் குளித்தும் ஐந்து, நெருப்பிடையே நிற்கவும்” என்று சொல்கிறபடியே, வேனிற் காலத்தில் மலையின் உச்சியிலும் ஐந்து நெருப்பின் மத்தியிலும் நின்றும், கார்காலத்தில் அருக்கயமான

1. நான்முகன் திருவந்தாதி, 63. 2. திருமலை, 25.

3. முதல் திருவந். 33. 4. பெரிய திருமொழி, 3. 8: 4

5. திருவெழுக்கூற்றிருக்கை.

6. நித்தியம் - நாடோறும் செய்யப்படும் ஆராதனம் முதலியன. நைமித்திகம் - நித்தியத்தில் தாழ்வுதீரச் செய்யப்படுவது; ஆவணி அவிட்டம் முதலிய நாட்களில் செய்யப்படுவது.

7. பெரிய திருமொழி, 3. 2: 1. 8. மூன்றாந் திருவந். 76.



குளத்தில் முழுகிக் கிடந்தும், <sup>1</sup> “வீழ் கனியும் ஊழ் இலையும் என்னு மிவையே நுகர்ந்து உடலம் தாம் வருந்தி” என்று சொல்லுகிறபடியே ஊழ்இலை வீழ்கனி என்னும் இவற்றை உணவாகக் கொண்டவராய், இப்படித் தவவொழுக்கத்தாலே சரீரத்தை வாடச்செய்து,

துன்பவினைகளை விடுத்து -மேலே கூறிய செயல்களை நாடோறும் செய்து போருகையாலே <sup>2</sup>“மேவு துன்ப வினைகளை விடுத்து” என்கிற படியே, எள்ளில் எண்ணெய் போன்று ஆன்மாவினை விட்டுப் பிரிக்க ஒண்ணுதபடி பொருந்திக் கிடக்கிற துக்கத்திற்குக் காரணமான பாவங்களை <sup>3</sup> “நாடோறும் செய்யவேண்டிய கர்மங்களைச் செய்கை யாலே பாவங்களைப் போக்குகிறான்” என்கிறபடியே போக்கி,

விவேக ஆதிகள் சம ஆதிகள் வளர - தடையாக இருந்துள்ள பாவங்கள் இப்படி நீங்குகையாலே மனத்தின் தூய்மைக்குக் காரண மான விவேகம் முதலான ஏழும், <sup>4</sup> “மனத்தினை அடக்குவது, புற இந்திரியங்களை அடக்குவது என்னுமிவற்றில் நியமத்துடன் கூடிய மனத்தையுடையவன் எல்லா உயிர்களிடத்திலும் அருள் பொருந் தியவன்” என்பது முதலாகச் சொல்லப்பட்ட சமம் தமம் முதலான வைகளும் மேலும் மேலும் வளர,

விவேகம் முதலான ஏழாவன:- விவேகம், விமோகம், அப்யா சம், கிரியை, கல்யாணம், அநவசாதம், அநுத்தர்ஷம் என்பனவாம். இவற்றுள் விவேகமாவது, சரீரத்தின் தூய்மை. <sup>5</sup> “சாதி ஆச்ரயம் நிமித்தம் என்னும் இம் மூவகையான குற்றங்கள் இல்லாத அன்னத் தால் உண்டாகும் காயசுத்தி விவேகம்” என்கிறபடியே சாதிகுற்ற மும் ஆச்ரய குற்றமும் நிமித்த குற்றமும் இன்றிக்கே இருந்துள்ள அன்னத்தால் உண்டான காயசுத்தி - சரீரத்தின் தூய்மை. சாதி குற்றங்களாவன, வெங்காயம், காளான் (நாய்க்குடை) முதலான

காயசுத்தி.

1. பெரிய திருமடல், 12. 2. திருவாய், 3. 2: 8.

3. “தர்மேண பாபமபநுததி”

என்பது, தைத்திரியோபநிட.

4. “சமதம நியதாத்மா ஸர்வபூதாநுகம்பீ”

என்பது, பிரமாணம்.

5. “ஜாத்யாச்ரய நிமித்தா துவத்தாத் அந்நாத் காயசுத்தி: விவேக:”

என்பது, போதாயந விருத்தி.



பொருள்கள். ஆச்ரய குற்றமாவது, <sup>1</sup> அபிசஸ்தன் பதிதன் சண்டா என் முதலானவர்களுடைய பொருள். ஈண்டு ஆச்ரயம் என்பது, பொருட்கு உரியவனான தலைவனைக் குறிக்கின்றது. நிமித்த குற்ற மாவது எச்சில், மயிர், கல் முதலியவற்றோடு கூடிய பொருள். இம் மூவகைக் குற்றங்களும் இல்லாத உணவினைப் பகுத்தறிதலின் பய னான சரீரத்தின் தூய்மையை 'விவேகம்' என்றது, காரிய காரண உபசாரம். அன்றிக்கே, இம்மூவகை குற்றங்களும் இல்லாத உண வினை உட்கொள்ளுவதாலே இராஜச தாமச உணவுகளால் வளர்க்கப் பட்ட சரீரத்தைக் காட்டிலும் தன்னுடைய சரீரத்தின் வேறுபாட்டினை அறியும் அறிவு 'விவேகம்' என்னவுமாம். சுத்தியாவது, அசுத்தங் களில் நின்றுப் பிரித்தறிதல். "காயசுத்தி" என்கிற இடத்தில் காயம் என்னும் சொல், ஈண்டு அந்தக் கரணத்தைக் காட்டுகிறது. <sup>2</sup> "சத்துவகுணத்திற்குரிய உணவினை உண்பவர்களுக்குச் சத்வம் தூய்மை அடைகிறது" என்றே அன்றோ சுருதி சொல்லிற்று. சத்வ மாவது - அந்தக்கரணம். <sup>3</sup> "சத்துவத்திற்குத் தூய்மை பயம் அற் றிருத்தல்" என்றும், <sup>4</sup> "எல்லோருக்கும் சிரத்தையானது சத்வத்திற் குத் தகுதியாக உண்டாகிறது" என்றும் சொல்லுகிற இடங்களில் சத்வம் - அந்தக்கரணம் என்று, சத்வம் என்னும் சொல்லுக்கு அந் தக்கரணம் என்பது பொருளாக ஸ்ரீபாஷியகாரர் அருளிச்செய்தார். இதனைத் திருவுள்ளம்பற்றி அன்றோ 'விவேகமாவது, ஆஹார சுத் தெள சத்வ சுத்தி: என்கிறபடியே அந்தக்கரணசுத்திக்கு அடியான அன்ன சுத்தி' என்று ஆச்சான் பிள்ளை அருளிச்செய்தது.

விமோகமாவது, <sup>5</sup> "விமோக: காம அநபிஷ்வங்க:" என்கிற படியே காமத்தில் அநபிஷ்வங்கம். அநபிஷ்வங்கமாவது, அபிஷ்வங் கம் இல்லாமை. அபிஷ்வங்கமாவது, தான்விரும்பியதொரு பொருளை

1. அபிசஸ்தன் - பிறரால் இகழப்பட்டவன். பதிதன் - தன்நிலை யினின்றும் இழிந்தவன்; கர்மசண்டானன், சண்டானன்-சாதி சண்டானன்.

2. "ஆஹார சுத்தெள ஸத்வசுத்தி:" என்பது, சாந்தேதாக்ய உபநிட.

3. அபயம் ஸத்வஸம் சுத்தி:" என்பது, ஸ்ரீகீதை, 16: 1.

4. "ஸத்வாதுருபா ஸர்வஸ்ய ச்ரத்தாபவதி" என்பது, ஸ்ரீகீதை, 17: 3.

5. போதாயன விருத்தி.



அநுபவிக்காமல் நில்லாமைக்கு உறுப்பான விகாரம். <sup>1</sup> “காமத் தாலே குரோதம் உண்டாகிறது” என்பது போன்றவைகளாலே குரோதம் இன்மை முதலானவைகளும் இங்குக் கோடல் தகும்.

அப்யாசமாவது, <sup>2</sup> “ஆரம்பண சம்சீலநம் புந: புந: அப்யாச:” என்கிறபடியே தியானத்திற்குப் பற்றுக்கோடான பொருளிலே பல காலும் சோதனை செய்தல். ‘ஆரம்பணம்’ என்றது, ஆலம்பனம் என்றபடி. இவ்விடத்தில் ஆலம்பனம் என்றது தியானத்திற்குரிய பொருளினே.

கிரியையாவது, <sup>3</sup> “ஐவேள்வி முதலானவற்றைத் தன் சக்திக்குத் தகுந்தவாறு செய்தல் கிரியை” என்கிறபடியே ஐவேள்வி முதலான நித்தியகர்மங்களை வல்லவாறு செய்தல்.

கல்யாணமாவது, <sup>4</sup> “சத்யம் ஆர்ஜவம் தயை தானம் அஹிம்சை அநபித்யை என்னுமிவை கல்யாணம் எனப்படும்” என்கிறபடியே சத்தியம், ஆர்ஜவம், தயை, தானம், அஹிம்சை, அநபித்யை ஆகிற இவை. இவற்றில் சத்தியமாவது, உயிர்கட்கு நலம் செய்தல். ஆர்ஜவமாவது, மனம் வாக்குக் காயம் என்னும் இவை மூன்றும் ஒருபடிப்பட்டிருத்தல். தயையாவது, தனக்கு என்று ஒரு பயனையும் கருதாததோடு பிறர் துக்கம் பொருமை. தானமாவது, உலோபம் இன்மை. அஹிம்சையாவது, முக்கரணங்களாலும் பிற உயிர்களைத் துன்புறுத்தாமை. அநபித்யையாவது, அபித்யை இல்லாமை; அபித்யையாவது, பிறர் பொருளைத் தன் பொருளாகக் கருதுதல். அன்றிக்கே, பயன் இல்லாத சிந்தனை ஆதல். அன்றிக்கே, பிறர் செய்த அபகாரத்தை நினைத்தல் ஆதல்.

அநவசாதமாவது, அவசாதம் இன்மை. அவசாதமாவது, <sup>5</sup> “தேசகாலவையகுண்யாத் சோகவஸ்து ஆதி அநுஸ்ம்ருதேச்ச தஜ்ஜம் தைந்யம் அபாஸ்வரத்வம் மநஸோ அவசாத:” என்கிறபடியே தேசகாலங்களினுடைய குணக்கேட்டினாலும், சோகத்திற்குக் காரணமாயும் அச்சத்திற்குக் காரணமாயுமுள்ளபொருள்களில் வைத்த இடை

1. “காமாத் குரோதோபிஜாயதே”

என்பது, ஸ்ரீகீதை, 2: 62.

2. போதாயநவிருத்தி. சம்சீலநம் - பரிசோதித்தல்.

3. “பஞ்சமஹாயஜ்ஞாத் யநுஷ்டாநம் சக்தித: க்ரியா”

என்பது, போதாயநவிருத்தி. ஐவேள்வியை முன்னர்க் காண்க.

4. “ஸத்யார்ஜவ தயா தாநாஹிம்ஸாநபித்யா”

என்பது, போதாயநவிருத்தி.

5. போதாயநவிருத்தி.



யீடு இல்லாத நினைவினாலும் உண்டான தைந்யமாகிற மனத்தெளிவின்மையாம். சுலோகத்தில் “சோகவஸ்து” என்றது, சோகத்திற்கு நிமித்தமான பொருள் என்றபடி. அதாவது, முன்னே நிகழ்ந்த புத்திர மரணம் முதலானவைகள். சுலோகத்தில் “வஸ்து ஆதி” என்ற இடத்திலே உள்ள “ஆதி” என்னும் சொல்லால் அச்சத்திற்குக் காரணமாய் இனி நிகழ்ப்போகும் காரியங்களைக் கோடல் வேண்டும். சோகம் என்பது, முன்னே நிகழ்ந்துபோன காரியத்தின் சம்பந்தமாகவும், பயம் என்பது, இனிநிகழ்ப்போகும் காரியத்தின் சம்பந்தமாகவும் நிகழ்வது. “அபாஸ்வரத்வம்” என்ற சொல்லானது “தைந்யம்” என்ற சொல்லின் விவரணம். தைந்யமாவது, விரும்பிய காரியத்தில் முயற்சி செய்யமாட்டாமல் இருத்தல். இனி, “அபாஸ்வரத்வம்” என்பதனைத் “தைந்யம்” என்ற சொல்லின் விவரணமாகக் கொள்ளாது, அதனைத் தைந்யத்திற்கு அடைமொழியாகக் கொண்டு, பாஸ்வரத்திற்கு விரோதியான தைந்யம் என்று பொருள் கூறலுமாம். பாஸ்வரம் - விளக்கம்; தெளிவு. அபாஸ்வரம் - தெளிவின்மை. தைந்யம் - வறுமைத்தன்மை.

அநுத்தர்ஷமாவது, <sup>1</sup> உத்தர்ஷம் இல்லாமை, உத்தர்ஷமாவது, தேச காலங்களினுடைய அநுகூலத்தாலும், பிரியமான பொருள்களில் வைத்த இடையறாத நினைவினாலும் உண்டான மகிழ்ச்சி. எனவே, மகிழ்ச்சிக்குக் காரணங்கள் உளவானாலும் அவற்றைக் கண்டு கழி பேருவகையன் ஆகாதொழிகை என்றபடி.

இனி, ‘சமம்’ முதலிய எட்டனுள் சமமாவது, அந்தக்கரணத்தை அடக்குதல்; தமமாவது, புறக்கரணங்களை அடக்குதல்; <sup>2</sup> “சமமாவது மனத்தினை அடக்குதல்; தமமாவது இந்திரியங்களை அடக்குதல்” என்னக் கடவதன்றோ. <sup>3</sup> “ஷமா சத்யம் தமச்சம:” என்கிற இடத்தில் “தமமாவது புறக்கரணங்களை ஐம்புல இன்பங்களில் செல்லாதபடி அடக்குதல்; சமமாவது அந்தக் கரணத்தை அப்படியே அடக்குதல்.” என்றே அன்றோ ஸ்ரீபாஷியகாரர் அருளிச் செய்தது. மாறிச் சொல்லும் இடங்களும் உண்டு. ஆன்மகுணங்

1. “தத்விபர்யயஜா துவட்டிருத்தர்ஷ:” என்பது, போதாயவ்விருந்தி.

2. “சம: சித்த ப்ரசாந்திஸ் ஸ்யாத் தமச்சேந்த்ரிய நிக்ரஹ:” என்பது, பிரமாணம்.

3. என்பது, பிரமாணம்.



களில் முதன்மையானவை அன்றே இவைகள். <sup>1</sup> “மனத்தினை அடக்கினவனும், புற இந்திரியங்களை அடக்கினவனும், காமிய கர்மங்களில் ஆசை இல்லாதவனும், பொறுமையுள்ளவனும், சமாதானம் அடைந்த மனத்தினை யுடையவனும் ஆகி, இந்த உயிரினிடத்திலேயே பரம்பொருளைப் பார்க்கக் கடவன்” என்கிறபடியே பக்தி நெறியில் இழியுமவனுக்கு முதன் முதலில் இருக்க வேண்டுவன இவையாக அன்றே சுருதியும் சொல்லிற்று. மற்றும் உண்டான ஆன்மகுணங்களுக்கும் பொருந்துமாற்றிலே பொருள் கண்டு கொள்வது.

ஆக, இப்படி இருந்துள்ள விவேகம் முதலானவைகளும் சமம் முதலான குணங்களும் மேன் மேலும் ஓங்கி வளர;

எட்டும் நீக்கி - <sup>2</sup> “ஈனமாய எட்டும் நீக்கி” என்கிறபடியே ஞானக்குறைவினைத் தருதலாலே ஆன்மாவிற்குக் குறையான அவித்யை, அஸ்மிதை, (செருக்கு) இராகம், துவேஷம், அபிநிவேசம் என்னும் ஐந்தும், சரீரசம்பந்தம் காரணமாகத் தன்னைப்பற்றியும் பிற உயிர்களைப் பற்றியும் தெய்வத்தைப் பற்றியும் வருகின்ற மூவகைத்துன்பங்களும் ஆகிற எட்டினையும் நீக்கி. நன்று; “துன்பவினைகளை விடுத்து” என மேலேயும் பாவங்களை நீக்குதல் சொல்லப்பட்டுள்ளதே! எனின், அங்குச் சொல்லப்பட்டது, ஞானம் உண்டாவதற்குத் தடையான பழைய இருவினைகளையே யாதலால் கூறியது கூறிற்றுகாது. அன்றிக்கே, ஆன்மாவிற்குத் தீங்கினை விளைப்பனவான காமம், குரோதம், லோபம், மோகம், மதம், மாதர்ச்யம், அஞ்ஞானம், அகூயை ஆகிற எட்டினையும் போக்கி என்னலுமாம். இவற்றுள் காமமாவது, விரும்பப்பட்ட பொருளை அநுபவித்தால் அல்லது நிற்க ஒண்ணாத நிலை. குரோதமாவது, அதன் காரியமாய், விரும்பப்பட்ட பொருள் கிடைக்காமற்போயின் அண்மையிலிருப்பவர்கள் பக்கல் பிறக்கும் சீற்றம். உலோபமாவது, தன்னிடத்துள்ள பொருளில் பேராசை. மோகமாவது, செய்வன தவிர்வனவற்றைப் பகுத்தறிய மாட்டாமை. மதமாவது, பொருள் முதலாயின பெறுமவற்றால் வரும் களிப்பு. மாதர்ச்யமாவது, பிறருடைய செல்வம் முதலானவற்றைக் கண்டு பொருமைப்படுதலோடு அமையாது அதனைச் செயலிலும்

1. “சாந்தோதாந்த உபநிஷத் திஷ்டு: ஸமாஹிதோபநிஷத்”  
ஆத்மந்யேஷ ஆத்மாநம் பச்யேத்”

என்பது, பிரகதாரண்ய உப. 6. 4: 23.

2. திருச்சந்த விருத்தம், 114.



காட்டுதல். அஜ்ஞானமாவது, இவற்றால் மேல்வரும் கேட்டினை ஆராயாமை. அசூயையாவது, குணங்களிலே குற்றங்களை ஏறிடுதல். ஆக, இவ்விதமானவற்றைப் போக்கி என்றபடி.

எட்டும் இட்டு - <sup>1</sup> “இனமலர் எட்டும் இட்டு” என்றும், <sup>2</sup> “கந்த மா மலர் எட்டும் இட்டு” என்றும் சொல்லுகிறபடியே திருவெட்டெழுத்திலே உள்ள ஒவ்வோர் எழுத்தும் நறுநாற்றம் மிக் குள்ள மலர்போலே அவனுக்கு இனியவாம்படி இருக்கையாலே எட்டுவிதமான மலர்களைத் தூவுவாரைப்போலே திருமந்திரத்தை ஒதி; <sup>3</sup> “அவன் பெயர், எட்டெழுத்தும் ஒதுவார்கள் வல்லர் வானம் ஆளவே” என்றும், <sup>4</sup> “ஆர்வமோடு இறைஞ்சி நின்று அவன் பெயர் எட்டெழுத்தும், வாரமாக ஒதுவார்கள் வல்லர் வானம் ஆளவே” என்றும் சொல்லப்பட்டுள்ளன வன்றே. அன்றிக்கே, எட்டும் இட்டு என்பதற்கு <sup>5</sup> “பிற உயிர்களுக்குத் துன்பம் செய்யா திருப்பது முதல் புஷ்பம், இந்திரியங்களை அடக்குவது இரண்டாவது புஷ்பம், எல்லா உயிர்களிடத்தும் அருள் உள்ளவனாக இருப்பது மூன்றாவது புஷ்பம், பொறுமை நான்காவது புஷ்பம், இது சிறந்தது. ஞானம் ஐந்தாவது புஷ்பம், தவம் ஆறாவது புஷ்பம், அப்படியே தியானம் ஏழாவது புஷ்பம், சத்யம் எட்டாவது புஷ்பம், இப்படி எட்டு விதமான இந்த மலர்கள் விஷ்ணுவிற்குப் பிரீதியைச் செய்கின்றவை ஆகின்றன.” என்கிறபடியே அஹிம்சை முதலான எட்டு விதமான மலர்களை இட்டு என்று பொருள் கூறலுமாம். நன்று; மேலே கூறிய “விவேக சமாதிகள்” என்றவற்றில் அடங்கிக் கிடக்கின்றவைகள் இவற்றிலும் வந்துள்ளனவே? எனின், சர்வேச்வரனுக்கு, இவற்றை இனியவையாக நினைந்து மேற்கொண்டு நடக்கவேண்டும் என்று சொல்லுகிறதாகையாலே முரண் இல்லை. ஆகையாலே அன்றே இவற்றைப் புஷ்ப சமர்ப்பணமாகச் சொல்லுகிறது.

எட்டினாய பேதம் - <sup>6</sup> “எட்டினாய பேதமோடு இறைஞ்சி” என்

1. பெரிய திருமொழி, 1. 2: 7. 2. பெரிய திருமொழி, 3. 5: 6.
3. திருச்சந்த விருத். 77. 4. திருச்சந்த விருத். 78.
5. “அஹிம்ஸா ப்ரதமம் புஷ்பம், புஷ்பமிந்த்ரிய நிக்ரஹ: ஸர்வபூததயா புஷ்பம், கூமா புஷ்பம் விசேஷத்:, ஜ்ஞானம் புஷ்பம், தப்: புஷ்பம், த்யானம் புஷ்பம், ததைவச, ஸத்யம் அஷ்டவிதம் புஷ்பம் விஷ்ணோ: ப்ரீதிகரம் பவேத்” என்பது, பிரமாணம்.

6. திருச்சந்த விருத். 77.



கிறபடியே <sup>1</sup> “மனம் புத்தி செருக்கு என்னும் இவைகளோடு, இரண்டு கைகளையும் இரண்டு கால்களையும் அங்கேயே தலையையும் ஐந்தாவதாக பூமியில் வைத்து” என்கிறபடியே செருக்கு அற்றவனாய் விழுகையும் மனத்திற்கும் புத்திக்கும் சர்வேச்வரனே விஷயமாகையும் இரண்டு கால்களும் இரண்டு கைகளும் தலையும் பூமியிலே பொருந்துகையுமாகிற அஷ்டாங்க நமஸ்காரத்தைச் செய்து, பூவில் சாந்தொடு-  
<sup>2</sup> “பூவில் புகையும் விளக்கும் சாந்தமும் நீரும் மலிந்து” என்றும்,  
<sup>3</sup> “சாந்தொடு விளக்கம் உரபம் தாமரை மலர்கள் நல்ல, ஆய்ந்து கொண்டு” என்றும் சொல்கிறபடியே மலர் சந்தனம் முதலான ஆராதனத்திற்குரிய பொருள்களைப் பலனும் பற்றும் நாம்செய்கிறோம் என்ற செருக்கும் ஆகிற துராலும் மயிரும் புழுவும் படாதபடி ஆராய்ந்து நன்றாக ஈட்டிக்கொண்டு, தேவகார்யம் செய்து -  
<sup>4</sup> “தேவகார்யம்செய்து” என்கிறபடியே பகவானுக்கு ஆராதனத்தைச்செய்து, உள்ளம் தூயராய் -”  
<sup>5</sup> “ஒன்றி நின்று நற்றவம் செய்து ஊழி ஊழிதோறெலாம், நின்று நின்று அவன் குணங்கள் உள்ளி உள்ளம் தூயராய்” என்கிறபடியே நாடோறும் செய்யவேண்டிய செயல்கள் முதல் பகவானுடைய ஆராதனம் இறுதியாகப் பலனை விரும்பாமை, பற்று வையாமை, நாம் செய்கிறோம் என்ற செருக்கு இல்லாமை என்னும் மூன்று விதமான தியாகங்கள் முன்னாகச் செய்யப்படும் கர்மாதுஷ்டானத்தாலும் பகவானுடைய குணங்களை நினைக்கும் நினைவினாலும் நாடோறும் செய்யவேண்டிய  
<sup>6</sup> “கர்மங்களைச் செய்வதனால் பாவம் அழிந்தவளவில் பின்னர் ஞானம் தோன்றுகிறது” என்கிறபடியே ஞான உலகத்தை அடைவதற்குத் தகுதியாய்ப்படி நீங்கின பாவத்தினைபுடையராகையாலே தூய்மையுற்ற உள்ளத்தினை உடையராய்;

அஷ்டாங்க நமஸ்காரம்

சுருஷிமூலம்  
உயர்வம்.

வாரிப் புன் புல அகத்தினுள் இளைப்பினை அடைவே விளக்கினைக் கண்டு - வாரி - <sup>7</sup> “பரந்திருக்கிற விஷயமாகிற காட்டிலே

1. மனோ புத்தி அபிமானே ஸஹந்யஸ்ய தராதலே  
கர்மவச்சதுர: பாதாந் சிரஸ்தத்ரைவ பஞ்சமம்,  
என்பது பிரமாணம்.
2. திருவாய். 5. 2: 9.
3. திருவாய். 10 2: 10.
4. பெரியாழ்வார் திருமொழி, 4. 4: 1.
5. திருச்சந்தவிருத். 75.
6. “கஷாயே கர்மபி: பக்ஷே ததோ ஜ்ஞாநம் ப்ரவர்த்ததே”  
என்பது, பிரமாணம்.
7. ப்ரகீர்ணே விஷயாரண்யே ப்ரதாவந்தம் ப்ரமாதாம்  
ஜ்ஞாநாங்குசேந் க்ருஷ்ணீயாத் வச்ய மிந்த்ரிய தந்திரம்,  
என்பது, பிரமாணம்.



ஓடிக்கொண்டிருப்பதும் அகப்பட்டாரைக் கொல்லுவதுமான இந்திரியங்களாகிற யானையை, தள்ளத்தக்கனவற்றையும் கொள்ளத்தக்கனவற்றையும் பகுத்தறியும் ஞானமாகிற அங்குசத்தாலே தன் வசப்படுத்தவேண்டும்” என்கிறபடியே <sup>1</sup> “வாரிசுருக்கி மதக்களிறு ஐந்தினையும், சேரிதிரியாமல் செந்நீஇ” என்று மதம் பிடித்த யானைகளைத் தண்ணீரிலே செறுப்பிக்குமாறு போலே, இந்திரியங்களாகிற மதயானைகளை விஷய நுகர்ச்சியாகிற இன்பத்தைக் குலைத்து, அத்துணையோடு அமையாது, அது சம்பந்தமான பொருள்கள் நடையாடு மிடத்தில் போகாதபடி ஆன்மாவினை நோக்குதலாகிற செவ்வையிலே நிறுத்தி என்றும்;

புன் புலம் - <sup>2</sup> “புன்புல வழியடைத்து அரக்கு இலச்சினை செய்து, நன்புல வழி திறந்து ஞானநற் சுடர்கொளி” என்று சிறுமை, நிலையில்லாமை முதலிய குற்றங்களை யுடைய சிற்றின்பப் பொருள்களைப் பற்றிப் போகின்ற இந்திரியங்களின் வழியினை அடைத்து, அவற்றின் சிறுமையின் நினைவாலே வாசனையின் தொடர்ச்சியும் அறும்படி அதனை உறைப்பித்து, ஆத்ம விஷயத்தில் இந்திரியங்களின் வழியை விளங்கச் செய்து, நன்றான ஞானச் சுடரை மிகவும் உண்டாக்கி என்றும், அகத்தினுள் - <sup>3</sup> “ஐம்புலன் அகத்தினுள் செறுத்து” என்று செவி முதலான இந்திரியங்கள் ஐம்புல இன்பங்களிற் போகாமல் உள்ளே அடக்கி என்றும் சொல்லுகிறபடியே அடக்கப்பட்ட இந்திரியங்களை யுடையவராய்;

இளைப்பினை அடைவே விளக்கினைக் கண்டு - <sup>4</sup> “இளைப்பினை இயக்கம் நீக்கி இருந்து முன் இமையைக் கூட்டி, அளைப்பில் ஐம்புலன் அடக்கி அன்பு அவர்கண்ணே வைத்து, துளக்கம் இல் சிந்தை செய்து தோன்றலும் சுடர் விட்டு ஆங்கே, விளக்கினை விதியில் காண்பார் மெய்ம்மையைக் காண்கிற பாரே” என்கிற திருப்பாசுரத்தில் சொல்லுகிற அடைவிலே <sup>5</sup> “அறியாமை, செருக்கு, ஆசை, துவேஷம், அபிமானம் என்னுமவை ஐந்து கிலேசங்கள் எனப் படுகின்றன” என்று சொல்லப்படுகிற கிலேசங்களினுடைய சஞ்சாரத்தைத் தவிர்த்து, <sup>6</sup> “அதிக உயரமும் அதிக தாழ்வும் இல்லாத ஆசனம்” என்பது போன்ற இடங்களில் சொல்லப்படுகிற

1. முதல் திருவந்தாதி, 47.

2. திருச்சந்த விருத்தம், 76.

3. திருவெழுந்தற்றிருக்கை.

4. திருக்குறந்தாண்டகம், 18.

5. “அவித்யாஸ்மித் ராகத்வேஷாபிநிவேசா: பஞ்சக்லேசா: என்பது, யோககுததிரம்.

6. “நாத்யுச்சரிதம் நாதி நீசம்” என்பது, ஸ்ரீதேவ, 6: 11.



படியே ஓர் ஆசனத்திலே இருந்து, <sup>1</sup> “தன்னுடைய மூக்கின் நுனியை நன்றாகப் பார்த்துக்கொண்டு திசைகளையும் பார்க்காதவனாய்” என்கிறபடியே மூக்கின் நுனியில் வைத்த பார்வையினையுடையராய், ஓர் அளவில் நிலலாத இந்திரியங்களை உள் நோக்கச் செய்து, தியானத்திற்கு விஷயமான பகவானிடத்தில் அன்பினை வைத்து, விடாமல் நினைந்து, சுடர்விட்டுத் தோன்றுகிற ஞானத்தாலே சுயம் பிரகாசமான ஆன்ம சொரூபத்தைச் சாஸ்திரத்திற் கூறிய முறையாலே அறிந்து. என்றது, நல்வினைகளைச் செய்வதனால் பாவம் நீங்கினவனாகக் குற்றம் அற்ற மனத்தினையுடையவனுக்கு, பகவானை நேரே காண்டலுக்கு உறுப்பாக வினையும் யோகத்தால் உளதாகும் ஞானமானது, முதலில் ஆன்மாவின் தன்மையினை அறிந்துகொண்டே அன்றோ மேலே போவது; அதனைத் தெரிவித்தபடி.

“விளக்கினை விதியில் காண்பார்” என்பதற்குப் பகவானை நேரே காணுதலாக <sup>2</sup> முன்னைய பெரியோர்கள் வியாக்கியானம் செய்து போந்தார்களேயாகிலும், இவர் ஆன்மபரமாகவே அருளிச் செய்கிறார் என்று கொள்ளவேண்டும். என்னை? எனின், மேலே ‘யோக நீதி நண்ணி’ என்று தொடங்கிப் பகவானைத் தியானித்தலைப் பற்றியும் காணுதலைப்பற்றியும் அருளிச்செய்கையாலே. அன்றியும், “விதியில்காணும் பிரதம மத்யம தசைகளை” (சூத், 23.) என்று ஆன்மபரமாகவே அன்றோ மேலும் இவர் அருளிச்செய்தது. இங்ஙனம் வருவனவற்றைக் கருத்து வேறுபாடுகள் என்று கோடல் தகும்.

யோகநீதி நண்ணி - <sup>3</sup> “நன்றிருந்து யோகநீதி நண்ணுவார்கள்” என்கிறபடியே யோகமாகிற உபாயத்தாலே கிட்டி, அறந்திகழும் மறையோர் மனந்தன்னுள் அமர்ந்துறையும் அரும்பெரும் சுடரை - அறம் திகழும் - <sup>4</sup> “மறம் திகழும் மனமொழித்து வஞ்ச மாற்றி வன்புலன்கள் அடக்கி இடர்ப் பாரத்துன்பம், துறந்து இருமுப்பொழுது ஏத்தி எல்லை இல்லாத் தொன்னெறிக்கண் நிலை நின்ற தொண்டரான, அறந்திகழும் மனத்தவர்தம் கதியை” என்று கொலையும் சினமும் கொடுமையும் ஆகிற மறத்தால் விளங்கா நின்றனள்ள மனத்தினை வாசனையோடே போக்கி, பொய்யைத் தவிர்த்து, வன்புலச் சேக்களைப் பட்டிபுகாமே கட்டி, மிக்க துக்கத்தை

1. “ஸம்ப்ரேக்ஷ்ய நாஸ்திகாக்ரம் ஸ்வம் திசுர்ச்சாநவலோகயந” என்பது, ஸ்ரீகீதை, 6: 13.

2. ‘முன்னைய பெரியோர்கள்’ என்றது; பெரியவாச்சான பின்னையினை.

3. திருச்சந்த விருத்தம், 63. 4. பெருமாள் திருமொழி, 1: 7.



வினைப்பதான பாரமான பழவினையைப் பற்று அறுத்து, சிறந்தன்  
வான காலை நடுப்பகல் மாலை ஆகிற மூன்றுபொழுதிலும் ஏத்தி,  
அளவிறந்த பழைய மரியாதையிலே சிலவரால் கலக்க ஒண்ணுதபடி  
நிலை நின்ற வைஷ்ணவர்களாய்ப் பேரருளாலே விளக்க மடைந்திருக்  
கின்ற மனத்தினையுடையவர்களுக்குக் கதியாக இருப்பவனை என்றும்,  
மறையோர் மனம் தன்னுள் - <sup>1</sup> “மறையோர் மனந்தன்னுள் விண்  
னுளார் பெருமானே” என்று பிராமணர்களுடைய மனங்களைத்  
தனக்கு வசிக்கு மிடமாகவுடையனாயிருக்கும் அயர்வறும் அமரர்கள்  
அதிபதியை என்றும், அமர்ந்து உறையும் - <sup>2</sup> “மாதவ, மானவர்  
தங்கள் சிந்தை அமர்ந்துறைகின்ற எந்தை” என்று மிகப்பெரிய  
தவத்தினையுடையராக இருக்கும் மக்களுடைய மனங்களிலே  
வேறொரு பயனையும் கருதாதவனாகக் கொண்டு நித்தியவாசம் செய்  
கிற சுவாமி என்றும் சொல்லுகிறபடியே, தூய்மை பொருந்திய  
மனத்தினையுடையவர்களான பரமயோகிகளுடைய இதயங்களிலே,  
அரும் பெரும் கூடரை - <sup>3</sup> “ஆரமார்வன் அரங்கன் என்னும் அரும்  
பெரும் கூடர் ஒன்றினைச் சேரும் நெஞ்சினர்” என்னும் படி  
ஆபரணங்கள் முதலியவற்றாலே அலங்கரிக்கப் பட்டதாய் மிக்க  
பேரொளியோடே கூடிய விக்கிரஹத்தோடே எழுந்தருளியிருக்கும்  
சர்வேச்வரனை;

கண்கள் சிவந்திப்படியே - <sup>4</sup> “கண்கள் சிவந்து” என்ற திருப்  
பாசுரத்தில் சொல்லுகிறபடியே அவயவசோபை ஆபரணசோபை  
ஆயுதசோபைகளோடே கூடிக் காளமேகம் போன்ற கரிய நிறம்  
பொருந்திய திவ்விய மங்கள் விக்கிரஹத்துடனே, மனஉட்கொண்டு -  
<sup>5</sup> “கற்றவர் தம் தம் மனஉட்கொண்டு” என்று அறிவுடையரான  
யோகிகள் தங்கள் தங்களுடைய மனத்திலே கொள்வதாகச் சொல்  
லியிருக்கிறபடியே இதயத்தாமரையிலே தியானம் செய்து, நிரந்தரம்  
மறவாமை - <sup>6</sup> “நிரந்தரம் நினைப்பதாக” என்றும், <sup>7</sup> “மன்னுசேவ  
டிக்கே மறவாமை வைத்தாய்” என்றும் சொல்லுகிறபடியே அந்தத்  
தியானத்திற்கு இடையீடும் மறதியும் அற்று, தொடக்கு அரு மனத்  
தராய் - <sup>8</sup> “சோர்விலாத காதலால் தொடக்கு அரு மனத்தராய்”  
என்கிறபடியே உலக வியவகாரங்களால் கவரப்படாத அன்பினை எக்

1. பெரிய திருமொழி, 7. 3: 7.

2. பெரிய திருமொழி, 2. 1: 1.

3. பெருமான் திருமொழி, 2: 7.

4. திருவாய், 8. 8: 1.

5. பெரிய திருமொழி, 7. 3: 1.

6. திருச்சந்த விருத்தம், 101.

7. பெரிய திருமொழி, 3. 5: 4.

8. திருச்சந்த விருத்தம், 78.



காலத்திலும் உடையராகையாலே அவனுடைய சேர்க்கையாலும் பிரிவாலும் உண்டாகின்ற சுகத்தையும் துக்கத்தையுமுடையரம்படி<sup>1</sup> “அந்தக்கரணம் தூய்மை அடைந்தால் இடையருத தியானம் உண்டாகும்” என்கிறபடியே தியானிக்கப்படுகின்ற பொருளில் தொடக்கு அருமல்நடக்கும் இடையருத அநுசந்தானமாய்;

கனவில் மிக்க தர்சன சமமாய் -<sup>2</sup> “கனவில் மிகக் கண்டேன்” என்று இந்திரியங்களால் கலக்க வொண்ணாதபடி மன உணர்வினாலே அழகிதாகக் கண்டேன் என்னலாம்படி,<sup>3</sup> “அந்த நினைவுதானும் நேரே கண்கூடாகக் காண்பதுபோல் இருப்பது” என்கிறபடியே அந்த நினைவுதான் நேரே கண்கூடாகக் காண்பது போன்றதாய், ஆகத்துப்புல்கும் அத்யர்த்த பிரியமாய் - அப்படிக்கண்கூடாகக் காண்பது போன்ற அதுதான்,<sup>4</sup> “ஞானத்தால், ஆகத்து அணைப்பார்க்கு” என்றும்,<sup>5</sup> “ஆகத்து அணைப்பார் அணைவரே” என்றும்,<sup>6</sup> “எல்லையில் அந்நலம் புல்கு” என்றும்,<sup>7</sup> “ஆர்வம்புரியப் பரிசினால் புல்கில்” என்றும் அணைப்பதாகவும் புல்குவதாகவும் சொல்லுகையாலே மகளிரை அணைப்பது போன்று<sup>8</sup> “நான் ஞானியர்க்குச் சொல்லவொண்ணாத பிரியமானவன்” என்கிறபடியே நினைக்கப்படுகின்ற விஷயத்தின் இன்பத்தாலே தானும் மிகவும் பிரியமாய்;

வையும் சிறப்பு விட்டுக் குற்றேவல் எண்ணாத அந்நயப் பிரயோஜனமாய் - வையும் -<sup>9</sup> “நின்புகழில், வையும் தம் சிந்தையிலும் மற்றினிதோ நீ அவர்க்கு, வைகுந்தம் என்றருளும் வான்” அதாவது, உன்னுடைய கல்யாண குணங்களிலே பிரிவு இல்லாமல் செல்லுகிற சிந்தையைக் காட்டிலும் இனிதோ நீ அவர்க்கு நல்லது என்று சொல்

1. “ஸத்வ சுத்தென த்ருவாஸமிருதி:”

என்பது, சாந்தோக்ய உப.

2. இரண்டாந்திருவந்தாதி, 81.

3. “ஸாச ஸ்ம்ருதி: தர்ஸநசமாநாகாரா”

என்பது, ஸ்ரீபாஷ்யம் வகுசித்தாந்தம்.

4. திருவாய் 10. 4: 6.

5. முதல் திருவந்தாதி, 32.

6. திருவாய். 1. 2. 4

7. முதல் திருவந்தாதி, 50.

8. “ப்ரியோ ஹி ஜ்ஞானிநோத்யர்த்தமஹம்”

என்பது, ஸ்ரீகீதை, 7: 17.

9. பெரியதிருவந்தாதி, 53.



லிக் கொடுக்கும் பரமபதம்? என்றும், சிறப்புவிட்டு - 1 “அமுத, வெள்ளத்தானும் சிறப்புவிட்டு ஒரு பொருட்கு, அசைவோர் அசைக - நல்லீடு பெறினும், கொள்வதெண்ணுமோ தெள்ளியோர் குறிப்பே” அதாவது, பரத்வம் செளலப்யம் முதலிய குணங்களால் நிறைந்த வனான சர்வேச்வரனுடைய எல்லை இல்லாத இனிமை பொருந்திய திருவடிகளை அநுபவிக்கையில் உண்டான ஆசையிலே நீர்ப்பண்ட மாய் ஓர் வடிவமாக்கிக் காண ஒண்ணுதபடி மங்கின உயிரிலே அந்த ஆசை அடியாகப் பிறந்த வேறுபட்ட சிறப்பினையுடைய சங்கம் காமம் முதலிய நிலை வேறுபாடுகளையுடைய பக்தியால் வினை கிற அந்தமில் இன்பத்திலே உளனாகையாகிற பயனைவிட்டு, மிகமிகச் சிறிய பேற்றிற்கு வருந்துவார் அங்ஙனே வருந்துக; பெருமை பொருந்திய செல்வம், அதனைக் காட்டிலும் வேறுபட்ட சிறப்பினை யுடைய ஆன்மாநுபவம், அவ்வளவன்றிக்கே அந்தமில் இன்பத்து அழிவில் வீடான மோக்ஷம் என்னும் இவற்றைப் பெறுமளவானாலும், நல்லன தீயனவற்றைப் பகுத்தறியும் பேரறிஞர்களுடைய மனத்தில் அவற்றை ஏற்கவும் நினைவுண்டோ? என்றும், குற்றேவல் எண்ணை அந்நயப் பிரயோஜனமாய் - 2 “உனது பாலேபோல் சீரில் பழுத் தொழிந்தேன், மேலால் - பிறப்பின்மை பெற்று அடிக்கீழ்க் குற்றேவல் அன்று, மறப்பின்மை யான் வேண்டும் மாடு” அதாவது, நினைக்கப் படுங்காலந் தொடங்கி இனியனவான உன்னுடைய குணங்களிலே பழுத்தொழிந்தேன்; பின்பு ஒருகால் பிறவாமை பெற்றுத் திருவடிகளில் என்றும் கைங்கரியம் செய்தல் அன்று எனக்கு வேண்டுவது, எனக்கு வேண்டும் செல்வமானது பிறந்த ஞானத்துக்கு மறப்பில் லாமை என்றும் சொல்லுகிறபடியே சர்வேச்வரனைப் பற்றிய நினைவாலே பரமபதத்தில் அநுபவத்தையும் வெறுக்கும்படி தானே பரமப் பிரயோஜனமாய்ப்படி இனியதாயிருக்கையாலே வேறொரு பயனையும் கருதாத நிலையினதாய்;

வேதந் உபாசந சேவா தியாந ஆதிகள் என்று சொல்லுமது<sup>3</sup> சாத்திய சாதன பக்தியாகச் சாஸ்திர சித்தம் - வேதநம் என்றும் உபாசனம் என்றும் சேவை என்றும் தியானம் என்றும் இவை முத

1. திருவாசிரியம், 2.

2. பெரியதிருவந்தாதி, 58.

3. சாத்திய சாதன பக்தி - மக்களால் சாதித்துக் கொள்ளப்படுவதாய் மோக்ஷத்திற்குச் சாதனமாக - உபாயமாக இருக்கும் பக்தி.



லான சொற்களால் சொல்லப்படுகிற பக்தியானது <sup>1</sup> “கர்மம் ஞானம் என்னும் இரண்டாலும் அலங்கரிக்கப்பட்ட அந்தக்கரணத் தையுடையவனுக்கு” என்கிறபடியே கர்மத்தாலும் ஞானத்தாலும் பக்தியைச் செய்வதற்குத் தகுதியாக்கிய மனத்தினையுடையவனுக் குப் பிறக்குமது. ஒன்றாகையாலே மக்களால் செய்யப்படுமதாய்ப் பகவானுடைய திருவருளைப் பெறுதற்குக் காரணமாய் இருப்பத னாலே அவனை அடைவதற்குச் சாதனமான பக்தியாக இதிகாச புரா ணங்களோடு கூடின வேதாந்த சாஸ்திரத்திலே சொல்லப்பட்டது என்கை. (13)

## 100

<sup>2</sup> ஸ்லீகிருத சித்த சாதனர் இத்தைச் சாத்திய மாக இரக்கப் பிராப்திக்கு முன்னே சித்திக்கும்.

என்பது சூத்திரம்.

வியாக் :— இவ்வாறு சாதனமாக இருந்துள்ள இந்தப் பக்தி போல் அன்றிக்கே, பலனான கைங்கர்யத்துக்குச் சாதனமாக, பிரபந் நர், பகவான் பக்கல் வேண்டிப்பெறுகின்ற பக்தி விசேடத்தை - சாத்திய பக்தியை அருளிச்செய்கிறார் இச்சூத்திரத்தால்.

அதாவது, ஸ்லீகிருத சித்த சாதனர் - <sup>3</sup> “தேவரீருடைய திருவடிகளைப் புகலாக அடைகின்றேன்” என்றும், <sup>4</sup> “தேவரீருடைய இரண்டு திருவடித்தாமரைகளையே புகலாக நான் அடைகிறேன்” என்றும் சொல்லுகிறபடியே பற்றப்பட்ட சித்தோபாயத்தையுடைய வர்கள், இத்தை - இந்தப் பக்தியை, சாத்தியமாக இரக்க - உணவுக்குப் பசிபோலே கைங்கர்யத்துக்கு இந்தப்பக்தி சாதனமாகையாலே பலனான கைங்கர்யத்தைப் போன்று இந்தப் பக்தியும் நமக்குப் பலன்

1. “உபய பரிசுரமித ஸ்வாந்தஸ்ய”

என்பது, ஆத்மசித்தி.

2. ஸ்லீகிருத சித்த சாதனர்-சித்தோபாயத்தை மேற்கொண்ட பிரபந்நர்கள். இத்தை - பக்தியை. சாத்தியமாக - பலனாக. பிராப்திக்கு இறைவனை அடைவதற்கு.

3. “த்வத் பாதாஸூலம் சரணம் ப்ரபத்யே”

என்பது, தோத்திர ரத்நம், 22

4. “த்வத் பாதாரவிந்தயுகளம் சரணமஹம் ப்ரபத்யே”

என்பது, சரணாகதி கத்யம்.



என்று நினைந்து <sup>1</sup> “பகவானே! அடியேனுக்குப் பக்தியையும் கொடுத்தருள வேண்டும்” என்றும், <sup>2</sup> “மூன்று இடங்களில் சொல்லப்பட்ட பரபக்தி உடையவனாக அடியேனைச் செய்தருள வேண்டும்” என்றும், <sup>3</sup> “பரபக்தி, பரஞான, பரமபக்தி என்னும் இவைகளையே தன்மையாக வுடையவனாக என்னைச் செய்தருளவேண்டும்” என்றும் சொல்லுகிறபடியே பகவான் பக்கலிலே வேண்டிக்கொள்ள, பிராப்திக்கு முன்னே சித்திக்கும் - <sup>4</sup> “தூலமாயும் சூக்ஷ்மமாயும் இருந்துள்ள இந்தச் சரீரத்தை விட்டு விட்டு அப்போதே” என்று தொடங்கிச் சொல்லுகிறபடியே சரீரம் நீங்கிய பின்னர் பகவானே அடைவதற்கு முன்னே சித்திக்கும் என்கை. (14)

## 101

<sup>5</sup> இது உபயமும் அன்றிக்கே, அறியாக்காலத்தே ஒக்கப்பிறந்து, தழுவி நின்று, கட்டமே நோயாய், உலர்த்தி, வீழ்ந்து, அலப்பாய், தியாக ஸ்வீகார நிஷ்டாஹாநிகள் ஆக்கி, சத்தா போக விருத்தி உபகரணமாவது ஒன்று.

என்பது சூத்திரம்.

1. “பகவந் பக்திமயி ப்ரயச்ச மே”

என்பது, தோத்திராத்நம், 54.

2. “ஸ்தாந் த்ரயோதித பரபக்தியுக்தம் மாம் குருஷ்வ”

என்பது சரணாகதி கத்யம்.

3. “பரபக்தி பரஜ்ஞான பரமபக்த்யைகஸ்வபாவம் மாம் குருஷ்வ”

என்பது, சரணாகதி கத்யம்.

4. “இமாம் ப்ரக்ருதிம் ஸ்தூல ஸூக்ஷ்ம ரூபாம் விஸ்ருஜ்ய ததாரீமேவ”

என்பது, சரணாகதி கத்யம்.

நிலம் நீர் தீக் காற்று ஆகாயம் என்னும் ஐந்து பூதங்களின் சேர்க்கையால் உண்டானதாய், இந்திரியங்கட்கு நிலைக்களனும், தோல் இரத்தம் இறைச்சி நிணம் எலும்பு ரம்பு சக்கிலம் என்னும் ஏழுதாதுக்களும் எழுபத்திராயிரம் நாடிகளும் கூடியிருக்கிற உடம்பு ஸ்தூல உடம்பாம். மனம் புத்தி சித்தம் அகங்காரம் என்னும் அந்தக்கரணங்களும், பிராணன் முதலான ஐந்து வாயுக்களும் கூடின குக்கும் பூதங்களாகிய சுவை ஒளி ஊறு ஒசை நாற்றம் என்னும் தன்மாத்திரைகள் ஐந்தாலும் கற்பத்தின் முதலில் உண்டாக்கப்பட்டு, ஆத்மாக்கள் கர்மங்கட்குத் தகுதியாக எய்தும் ஒவ்வொரு பிறப்பின் ஆயுள் முடிவில் முன்னுடம்புவிட்டு வேறு சரீரம் எடுத்தற்கேதுவாய் மோக்ஷம் வரையிலும் அழியாதிருப்பது சூக்ஷ்ம உடம்பு - அருஉடம்பு ஆம்.

5. இது - ஆழ்வாருடைய இந்தப் பக்தியானது. உபயம் - இரண்டு; மேலே கூறிப்போந்த சாதன சாத்யபக்திகளைக் குறிக்கின்றது. சத்தா - சத்தை; இருப்பு. விருத்தி - கைக்கரியம்.



வியாக் :- இனி, இவ்வாழ்வாருடைய பக்தி விசேடம் இருக்கும் வடிவை அருளிச் செய்கிறார் இச்சூத்திரத்தால்.

அதாவது, இது - மேலே (97 ஆம் சூத்,) கூறப்பட்ட இவ்வாழ்வாருடைய பக்தி, உபயமும் அன்றிக்கே - தன்முயற்சியாலே செய்யப் படுவதாய் உபாயமாய் இருக்கும் <sup>1</sup> சாதன பக்தியும், பகவானைப் பற்றிய பின் விரும்ப உபாயபலமாய் வரும் சாத்திய பக்தியுமாகிற நடுவிற சொல்லுகிற இரண்டும் அன்றிக்கே, அறியாக் காலத்தே ஒக்கப் பிறந்து - <sup>2</sup> “அறியாக்காலத்துள்ளே அடிமைக்கண் அன்பு செய்வித்து” என்று, <sup>3</sup> “இனையபெருமான் சக்கரவர்த்தித் திருமகனிடத்தில் தொட்டில் பருவமே தொடங்கி எப்பொழுதும் பக்திமிக்க வராக இருந்தார்” என்று சொல்லுகிறபடியே அறிவிற்கு இடம் இல்லாத இளம் பருவத்திலே பேற்றின் பலமான அடிமையிலே மிகப் பெரிய காதலைப் பிறப்பித்து என்னும்படி, திருத்துழாய்க்கு மணம் போலே ஒக்கப்பிறந்து, தழுவி நின்று - <sup>4</sup> “தழுவிநின்ற காதல் தன்னால்” என்கிறபடியே விடுவேன் என்றாலும் விடஒண்ணாதபடி உடன் வந்தியாய், கட்டமே நோயாய் - <sup>5</sup> “கட்டமே காதல் என்று மூர்ச்சிக்கும்” என்றும், <sup>6</sup> “வேட்கைநோய்” என்றும் வருகின்றவாறே அநுபவிக்கின்ற விஷயத்தை விரும்பியவாறு அநுபவிக்கப் பெறுதபோது, உணவுபெறுதபோது பசிபோலே கஷ்டம் என்பது, நோய் என்பதாம்படி வெறுப்பினை விளைத்து,

உலர்த்தி - <sup>7</sup> “வேவாரா வேட்கைநோய் மெல்லாவி உள் உலர்த்த” என்று சொல்லுகிறபடியே உலர்த்த முடியாத உயிரைக்குருத்துவற்றும்படி உலர்த்தி, வீழ்ந்து - <sup>8</sup> “உன்னைக் காணும்அவாவில் வீழ்ந்து” என்று சொல்லுகிறபடியே கடலிலே விழுந்தாற் போலே கரைஏற ஒண்ணாதபடி காதலே உருவமான தன்னுள்ளே ஆழ்ந்து, அலப்பாய் - <sup>9</sup> “உன்னைக் காண்பான் நான் அலப்பாய்” என்று சொல்லுகிறபடியே இனியவனான இறைவனைக் காணவேண்டும் என்று அலமாக்கச்செய்து,

1. சாதனபக்தி-பேற்றினைப் பெறுதற்குச் சாதனமாக - உபாயமாக - வழியாக இருக்கும் பக்தி. சாத்யபக்தி - அந்நனம் உபாயமாக இராமல் பேருகலே இருக்கிறபக்தி; பக்தியே பேருக இருக்கும் என்றபடி.

2. திருவாய். 2. 3 : 3.

3. “பால்யாத் பரப்ருதி ஸுஸநித்த: லக்ஷ்மணோ லக்ஷ்மி வர்த்தந:” என்பது, ஸ்ரீராமா. பால. 18 : 27.

4. திருவாய். 4. 7 : 11.

5. திருவாய். 7. 2 : 4.

6. திருவாய். 9. 6 : 7.

7. திருவாய். 2. 1 : 10.

8. திருவாய். 5. 7 : 2.

9. திருவாய். 5. 8 : 4.



தியாக ஸ்வீகார நிஷ்டா ஹாரிகளாக்கி - இவ்வாக்கியத்தைத் தியாக நிஷ்டைக்கு ஹாரி ஆக்கி என்றும், ஸ்வீகார நிஷ்டைக்கு ஹாரி ஆக்கி என்றும் தனித்தனியே பிரித்துக் கூட்டுக. தியாக நிஷ்டா ஹாரி ஆக்கி - <sup>1</sup> “உன்னால் அல்லால் யாவராலும் ஒன்றும் குறை வேண்டேன்” என்கிறபடியே மற்றைய உபாயங்களை அடியோடு விடுதல் முன்னாக அவனே உபாயம் என்று அறுதியிட்டிருக்கு மிவரை <sup>2</sup> “குதிரியாய் மடல் ஊர்தும்” என்றும், <sup>3</sup> “யாம் மடல் ஊர்ந்தும் எம் ஆழியங்கைப்பிரானுடைத் தூமடல் தண்ணந்துழாய் மலர் கொண்டு சூடுவோம்” என்றும் கூறுகின்றபடி விட்ட உபாயத் திலே மூட்டுகையாலே தியாக நிலைக்குக் கேட்டினை விளைத்தும், ஸ்வீகார நிஷ்டாஹாரி ஆக்கி-<sup>4</sup> “ஆறு எனக்கு நிற்பாதமே சரணாகத் தந் தொழிந்தாய்” என்றும், <sup>5</sup> “கழல்கள் அவையே சரணாகக் கொண்ட” என்றும், <sup>6</sup> “அடிமேல் சேமம்கொள் தென்குருகூர்ச் சடகோபன்” என்றும், <sup>7</sup> “நாகணைமிசை நம்பிரான் சரணே சரண்” என்றும், <sup>8</sup> “அடிக்கீழ் அமர்ந்து புகுந்தேனே” என்றும், <sup>9</sup> “நோற்ற நோன்பு” என்னும் திருப்பதிகம் தொடங்கி அடுத்து அடுத்துப் பிரபத்தி செய்யும்படி ஆக்குகையாலே, <sup>10</sup> “சாஸ்திரத்தின் பொருளான இந்தப் பிரபத்தி ஒருமுறையே செய்யப்படவேண்டியதாய் மனிதனைப் பிறவியினின்றும் தாண்டச் செய்யும்” என்றும், <sup>11</sup> “ஒரேமுறை பிரபத்தி செய்தவன் பொருட்டும், நான் உனக்காக இருக்கிறேன் என்று இரக்கின்றவன் பொருட்டும், எல்லா உயிர்களிடமிருந்தும் அச்சம் இன்மையைக் கொடுக்கிறேன்; இது என்னுடைய விரதம்” என்றும் சொல்லுகிற படியே ஒருமுறையே செய்யவேண்டிய பிரபத்தியின் நிலைக்குக் கேட்டினை உண்டாக்கியும்,

<sup>12</sup> சத்தா போக விருத்தி உபகரணம் ஆவது ஒன்று - பகவானே

- |                          |                           |
|--------------------------|---------------------------|
| 1. திருவாய். 5. 8 : 3.   | 2. திருவாய். 5. 3 : 9.    |
| 3. திருவாய். 5. 3 : 10.  | 4. திருவாய். 5. 7 : 10.   |
| 5. திருவாய். 5. 8 : 11.  | 6. திருவாய். 5. 9 : 11.   |
| 7. திருவாய். 5. 10 : 11. | 8. திருவாய். 6 : 10 : 10. |
| 9. திருவாய். 5. 7 : 1.   |                           |

10. “ஸக்ருதேவஹி சாஸ்த்ரார்த்த : க்ருதோயம் தாரயேந் நரம்” என்பது, இலக்ஷ்மீ தந்திரம்.

11. ஸக்ருதேவ ப்ரபந்நாய த்வாஸ்மீதிசயாசதே அபயம் ஸர்வபூதேப்ய : ததாமி ஏதத் வ்ரதம் மம. என்பது, ஸ்ரீராமா. யுத். 18 : 33.

12. இவ்வாக்கியத்தை, சத்தைக்கும் போகத்திற்கும் விருத்திக்கும் உபகரணமாவது ஒன்று என்று உம்மை கொடுத்து முடிக்க. சத்தை-இருப்பு. போகம் - இன்பம். விருத்தி - கைங்கரியம்.



நினையாமை என்றும், உளதாந்தன்மைக்குக் கேடு என்றும் இரண்டு இல்லை என்றிருக்கும் இவர்க்கு, எப்பொழுதும் அவன் விஷயமான நினைவிற்குக் காரணமாகையாலே இருப்பிற்கும், <sup>1</sup> “எல்லாம் கண்ணன்” என்றிருக்கும் இவர்க்கு, அவனை அநுபவிக்கையிலுள்ள இச்சையை மேலும் மேலும் விளைக்கையாலே போகத்துக்கும், <sup>2</sup> “வழு விலா அடிமை செய்ய வேண்டும்” என்றிருக்கும் இவர்க்கு, எல்லா விதமான அடிமைகளின் சுவையை அநுபவிப்பதற்கு உறுப்பு ஆகையாலே கைங்கரியத்துக்கும் உதவியாக இருப்பது ஒன்று என்கை.

இனி, சத்தாபோக விருத்தி உபகரணம் என்பதற்கு, <sup>3</sup> “தொண்டு செய்யாத உயிர்க்கு அடிமையாம் தன்மை இல்லை” என்கிறபடியே கைங்கரியம் செய்யாத ஆன்மாவிற்கு அடிமையாந் தன்மை இல்லையாகையாலே, அடியவன் என்ற தன்மையினாலேயே அறியத்தக்கவனான இவன், உள்ளவனும் தன்மை, அடிமை செய்வ தனாலேயாதலால் இவனுடைய இருப்பிற்குக் காரணமாய், <sup>4</sup> “தனக் கேயாக எனைக் கொள்ளுமீதே” என்றும், <sup>5</sup> “உன்தன் திருவுள்ளம் இடர் கெடுந்தொறும் வியக்க இன்புறுதும்” என்றும், <sup>6</sup> “நான் தேவ ரீரை எப்பொழுது சந்தோஷப்படுத்தப்போகிறேன்” என்றும் சொல்லுகிறபடியே இதுதான் பரமப்பிரயோஜனமாகப் பண்ணுமதாகையாலே அவனுக்கு இன்பமாக இருக்குமதான கைங்கரியத்தைச் செய்வதற்கு உதவியாக இருப்பது ஒன்று என்று பொருள் கூறலுமாம்.

ஆக, இவருடைய பக்தியானது சாதனத்தைச் செய்து பெற்றதும் அன்று; விரும்பிப் பெற்றதும் அன்று; ஒக்கப்பிறந்து தழுவி நிற்பதாய், தம்முடைய இருப்புக்கும் தம்முடைய இன்பத்துக்கும் தாம் செய்யும் கைங்கரியத்துக்கும் உதவியாக இருப்பது ஒன்று என்றாயிற்று. (15)

ஆதலால் பக்தி

1. திருவாய். 6. 7 : 1.

2. திருவாய். 3. 3 : 1.

3. “நாகிஞ்சித் குர்வத: சேஷத்வம்”

என்பது, பிரமாணம்.

4. திருவாய். 2. 9 : 4.

5. திருவாய் 10. 3 : 9.

6. “கதாப்ஹர்ஷயிஷ்யாமி”

என்பது, தோத்திர மந்திரம், 46.



1 “இடகிலேன், நோன்பறிவிலேன், கிற்பன், கீழ் நாள்கள்” என்கையாலே, சாதநத்திரய பூர்வ அப்யாஸஜம் அல்ல.

என்பது சூத்திரம்,

வியாக் :- இங்ஙன் அன்றிக்கே, இவருடைய இந்தப் பரமபக்தி, கர்மம் ஞானம் பக்தி என்னும் மூன்று சாதனங்களையும் இப்பிறவியில் மேற்கொண்டு செய்தலால் உண்டாயிற்று என்றதல், முற்பிறவிகளின் பயிற்சியாலே உண்டாயிற்று என்றதல் கூறின் என் ? என்னும் வினாவிற்கு, இரண்டு படியாலும் வந்தது அன்று என்னுமதனை இவருடைய திருவார்த்தைகளைக் கொண்டே அருளிச்செய்கிறார் இச்சூத்திரத்தால்.

அதாவது, இடகிலேன் என்கையாலும் - 2 “இடகிலேன் ஒன்று அட்டகில்லேன் ஐம்புலன் வெல்லகில்லேன், கடவனாகிக் காலம் தோறும் பூப்பறித்து ஏத்தகில்லேன்.” அதாவது, பசித்து வந்தார்க்குச் சோற்றினை இடுதல், நீர்வேட்கை கொண்டவர்க்குத் தண்ணீர் வார்த்தல் செய்தேனாகில் 3 “வேள்வி, தானம், தவம் முதலியவை முன்செய்த பாவங்களைப் போக்குவன” என்கிறபடியே தானமும், கர்மயோகத்தில் அடங்கியது ஆகையாலே கர்மயோகத்திலே சேர்க்கலாம்; அதுசெய்யமாட்டுகிறிலேன். இந்திரியங்களை விஷயங்களில் போகாதபடி அடக்கினேனாகில் ஞானயோகத்தில் சேர்க்கலாம்; அதுவும் செய்யமாட்டுகிறிலேன். ஒருவரையறைக்கு உட்பட்டவனாகக் கொண்டு சாஸ்திரத்தில் சொல்லப்பட்ட காலங்களில் மலர்முதலான துணைப் பொருள்களைச் சேகரித்து ஆராதித்துத் துதித்தேனாகில் பக்தியோகத்திலே சேர்க்கலாம்; அதுவும் செய்ய மாட்டுகிறிலேன் என்றும்,

1. “என்கையாலே” என்பதனை மேல் உள்ளனவற்றோடும் கூட்டுக. சாதநத்ரயம் - கர்மம், ஞானம், பக்தி என்னும் மூன்று சாதனங்கள். ‘சாதநத்ரய பூர்வ அப்யாஸஜம் அல்ல’ என்பதனை, சாதநத்ரயஜம் அல்ல, பூர்வ அப்யாஸஜம் அல்ல என்று பிரித்துக் கூட்டுக. பூர்வம் - முன்பு. அப்யாஸஜம் - செய்து போந்தவற்றால் உண்டாவது. ஜம் - உண்டாவது.

2. திருவாய். 4. 7 : 9.

3. “யஜ்ஞோ நாசம் தப : கர்ம” “யஜ்ஞோ நாசம் தப : கர்ம” என்பது, ஸ்ரீகீதை, 18 : 5.



நோன்பு அறிவிலேன் என்கையாலும் - <sup>1</sup> “நோற்ற நோன்பு இலேன் நுண்ணறிவிலேன்.” அதாவது, பலத்தோடு கூடியிருக்கும்படி செய்யப்பட்ட கர்மயோகமுடையேன் அல்லேன், அது இல்லாமையாலே நுண்ணிய வடிவமான ஜீவாத்ம பரமாத்ம விஷயமான ஞானயோகத்தையுமுடையேன் அல்லேன். ஆகையாலே கர்மத்தாலும் ஞானத்தாலும் சாதித்துக்கொள்ளப்படுகின்ற பக்தி இல்லை என்னுமிடம் பொருள் ஆற்றலால் தானே போதரும்; இங்ஙனம் தாமே அருளிச் செய்கையாலே. சாதன த்ரயஜம் அல்ல - இந்தப்பிறவியில் கர்மம் ஞானம் பக்தி என்னும் மூன்று வகையான சாதனங்களைச் செய்தமையால் உண்டானது அன்று,

கிற்பன் என்கையாலே - <sup>2</sup> “கிற்பன் கில்லேன் என்றிலன் முனநாளால்.” அதாவது, முன்பு உளவாய நாட்கள் எல்லாம் <sup>3</sup> “செய்யத்தகும்” என்கிறபடியே நன்மைசெய்ய அடுக்கும் என்றால் ‘வல்லேன்’ என்று இசைந்திலன்; <sup>4</sup> “செய்யத்தகாதது” என்கிறபடியே தீமை செய்யலாகாது என்றால் ‘மாட்டேன்’ என்று தவிரந்திலேன்; இப்படி விதித்தனவற்றைச் செய்யாது விலக்கியனவற்றைச் செய்து போந்தேன் என்கையாலும், கீழ்நாள்கள் என்கையாலே - <sup>5</sup> “தெரிந்துணர்வொன்றின்மையால் தீ வினையேன்... ஆழியங்கை அம்மாளை ஏத்தாது அயர்த்து வாளாவிருந்தெரழிந்தேன்.” அதாவது, பகவானைப் பற்றிய விஷயங்களை ஆராயும் ஞானம் ஒன்றும் இல்லாமையாலே பகவானுடைய அநுபவத்துக்குத் தகுதியான காலத்தைப் பாழே போக்கின பாவியான நான், பிராட்டி சொன்னது செய்தல்லது நிற்க மாட்டாமையாலே மாயமானே அன்று பின்பற்றிச் சென்ற, அருளாழியைத் திருக்கையிலேயுடைய சர்வேச்வரனை மங்களாசாசனம் செய்யப்பெறாமல் அறிவுகெட்டு வாளா இருந்து விட்டேன் கழிந்து போன காலம் எல்லாம் என்று அருளிச்செய்கையாலும், பூர்வ அப்யாசஜம் அல்ல - முற்பிறவிகளின் பயிற்சியால் உண்டானதும் அன்று என்கை.

(16)

103

<sup>5</sup> “இப்பிறப்பே சிலநாளில்” என்றபோதே இரண்டும் கழியும்.

என்பது சூத்திரம் :

1. திருவாய். 5. 7: 1.

2. திருவாய். 3. 2: 6.

3. “சூர்யாத்”

4. “ந சூர்யாத்”

5. பெரியதிருவந்தாதி, 82.



வியாக் :- இன்னமும் இவருடைய ஒரு திருவார்த்தை விசேடத்தாலே இதனைத் தெளிவாக்குகிறார் இச்சூத்திரத்தால்.

அதாவது, இப்பிறப்பே சிலநாளில் என்ற போதே - <sup>1</sup> “குறிக் கொள் ஞானங்களால் எனைஊழி செய்தவமும், கிறிக்கொண்டு இப்பிறப்பே சிலநாளில் எய்தினன் யான்.” அதாவது, இயமம், நியமம் முதலிய யோகங்களின் பயிற்சியை மேற்கொண்டு சம்பாதிக்க வேண்டும் வேதநம் தியானம் உபாசநம் முதலான நிலை வேறுபாடுகளான ஞானங்களாலே பல கல்ப காலங்கள் சேர்ந்து கேள்வியாலும் மனனத்தாலும் இடையறாத நினைவினாலும் வரக்கூடிய பக்தியோகமாகிற தவத்தினுடைய பலத்தினை, ஒரு முயற்சியும் இன்றிக்கே, நல்விருகனான சர்வேச்வரனாலே இப்பிறப்பிலே இப்பிறப்பிலும் சில நாட்களிலே பெற்றேன் என்கையாலே,

இரண்டும் கழியும் - முற்பிறவிகளின் பயிற்சியால் உண்டானது என்றும், இப்பிறப்பிலே கர்மம் ஞானம் பக்தி என்னும் மூன்று விதமான சாதனங்களையும் செய்து போந்தமையாலே உண்டானது என்றும் சொல்லுகிற இரண்டும் போகும் என்றபடி.

‘இப்பிறப்பே’ என்றும் ‘சிலநாளில்’ என்றும் இரண்டும் அருளிச்செய்தது, முற்பிறவிகளில் பயிற்சியையும், இப்பிறப்பிலேயும் பல காலம் செய்து போரும் கர்மம் ஞானம் பக்தி என்னுமிவற்றில் தமக்குச் சம்பந்தம் இன்மையையும் வேறுபடுத்திக் காட்டுவதற்காக என்று தெளிக.

அன்றிக்கே, முற்கூத்திரத்திற் கூறிய “இடகிலேன்”, “நோன் பறிவிலேன்”, “கிற்பன்”, “சிலநாளில்” என்ற திருப்பாசரங்களின் பகுதிகளாலே, முற்பிறவிகளில் சாதனமாகச் செய்து போந்த கர்மம் ஞானம் பக்தி என்னும் இவற்றாலே இவர்க்கு இப்பக்தி வந்தது அன்று என்பதனைச் சாதித்து நின்றார் மேல். அங்ஙனம் வந்ததன்றாயின், அம்மூன்று விதமான சாதனங்களையும் இப்பிறவியிலே இவர் செய்து கொண்டுவர அதனாலே இந்தப்பக்தி இவர்க்கு வந்தது என்றால் என்னை? என்னும் ஐயம் வர, முற்பிறவியாலும் இப்பிறவியாலும் இவர்க்கு அவற்றில் சம்பந்தம் இல்லை என்னுமிடத்தை “இப்பிறப்பே சிலநாளில் எய்தினன்” என்னும் இவருடைய திருவார்த்தை விசேடத்தாலே தெளிவுபடுத்திக்கொண்டு அவ்இருஐயத்தையும் சேரத்



தள்ளுகிறார் என்று இங்ஙனே பொருள் கூறலுமாம். இப்பொருளைக் காட்டிலும் முற்கூறிய பொருளே இதனுடைய பட்டோலையான பெரியபடிக்குச் சேருவது. (17)

104

<sup>ஆன்மா</sup> <sup>மனம்</sup>  
 1 பெரும் பாழில் கேஷத்ராஜ்ஞன் பெரும்செய் -  
 கலியார் ஏவ, ஆளும் வன்குறும்பர் குடிஏறி, பெருங்  
 குடியும் தங்கள் கருத்துள்ளே ஆக்கி, படிந்து உண்  
 ணும் போகத்தே, தூ ரா தே பொறுக்கொண்ப்  
 போகத்துக்குக் காவல் செய்து, குமைத்துத் திரித்து  
 வீழ்த்து வலித்து எற்றி அருவி அறுத்துக் கடன்  
 ஆயின இறுப்பிக்க, பாழ்த்த விதியானவாறே) (தன் 2  
 பால் மனம் வைப்பிப்பதாக, தேய்ந்து அற, மன்னி,  
 ஒள்வாள் உருவி வினைத்தூற்றை வேர் அறுவித்துத்  
 தீக் கொளீஇக் கவ்வை எருவிட்டு, அமுதஆறு தலைப்  
 பற்றி ஈரியாய்க் கசிந்ததிலே ஈரநெல் வித்தி) (எழு 3  
 நாற்றுக் களையையும் வேர் முதல் மாய்த்து, பட்  
 டிச்சேவை அதக்கி, மீது கொள்ளாமல் குறிக்கொள்  
 வித்து, கடல் புரைய'வினைந்து தலைவணக்கினவாறே)  
 (நாளுநாள் கோட் குறையாக, நின்றார் அறியாமல் 4  
 குந்தம் கொண்டு ஆராமை உண்டு, காலக்கழிவாலே  
 நிலத்து உகாமல், பற்றுஅறுத்துத் தண்டால் அடித்  
 துப் பதர் அறுத்து, போர்த்த தோல்விடுத்து, சூக்பும  
 ஒட்டும் நீரிலே கழுவி, வேறு ஓர் கலத்திட்டு, பைந்  
 தொடி மடந்தையரைக்கொண்டு ஷட்குணரசான்ன  
 மாக்கி, வாறோர்க்கு ஆரா அமுதானவாறே, முற்றும்  
 உண்ண முன்னம் பாரித்து) (உழுவது ஓர் நாஞ்சில் 5  
 கொண்டு பெருக முயலும் பத்தி உழவன் கிருஷ்  
 பலமிறே.)

என்பது சூத்திரம்.

1. இச்சூத்திரத்தில் 'பெரும்பாழில்' என்றது முதல் 'பாழ்த்த விதியானவாறே' என்றது முடிய ஒரு தொடர். 'பெரும்செய் - பாழ்த்த விதியானவாறே' என முடிக்க. இதற்கு இடையில் உள்ளன வெவ்வேறான பெரும்செய் பாழ்த்தமைக்குக் காரணம் கூறியவாறு. பெரும்பாழ் - சூலப் பகுதி. கேஷத்ராஜ்ஞன் - ஆன்மா. பெரும்செய் - மனம்; வயலாக உருவகம்.

[18]



வியாக் :- நன்று; இவர்க்கு இந்தப்பக்தி உண்டாகைக்குக் காரணம்தான் என்? என்னும் வினாவிற்கு, பலத்தினை அநுபவிக்கின்ற வனுன சர்வேச்வரனுடைய வேளாண்மையின் பலன் என்பதனை விடையாகக் கூறத் திருவுள்ளம் பற்றி, அதற்குத் தக, விளைநிலமும், பயிர்செய்பவனும், பயிரும், அதன் பலனுமாக உருவகம் செய்து அருளிச்செய்கிறார் இச்சூத்திரத்தால்,

1 விளைநிலம் - பேரூர்

மனம் -  
பெரும்பாழ்

அதாவது, பெரும் பாழில் கேஷத்ரஜ்ஞன் பெரும்செய் -  
1 “முடிவில் பெரும்பாழ்” என்கிறபடியே என்றும் உள்ளதாய் அளவிடற்கு அரியதாய் உயிர்கட்கு போகத்தையும் மோகஷத்தையும் விளைத்துக் கொள்ளலாம் நிலமான மூலப்பகுதியில் கட்டுப்பட்டிருக்கின்ற அறிவுப் பொருளான இவ்வான்மாவினுடைய 2 “நெஞ்சப் பெரும் செய்” என்று கூறுகின்ற பக்திக்கு விளைநிலமான மனதானது, கலியார்ஏவ - 3 “ஏவினார் கலியார் நலிக வென்று என்மேல்” என்கிறபடியே கலியுகமாகிற பகைவன் இவனை நலியுங்கோள் என்று ஏவ. இந்திரியங்களினுடைய நலிவிற்குக் கலிகாலத்தின் செயல் காரணமாகையாலே ‘கலியார் ஏவ’ என்கிறார். தனக்கு என்ன பகையுடையாரைப் போலே நலிகிற கொடுமையை நினைந்து ‘கலியார்’ என்று உயர்திணையாக அருளிச்செய்கிறார். ‘கலியார்’ என்று ரகர ஈற்றிலே ஆழ்வார் அருளிச்செய்தது கலிகாலத்துக்கு அஞ்சினபடியாலே அன்றே. ஆளும் வன்குறும்பர் - 4 “மனம் ஆளும் ஓர் ஐவர் வன்குறும்பர்” என்கிறபடியே ஆன்மாவிற்கு உரியதான மனத்தினைத் தங்களுக்கு உரியதாக்கிக் கொண்டு நடத்து மவர்களாய் முன்கை மிடுக்கராய் ஒப்பற்றவர்களாய் இருந்துள்ள ஐம்பொறிகளாகிற குறும்பர். பகைமையுடையாரைப் போன்று நலிகிற கொடுமையை நோக்கி ‘ஐவர்’ என உயர்திணையாக அருளிச்செய்கிறார். குடி ஏறி - 5 “கோவாய் ஐவர் என்மெய் குடிஏறி” என்கிறபடியே இவ்வுயிரை நியமிப்பாரைப் போன்று சரீரத்திலே குடிபுகுந்து,

பெருங்குடியும் தங்கள் கருத்துள்ளே ஆக்கி - முன்னின்று முறை போக்கும் 6 பெருங்குடி போன்று தங்களுக்குப் பிரதானமான

1. திருவாய். 10. 10 : 10.

2. திருவாய். 5. 3 : 4.

3. பெரியதிருமொழி, 1. 6 : 8.

4. பெரிய திருவந்தாதி, 51.

5. பெரிய திருமொழி, 7. 7 : 9.

6. ஈண்டுப் ‘பெருங்குடி’ என்றது, மனத்தினை.



மனத்தினையும் <sup>1</sup> “ஐம்புலன் கருதும் கருத்துளே திருத்தினேன் மனத்தை” என்கிறபடியே தாங்கள் நினைத்த வழியே ஒழுகும்படி செய்து, படிந்து உண்ணும் போகத்தே - <sup>2</sup> “புலன் படிந்துண்ணும் போகம்” என்கிறபடியே விஷயங்களிலே மூழ்கி அநுபவிக்கிற போகத்திலே, தூராதே - <sup>3</sup> “தூராக்குழி” என்கிறபடியே ஒருகாலும் நிறைவு பெறாதே, பொறுக்கொணப் போகத்துக்கு - <sup>4</sup> “பொறுத்துக் கொண்டிருந்தால் பொறுக்கொணப் போகமே நுகர்வான்” என்கிறபடியே இவற்றால் வந்த நலிவை ஆற்றியிருப்போம் என்றால் ஆற்ற ஒண்ணுதபடியான விஷயபோகங்களை அநுபவிக்கவேண்டும் என்று, காவல்செய்து - <sup>5</sup> “கடியார் கானையர் ஐவர் புகுந்து காவல் செய்த அக்காவலை” என்கிறபடியே கொடியராய் நலிய நலிய இளகிப் பதியாரின்ற பருவத்தினையுடையராய்க் கொண்டு இவனைச் சிறை செய்து,

குமைத்து - <sup>6</sup> “கூறை சோறு இவை தா என்று குமைத்துப் போகார்” என்கிறபடியே தனக்கு விருப்பமானவற்றைத் தா என்று துகைத்து இழுத்து, திரித்து - <sup>7</sup> “செக்கில்இட்டுத் திரிக்கும் ஐவர்” என்கிறபடியே சரீரமாகிற செக்கில் இட்டுச் சுழற்றி, வீழ்த்து - <sup>8</sup> “கொடு வன்குழியினில் வீழ்க்கும் ஐவர்” என்கிறபடியே கொடியன வாய்க் கரைஏற ஒண்ணுதபடியாய் இருக்கும் விஷயங்களாகிற படுகுழியிலே தள்ளி, வலித்து எற்றி - <sup>9</sup> “ஐவர் திசை திசை வலித்து எற்றுக்கின்றனர்” என்கிறபடியே அவ் இந்திரியங்கள்தாம் பல ஆகையாலே தத்தம் விஷயங்களிலே கொடு போகைக்காக நான்கு திசைகளிலும் இழுத்து நலிந்து, அருவி அறுத்து - <sup>10</sup> “ஐவர் அருவித் தின்றிட”, <sup>11</sup> “ஐவர் அறுத்துத் தின்றிட” என்கிறபடியே அருவித் தின்னுமாறு போலவும் அறுத்துத் தின்னுமாறு போலவும் ‘என் விஷயத்தைக் காட்டு, என் விஷயத்தைக் காட்டு’ என்று நெருக்கி இப்

- 
1. பெரியதிருமொழி, 1. 1: 8.      2. பெரியதிருமொழி, 1. 6: 2.
  3. திருவாய். 5. 8: 6.      4. பெரியதிருமொழி, 7. 7: 7.
  5. பெரியதிருமொழி, 7. 7: 8.      6. பெரிய திருமொழி, 7. 7: 9.
  7. திருவாய். 7. 1: 5.      8. திருவாய். 7. 1: 9.
  9. திருவாய். 7. 1. 10.      10. பெரியதிருமொழி, 7. 7: 1.
  11. பெரியதிருமொழி, 7. 7: 7.



படிப் பலவிதமாகத் தண்டித்து, கடனாயின இறுப்பிக்க - <sup>1</sup> “பொருள் இன்பம் என இரண்டும், இறுத்தேன் ஐம்புலன்கட்குக் கடனாயின” என்கிறபடியே செவிமுதலான இந்திரியங்களுக்கு உரியனவாய் இருக்கிற பொருள் இன்பம் என்று சொல்லப்படுகிற இரண்டனையும் கடமை இறுப்பாரைப் போலே அவற்றாலே அடக்கப்பட்டவனாய்க் கொடுத்துப் போந்தேன் என்னும்படி தங்களுக்குத் தக்க கப்பத்தை இறுப்பித்துக்கொள்ள, பாழ்த்த விதியானவாறே - அதனால், <sup>2</sup> “வாழ்த்தி அவன் அடியைப் பூப்புனைந்து நின்தலையை, தாழ்த்தி இருகைகூப்பு என்றால் கூப்பாத - பாழ்த்த விதி” என்கிறபடியே வகுத்த சர்வேச்வரனை வாழ்த்தி ஆராதித்து வணங்கிக் கும்பிடுதல் என்னும் இவற்றில் ஒன்றிலும் சாராமையாலே அவன் அங்கீகரிப்பதற்குப் பற்றாசான புண்ணியம் சிறிதும் இன்றிப் பாழ் பட்டவாறே;

பெரிய செம்பவன் - எழுபது.

<sup>3</sup> தன்பால் மனம் வைப்பிப்பதாக - <sup>4</sup> “தன்பால் மனம் வைக்கத் திருத்தி” என்கிறபடியே இந்திரியங்களுக்கு வசப்பட்ட படியாலே இப்படிப் பாழ்பட்ட மனத்தினைப் பயிர்படும்படி தன்பால் வைக்கப் பண்ணுகைக்காக, தேய்ந்து அற மன்னி - <sup>5</sup> “எனது ஏழை நெஞ்சு ஆளும், திருந்தாத ஓர் ஐவரைத் தேய்ந்து அற மன்னி, இருந்தான்” என்கிறபடியே கண்ட எல்லாவற்றிலும் ஆசை வைக்கிற மனத்தினை அதுவே பற்றாசாகப் பொதி எடுத்து ஆளாநிற்பாராய், எத்தனையேனும் வலியுடையார் திருத்தப்படுக்காலும் திருந்தாதே, இனி இப்படி ஓர் ஐவர் இவர் என்னும்படியிருக்கிற இந்திரியங்களாகிற ஐவர் வலி குறைந்து முடிந்து போம்படி, ஆசனபலத்தாலே குறும் பரை அழிக்கும் அரசர்களைப் போலே, நிலையிற்பொருள் போலே மன்னி இருந்து, ஒள்வாள் உருவி - <sup>6</sup> “நீ பணித்த அருள் என்னும் ஒள்வாள் உருவி” என்கிறபடியே, - <sup>7</sup> “என்னையே சரணமாகப் பற்று” நீ உய்வுபெறுதற்கு வழியாக என்னுடைய இரண்டுதிருவடிகளையே

1. பெரியதிருமொழி, 6. 2: 1. 2. பெரியதிருவர். 84.

3. “தன்பால்” என்ற இதிலிருந்து “சுரநெல் வித்தி” என்றது முடிய, பயிர் செய்பவனாகிய இறைவன், பாழ்பட்ட மனமாகிய வயலைச் செப்பன் இட்டுப் பக்தியாகிய நெல்லை விதைத்தமை கூறப்படுகின்றது.

4. திருவாய். 1. 5: 10.

5. திருவாய். 8. 7: 2.

6. பெரியதிருமொழி, 6. 2: 4.

7. “மாமேகம் ஸரணம் வ்ரஜ”

என்பது, ஸ்ரீகீதை, 18: 73,



திடமாக நம்பிஇரு என்ன, <sup>1</sup> “ஐயம் நீங்கினவனாய் நிலைத்துநிற்கி  
றேன்” என்னும்படி ஐயங்கள் எல்லாவற்றையும் துணித்துப்  
பொகடவற்றாய் <sup>2</sup> “உன்னை எல்லாப் பாவங்களினின்றும் விடுவிக்  
றேன்” என்று அருளிச்செய்தபடியே எல்லாப் பாவங்களையும் அழித்  
தற்கு ஆற்றலையுடையதுமான ஒண்மையையுடைய அருளாகிற  
வானைத் தடைபடாமல் செய்து;

வினைத்தூற்றை - பக்தியாகிற பயிருக்கு வினாநிலமாக அமைந்  
துள்ள மனமானது பாழே கிடந்து போம்படி, <sup>3</sup> “கொடு வினைத்  
தூறு” என்கிறபடியே இவனால் அடிகாணவும் அறுக்கவும் ஒண்  
ணைதபடி மூடின பாவமாகிற தூற்றினை, வேர் அறுவித்து - <sup>4</sup> “வினை  
களை வேர்அறு” என்றும், <sup>5</sup> “வல்வினைத் தொடர்களை முதல்  
அரிந்து” என்றும் சொல்லுகிறபடியே மறுகினை உண்டாகாதபடி  
வாசனை ருசி என்னும் ஊசிவேரோடும் பக்கவேரோடும் அறுப்பித்து,  
‘வேர்அறுத்து’ என்னாது, அறுவித்து என்று பிறவினையாகக் கூறிய  
தனால் <sup>6</sup> “மோகூயிஷ்யாமி” என்றவிடத்திலுள்ள பிறவினை விசுவதியின்  
பொருள்கள் இங்குத் தோற்றுகிறது. வினையை அறுப்பதில் ஏவுதல்  
கருத்தாவாயிருக்கும் தன்மை இறைவனுக்கும், இயற்றுதல் கருத்தா  
வாயிருக்கும் தன்மை திருவருளுக்கும் கொள்ளலாம் அன்றோ. தீக்  
கொளீஇ - வெட்டின காட்டினைச் சுட்டுப் பொகடுமாறுபோலே “விடு  
விக்கிறேன்” என்கிற அருளை அடியாகக் கொண்ட நினைவாலே,  
முந்துற அடிஅறுத்தவற்றை <sup>7</sup> “இறவு செய்யும் பாவக்காடு தீக்  
கொளீஇ வேகின்றதால்” என்கிறபடியே இவ் ஆன்மாவினை முடிக்க  
கிற கர்மங்களின் தொடர் நெருப்புக்கொளுந்தி வேகாநின்றது

1. “ஸ்திதோஸ்மி கத ஸந்தேஹ:”

என்பது, ஸ்ரீகீதை, 18: 66.

2. “ஸர்வபாபேப்யோ மோகூயிஷ்யாமி”

என்பது, ஸ்ரீகீதை, 18: 73.

3. திருவாய். 3. 2: 9.

4. திருவாய். 3. 2: 1.

5. திருவாய். 3. 2: 2.

6. மோகூயிஷ்யாமி - பாவங்களினின்றும் விடுவிக்கக்கடவேன்.  
“ணிச்சாலே நானும் வேண்டா, நீயும் வேண்டா, அவைதன்னடையே  
விட்டுப் போங்காண் என்கிறான்” என்பது முழுட்சுப்படி, சூத்-255.  
‘ணிச்சு’ என்பது பிறவினையைக் காட்டும் விசுவதி. “மோகூயிஷ்யாமி”  
என்பதில் ‘இ’ என்பது பிறவினையைக் காட்டுவது.

7. பெரியாழ்வார் திருமொழி, 5. 4: 2.



என்னும்படி <sup>1</sup> “நெருப்பில் போடப்பட்ட நாணற்பஞ்சு எப்படி உடனே கொளுத்தப்படுகின்றதோ அப்படியே இந்த உபாசகனுடைய எல்லாப் பாவங்களும் கொளுத்தப்படுகின்றன” என்கிறபடியே உருமாய்ந்து போம்படி சாம்பலாக்கி;

கவ்வை எரு இட்டு <sup>2</sup> “ஊரவர் கவ்வை எருவிட்டு” என்கிற படியே பகவானிடத்தில் மருவித் தொழும் மனம் உண்டானவாறே இவன் பாகவதன் ஆனான் என்று சம்சாரிகள் சொல்லும் பழிமொழியைப் பக்தியாகிற பயிரை வளர்க்கும் படியான எருவாக இட்டு, அமுதஆறு தலைப்பற்றி - <sup>3</sup> “அறிவை என்னும் அமுத ஆறு தலைப்பற்றி வாய்க்கொண்டது” என்கிறபடியே ஞானமாகிற அமுத ஆற்றினை வாய்அளவாய்த் தலைக்குமேலே போம்படி பெருகப்பண்ணி, ஈரியாய்க் கசிந்ததிலே - <sup>4</sup> “கண்ணனுக்கு என்று ஈரியாய் இருப்பாள்” என்றும், <sup>5</sup> “கசிந்த நெஞ்சினளாய்” என்றும் சொல்லுகிற படியே அந்த ஞான வெள்ளத்தாலே நல்லது கண்டால் அவனுக்கு என்னும் நினைவாலே அன்பு விளையும்படி நெஞ்சுபதம் செய்து, செவ்வி வாய்த்தவாறே அந்நெஞ்சிலே;

நெரு - பயிர்.

3

ஈர நெல் வித்தி - சங்கமாகிற நெல்லை விதைத்து, <sup>6</sup> “எழுநாற்று” - <sup>7</sup> “செய்த்தலை எழுநாற்று” என்கிறபடியே அவனுடைய அண்மையிலுள்ளதாய் அவனுக்கே பரதந்திரப்பட்டதாய் அவனுக்கே இனியதாய் வளருகிற இப்பிரியில், களையையும் வேர்முதல் மாய்த்து - நான் செய்கிறேன் நான் அநுபவிக்கிறேன் என்கிற புத்தியை விளைக்கும் யான் எனது என்னும் செருக்கு ஆகிற களையையும் <sup>8</sup> “நீர்நுமது என்றிவை, வேர் முதல் மாய்த்து” என்கிறபடியே ஊசிவேரோடே பறித்துப் பொகட்டு, பட்டிச் சேவை அதக்கி - களை அறித்தாலும் போராதே, பட்டிபுகாமல் நோக்கினால் அன்றோ பயிர்

1. யதேஷிகாநூல மக்நௌ ப்ரோதம் ப்ரதூயேத  
ஏவம் ஹாஸ்ய ஸர்வே பாப்மாந: ப்ரதூயந்தே.  
என்பது, சார்த்தோக்ய உப. 5. 24: 3.

2. திருவாய். 5. 3: 4.

3. பெரியாழ்வார்திரு. 5. 4: 2.

4. திருவாய். 6. 7: 9.

5. திருவாய். 6. 7: 8.

6. “எழுநாற்று” என்ற இதிலிருந்து “தலைவணக்கினவாறே” என்பது முடிய, மனமாகிற வயலிலே விதைத்த பக்தியாகிற நெல் முளைத்துக் கருவிருந்து ஈன்று காய்த்து முற்றின படியைக் கூறுகிறது.

7. பெரியாழ்வார்திரு. 3. 7: 9.

8. திருவாய். 1. 2: 3.



தலைபெற்றுச் செல்லுவது! ஆகையாலே <sup>1</sup> “வ ன் பு ல ச் சேவை அதக்கி” என்கிறபடியே இவ்உலகவிஷயங்களிலே ஆ சை யை வைத்துப் பகவானிடத்தில் வைக்கவேண்டிய பக்தியைத் தலை அழிக் கையாலே, பக்தியாகிற இப்பயிருக்குப் பட்டியான இந்திரியங்களா கிற சேக்களினுடைய தம் விருப்பின்படி திரிதற்குக் காரணமான செருக்கினைப் போக்கி, மீது கொள்ளாமல் - பயிர்செழித்து வளர்ந்து பயன் தரக்கூடிய காலமாயினும், அந்தப்பயனை இரவில் திரிகின்ற வர்கள் கொள்ளை அடிப்பதற்குக் காரணம் உண்டு ஆகையாலும் அங்ஙனம் கொள்ளை அடிக்காமல் காவல்செய்து வைக்க வேண்டு மாகையாலும் <sup>2</sup> “வினைந்த தானியமும் இராக்கதர் மீது கொள்ள கிலார்கள்” என்கிறபடியே அவனுக்கே உரியதாக, <sup>3</sup> “அரக்கர் அசுரர் பிறந்தீர் உள்ளீரேல்” என்கிறபடியே இராக்கதர்களாகவும் அசுரர்களாகவும் சொல்லலாம்படியான பாகவதர் அல்லாதவர்கள் ‘எங்களுக்கும் இவன் சிநேகம் உள்ளவன்’ என்றிருக்கும் அவ்வழி யாலே இதனைக் கவர்வதற்கு இடம் இல்லாதபடி;

குறிக்கொள்வித்து - பக்தியாகிற பயிர் வினைந்து கிடக்கிற நெஞ்சுக்கு, <sup>4</sup> “பறவை அரையா! உறகல்; பள்ளியறை குறிக்கொண் மின்” என்கிறபடியே காவல் அடைத்து, கடல் புரைய வினைந்து - <sup>5</sup> “காதல் கடல்புரைய வினைவித்த காரமர் மேனி” என்கிறபடியே எருவும் நீரும் உண்டானாலும் மேல் மழை இல்லாதபோது பயிர் தலை குளிர்ந்து வாராது என்று, காளமேகம் போன்ற கரியநிறத்தையுடைய வடிவழகாகிய மழையினைப் பெய்து வளர்க்கையாலே, அந்தப் பக்தி யாகிற பயிர் கடல்போலே அளவிடற்கு அரிதாம்படி பலித்து, தலை வணக்கினவாறே - <sup>6</sup> “வரம்புற்ற கதிர்ச் செந்நெல் தாளசாய்த்துத் தலைவணக்கும்” என்கிறபடியே பலித்த பயிரானது காய்த்து முற்றித் தலைவணக்குமாறு போலே, பலித்ததான அதனுடைய பரிபாகம் காரணமான ஆர்த்தியால் வரும் தன்வசம்இன்மை பிறந்தவாறே;

<sup>7</sup> நானு நாள் கோட்குறையாக நின்றார் அறியாமல் - நானு நாள் - <sup>4</sup> ப. பன். பக்தியின் மு தி ர் ச் சி யி னைச் சொன்ன இதனால் பலித்தது, <sup>5</sup> நெய்நீர் <sup>6</sup> நெய் <sup>7</sup> ப. பன். வெள்ளை.

1. பெரியாழ்வார் திரு. 5. 2. 3;
2. பெரியாழ்வார் திரு. 4. 4. 8.      3. திருவாய். 5. 2. 5.
4. பெரியாழ்வார் திரு. 5. 3. 9.      5. திருவாய். 5. 3. 4.
6. பெரியாழ்வார் திரு. 4. 9. 8.

7. மேலே கூறியவாறு காய்த்து முற்றி வினைந்த நெல்லினை, உரிய காலத்திலே அறுத்து நெற்களை வேறுகப் பிரித்த பின் அரிசியாக்கிப் பின் சோறு ஆக்கி உண்டு பயன் பெற்றமையைக் கூறுகிறார் ‘நானு நாள்’ என்றது முதல் ‘முன்னம் பாரித்து’ என்றது முடிய.



அந்தப் பக்திக்கு இருப்பிடமான ஆன்மாவானது பகவானுக்கு இனிய தாம்படி திருந்தினமை அன்றோ ! ஆகையாலே, <sup>1</sup> “நாளு நாள் வந்து என்னை முற்றவும் தான் உண்டான்” என்று சொல்லுகிறபடியே ஒருநாள் அநுபவித்து விடுகை அன்றிக்கே, நாள்தோறும் வந்து அநுபவித்துக் கொண்டிருக்க மனம் நிறைவு பெறாதவனாகிப் படுகிற அலமாப்புக் கண்டு, கோள் குறையாக - <sup>2</sup> “கோள் குறைபட்டது என்னாருயிர்” என்று சொல்லுகிறபடியே இத்தலையிலே சிறிது தொங்கிற்று உண்டு என்று ஆராய்ந்து அறியவேண்டும் படியாக, நின்றார் அறியாமல் - <sup>3</sup> “நின்றார் அறியா வண்ணம் என் நெஞ்சும் உயிருமவை உண்டு” என்று சொல்லுகிறபடியே இவ் அநுபவத்தில் தலைநின்ற பிராட்டி, திருவடி, திருவனந்தாழ்வான் முதலாயினரும் அறிய மாட்டாதபடி, குந்தம் கொண்டு ஆராமை உண்டு - பெரும் பசியரானவர்கள் விளைந்த நெல்லைச் சேர அறுத்துக்கொண்டுபோய்ச் சமைத்து உண்ணுகிற வரையிலும் தரிக்க மாட்டாமல் முற்றின அளவுகளை வயற்காட்டிலேயே கிள்ளி எடுத்து உண்ணுமாறு போலே, இவ் உலக வாழ்விலே கட்டுப்பட்டிருந்த ஆன்மா விடுபட்டு முக்த னானவாறே, பின்னைச் சேர அநுபவிக்குமளவும் பொருத தன் பேரவா வினாலே, இச் சரீரத்தோடே இருக்கும் பொழுதே விளைந்த பக்திக்குத் தகுதியாக <sup>4</sup> “மனக்கு ஆராமை மன்னி உண்டிட்டாய்” என்கிற படியே ஒருகாலும் நிறைவு பெறாமலே மேன் மேலும் அநுபவித்து;

காலக் கழிவாலே நிலத்து உகாமல் - <sup>5</sup> “காலக்கழிவு செய் யேல்” என்றும், <sup>6</sup> “மன்னும் வறுநிலத்து வாளாங்கு உகுத்தது போல்” என்றும் சொல்லுகிறபடியே பரிபக்குவ நிலையை யடைந்த இவ் ஆன்மா காலக்கழிவினாலே தரைப்பட்டு மங்கிப் போகாமல், பற்று அறுத்து - <sup>7</sup> “வினைபற்று அறுக்கும்” என்கிறபடியே பேற்றிற்குத் தடையான கர்மங்களை அறுத்து, தண்டால் அடித்துப் பதர் அறுத்து - அறுத்த நெற்கதிர்களைத் தடியாலே அடித்துப் பதரும் மணியும் பிரிக்குமாறு போலே, <sup>8</sup> “அருள் என்னும் தண்டால் அடித்து” என்கிறபடியே தன்னுடைய அருளாகிற மிக்க திடமான கருவியாலே, நெல்லோடு ஒக்க விளைந்திருப்பதாய்ச் சாரம் இல்லாத பதர் போலே இருக்கிற ஆன்மா அநுபவத்தில் ருசியை அறுத்து;

1. திருவாய். 9. 6: 8.

2. திருவாய். 9. 6: 7.

3. திருவாய். 10. 7: 1.

4. திருவாய். 10. 10: 6.

5. திருவாய். 2. 9: 2.

6. பெரியதிருமடல், 89.

7. பெரியதிருமொழி, 11. 4: 9.

8. பெரியதிருவந்தாதி, 26



போர்த்த தோல் விடுத்து - அந்நெல்லில் உமியை விடுவிக்கு மாறு போலே, <sup>1</sup> “போர்த்த பிறப்பொடு நோயொடு மூப்பொடு இறப்பு இவை பேர்த்து” என்கிறபடியே ஆன்மாவினைப் பொதிந்து கொண்டு கிடப்பதாய், <sup>2</sup> ஆதி வியாதிகளுக்கும் <sup>3</sup> அறுவகையான விகாரங் களுக்கும் அடியான தூலசரீரத்தினை விடுவித்து, சூக்ஷ்ம ஓட்டும் நீரிலே கழுவி-பின்னர் அரிசியைத் தவிடு அறக் கழுவுமாறு போலே, தூல சரீரம் கழிந்தாலும் தான் கழியாது பிறப்பு இறப்புக்களிலே உழன்று திரிவதற்குக் காரணமாய்க் கொண்டு போந்ததாய், பகவா னுடைய அநுபவத்துக்கு விரோதியுமாய் இருக்கச் செய்தே, விரஜை நதி வரையிலும் செல்லுதற்குச் சாதனமாகக் கிடந்த சூக்ஷ்ம சரீரத் தையும், <sup>4</sup> “அந்த விரஜையின் தண்ணீரைத் தொட்ட அளவினுலே” என்கிறபடியே விரஜை நதியின் தண்ணீரின் பரிசத்தாலே வாசனை அணுக்களோடே போக்கி, “நல்வினை தீவினைகளின் சம்பந்தம் அறு கையாலே சூக்ஷ்மசரீரம் இருப்பதற்குக் காரணம் இல்லாமையாலே இங்கே கழிந்து விடலாமாயினும், விரசை வரையிலும் இவன் செல்லு வதற்குச் சாதனமாக ஈசுவரன் தன் இச்சையாலே வைத்து, விரஜை யில் உள்புக்கவாறே கழித்து விடுகிறான் என்றே அன்றோ நம் ஆசாரி யர்கள் அருளிச் செய்வது. சூக்ஷ்ம சரீர சம்பந்தம் கிடக்கு மளவும் வாசனையின் அணுவும் கிடக்கையாலே அதுவும் அப்போதாயிற்று நீங்குவது. “விரஜையைச் சென்று கிட்டியவன் சேற்று அள்ளலையும் வாசனாரேணுவையும் கழுவி” என்றார் <sup>5</sup> அர்ச்சிராதியில் இ வ ர் திருத்தமையனாரும். வேறு ஓர் கலத்து இட்டு - <sup>6</sup> “சீரார் தயிர் கடைந்து வெண்ணெய் திரண்டதனை, வேரார் நுதல் மடவாள் வேறு ஓர் கலத்திட்டு” என்கிறபடியே தூல சூக்ஷ்ம வடிவமான சரீரத்தில் நின்றுப் பிரித்து வாங்கின இவ் ஆன்மாவை அமானவனுடைய கையின் பரிசத்தாலே பிரகிருதி சம்பந்தம் இல்லாத சரீரத்திலே புகுவித்து;

1. திருவாய். 7. 5: 10.

2. ஆதிலியாதி-மனத்தின் நோயும், சரீர நோயும்.

3. உண்டாதல், பிறத்தல், வளர்தல், பெருத்தல், குறைதல், நசித் தல் என்பனவாம்.

4. “தத்தோயஸ்பர்ஸமாத்திரேண” என்பது, பிரமாணம்.

5. அர்ச்சிராதி என்பது, பதினெட்டு ரகஸ்யங்களில் ஒன்று. திருத்தமையனார்-பின்னை லோகாசாரியர். 6. சிறியதிருமடல், 30.



பைந்தொடி மடந்தையரைக் கொண்டு - <sup>1</sup> “அணைவர் போய் அமர் உலகில் பைந்தொடி மடந்தையர்தம் வேய்மருதோளினை” என்கிறபடியே <sup>2</sup> “அந்த முக்தனை ஐந்நூறு தேவமாதர்கள் எதிர் கொள்ளுகிறார்கள், நூறு பெண்கள் மாலைகளைக் கையில் ஏந்தினவர்களாய், நூறு பெண்கள் அஞ்சனத்தைக் கையில் ஏந்தினவர்களாய், நூறு பெண்கள் ஸ்ரீசூர்ணம் ஏந்தினவர்களாய், நூறுபெண்கள் வஸ்திரங்களைக் கையில் ஏந்தினவர்களாய், நூறுபெண்கள் திரு ஆபரணங்களைக் கையில் ஏந்தினவர்களாய் அந்த முக்தனை பிரம்மாலங்காரத்தால் அலங்கரிக்கிறார்கள்” என்கிறபடியே எதிர் கொண்டு தங்கள் கைகளாலே இம்முக்தனுக்கு பிரம்மாலங்காரத்தைச்செய்து உபசாரம் செய்கின்ற தேவமாதர்களைக் கொண்டு தன்னுடைய இன்பத்துக்குத் தகுதியாம்படி அலங்கரிப்பித்து;

ஷட்குண ரச அன்னமாக்கி - <sup>3</sup> “தன்னுடைய சொருபத்தோடு தோன்றுகிறான்” என்கிறபடியே தன்னுடைய சொருபத்தின் தோற்றம் பிறந்து, முன்பு மறைந்து கிடந்த ஆன்மகுணங்கள் எல்லாம் விளங்கத் தோன்றுகிற இவ் ஆன்மாவினை, ஞானம் முதலான ஆறு குணங்களாகிற அறுசுவையோடு கூடியதாக <sup>4</sup> “அஹமநம்” என்கிற அன்னமாம்படி அவர்கள் கரத்தாலே பக்குவமாக்கி. என்றது, அடிமைப்பொருளான ஆன்மாவிடத்திலே உள்ள ஞானம் சக்தி முதலான ஆறு குணங்களும், தலைவனுடைய அனுபவத்திற்கு உறுப்பாகையாலே இக் குணங்களோடே கூடி “அஹமநம்” என்றிருக்கும் இவ் ஆன்மா, அவனுக்கு அறுசுவை அடிசிலாக அன்றோ இருப்பது என்றபடி.

வானோர்க்கு ஆரா அமுது ஆனவாறே - <sup>5</sup> “வானோர்க்கு ஆராவமுதே” என்கிறபடியே <sup>6</sup> “வைகுந்தன்தமர் எமர் எமதிடம்புகுது”

1. திருவாய். 10. 2: 11.

2. “தம் பஞ்ச சதாந்யப்ஸரஸாம் ப்ரதிதாவந்தி சதம் மாலா ஹஸ்தா:”, தம் ப்ரஹ்மாலங்காரேணுவஞ்சுவந்தி”

என்பது, செனவீதகீ, 1: 35.

3. “ஸ்வேந ரூபேணபிஷ்டபத்யதே”

என்பது, சாந்தோக்ய உப.

4. “அஹமநம்-நான் பரமாத்விற்கு இன்பத்தைத் தருகின்றவன்” என்பது, தைத்திரீயோப நிடதம்.

5. திருவாய். 5. 7: 11.

6. திருவாய். 10. 9: 9.



என்பது, <sup>1</sup> “விதிவகை புகுந்தனர்” என்பதாய், <sup>2</sup> “பதியினில் பாங்கினில் பாதங்கள் கழுவினர்” என்பது போன்ற திருப்பாசரங்களில் கூறப்படுகின்றவாறே ஆதரிக்கும் நித்திகுரிகளுக்கு மிக மிக இனிய பொருள் ஆனவாறே, மற்றும் உண்ண - <sup>3</sup> “என்னை மற்றும் உயிர் உண்டு” என்கிறபடியே இவ் உயிரை முழுவதும் அநுபவிப்பதாக, முன்னம் பாரித்து - <sup>4</sup> “என்னில் முன்னம் பாரித்து” என்கிறபடியே இவ் உயிருக்கு ருசிபிறப்பதற்கு முன்னரேயே பாரித்து;

<sup>5</sup> உழுவது ஓர் நாஞ்சில் கொண்டு - <sup>6</sup> “உழுவதோர் படையும்” <sup>5</sup> என்றும், <sup>7</sup> “ஒற்றைக் குழையும் நாஞ்சிலும்” என்றும் கூறப்படுகின்றபடியே இவன் பயிர் இடுவோன் என்று தோற்றும்படி பயிர்தொழிலுக்கு வேண்டிய கருவியைக் கையிலே கொண்டு, பெருக முயலும் - <sup>8</sup> “அரியது எளிதாகும் ஆற்றலால் மாற்றி, பெருக முயல்வாரைப் பெற்றால்” என்கிறபடியே அரிதான தன் திருவடிகளைப் பெறுதலும் எளிதாம்படி இவ் உயிர் உய்வு பெறுதற்கு மிக்க முயற்சியைச் செய்யும் தன்மையனாய், பத்தி உழவன் - <sup>9</sup> “பத்தி உழவன்” என்கிறபடியே இவ் உயிருக்குத் தன் விஷயத்தில் பக்தியை வினாக்கைக்கு வேண்டிய செயலைச் செய்து திரியும் சர்வேச்வரனுடைய, கிருஷிபலமிறே - முயற்சியின் பலம் அன்றோ, இவ் ஆழ்வார்க்கு உண்டான இந்தப் பக்தி என்றபடி. இதனால் பகவானுடைய செயலே இவருக்குப் பக்தி உண்டானதற்குக் காரணம் என்றதாயிற்று. (18)

105

<sup>10</sup> கோசல கோகுல சராசரம் செய்யும் குணம் ஒன்றினறியே அற்புதம் என்னக் கண்டோம்.  
என்பது சூத்திரம்.

1. திருவாய். 10. 9: 10.

2. திருவாய். 10. 9: 10.

3. திருவாய். 10. 7: 3.

4. திருவாய். 9. 6: 10.

5. இதற்கு மேல் உள்ளன வெல்லாம், சர்வேச்வரனைப் பயிர்தொழில் செய்யும் உழவனாக உருவகம் செய்வனவாம்.

6. பெரியாழ்வார் திருமொழி, 4. 7: 5.

7. பெரிய திருமொழி, 8. 8: 8.

8. இரண்டாம் திருவந். 22

9. நான்முகன் திருவந். 23.

10. இச்சூத்திரத்தை, கோசல சராசரம் ஒன்றினறியே என்னக் கண்டோம் என்றும், கோகுல சராசரம் செய்யும் குணம் அற்புதம் என்னக் கண்டோம் என்றும் கூட்டி முடிக்க.



வினா:- இப்படி இத்தலையில் ஒருநன்மையும் இல்லாதிருக்கச் செய்தே, ஈச்வரனுடைய செயல் பலிக்கக் கண்ட இடம் உண்டோ? என்ன, அதற்கு விடை அருளிச் செய்கிறார் இச்சூத்திரத்தால்.

அதாவது, கோசல சராசரம் ஒன்றின்றியே <sup>1</sup> “அருளாகிய அமுதக்கடலே! புலவர்கள், தேவரீரை ஞானயோகம் கர்மயோகம் பக்தியோகம் என்னும் இவைகளால் அடையத் தகுந்தவனாயும் மற்றைய வழிகளால் அடைய முடியாதவனாகவும் சொல்லுகிறார்கள்; வரதனே! உத்தரகோசல தேசத்தில் உள்ள உயிர்கள் புற்களோடு கூட மேற்கூறிய உபாயங்களுள் எந்த உபாயத்தினால் தேவரீரை அடைந்தன?” <sup>2</sup> “அயோத்தியில் வாழும் சராசர முற்றவும் - ஒன்றின்றியே நற்பாலுக்கு உய்த்தனன்” என்று சொல்லுகிறபடியே திருவயோத்யை முதலான கோசல தேசத்தில் வாழ்கின்ற சராசரங்கள் எல்லாம் யாதொரு காரணமும் பற்றாமல், என்னக் கண்டோம் - <sup>3</sup> “இராமன் அரசாரும் காலத்தில் மக்களுக்கு இராமன் இராமன் இராமன் என்பதாகவே எல்லாவார்த்தைகளும் உண்டாயின; உலகமும் இராமனுடைய சொரூபமாகவே ஆயிற்று” என்றும், <sup>4</sup> “சக்கரவர்த்தியே! உம்முடைய தேசத்தில் மரங்களும் இராமபிரானைப் பிரிந்த துக்கத்தால் மலர் அரும்பு மொட்டு இவைகளோடு கூட மிக வாடி வதங்கிக் கருகி உலர்ந்தன” என்றும், “ஆறுகளும் இராமபிரானுடைய பிரிவின் துக்கத்தாலே கரைஅருகும் கூடக் கிட்ட ஒண்ணுதபடி அதிகமாகக் கொதிக்கின்ற தண்ணீரை உடையவைகளாக ஆயின; சிறுகுட்டைகளும் பெரியகுளங்களும் அங்ஙனமே ஆயின; காடுகளும் தோட்டங்களும் எங்கும் ஒக்க உலர்ந்த இலைகளையுடையனவாக

1. த்வாமாமநந்தி கவய: கருணம்ருதாப்தே

ஜ்ஞாந க்ரியா பஜந லப்ய மலப்ய மந்யை:

ஸ்தேதக்ஷுக்ஷேந வரதோத்தர கோஸஸ்தா:

பூர்வம் ஸதூர்வமபஜந்தஹி ஜந்தவஸ்த்வரம்.

என்பது, வரதராஜஸ்தவம், 69.

2. திருவாய். 7. 5: 1.

3. ராமோ ராமோ ராமஇதி ப்ரஜாநாமபவந் ததா:

ராமபூதம் ஜகத்பூதம் ராமே ராஜ்யம் ப்ரசாஸதி.

என்பது, ஸ்ரீராமா. புத். 131: 96.

4. அபிவ்ருக்ஷா: பரிம்லாநா: ஸபுஷ்பாங்குர கோரகா:

விஷயேதே மஹாராஜ ராம வ்யஸந கர்சிதா:

உபதப்தோதகா நதய: பல்வலாநி ஸராம்வசிச

பரிசுஷ்டக பஸாசாநி வநாநி உபவநாநிச.

என்பன, ஸ்ரீராமா. அயோத். 59: 4. 5.



ஆயின ” என்றும், <sup>1</sup> “ எல்லா மரங்களும் காலம் அல்லாத காலத்திலும் பழங்கனையுடையனவாகவும், பெருக்கு எடுக்கின்ற தேன்கனையுடையனவாகவும் ” என்றும் வருவன போன்றவைகளாலே தன்னுடைய சேர்க்கையால் சுகத்தையும் தன்னுடைய பிரிவால் துக்கத்தையும் அடைதல் ஆகிற நல்ல தன்மையையுடையவாம்படியைக் கண்டோம்.

கோகுல சராசரம் செய்யும் குணம் - ஆயர்பாடியில் உண்டான சராசரங்கள் எல்லாம் <sup>2</sup> “ அவன் ஒருவன் குழல் ஊதினபோது, மரங்கள் நின்று மது தாரைகள் பாயும் மலர்கள் வீழும் வளர் கொம்புகள் தாழும், இரங்கும் கூம்பும் திருமால் நின்ற நின்ற பக்கம் நோக்கி அவை செய்யும் குணமே ” என்றும், <sup>3</sup> “ மருண்டு மான் கணங்கள் மேய்கை மறந்து மேய்ந்த புல்லும் கடைவாய் வழிசோர, இரண்டு பாடும் துலுங்காப் புடைபெயரா எழுது சித்திரங்கள் போல நின்றனவே ” என்றும், <sup>4</sup> “ பறவையின் கணங்கள் கூடுதுறந்து வந்து குழ்ந்து படுகாடு கிடப்ப, கறவையின் கணங்கள் கால் பரப்பிட்டுக் கவிழ்ந்து இரங்கிச் செவியாட்ட கில்லாவே ” என்றும், <sup>5</sup> “ கோவலர் சிறுமியர் இளங்கொங்கை குதுகலிப்ப உடலுள் அவிழ்ந்தெங்கும், காவலும் கடந்து கயிறு மாலையாகி வந்து கவிழ்ந்து நின்றனரே ” என்றும் சொல்லுகிறபடியே அறிவு நடையாட்டமில்லாத மரங்களோடு அறிவு, சிறிதேயுடைய திரியக்குகளோடு விசேடமான அறிவினையுடைய மக்கட் சாதியினரான சிறு பெண்களோடு வேற்றுமை அற ஒரு காரணமும் பற்றாது பகவானிடத்துண்டான அன்பினால் பரவ சப்பட்டமை கண்டு, அற்புதம் என்னக் கண்டோம் - <sup>6</sup> “ நங்கை மீர்கள் இது ஓர் அற்புதம் கேளீர் ” என்று ஈடுபட்டவர்களாய்ப் பெரியோர்கள் சொல்லும்படியாகக் கண்டோம்.

இதனால் பகவான் ஒருகாரணமும் பற்றாமல் செய்யும் அங்கீகாரம் இப்படிப் பலிக்கக் காண்கையாலே, ஆழ்வாருடைய பக்தியும் பகவான் யாதொரு காரணமும் பற்றாமல் செய்கின்ற செயலின் பலன் என்னத் தட்டு இல்லை என்றதாயிற்று. (19)

1. “ அகால பலிநோ வ்ருகா: ஸர்வேசாபி மதுஸ்ரவா: ” என்பது, ஸ்ரீராமா. யுத். 127: 17.

2. பெரியாழ்வார்திருமொழி, 3.6:10. 3. பெரியாழ்வார்திரு. 3.6:9.

4. பெரியாழ்வார்திரு. 3. 6: 8. 5. பெரியாழ்வார்திரு. 3. 6: 1,

6. பெரியாழ்வார்திரு. 3. 6: 1.



<sup>1</sup> பட்டத்துக்குரிய ஆனையும் அரசும் செய்யுமவை

ஆராயாது.

என்பது சூத்திரம்.

வியாக் :— ஆயின், காரணம் ஒன்றும் இன்றியே அங்கீகரிக்குமளவில் எல்லோரையும் அங்கீகரிக்க வேண்டுமே? இங்ஙனே இவர் ஒருவரை மட்டும் அங்கீகரிக்கைக்கு அடி என்? என்ன, தடை இல்லாத சுதந்திரத்தையுடையன சர்வேச்வரன் ஈச்வரத்தன்மையாகிற செருக்காலே செய்யுமவற்றுக்கு அடி ஆராயப்படாது என்று அதற்கு விடை கூறத் திருவுள்ளம்பற்றி, உலகில் வழங்குகிற ஓர் எடுத்துக்காட்டு மூலம் அதனை விளக்குகிறார் இச் சூத்திரத்தால்.

அதாவது, பட்டத்துக்கு உரிய ஆனை செய்யுமது ஆராயாது -  
<sup>2</sup> அரசன் இல்லாத தேசத்திலே பட்டத்துக்கு உரிய யானையைக் கண்களைக் கட்டிவிட்டால் அவ்யானையால் எடுக்கப்பட்டவன் ஒருவன் அரசன் ஆமளவில், மற்றையோர் எல்லாம் கிடக்க, இவனை இப்படி எடுக்கைக்கு அடி என்? என்று ஆராய்வார் இலர். அரசுசெய்யுமது ஆராயாது - அரசனானவன் தன்செருக்காலே ஒரு பெண்ணைத் தனக்குத் தேவியாக ஏற்றுக்கொள்ளுமளவில், இவனைப்போன்ற பெண்கள் பலரும் உளராக இருக்க, இவனை இப்படி இவ்வரசன் ஏற்றுக்கொள்ளுகைக்கு அடி என்? என்று ஆராய்வார் இலர்.

இதனால் என்சொல்லியவாரோ? எனின், <sup>3</sup> “இறைவன் ஈச்வரனாக இருப்பதால் அவன் சுவாதந்திரியம் ‘இதனை ஏன் செய்தாய், இதனை ஏன் செய்யவில்லை’ என்று ஒருவராலும் கேட்கத் தகுந்தது அன்று” என்கிறபடியே ஒரு தடையும் இல்லாத ஈச்வரத்தன்மையாகிற சுவாதந்திரியத்தையுடையன, “ஸ்ரீரங்கநாதனே! ஒருவன் தேவரீராலேயே பிறவிக்கும் மோக்ஷத்திற்கும் உரியவனாகச்

1. கழுமலத்து யாத்த களிறும் கருஆர்  
விழுமியோன் மேற்சென் நதனால் - விழுமிய  
வேண்டினும் வேண்டா விடினும் உறற்பால  
திண்டா விடுதல் அரிது.

என்ற செய்யுளின் பொருள் இங்கு அறிதல்தரும்.

2. “ஸ்வாதந்திர்யமைஸ்வரமபர்யநயோஜ்யமாஹு:”  
என்பது, ஸ்ரீவைகுண்டஸ்தவம், 55.

3. “பவமோக்ஷணயோ: த்வயைவஜ்ஜந்து: க்ரியதே”  
என்பது, ஸ்ரீரங்கராஜஸ்தவம் உத்தராசதகம், 88.



செய்யப்படுகிறான்; தேவரீரே காத்தருள வேண்டும்” என்கிற படியே தனக்கு உரிமைப்பட்டனவான இவ் உலகவாழ்க்கையினையும் மோகூத்தையும் உடையவனாகையாலே வேண்டினபோது வேண்டப்பட்ட ஒருபொருளை வேண்டினபடி ஆக்கவல்லான சர்வேச்வரன், காரணம் இன்றிக்கே இருக்க, எல்லோருடைய விருப்பத்துக்கும் விஷயமாய்ப்படி பட்டத்துக்குரிய யானையும் அரசனும் செய்யுமவைபோல, தனக்கு உரிமைப்பட்டனவுமாய் தன்பொருட்டு இருப்பனவுமான இவ் ஆன்மாக்களிலே ஓரொன்றனை ஈச்வரனும் தன்மையாகிற செருக்குக் காரணமான தன்இச்சையாலே தன்னுடைய உபயோகத்துக்குத் தகுதியாய்ப்படி அங்கீகரித்தால், மற்றைய ஆன்மாக்கள் எல்லாம் கிடக்க இவ்ஆன்மாவின் இவன் இப்படி அங்கீகரிப்பான் என்? என்று இதற்கு அடி ஆராயப்படமாட்டாது என்பது சொன்னபடி.

(20)

107

<sup>1</sup> முந்நீர், வாழ்ந்தார், சூட்டும், கோவை, ஆழி என்கிற சாக்ஷாத்திருத ஸ்வபர விருத்தாந்தர்க்கு, யாத்ருச்சிகாதிகள் உண்டாகில் தோன்றும்.

என்பது குத்திரம்.

வியாக்:— நன்று; இறைவன் இவரை அங்கீகரிப்பதற்கு இவர் அறிந்து செய்த புண்ணியங்கள் இவரிடத்து இல்லையேயாயினும், இவர் அறியாமலேயே <sup>2</sup> யாத்ருச்சிகம், பிராசங்கிகம் என்பனவாகச் சொல்லப்படுகின்ற சில புண்ணிய விசேடங்கள் இவரிடத்து உளவாகவிருக்க அவை அடியாக இறைவன் இவரை அங்கீகரித்தான்

1. சாக்ஷாத்திருத - கண்கூடாகக்கண்ட, ஸ்வபர விருத்தாந்தர்க்கு - தம்முடைய பிறருடைய செயல்களையுடையவர்; அதாவது தம்முடைய செயல்களையும் பிறருடைய செயல்களையும் அறிந்தவர் என்றபடி. ஈண்டு, 'பர' என்ற சொல், பிறரையும் இறைவனையும் காட்டுகிறது.

2. யாத்ருச்சிகமாவது, ஒருவன் சூது சொக்கட்டான் ஆடுதற்குக் கட்டிவைத்த புறத்தின்னையில், மழையில் நனைந்து வரும் ஓர் அடியவர் ஒதுங்கிப் போக, அதுகாரணமாக 'என்னடியார்க்கு ஒதுங்க நிழலைக் கொடுத்தான்' என்பது போன்ற சிலவற்றை ஈச்வரன் தானே ஏறிட்டருளும் சேதனன் அறியாத புண்ணியமாம்.

பிராசங்கிகமாவது, கொலைவும் செய்து திரிவான் ஒரு கொடியன் திருடிச் கொண்டுவந்து 'திருவரங்கத்து அரிசி' என்று விற்க, அது காரணமாக, 'திருவரங்கம் என்று என் ஈடரைச் சொன்னான்; அரிசி என்று ஸூய: பதியாகிய என் பெயரைச் சொன்னான்' என்பது போன்ற சிலவற்றை ஈச்வரன் தானே ஏறிட்டருளும் சேதனன் அறியாத புண்ணியமாம்.



என்றாலோ? எனின், அதற்கு விடை அருளிச்செய்கிறார் இச்சூத் திரத்தால்.

அதாவது, முந்நீர் என்கிற ஸ்வ விருத்தாந்தர்க்கு - <sup>1</sup> “முந்நீர் ஞாலம் படைத்த எம் முகில் வண்ணனே” என்று தொடங்கும் திருப் பதிகத்தில் <sup>2</sup> “சர்வேச்வரனை வணங்கும் பொருட்டுக் கைகால் முத லிய உறுப்புக்களுடன் கூடின இச்சரீரம் முற்காலத்தில் நமக்குக் கொடுக்கப்பட்டது” என்கிறபடியே இறைவனாகிய தன்னுடைய திருவடித்தாமரைகளை அடைவதற்குக் கருவியான இச் சரீரத்தை இவ் ஆன்மாவிற்கு உண்டாக்கி மோக்ஷத்தினை அடைவித்தல் ஒன்ற னையே பிரயோஜனமாகக் கொண்டு உலகத்தினைப் படைக்க, நான் அவன் தந்த சரீரத்தைக் கொண்டு அவனை அடையாமல் அதன் வழியே ஒழுகிப் பிறந்து இறந்து உழன்று போந்தேன் என்று தம் முடைய செயல்களையும், வாழ்ந்தார் என்கிற பர விருத்தாந்தர்க்கு - “ஒரு நாயகமாய்” என்ற திருப்பதிகத்தில் <sup>3</sup> “வாழ்ந்தார்கள் வாழ்ந் தது” என்று தொடங்கி முன்பு வாழ்ந்தவர்கள் வாழ்ந்த வகை மாமழையில் தோன்றுகிற மொக்குளைப் போன்று நசித்து நசித்து ஆழ்ந்தார்கள் என்னுமதொழியப் படைப்புக்காலம் முதல் இன்று அறுதியாக வர வாழ்ந்தவர்கள் ஒருபடிப்பட வாழ்ந்தே போந்தார்கள் என்னும் இப்பொருள் தானும் இல்லை என்று செல்வவான்களாய் முன்பு வாழ்ந்து போந்தவர்களுடைய செயல்களையும்,

சூட்டும் - திருவிருத்தத்தில் <sup>4</sup> “சூட்டு நன்மலைகள் தூயன ஏந்தி விண்ணோர்கள் நன்னீர், ஆட்டி அம் தூபம் தராநிற்கவே அங் கொர் மாயையினால், ஈட்டிய வெண்ணெய்தொடு உண்ணப் போந்து இமில் ஏற்று வன் கூன், கோட்டிடை ஆடினை கூத்து அடல் ஆயர் தம் கொம்பினுக்கே” என்கிறபடியே பரமபதத்தில் உள்ளவர்கள் சமாராதனம் செய்தற்குரிய பொருள்களைத் தரித்துக்கொண்டு சமாராதனம் செய்து கொண்டிருக்கையிலேயே அதனை வெறுத்துத் திருவாய்ப்பாடியில் வெண்ணெயை விரும்பி வந்து அவதரித்தமை யைச் சொல்லுகையாலே பரமபதத்தில் உள்ளார் செயலையும்,

1. திருவாய். 3. 2: 1.

2. விசிக்ரா தேஹ ஸம்பத்தி: ஈஸ்வராய நிவேதितம்  
பூர்வமேவ க்ருதா ப்ரஹ்மந் ஹஸ்தபாதாத்நி ஸம்யுதா.  
என்பது, விஷ்ணுதத்வம்.

3. திருவாய். 4. 1: 6,

4. திருவிருத்தம், 21.



கோவை - <sup>1</sup> “கோவை வாயாள் பொருட்டு ஏற்றின் எருத்தம் இறுத்தாய்! மதிள் இலங்கை, கோவை வியச் சிலை குனித்தாய்! குலநல் யானை மருப்பொசித்தாய்!, பூவை வியா நீர் தூவிப் போதால் வணங் கேனேலும் நின், பூவை வியாம் மேனிக்குப் பூசும் சாந்து என் நெஞ் சமே” என்கிற திருப்பாசுரத்தில் தேசத்தாலும் காலத்தாலும் சேய் மையவான இராமகிருஷ்ண அவதாரங்களில் பகைவர்களை அழித்த லான பெரும் செயல்களை அந்த அந்தத் தேசகாலங்களிற் காண்பது போலவே கண்டு, நீ இப்படிப் பகைவர்களை அழிக்கின்ற நிலைகளிலே உதவி செய்து சிரமபரிகாரம் செய்யப் பெற்றிலேனாகிலும், என்னு டைய நெஞ்சு முதலான உறுப்புக்களே உன்னுடைய போகத்துக்குக் கருவியாய்ப்படி என் பக்கல் காதல் உடையனாவதே! என்கையாலும்,

ஆழி - <sup>2</sup> “ஆழி எழச் சங்கும் வில்லும் எழ” என்ற திருப்பதி கத்தில் மூன்றடி அளத்தல், கடல் கடைதல், பூமியை எடுத்து நிறுத்துதல், உலகினை உண்டல், பாரதப்போரினை நடத்தல், இரணிய வதம், இராவணவதம், வாணனுடைய கரங்களைத் துண்டித்தல், உலகினைப் படைத்தல், கோவர்த்தன மலையை எடுத்துப் பிடித்தல் ஆகிற முன்னைய சரிதங்களைப் பத்தும் பத்தாகப் பேசுகையாலும்,

என்கிற சாக்ஷாத்கிருத புர விருத்தாந்தர்க்கு - சர்வேச்வரன் செய்த செயல்களையும் ஒரு தடையும் இல்லாமல் ஒரு போகியாக அறிந்து அருளிச்செய்கிற இவர்க்கு, யாத்ருச்சிக ஆதிகள் உண் டாகில் தோன்றும் - அறியாதது ஒன்று இல்லாமையாலே தம் மைச் சர்வேச்வரன் அங்கீகரிக்கைக்கு அடியான யாத்ருச்சிகம் முதலான புண்ணியங்கள் உண்டாகில் மற்றையவை போன்று இவையும் விளங்கும் என்றபடி.

விளங்கியிருந்தால் அருளிச் செய்வர்; அப்படி அருளிச்செய்யக் காணாமையாலும் வெறிதே அருள் செய்தமையை விளக்குகின்ற <sup>3</sup> வசனங்கள் பலவும் அருளிச்செய்யக் காண்கையாலும் அவையும் இவர்க்கு இல்லை என்றதாயிற்று. (21)

1. திருவாய். 4. 3: 1.

2. திருவாய். 7. 4: 1.

3. ‘வசனங்கள் பலவும்’ இவற்றை மேலே காண்க.

108

<sup>1</sup> செய்த நன்றி தேடிக் காணாதே “கெடுத்தாய்”  
“தந்தாய்” என்ற அத் வேஷ ஆபிமுக்யங்களும்  
சத்கர்மத்தால் அல்ல.

என்பது சூத்திரம்.

வியாக்:— இப்படி இறைவனுடைய அங்கீகாரத்திற்குக் காரணமாய் இருப்பது ஒரு நல்வினை இவரிடம் இல்லையேயாகிலும் இவரிடமுள்ள அத்வேஷ ஆபிமுக்யங்கள் நல்வினை காரணமாக வந்தனவானாலோ? எனின், அதற்கு விடை அருளிச்செய்கிறார் இச்சூத்திரத்தால்.

அதாவது, செய்த நன்றி தேடிக் காணாதே - <sup>2</sup> “வாட்டாற்றிற்கு எந்நன்றி செய்தேனா என் நெஞ்சில் திகழ்வதுவே” என்கிறபடியே சர்வேச்வரன் தம்மை அங்கீகரிக்கைக்கு உடலாகத் தாம் செய்த நல்வினை யா தேனும் உண்டோ? என்று தேடிக் காணாமல், கெடுத்தாய் என்ற அத்வேஷமும் தந்தாய் என்ற ஆபிமுக்யமும் - <sup>3</sup> “என்னைத் தீமனம் கெடுத்தாய்” என்கிறபடியே தீமனம் போகையாகிற அத்வேஷமும், <sup>4</sup> “மருவித் தொழும் மனமே தந்தாய்” என்கிறபடியே மருவித்தொழும் மனம் உண்டாகையாகிற ஆபிமுக்யமும், சத்கர்மத்தால் அல்ல - ஆகிற இரண்டும் அவனாலே உண்டாயின என்று தாமே அறுதியிட்டு உரைக்கையாலே அத்வேஷமும் ஆபிமுக்யமும் நல்வினை காரணமாக வந்தன அல்ல என்கை. (22)

109

<sup>5</sup> எண்ணிலும் வரும் கணனைக்கு “எண்தானும்”

இல்லை.

என்பது சூத்திரம்.

வியாக்:— ஆயின், இறைவன் பரமபக்திக்கு முகம் காட்டுவது போன்று, எண்ணுகைக்கும் முகம் காட்டுவான் என்று இவர்

1. கெடுத்தாய் என்ற அத்வேஷமும், தந்தாய் என்ற ஆபிமுக்யமும் என்று கூட்டுக. அத்வேஷம்-வெறுப்பின்மை; மருவித்தொழும் மனத்தை யுடையகை இருத்தல். ஆபிமுக்யம் - எதிர்முகமாதல்; தீமனம் இல்லாதவகை இருத்தல்.

2. திருவாய். 10. 6: 8.

3. திருவாய். 2. 7: 8.

4. திருவாய். 2. 7: 7.

5. கணனை - எண்ணுதல்.



தாமே அருளிச்செய்கையால் அந்த எண்ணுகைதான் இவர்க்கு உண்டாக அது காரணமாக இவர்க்கு இறைவன் அருள் செய்தான் என்றால் என்ன? என, அதற்கு விடை அருளிச் செய்கிறார் இச் சூத்திரத்தால்.

அதாவது, எண்ணிலும் வரும் கணனைக்கு - <sup>1</sup> “எண்ணிலும் வரும் என்னினி வேண்டுவம்” என்றது, எம்பெருமானுடைய குணப் பெருமை கூறியதித்தனை போக்கி, அந்த எண்ணுகைதானும் தம் மிடத்தில் இல்லை என்பதனைக் கண்டு, எண்தானும் இல்லை - <sup>2</sup> “நெஞ்சே! கருமங்கள் வாய்க்கின்ற ஓர் எண்தானும் இன்றியே வந்தியலுமாறு - கண்டாயே” என்கிறபடியே காரியங்கள் பலிக்கு மிடத்து “எண்ணிலும் வரும்” என்றது மிகையாம்படி ஓர் எண்தானும் இன்றி இருக்கச்செய்தே பலித்துக் கொடு நிற்கிறபடி கண்டாயே என்று தம் திருவுள்ளத்திற்கு முதலிக்கையாலே அதுவும் இவர்க்கு இல்லை என்றபடி. (23)

### 110

<sup>3</sup> “மதியால் - இசைந்தோம்” என்னும் அநுமதி இச்சைகள் “இருத்துவம்” என்னுத என்னை இசை வித்த என் இசைவினது.

என்பது சூத்திரம்.

வியாக் :— அது தான் வேண்டுமோ? <sup>4</sup> “வைத்தேன் மதியால் எனதுள்ளத் தகத்தே” என்றும், <sup>5</sup> “யானும் என்நெஞ்சம் இசைந்தொழிந்தோம்” என்றும் தமக்கு அநுமதியும் இச்சையும் உளவாக இவர் தாமே அருளிச்செய்கையால் அவை காரணமாக இறைவன் இவரை அங்கீகரித்தான் என்றால் என்னை? என, அவையும் அவனாலே தமக்கு உண்டாயின என்று இவர் தாமே அருளிச்செய்கையாலே அங்ஙனம் கூற ஒண்ணது என்று அதற்கு விடை அருளிச் செய்கிறார் இச் சூத்திரத்தால்.

1. திருவாய். 1. 10: 2.      2. திருவாய். 1. 10: 5.

3. மதியால் என்னும் அநுமதி என்றும், இசைந்தோம் என்னும் இச்சை என்றும் கூட்டுக. அநுமதி இச்சைகள் இசைவினது என்று முடிக்க. இசைவினது - இசைவுதானாக இருக்கின்ற இறைவனுடையது.

4. திருவாய். 8. 7: 10.      5. பெரியதிருவந்தாதி, 26.

அதாவது, மதியால் என்னும் அநுமதி - “வைத்தேன் மதியால் எனதுள்ளத்தகத்தே” என்று அநுமதி மாத்திரத்தாலே அவனை என் நெஞ்சுக்குள்ளே வைத்தேன் என்று தமக்கு உளதாகச் சொன்ன அநுமதியும், இசைந்தோம் என்னும் இச்சை - “யானும் என் நெஞ்சமும் இசைந்தொழிந்தோம்” என்று விரோதியைப் போக்கும்படியாக நானும் என் நெஞ்சமும் இசைந்தொழிந்தோம் என்று தமக்கு உளவாகச் சொன்ன இச்சையும்,

இருத்துவம் என்னை என்கிறான் - <sup>1</sup> “யான் ஒட்டி என்னுள் இருத்துவம் என்றிலன்” அதாவது, அவன் தம்முள்ளே புகுந்திருப்பதாகக் கேட்ட அளவில் நான் இசைந்து என்னுடைய மனத்திலே இருத்துவேன் என்றிலேன் என்கிறபடியே அவனை உள்ளே இருத்துவோம் என்று இசையாத தம்மை, இசைவித்த என் இசைவினது - <sup>2</sup> “இசைவித்து என்னை” என்கிறபடியே வருந்தி இசையச்செய்து, <sup>3</sup> “என் இசைவினை” என்கிறபடியே நான் அல்லேன் என்று அகலாதபடி என் இசைவுதானாய்ப் புகுந்தவனை என்னும்படி முயற்சி செய்த சர்வேசுவரனுடைய செயலின் பலன் என்கை.

என்றது, அநுமதியும் இச்சையும் தமக்கு முன்னே உளவாக இருப்பின் “இருத்துவம் என்றிலன்” என்றும், “இசைவித்து என்னை” என்றும் அருளிச்செய்யக்கூடாதே அன்றோ என்பது கருத்து.

(24)

111

<sup>4</sup> மாதவன் மலை நீர் நிழல் என்று ஏறிடுமது,  
வியாவிருத்தியுத்தி, அந்யார்த்தம், அபுத்தியூர்வகம்,  
அவிஹிதம், பலவிசத்ருசம், பலாந்தர ஹேது.  
என்பது சூத்திரம்.

1. திருவாய். 1. 7: 7.

2. திருவாய். 5. 8: 9.

3. திருவாய். 1. 7: 4.

4. மாதவன் மலை என்று ஏறிடுமது வியாவிருத்தியுத்தி என்றும், நீர் நிழல் என்று ஏறிடுமது அந்யார்த்தம் என்றும் கூட்டுக. வியாவிருத்தியுத்தி-வேறுபாட்டினை அறிவிக்கும் சொல். அந்யார்த்தம்-வேறு ஒன்றன் பொருட்டு. அபுத்தியூர்வகம்-நினைவின்றிக்கே சொல்லல். அவிஹிதம்-சாஸ்திரங்களால் விதிக்கப்படாதவை. பலவிசத்ருசம்-பலனுக்கு ஒத்ததாகாதவை. பலாந்தரஹேது - வேறுசிறிய பலன்களுக்குக் காரணமாமலை.



**வியாக்:—** இவை ஒன்றும் இல்லையெய்யாகிலும் “மாதவன்” என்றும், “திருமாலிருஞ்சோலைமலை” என்றும் இவர் கூறிய வார்த்தைகளை மாத்திரம் பற்றாக்கொண்டு ஈசுவரன் தம்மை அங்கீகரித்தானாக இவர்தாமே அருளிச்செய்திருக்கையால் அவற்றினைக் காரணமாகக் கூறினால் என்னை? எனின், அவை பேற்றுக்கு அடியாகச் சொல்லத்தக்கவை அல்ல என்னுமிடத்தை மற்றும் அவற்றோடு ஒருசேர எண்ணத்தக்கனவற்றையும் சேர்த்துக்கொண்டு அதற்கு விடை அருளிச்செய்கிறார் இச்சூத்திரத்தால்.

அதாவது, மாதவன் என்று - <sup>1</sup> “மாதவன் என்றதே கொண்டு என்னை இனி இப்பாற்பட்டது, யாதவங்களும் சேர்கொடேன் என்று என்னுள் புகுந்திருந்து, தீது அவம் கெடுக்கும் அமுதம்” என்கிற படியே, அந்தப்புரத்தில் வசிக்கிறவர்கள் சொல்லும் ‘மாதவன்’ என்னும் திருப்பெயரை மனத்தொடு படாமல் சொன்ன அளவிலே அதனையே குவாலாகக் கொண்டு மற்றதைத் திருப்பெயர்கட்கும் இதற்கும் வாசி அறியாத என்னை அங்கீகரித்து என்னுள்ளே புகுந்திருந்து எல்லாப்பாவங்களையும் போக்கினான் என்றும், மலை என்று - <sup>2</sup> “திருமாலிருஞ்சோலைமலை என்றேன் என்ன, திருமால் வந்து என் நெஞ்சு நிறையப் புகுந்தான்” என்கிறபடியே, ஒவ்வோர் தேசத்திலே மலைகளைச் சொல்லா நின்றால் ஒவ்வொரு விசேடத்தை இட்டுச் சொல்லுமாறு போன்று, யாத்ருச்சிகமாகத் “திருமாலிருஞ்சோலைமலை என்றேன்” என்ற வளவிலே தான் எழுந்தருளியிருக்கின்ற திருமலையின் பெயரை விரும்பிச் சொன்னேனாகக் கொண்டு ஒன்றனையும் வேண்டுதல் இல்லாத தான் பிராட்டியோடே கூட வந்து என்னுள் நிறையப் புகுந்தான் என்றும் சொல்லும்படி, ஏறிடுமது - மாதவன் என்று நம் பெயரைச் சொன்னான், திருமாலிருஞ்சோலைமலை என்று நம் ஊரைச் சொன்னான் என்றும் ஏறிடுமவைகள்,

மானத்து வண்டலுழ வோர் எழுத்தின் வடிவுற்ற சீர்

மானத் துவண்ட வினையானராயினும் மால்வளர்வி

மானத்து வண்டலமா மரங்கம் வழியா வரினும்

மானத்து வண்டமர் தார் அண்டராரம்பதம் வாய்க்கு மங்கே.

என்ற திருவரங்கத்தந்தாதியின் பொருளை ஈண்டுச் சிந்தித்தல் தகும்.

1. திருவாய். 2. 7: 3.

2. திருவாய். 10. 8: 1:



வியாவிருத்தியுத்தி - ஈச்வரன் உகந்த திருப்பெயர் என்றும் அவன் உகந்து வாழ்கின்ற திருமலை என்றும் சொன்னவை அல்ல; இப்பெயர்க்கும் மற்றைப்பெயர்க்கும், இம் மலைக்கும் மற்றைய மலைக்கும் வேறுபாடு சொன்ன அளவே.

நீர் நிழல் என்று ஏறிடுமது - மற்றும் இவற்றோடு ஒருசேரப் பேசப்படுமவையான 'என் அடியார் விடாயைத் தீர்த்தான், என் னடியார் ஒதுங்க நிழலைக் கொடுத்தான்' என்று ஏறிகுறிவை, அந்நயர்த்தம் - தன்பயிர் தீயாமைக்காக நீர் உள்ள இடத்தில் நின்று நெடுமதுலைஇட்டு இறைக்கிறதும், தனக்குச் சூது சதுரங்கம் பொருகைக்கும் காற்று வாங்குவதற்குமாக விரிவுண்டாகப் புறந்திண்ணை கட்டிவைக்கிறதும் ஒழிய, பாகவதர்கள் விடாயைத் தீர்க்கைக்கும் அவர்கள் ஒதுங்க நிழல் ஆகைக்கும் செய்கிறவை அல்லாமையாலே இவை வேறு ஒன்றனைக் கருதியவை.

அபுத்தியூர்வகம் - இவைதாம் இத்தனையும் இத்தலையில்கிணைவின்றிக்கேயிருக்க, அவன் அடித்து ஏறிகுறிவை ஆகையாலே புத்தி முன்னாகச் செய்கின்றவையும் அல்ல. அவிஹிதம் - இவைதாம் பலத்துக்குக் காரணங்களாகச் சாஸ்திரங்களிலே விதிக் கப்பட்டவையும் அல்ல. பலவிசத்ருசம் - பகவானுலே அங்கீகரிக்கப் படுதலாகிற மிகப்பெரிய பலத்துக்கு இவை ஒத்தவையும் அல்ல. பலாந்தரஹேது - இவை உளவாகில் இவ்வருகே வேறு சிறிய பிரயோஜனங்கள் சிலவற்றிற்குக் காரணமாமித்தனை. ஆகையால், இவை பகவானுடைய அங்கீகாரத்துக்குக் காரணம் ஆக மாட்டா என்றபடி.

நன்று; மேலே “யாத்ருச்சிகாதிகள் உண்டாகில் தோன்றும்” (சூத். 107) என்றதனோடு இச் சூத்திரத்தில் “மாதவன்மலை - ஏறிடுமது” என்று அவன் ஏறிடத்தக்கவை சில உளவாக இவருடைய வார்த்தைகளாலே கண்டெடுத்துக் கழிக்கிற இது முரண் ஆகாதோ? எனின், யாத்ருச்சிகாதிகள்தாம் பல வகைப்படும். மிகப் பெரியவைகளாய்ப் பெரியபெரிய பலன்களுக்கு உறுப்பாவனவாய் வந்து விழுவன சில; மிகச் சிறியவைகளாய் இருப்பன சில. அங்கே கூறியது மிகப் பெரியவைகளாய்ப் பெரிய பெரிய பலன்களுக்கு உறுப்பாக வந்து விழுவனவற்றை; இங்கே கூறியது மிகச் சிறியவைகளாய் அவனாலே ஏறிட்டுக்கொள்ளத் தக்கனவற்றை என்று இவ்வாறு வேறுபடுத்திக்கொள்ளும்போது முரண் ஆகாது என்க.



<sup>1</sup> இவன், நடுவே அடியான் என்று, ஒலைப்படாப் பிரமாணம், பக்ஷபாதி சாக்ஷி, வன்களவில் அநுபவமாக, இந்திர ஞாலங்கள் காட்டி, கொள்ள, காப்பார் அற்று விதி சூழ்ந்தது.

என்பது சூத்திரம்.

வியாக் :— ஆயின், இவரை இப்படி ஒருகாரணமும் இல்லாமல் அங்கீகரிப்பான் என்? என்ற வினாவிற்கு விடை அருளிச் செய்கிறார் இச் சூத்திரத்தால்.

அதாவது, இவன் - இப்படி ஒன்றனை ஏறிட்டாகிலும் அங்கீகரிக்கும் இவன், நடுவே - <sup>2</sup> “நடுவே வந்து உய்யக் கொள்கின்ற நாதன்” என்கிறபடியே நாதன் ஆகையாலே ஒருகாரணமும் இல்லாமலே வந்து, அடியான் என்று - <sup>3</sup> “அடியான் இவன் என்று எனக்கு ஆரூள் செய்யும் நெடியான்” என்றும், <sup>4</sup> “நீ எனக்கு அடியவன் என்று இறைவன் சொல்ல” என்றும் வருகின்றவாறே இவன் என் அடியான் என்று மடிபிடிக்க, “நான் எனக்கே

1. இவன் - சர்வேச்வரன். ஒலைப்படாப் பிரமாணம் - வேதம். சாக்ஷி - பக்ஷபாதி என மாற்றுக.

2. திருவாய். 1. 7: 5. 3. திருவாய் 9. 4: 10. [ஞத்

4. த்வம்மே அஹம்மே குதஸ்தத் ததபிகுத: இதம் வேத மூலப்ரமா ஏதச்சாநாதி வித்தாதநுபவ விபவாத் ஸோபி ஸாக்ரோச எவ,

[ஸ்யாத்

த்வாக்ரோச: கஸ்ய கோதிஷுமமவிதித்: கோத்ரஸாக்ஷிஸுதி:

ஹந்த் த்வத் பக்ஷபாதி ஸஇதி ந்ருகலஹே ம்ருக்யமத்யஸ்தவத்வம்

என்பது, பட்டர் ஸ்ரீ சூக்தி.

ஒருநாள் ஓர் ஏகாதசியன்று திருவரங்கநாதன் திருமஞ்சனம் கண்டருள, அதனைச் சேவித்துக்கொண்டு அருகில் நின்ற பட்டர் உத்பிரேகக்ஷமாக அருளிச்செய்த சுலோகம் இது. இறைவன் இவ்வுயிரைப் பார்த்து ‘நீ எனக்கு உரியவன்’ என்ன, இவ்வுயிர், ‘நான் எனக்கு உரியவனே’ அன்றி உனக்கு அடியவன் அல்லன்’ என்று கூற, அதனைக் கேட்ட இறைவன், நீ உனக்கு உரியவன் என்று கூறுவது யாங்நன்ம் பொருந்தும்? என்ன, அதனைக்கேட்ட உயிர், நான் உனக்கு அடிமைப்பட்டவன் என்று நீ கூறுவது யாங்நன்ம் பொருந்தும்? என்ன, இறைவன் வேதவாக்கியங்களைக் கொண்டு கூறுகிறேன் என்ன, உயிர், தொன்று தொட்டுவருகின்ற என் அநுபவத்தைக்கொண்டு நான் கூறுகிறேன் என்ன, இறைவன், நீ சொல்லும் அநுபவத்திற்கு இடையில் தடை செய்யப்பட்டுள்ளதே? என்ன, உயிர், எங்கே? எப்பொழுது? என்ன, இறைவன், கீதை முதலிய



உரியவன்” என்கிறபடியே இவர் அதற்கு இசையாமல் ‘நீ என்னை உன் அடியான் என்றது எதனாலே?’ என்ன, <sup>1</sup> “உலகத்துக்குத் தலைவன் இறைவன்” என்றும், <sup>2</sup> “பிரகிருதி உயிர்கள் என்னும் இவற்றுக்குத் தலைவன் இறைவன்” என்றும், <sup>3</sup> “சர்வேசுவரன் ஒருவனே பிரகிருதியையும் உயிர்களையும் ஏவுகிறான்” என்றும் வருகின்ற இன்றோரன்னவைகளாலே அறிவுடைப்பொருள் அறிவில்பொருள்கள் அடையத் தனக்கு அடிமை என்னுமிடத்தைச் சொல்லுகிற வேதத்தினை, இவரை இசைவிக்கைக்காக “இதற்குவேதம் பிரமாணம் ஆகையாலே” என்கிறபடியே இறைவன் காட்ட, ஓலைப் படாப் பிரமாணம்-அது எழுதாமறையாகையாலே அது ஓலைப்படாப் பிரமாணம் என்று இவர் அதனைத் தள்ளி, தொன்று தொட்டு வருகின்ற தம்முடைய அநுபவத்தை உறுதியாகக்கொண்டு நிற்க,

ஆட்சியிலும் பிரபலமான தொடர்ச்சியை அவன் முன்னிட்டவாரே, சாஷி-அதற்கு சான்று யார் என்று இவர் கேட்க, “ஞானிகள்” என்கிறபடியே தத்துவங்களை உள்ளவாறு உணர்ந்த ஞானிகளை அவன் சான்றாகக் காட்ட, பஷ்பாதி - “அவன் உன்னுடைய பஷ்பாதி” என்கிறபடியே அவர்கள் உன்னிடம் வாரம் வைத்தவர்கள் என்று அதற்கும் இவர் கண்ணழிவு சொல்ல;

வன்களவில் அநுபவமாக-“வன்கள்வனேன்” என்று, இறைவனாலே அங்கீகரிக்கப்பட்ட பின்னர், அநாதிகாலம் “நான் எனக்கு உரியவன்” என்றிருந்து போந்த அநுபவம், ஆன்ம அபகாரமாகிற வலியு களவாலே வந்தது என்று இவர் வருந்தும்படி, இந்திர

உபநிடதங்களிலே என்ன, உயிர், அதற்குச் சான்று யார்? என்ன, இறைவன், ஞானிகள் என்ன, உயிர், ஞானிகளா? அவர்கள் உன்னிடம் பஷ்பாதம் உள்ளவர்கள் ஆயிற்றே? என்ன, அவ்வாறாயின், நீ எனக்கு அடியவன் என்பதற்கு நானே குளுறவு செய்கிறேன் என்று குளுறவு செய்வது போன்று இருக்கின்றது இறைவன் திருமஞ்சனம் கண்டருளி சுரவாடையோடு திருத்துழாய் மாலையைத் தரித்துக்கொண்டு சேவை சாதிப்பது என்பது மேலேகாட்டிய சுலோகத்தின் பிண்டப் பொருள்.

1. “பதிம்வீர்வஸ்ய”

என்பது, புருஷருத்தம்.

2. “ப்ரதாந் க்ஷேத்ரஜ்ஞபதி:”

என்பது சுலோகா உப.

3. “க்ஷராத்மாநாவீராதேதேவ க:”

என்பது, சுலோகா உப.

4. திருவாய். 5. 1: 4.



ஞாலங்கள் காட்டி - <sup>1</sup> “இந்திர ஞாலங்கள் காட்டி இவ் ஏழ் உலகும் கொண்ட” என்கிறபடியே இந்திரஞாலங்கள் போலே கண்களையும் சித்தத்தையும் கவர்வனவான வடிவழகையும் சீலத்தையும் செயல்களையும் காட்டி வாய்மாளச்செய்து, கொள்ள - அசுரத் தன்மை வாய்ந்த மஹாபலி ‘என்னது’ என்றிருந்த உலகத்தைத் தன்னதாக்கிக் கொண்டது போலவே, வடிவழகையும் சீலம் முதலானவைகளையும் காட்டி வாய்மாளச்செய்து, இவர் ‘என்னது’ என்றிருந்த ஆன்மாவினைத் தன்னதாக்கிக் கொள்ளும்படியாக;

காப்பார் அற்று - <sup>2</sup> “விதிவாய்க்கின்று காப்பார் ஆர்” என்கிற படியே, கிருபைக்குப் பிறப்பிடமான இவள் காக்கவோ? கிருபைக்குப் பரதந்திரப் பட்டவனான நீ காக்கவோ? கிருபைக்குப் பாத்திரமான நான் காக்கவோ என்னும்படி ஒருவரால் தடுக்க ஒண்ணாதபடி பெருகுவதாய், விதி சூழ்ந்தது - சுதந்திரனான தன்னாலும் தப்ப ஒண்ணாதபடி இருக்கையாலே ‘விதி’ என்ற சொல்லால் சொல்லப் படுகின்ற அருள், <sup>3</sup> “எனைத்தோர் பிறப்பும் - எதிர் சூழல்புக்கு எனக்கே அருள்கள் செய்ய - அம்மான் திரிவிக்கிரமனை - விதிசூழ்ந்தது” என்கிறபடியே நான் பிறந்த பலபிறவிகளுக்கு எதிராகப் பிறந்துகொடுவந்து, என் ஒருவனுக்குமே தன் அருளைச் செய்யும் படியாக, சர்வேச்வரனாய்வைத்துத் திரிவிக்கிரம அவதார முகத்தாலே எல்லார் தலைகளிலும் திருவடிகளை வைத்த <sup>4</sup> சுசீலனைக் கிருபை சூழ்ந்தது என்னும்படி இவரை அங்கீகரித்தல்லது நிற்க ஒண்ணாதபடி வளைந்து கொண்டது என்கை. மூலத்திலே உள்ள ‘காட்டி’ என்னும் பதத்தை, பிரமாணம், சாக்கி என்பனவற்றோடும் கூட்டுக.

(26)

113

<sup>5</sup> “வரவாறு - இல்லை - வெறிதே” என்று அறுதியிட்டபின் “வாழ்முதல்” என்கிற சுக்ருதம் ஒழியக் கற்பிக்கலாவது இல்லை.

என்பது சூத்திரம்,

1. திருவாய். 9. 5: 5.

2. திருவாய். 5. 1: 1.

3. திருவாய். 2. 7: 6.

4. செனசீலயம் - பெரியவன் தாழ்ந்தவர்களோடே புரையறக் கலக்கும் தன்மை; அதனையுடையவன் சுசீலன்.

5. வாழ்முதல் - வாழ்விற்கு முதலாக நிற்பவன்; இறைவன், சுக்ருதம் - புண்ணியம்.



வியாக் :— எல்லாம் செய்தாலும், இந்தவிதமான அருள்தான் இத்துணைக்காலம் இவ் உயிர் விஷயத்தில் பெருகாமல் இன்று பெருகுமளவில், இதற்கு ஓர் அடி வேண்டுகையாலே, இதற்கு உடலாகக் கற்பிக்கலாவது ஒரு நல்வினை இல்லையோ? என்ன, அதற்கு விடை அருளிச்செய்கிறார் இச்சூத்திரத்தால்.

அதாவது, வரவாறு இல்லை என்று - <sup>1</sup> “வரவாறு ஒன்று இல்லையால் வாழ்வினிதால்” என்று, இது வந்தவழி இன்னது என்று இதற்குச் சொல்லலாவது ஒரு காரணம் இல்லை, பேறும் மிகவும் இனிதாய் இரானின்றது என்றும், வெறிதே என்று - <sup>2</sup> “வெறிதே அருள் செய்வர் செய்வார்கட்கு” என்று, தாம் அருள் செய்ய நினைத்தவர்களுக்கு யாதொரு காரணமும் இல்லாமலே அருள் புரிவர் என்றும், அறுதியிட்டபின் - இறைவன் தம்மை அங்கீகரித்ததற்கு யாதொரு காரணமும் இன்று என்று இப்படித் தாமே அறுதியிட்டபின்பு, வாழ்முதல் என்கிற சுக்ருதம் ஒழிய - <sup>3</sup> “தனியேன் வாழ்முதலே” என்கிறபடியே இவ் உலக வாழ்க்கையில் ஒரு துணை இன்றிக்கே இருக்கிற என்னுடைய அநுபவத்துக்கு மூலமான புண்ணியமே! என்று தம்முடைய பேற்றுக்கு மூல புண்ணியமாக இவர் அருளிச்செய்த அவனை ஒழிய, கற்பிக்கலாவது இல்லை - வேறு கற்பிக்கலாவது ஒரு புண்ணியம் இல்லை என்கை.

அன்றிக்கே, “யாத்ருச்சிகாதிகள் உண்டாகில் இவர்க்குத் தோன்றும்” (சூத். 107) என்று இவர் அறியாத புண்ணியமும் இவர்க்கு இல்லை என்றவாறே, நேராக இப்படிக்கழிக்க வேண்டுமோ? இத்துணைக்காலம் அங்கீகரியாதவன் இன்று அங்கீகரிக்கையாலும், மற்றைய ஆன்மாக்கள் எல்லாம் கிடக்க இவரை இப்படி அங்கீகரிக்கையாலும் இதற்குக் காரணமான யாதேனும் ஒரு நல்வினை இவர்க்கு உண்டாகக் கூடும் என்று காரியத்தைக் கொண்டு அநுமித்தாகிலும் கல்பிக்கலாவது ஒன்று இல்லையோ? என்ன, அப்படிக்கல்பிக்கலாவது ஒன்று இல்லை என்னுமிடத்தை விரிவாக அருளிச் செய்கிறார் இச்சூத்திரத்தால் என்றலுமாம். அப்பொழுது, “செய்த நன்றி தேடிக்காணாதே” (சூத். 108) என்றது முதல் “வரவாறு இல்லை” என்னும் இச்சூத்திரமுடிய, இவ்வாழ்வாருடைய திருவுள்ளக்கருத்தைச் சொல்லிக்கொண்டு செல்லுகின்ற ஒரே வாக்கியம் என்று கோடல் வேண்டும்.

1. பெரியதிருவாய். 56.

2. திருவாய். 8. 7. 8.

3. திருவாய். 2. 3. 5.



யாங்ஙனம்? எனின், “எந்நன்றி செய்தேனா என் நெஞ்சில் 1  
 திகழ்வதுவே” என்கிறபடியே பகவானுடைய அங்கீகாரத்துக்கு  
 உடலாகத் தாம் செய்த நல்வினை உண்டோ? என்று தேடினர்; கண் 2  
 டிலர்; அங்கீகாரத்துக்கு உடலானது இல்லையாகில், அத்வேஷ ஆபி  
 முக்கியங்களுக்குத் தக்கவைதாம் உண்டோ? என்னில், அதுவும் 3  
 அவளுலே வந்தது; நல்வினை காரணமாக அன்று. “எண்ணிலும் 4  
 வரும்” என்கிறபடியே எண்ணுகைதான் உண்டோ? எனின்,  
 அதற்கு எண்தானும் இன்று. “வைத்தேன் மதியால்”, “யானும் 5  
 என் நெஞ்சும் இசைந்தொழிந்தோம்” என்கிற அநுமதி இச்சைகள்  
 தாம் உண்டோ? என்னில், அவையும் அவன் உண்டாக்கினவை.  
 “மாதவன் என்றதே கொண்டு”, “திருமாலிருஞ்சோலைமலை என் 6  
 றேன் என்ன” என்பன போன்றவைகளால் ஈச்வரன் வலிய ஏறிடுகி  
 ரவை, வேறுபடுத்திக் காட்டும் வார்த்தை முதலானவைகளாம்.  
 இவன், நடுவே வந்து, அடியான் என்று பிடித்து, பிரமாணத்தை  
 யும் சான்றுகளையும் காட்டி, அவை பயன்படாத அளவில், வடிவழ  
 கைக் காட்டி, இவ்வான்மாவினை இப்படித் தனக்குரித்தாக்கிக்  
 கொள்ளும்படி தடைசெய்யப்படாத அருள் இவனைச் சூழ்ந்து  
 கொண்டது. இவ்அங்கீகாரத்துக்கு “வரவாறு ஒன்று இல்லை”  
 “வெறிதே அருள் செய்ததித்தனை” என்று இவர்தாமே அறுதி  
 யிட்டபின்பு “தனியேன் வாழ்முதலே” என்று தம் பேற்றுக்கு மூல  
 புண்ணியமாக இவர் அருளிச்செய்த ஈச்வரனை ஒழிய வேறு கல்பிக்  
 கலாவது ஒரு புண்ணியம் இவர்க்கு இல்லை என்கிறார் என்றபடி.  
 இப்பொருள் இதன் பட்டோலையான நூலில் இவர் அருளிச்செய்த  
 மரியாதைக்குச் சேரும்.

ஆக, இதுகாறும் இவர் பிரபாவத்தையும், அதற்கு அடி  
 இறைவன் புரிகின்ற ஒரு காரணமும் பற்றாத திருவருள் என்னு  
 மதனையும், அதனால் இவர்க்கு உண்டான பக்தியின் வேறு பாட்  
 டினையும், அதுதான் கர்மத்தாலும் ஞானத்தாலும் உண்டானது  
 அன்று என்னுமதனையும், இவரை ஈச்வரன் அங்கீகரித்ததற்குக்  
 கேவலம் கிருபை ஒழிய வேறு காரணம் இல்லாமையையும் அருளிச்  
 செய்தாராயிற்று.

(27)

114

<sup>1</sup> நலம் “அருளினன் - என்கொல்” என்று ஆமூல  
 சூடம் அருளால் மன்னும் இவர்க்கு, அன்புக்கு  
 அடியானதுவே அடிசேருகைக்கும் சாதனம்.  
 என்பது சூத்திரம்.

1. ஆமூலசூடம் - முதலிலிருந்து முடிவுவரையிலும்.



**வியாக்:—** காரணம் ஒன்று இன்றியே பகவானுடைய அங்கீகாரத்துக்குப் பாத்திரமான இவருடைய பக்தி, பகவானுடைய அருளாலேயே உண்டானதாக இருந்தாலும், வழிபடுகின்றவனுக்குக் கர்மத்தாலும் ஞானத்தாலும் உண்டாகும் பக்திபோன்று, இவருடைய பேற்றிற்கும் காரணம் இதுவேயோ? எனின், அதற்கு விடை அருளிச்செய்கிறார் இச்சூத்திரத்தால்.

அதாவது, நலம் அருளினை என்று -<sup>1</sup> “மயர்வறமதிநலம் அருளினை” என்று தமக்குப் பக்தி உண்டாதற்குக் காரணம் கேவலம் பகவானுடைய திருவருள் என்று தொடங்கி, என்கொல் என்று -<sup>2</sup> “என்கொல் அம்மான் திருவருள்கள்” என்று முடித்து, ஆமூல சூடம் - ஞானநிலையோடு பேற்று நிலையோடு வேறுபாடு அற முதலிலிருந்து முடிவுவரையிலும், அருளால் மன்னும் இவர்க்கு -<sup>3</sup> “மால் அருளால் மன்னு குருகூர்ச் சடகோபன்” என்கிறபடியே பிடிதோறும் நெய் ஒழிபச் செல்லாத சுகுமாரரைப்போலே, நின்ற நின்ற நிலைதோறும் அவன் அருள்கொண்டே தரிக்கவேண்டும் தன்மையரான இவர்க்கு, அன்புக்கு அடியானதுவே - “நலம் அருளினை” என்கிறபடியே பக்திக்குக் காரணமாகச் சொன்ன அருளே, அடிசேருகைக்கும் சாதனம் -<sup>4</sup> “ஆரு அன்பில் அடியேன் உன் அடிசேர் வண்ணம் அருளாயே” என்கையாலே அடிசேருகையாகிற பேற்றிற்கும் காரணமாம் என்கை,

(28)

115

“புணர்தொறும்” என்னக் கலந்து பிரிந்து ஞானபக்திகளை வளர்த்தது, கனங்குழைஇடக் காது பெருக்குதலும் மாசுஉபவாசி போஜனப் புறப்பூச்சும் போலே, ஆற்ற நல்ல மா போகச் சிரமமாக.<sup>5</sup> என்பது சூத்திரம்.

**வியாக்:—** இப்படிப் பேற்றிற்குக் காரணம் அவனுடைய அருளேயாகில், <sup>6</sup> “இந்நின்ற நீர்மை இனியாம் உருமை” என்ற போதே இவருடைய விருப்பத்தை முடித்துவிடலாயிருக்க, இவரை வைத்து, தன்னுடைய கலவியால் ஞானத்தையும் தன்னுடைய பிரிவால் பக்தியையும் வளர்த்தது எதற்காக? என்ன, அதற்கு விடை அருளிச்செய்கிறார் இச்சூத்திரத்தால்.

1. திருவாய், 1. 1: 1.

2. திருவாய், 10. 7: 4.

3. திருவாய், 1. 5: 11.

4. திருவாய், 6. 10: 2.

5. சிரமம் - பயிற்சி,

6. திருவிருத்தம், 1.



அதாவது, புணர்தொறும் என்னக் கலந்து பிரிந்து - <sup>1</sup> “தட முலை புணர்தொறும் புணர்ச்சிக்கு ஆரா, சுகவெள்ளம் விசும்பு இறந்து அறிவை மூழ்க்கச் சூழ்ந்து அது கனவென நீங்கி ஆங்கே, அகவுயிரகம் அகந்தோறும் உள்புக்கு ஆவியின் பரமல்ல வேட்கை அந்தோ!” என்று புணருந்தோறும் புணர்ச்சிக்குத் தக்க அளவல்லாத இன்ப வெள்ளமானது, அளவிடமுடியாத ஆகாசத்தையும் கடந்து அவ்வருகுபட்டு, மோக்ஷ உலகம் என்ன, இவ்வுலகம் என்ன ஆகிய இருவகைப்பட்ட உலகங்களையும் விளாக்குகிற கொள்ள வல்ல அறிவையும் முழுத்தும்படி பெருகி, இப்படிப் பெருகினிது, பிரிந்த காலத்திலே, பெருக்காறு வற்றி அடி சுடுமாறு போலே, கனவு கண்ட பொருள் என்னலாம்படி வற்றிப்போய், அந்நிலையிலே உயிரின் இடமான இருதயத்தில் முன்பு புணர்ந்த புணர்ச்சியால் உண்டான புடைதோறும் உள்ளே புகுந்து பற்றுக்கோடான ஆன்மாவிற்குப் பொறுக்க ஒண்ணுதபடி காதல் பெருகிவாராநின்றது என்று சொல்லும்படியாகப் புணர்வதும் பிரிவதுமாய், ஞானபக்திகளை, வளர்த்தது - கலவியாலே ஞானத்தையும் பிரிவாலே பக்தியையும் வளர்த்தது,

கனம் குழை இடக் காது பெருக்குதல் போலே - கனத்த ஆபரணம் இடுகைக்கு இடமாம்படி நூல் இட்டுத் திரிஇட்டுக் குதம்பை இட்டுக் காதினைப் பெருக்குமாறு போலவும், மாசுஉபவாசி போஜனப் புறம் பூச்சு போலே - மாத உபவாசம் மேற் கொண்டவர்களுக்கு முதலிலே உணவினை இடில் பொருது என்று சோற்றினை அரைத்து உடம்பிலே பூசி, பொரிக்கஞ்சி கொடுத்து, பொரிக்கூழ் கொடுத்து, ஒடுக்கத்திலே உணவு பொறுப்பிக்குமாறு போலவும், ஆற்ற நல்ல - <sup>2</sup> “ஆற்ற நல்ல வகை காட்டும் அம்மான்” நான் பொறுக்கப் பொறுக்கத் தன் குணங்களையும் செயல்களையும் எனக்குக் காட்டி, அவ்வழியாலே என்னை அடிமை கொண்டவன் என்கிறபடியே பகவானுடைய அநுபவத்தைக் கனுவிலும் கண்டறியாத இவர்க்கு, மா போகம் - <sup>3</sup> “எம் மா வீடு” என்றும், <sup>4</sup> “கட்டெழில் வானவர் போகம்” என்றும் சொல்லுகிறபடியே எல்லா வகையாலும் வேறுபட்ட சிறப்பினதாய்க் கொண்டு கட்டடங்க நன்றாய் இருப்பதாய் அளவிடற்கரிய ஞானத்தையும் சக்தியையுமுடையவர்களான நித்தியகுரிகள் அநுபவிக்கிற போகத்தை, சிரமமாக - முதலிலே

1. திருவாய். 10. 3: 2.

2. திருவாய். 4. 5: 5.

3. திருவாய். 2. 9: 1.

4. திருவாய். 6. 6: 11.



கொடுக்கில் பொறுக்காது என்று கருதி, அது பொறுப்பதற்காகப் பயிற்சியினை உண்டாக்கினபடி என்கை.

ஆனபின்பு ஞானபக்திகளை வளர்த்தது, பேற்றிற்குக் காரணமாக அன்று என்றபடி. மாத உபவாசத்தை மேற் கொண்டவர்களுக்குப் புறப்பூச்சு மாத்திரத்தால் உணவு பொருமையாலே, புறப்பூச்சு சொன்ன இது, பொரிக்கஞ்சிக்கும் பொரிக்கூழுக்கும் உபலக்ஷணம். சூத்திரத்தில் 'மா போகம்' என்றது "மாவிடு" "வானவர் போகம்" என்கிற திருப்பாசுரங்களின் பகுதிகளிலே உள்ள முதல் ஈறுகளை. (29)

### 116

<sup>1</sup> இவற்றால் வரும் சம்ஸ்லேஷ விஸ்லேஷங்களாகிறன, எளியனாய் நிற்கும் அரியனாய் எய்தான் என்கிற தரிசன சமமான மாநச அநுசந்தானமும், திண்கொள்ளப் பெறாத மனச்சைதில்யமும். என்பது சூத்திரம்.

வியாக் :— ஆனால், ஞானத்தையும் பக்தியையும் வளர்த்தது, ஆற்ற நல்ல மா போகம் சிரமத்திற்கு ஆகிறது; "முனியே நான் முகனே" என்ற திருவாய்மொழி அளவும் மனத்தால் அநுபவிக்கும் அநுபவம் ஒழிய, புறக்கண்களால் நேரே கண்டு அநுபவிக்கும் அநுபவம் இல்லாத இவர்க்கு, ஞானத்தையும் பக்தியையும் வளர்ப்பதற்கு உறுப்பாகக் கூறப்படுகின்ற கலவியும் பிரிவும் என்பன யாவை? என்ன, அதற்கு விடை அருளிச்செய்கிறார் இச் சூத்திரத்தால்.

இவற்றால் வரும் சம்ஸ்லேஷ விஸ்லேஷங்கள் ஆகிறன - மேலே கூறிய ஞானம் பக்தி இவற்றின் அடியாக வரும் கலவியும் பிரிவும் என்பவை யாவை? எனின், எளியனாய் - <sup>2</sup> "கருத்துக்கு நன்றும் எளியனாய்" என்றும், நிற்கும் - <sup>3</sup> "நிற்கும் முன்னே வந்து"

1. இவற்றால் வரும் சம்ஸ்லேஷமாவது, எளியனாய், நிற்கும், அரியனாய், எய்தான் என்கிற தரிசன சமமான மாநச அநுசந்தானம் என்றும், விஸ்லேஷமாவது, திண்கொள்ளப் பெறாத மனச்சைதில்யம் என்றும் நிரல் நிறையே கூட்டுக.

தர்சனசமமான - நேரே கண்களால் காணுதலைப் போன்றதான. மாநச அநுசந்தானம் - மனத்தினினைவு. மனச்சைதில்யம் - மனம் உருக் குலைதல்.

2. திருவாய். 3. 6: 11. 3. திருவாய். 7. 3: 6.



என்றும், அரியனாய் - <sup>1</sup> “கண்கள் காண்டற்கு அரியனாய்” என்றும், எய்தான் - <sup>2</sup> “என் கைக்கும் எய்தான்” என்றும், என்கிற - என்று சொல்லப்படுகின்ற, தர்சன சமமான மானச அநுசந்தானம் - மனத்தினுடைய மிகத்தெளிவான அநுபவத்துக்கு விஷயமாயக் கொண்டு தம் முன்னே வந்து நின்று, புறக்கண்களுக்குப் புலப்படாதவனாய்க் கொண்டு கைகளால் அணைப்பதற்கு எட்டாமல் இருக்கிற, நேரே காண்டலுக்குச் சமானமான மனத்தின் அநுபவம் கலவி எனப்படும்.

கலவி.

திண்கொள்ளப் பெறாத மனச் சைதில்யம் - <sup>3</sup> “கண்கட்குத் திண்கொள்ள ஒருநாள் அருளாய் உன் திருவுருவே” என்கிற படியே விரும்பியவாறே புறக்கண்களால் கண்டு அநுபவிக்கும் அநுபவம் பெருமையாலே, பெற்ற மனத்தின் அநுபவமும் அடிமண்டியோடே கலங்கும்படி பிறந்த மனக் கலக்கம் பிரிவு எனப்படும்.

பிரிவு.

(30)

117

<sup>4</sup> புண்ணியம் பாவம் புணர்ச்சி பிரிவை, அவை சரித்தவர்க்கு, பிரிய ஹித பரந்தான் துளக்கற எங்கும் தழைக்க நடத்தும்.

என்பது சூத்திரம்.

வியாக்:— புணர்ச்சியும் பிரிவும் நல்வினை தீவினைகள் காரணமாக அன்றே உலகத்தார்க்கு உண்டாகின்றன; இவ்வுலக நடைக்கு வேறுபட்ட இவர்க்கு, புணர்ச்சியும் பிரிவும் வருகைக்குக் காரணம் யாது? என்ன, அதற்கு விடை அருளிச்செய்கிறார் இச் சூத்திரத்தால்.

புண்ணியம் பாவம் புணர்ச்சி பிரிவை - <sup>5</sup> “புண்ணியம் பாவம் புணர்ச்சி பிரிவு என்றிவையாய்” என்கிறபடியே உலகத்தார்க்கு நல்வினை தீவினைகளின் பயனாய்க்கொண்டு வருகின்ற புணர்ச்சியையும் பிரிவினையும், அவை சரித்தவர்க்கு - <sup>6</sup> “சார்ந்த இரு வல் வினை

1. திருவாய். 3. 6: 11.

2. திருவாய். 7. 3: 6.

3. திருவாய். 5. 10: 7.

4. சரித்தவர் - இறைவனாலே புண்ணிய பாவங்களைப் போக்கப் பட்ட ஆழ்வார். ‘பிரிய ஹித பரந்தான்’ என்பதனை, பிரியபரன் தான் என்றும், ஹிதபரன் தான் என்றும் பிரித்துக் கூட்டுக.

5. திருவாய். 6. 3: 4.

6. திருவாய். 1. 5: 10.



களும் சரித்து” என்று, <sup>1</sup> “எள்ளில் எண்ணெய் போலவும் மரத்தில் நெருப்புப் போலவும்” என்று கூறப்படுகிறபடியே, ஆத்மாவோடே பிரிக்க வொண்ணாதபடி பொருந்திக்கிடக்கிற நல்வினை தீவினைகளின் காரணமாக வருகின்ற பிரபலமான கர்மங்களை விரகர் நெடுஞ்சுவர் தள்ளுமாறு போலே தான் போக்குகையாலே அவை இரண்டும் அற்றிருக்கிற இவர்க்கு, பிரியபரன் ஹிதபரன் தான் - பிரியபரனும் ஹிதபரனுமான ஈசுவரன்தான் ஞானபக்திகளை வளர்க்கையில் நினைவாலே,

துளக்கற - <sup>2</sup> “துளக்கற்று அமுதமாய் எங்கும், பக்கம் நோக்கறியான் என் பைந்தாமரைக் கண்ணனே” என்கிறபடியே, உலகத்தைப் பாதுகாத்தல் முதலிய மற்றைய நோக்கங்கள் சிறிதும் கலசாதபடி அவற்றை ஒருங்கவிட்டுக்கொண்டு வந்து, இனிப்பேராதபடி என்னுள்ளே புகுந்து, அத்தாலே, இயல்பாகவே மலர்ந்திருக்கின்ற முற்றறிவினனுமாய், <sup>3</sup> ஸ்ரீராமபிரான் ஸ்ரீவிபீஷணமூர்த்தனுக்கு முடிசூட்டிய பின்னர் செய்யவேண்டிய காரியங்களை எல்லாம் செய்து முடித்தவராய் நடுக்கமற்றவராய் மகிழ்ந்தார்” என்கிறபடியே உள் நடுக்கமும் தீர்ந்து, எனக்கு எல்லை இல்லாத இனியனுமாய் நாய்ச்சி மாரையும் புரிந்து பாராமல் என்னையே பார்த்துக்கொண்டு இதனாலே திருக்கண்களும் செவ்விபெற்று, இப்படி என்னோடே கலந்திருந்தான் என்று இவர் மிக்க பிரீதியையுடையவரம்படியாகவும், எங்கும் தழைக்க - <sup>4</sup> “தழை நல்ல இன்பம் தலைப்பெய்து எங்கும் தழைக்கவே” என்கிறபடியே பிரிவின் துன்பத்தாலே நான் முடியாநின்றேன்; இனி என்துக்கம் காணாமையாலே உலகமெல்லாம் விரிந்த நன்றான சுகத்தைப்பெற்று நிறைந்திருக்கக் கடவது என்னும்படி எல்லை இல்லாத துன்பத்துள் அமுந்தினராம் படியாகவும், நடத்தும் - நடத்திக் கொண்டு போரும் என்றபடி.

(31)

1. “திலதைலவத் தாருவஹ்நிவத்”  
என்பது, கத்யத்ரயம்.

2. திருவாய். 2. 6: 2.

3. அபிஷிச்ய சலங்காயாம் ராக்ஷஸேந்தரம் விபீஷணம்  
க்ருதக்ருத்யஸ்ததா ராமோ விஜ்வர: ப்ரமுகமோத ஹ.  
என்பது, ஸ்ரீராமா. பால. 1: 85.

4. திருவாய். 9. 5: 10.



118

<sup>1</sup>ஞானத்தில் தம்பேச்சு; பிரேமத்தில் பெண் பேச்சு.

என்பது சூத்திரம்.

வியாக் :— இப்படிச் சர்வேச்வரனாலே வளர்க்கப்படுகின்ற ஞானத்தையும் பக்தியையுமுடைய இவருடைய ஞானநிலையிலும் பக்திநிலையிலும் உளவாகும் பேச்சுக்கள் இருக்கும்படி யாங்ஙனம்? என்ன, அதற்கு விடை அருளிச்செய்கிறார் இச் சூத்திரத்தால்.

அதாவது, ஞானத்தில் தம்பேச்சு - ஞானநிலையில் தாமான தன்மையிலே நின்று பேசுவர். பிரேமத்தில் பெண்பேச்சு - அன்பு நிலையில் வேறு ஒரு நிலையினை அடைந்தவராய்ப் பெண் பேச்சாகப் பேசுவர் என்றபடி.

(32)

119

<sup>2</sup>“தேறும் - கலங்கி” என்று, தேறியும் தேறாதும் ஸ்வரூபம் குலையாது.

என்பது சூத்திரம்.

வியாக் :— இப்படித் தெளிவும் கலக்கமுமான இந்நிலைகளில் பேச்சுக்களில் பேதம் ஒழிய, சொரூபத்திலும் பேதம் உண்டோ? என்ன, அதற்கு விடை அருளிச்செய்கிறார் இச் சூத்திரத்தால்.

அதாவது, தேறும்-<sup>3</sup> “தேறும் கை கூப்பும்” என்றும், கலங்கி-<sup>4</sup> “கலங்கிக் கைதொழும்” என்றும், என்று - என்று சொல்லுகிற படியே தெளிந்த நிலையிலும் கலங்கின நிலையிலும் அடிமைத் தன்மைக்குப் பிரகாசகமான அஞ்சலி மாறாமையாலே, தேறியும் தேறாதும் - மண் பிண்டமாந்தன்மை குடமாந்தன்மை ஓடாந்தன்மை பொடியாந்தன்மை ஆகிற நிலைவேறுபாடுகளை அடைந்தாலும் மண்ணாகிற தன்மைக்கு அழிவில்லாதவாறு போன்று,<sup>5</sup> “தேறியும் தேறாதும் மாயோன் திறத்தனளே இத்திருவே” என்கிறபடியே தெளிந்த நிலையோடு கலங்கின நிலையோடு வாசியற இருவகை நிலைகளிலும் அடிமைத் தன்மையான, சொரூபம்-சொரூபம், குலையாது - நிலை குலையாது என்றபடி.

(33)

1. பிரேமம் - அன்பு; பக்தி.

2. ஸ்வரூபம் - உயிரின் தன்மை; அடிமைத் தன்மை.

3. திருவாய். 7. 2: 5.

4. திருவாய். 2. 4: 4.

5. திருவாய். 4. 4: 7.



அடியோம் தொடர்ந்து குற்றேவல், அடிச்சியோம் அடிக்கீழ்க் குற்றேவலாகை அவஸ்த்தாந்தரம். <sup>1</sup> என்பது சூத்திரம்.

**வியாக் :—** ஆனால், இவர்க்கு வேறு நிலை என்று கூறப்படுவது யாது? என்ன, அதற்கு விடை அருளிச் செய்கிறார் இச் சூத்திரத்தால்.

அதாவது, அடியோம் - <sup>2</sup> “அடியோம் போற்றி ஓவாதே” என்றும், தொடர்ந்து குற்றேவல் - <sup>3</sup> “தொடர்ந்து குற்றேவல் செய்து” என்றும் தாமான தன்மையில் சொல்லுமாறு போன்று, அடிச்சியோம் - <sup>4</sup> “அடிச்சியோம் தலைமிசை நீ அணியாய்” என்றும், அடிக்கீழ்க் குற்றேவல் ஆகை - <sup>5</sup> “திருவடிக்கீழ்க் குற்றேவல் முன் செய்ய” என்றும் சொல்லுகையாலே, அவஸ்த்தாந்தரம் - சொருபத்திலும் சொருபத்திற்குத் தக்கனவான காரியங்களை வேண்டவிரும்புவதிலும் வேற்றுமை இல்லை; பிராட்டியானபாவனை யாலே, தம்பேச்சான இதுபோய்ப் பெண்பேச்சாகை இவர்க்கு நிலை வேறுபாடாவது என்றபடி.

“அடியோம் தொடர்ந்து குற்றேவல்” என்று தம்பேச்சாலே சொல்லுகிற இது, “அடிச்சியோம் அடிக்கீழ்க் குற்றேவல்” என்று பெண் பேச்சாகையே இங்கு நிலைவேறுபாடு என்பது என்றபடி. (34)

<sup>6</sup> வித்யை தாயாகப் பெற்று, பாலும் அமுதுமான திருநாமத்தாலே திருமகள் போல வளர்த்த தஞ்சமாகிய தந்தை, மற்றொருவர்க்குப் பேச்சுப் படாமல், விச்வபதி லோகபர்த்தா என்னும் மணவாளரை, நாலிரண்டு இழைகொண்டு முப்புரியான

1. அவஸ்த்தாந்தரம் - நிலை வேறுபாடு.

2. திருவாய். 9. 2: 9.

3. திருவாய். 9. 2: 3.

4. திருவாய். 10. 3: 6.

5. திருவாய். 1. 4: 2.

6. பெற்று வளர்த்த தந்தை மற்றொருவர்க்குப் பேச்சுப்படாமல் லோகபர்த்தா என்னும் மணவாளரைப் பிரஹ்ம சூத்ரபந்தத்தோடே வரிப்பிக்க, பரம்பருடன் கைக்கொண்டபின், சதுர்த்தியுன்புக்கு, நடுக்கிடக்கும் நான் கழித்து, ஜன்ம பூமியை விட்டு, அகன்று, உடன் சென்று, நீராடி, வைகுர்தம் புக்கிருந்து, வாய் மடுத்து, போகம் உண்டு, கட்டில் மிதித்து ஆரோகித்து, மணிமிகுமார்பிலே குருமாமணியாய் அணையும்



பிரஹ்மகுத்ர பந்தத்தோடே வரிப்பிக்க, பரம்புருடன் கைக்கொண்டபின், சதுர்த்தியுள் புக்கு, இடையீடு நடுக்கிடக்கும் நாள்கழித்து, ஜன்ம பூமியை விட்டகன்று, சூழ்விசம்பிற்படியே உடன் சென்று, குடைந்து நீராடி, வியன்துழாய் அஞ்சனத்தின் நீறு நானப்பொடி பீதகவாடை பல்கலன்கொண்டு நோக்கியர் அலங்கரித்துப் பல்லாண்டிசைத்துக் கவரி செய்ய, நிறைகுட விளக்கம் ஏந்தி இளமங்கையர் எதிர் கொள்ள, வைகுந்தம் புக்கிருந்து, வாய்மடுத்துப் பெருங்களிச்சியாக வானவர் போகம் உண்டு, கோப்புடைய கோட்டுக்கால் கட்டில் மிதித்து ஆரோஹித்து, பரத அக்ரூர மாருதிகளைப் பரிஷ்வங்கித்த மணிமிகு மார்பிலே குருமாமணியாய் அணையும் வஸ்துவுக்கு மணிவல்லிப்பேச்சு வந்தேறி அன்று.

என்பது சூத்திரம்.

வியாக்:— ஆயின், இவர்க்கு இயல்பாகவே அமைந்தது தம்பேச்சே அன்றோ? பிராட்டிமார் நிலையை அடைந்து பேசும் பெண்பேச்சு வந்தேறி தானே? என்ன, பகவானுக்கே பரதந்திரப்பட்டது மாய்ப் பகவானுக்கே இனியதுமாய் இருக்கும் இவ் ஆன்மாவிற்குப் பெண்ணோடு ஒத்த தன்மை சொரூபத்தைப் பற்றியதாகையாலே அதனடியாகவரும் அப்பெண்பேச்சு இவர்க்கு வந்தேறி அன்று என்னுமிடத்தை உருவகமூலமாக அருளிச்செய்கிறார் இச் சூத்திரத்தால்.

அதாவது, வித்யை தாயாகப் பெற்று - <sup>1</sup> “அந்த ஆசாரியன் அவனைக் கல்வியால் பிறக்கச் செய்கிறான்; அந்தப்பிறவி உயர்ந்தது” என்கிறபடியே ஆசாரியன் திருமந்திரமூலமாகச் சொரூபஞானத்தை

வஸ்து என்றும், நீராடியபின் நோக்கியர் அலங்கரித்துப் பல்லாண்டிசைத்துக் கவரி செய்ய, இளமங்கையர் நிறைகுட விளக்கம் ஏந்தி எதிர் கொள்ள, வைகுந்தம் புக்கும் வஸ்து என்றும் தனித்தனியே கூட்டுக. கூட்டி, அந்த வஸ்துவுக்கு மணிவல்லிப் பேச்சு வந்தேறியன்று என முடிக்க. ‘பரத அக்ரூர மாருதிகளைப் பரிஷ்வங்கித்த’ என்பது, ‘மணி மிகுமார்பிற்கு’ அடைமொழி. வஸ்து - ஆன்மா. மணிவல்லிப் பேச்சு - பெண்பேச்சு. வரிப்பிக்க - மணம் செய்துவைக்க. ஆரோகித்து - எறி. பரிஷ்வங்கித்த - அணைந்த.

1. “ஸஹி வித்யாத: தம் ஜநயதி”  
என்பது, ஆபஸ்தம்ப சூத். 16: 17.



உண்டாக்கினபோது இவ் ஆன்மா உள்ளது ஆகின்றதாகையாலே, கல்வியைத் தாயாகக் கொண்டு இவ்வான்மாவினைப் பிறப்பித்து, பாலும் அமுதுமான திருநாமத்தாலே - <sup>1</sup> “தேனும்பாலும் அமுதுமாய திருமால் திருநாமம்” என்கிறபடியே இனியபொருளான திருமந்திரத்தாலே, திருமகள்போல வளர்த்த - <sup>2</sup> “திருமகள்போல வளர்த்தேன்” என்கிறபடியே வேறு ஒருவர்க்குரியளாகாது அவனுக்கே அடிமைப் பட்டிருத்தல் முதலிய தன்மைகளாலே திருமகளுக்கு ஒப்பாக வளர்த்துக்கொண்டு போந்த, தஞ்சமாகிய தந்தை - சரீரம் உண்டாவதற்குக் காரணனாய் <sup>3</sup> “அந்தக் காகாசுரன் தந்தையாலும் தாயாலும் மஹரிஷிகளுடன் கூடின தேவர்களாலும் கைவிடப்பட்டவனாய் மூன்று உலகங்களிலும் நன்றாகத் திரிந்து மீண்டு வந்து அப்பெருமானையே சரணம் அடைந்தான்” என்கிறபடியே ஆபத்துக் காலங்களில் கைவிடும் தந்தையைப் போல் அன்றிக்கே, <sup>4</sup> “எல்லா உயிர்களுக்கும் அழிவில்லாத தந்தை எவனோ” என்கிறபடியே சம்பந்தம் கண்ணழி வற்றிருக்க, <sup>5</sup> “திருவரங்கநாதனே! தேவரீராலேயே ஒருவன் பிறவிக்கும் மோகஷத்திற்கும் உரியவனாகச் செய்யப்படுகிருன்” என்கிறபடியே பிறவிக்கும் மோகஷத்திற்கும் பொதுவாக இருக்கும் தந்தையைப்போலு மன்றிக்கே, சொருபத்தை உண்டு பண்ணுகின்றவனாய் எந்த நிலையிலும் கைவிடாமல் நலத்தில் விருப்பமுள்ளவனாய் உய்விப்பதிலேயே நோக்குள்ளவனாய்க் கொண்டு மோகஷத்திற்கே காரணமாக இருக்கையாலே ஆபத்துக்களிலே காப்பாற்றுகின்றவனான ஆசாரியனாகிற தந்தை,

மற்றொருவர்க்குப் பேச்சுப் படாமல் - <sup>6</sup> “மற்றொருவர்க்கு என்னேப் பேசல் ஒட்டேன்”, <sup>7</sup> “மானிடவர்க்கு என்று பேச்சுப்படி” என்கிறபடியே பிறர் ஒருவர்க்கு உரிமையாக இருக்கும் தன்மையது என்ற பேச்சு வாராதபடி, விச்வபதி லோகபர்த்தா என்னும் - <sup>8</sup> “உல

1. பெரியதிருமொழி, 6.10:6. 2. பெரியாழ்வார்திரு. 3.8:4.

3. ஸபித்ராசு பரித்யத்த: ஸுரைர்சு ஸமஹர்ஷிபி:  
தீர்ந்லோகார் ஸம்பரிக்ரம்ய தமேவ ருரணம்கத:  
என்பது, ஸ்ரீராமா, சுந். 38:32.

4. “பூதநாமயோவ்யய: பிதா”  
என்பது, சஹஸ்ரநாமம்.

5. “பவமோக்ஷணயோஸ்த்வயைவஜந்து: க்ரியதே”  
என்பது, ஸ்ரீரங்கராஜஸ்தவம் உத்தராசத். 88.

6. பெரியாழ்வார் திரு. 3.4:5. 7. நாய்ச்சியார் திரு. 1:5.

8. “பதிம் விர்வஸ்ய”  
என்பது, புருஷ சூக்தம்.



கிற்குப்பதி” என்று ‘பதி’ என்னும் சொல்லாலும், <sup>1</sup> “பரந்த மனத் தையுடைய கௌசல்யாதேவியார் உலகங்கட்கெல்லாம் கணவனான எவரைப் பெற்றாரோ” என்று ‘கணவன்’ என்ற சொல்லாலும் எல்லா உலகங்கட்கும் நாயகராகச் சொல்லப்படுகின்ற, மணவாளரை - <sup>2</sup> “பணவாள் அரவணைப் பற்பல காலமும் பள்ளி கொள்ளும் மணவாளரை” என்கிற அழகிய மணவாளரை, நால்இரண்டு இழை கொண்டு முப்புரியான பிரஹ்மசூத்ர பந்தத்தோடே - <sup>3</sup> “எட்டிழையாய் மூன்று சரடாய் இருப்பது ஒரு மங்களசூத்ரம் போலே” எட்டு எழுத்தாய் மூன்று பதமாய் ஈசுவரனுடைய சம்பந்தத்தை விளக்கிக் கொண்டிருப்பதான திருமந்திரமாகிற மங்கள சூத்திரத்தோடே, வரிப்பிக்க - <sup>4</sup> “தேவரீர் திருக்கரத்தால் இவளுடைய திருக்கரத்தைப் பிடித்துக் கொள்ளும்” என்று கைப்பிடிக்கும்படி செய்ய, பரம்புருடன் கைக்கொண்ட பின் - <sup>5</sup> “பறவை ஏறு பரம்புருடா! நீ என்னைக் கைக்கொண்ட பின்” என்று சொல்லப்படுகின்ற பரம்புருடனான மணவாளர் ஏற்றுக்கொண்ட பின்னர்,

சதுர்த்தியுள்புக்கு - திருமணம் ஆனபின்னர் சேட ஓமத்தை முடிவாக உள்ள நான்கு நாள்களிலும் அகலுதலும் அணுகுதலும் அற்று, அவனுக்கே அடிமையாந்தன்மைக்குச் சேர கலவிக்குத் தக்கது என்னும் அளவையினைப் பிரகாசிப்பித்துக் கொண்டிருக்குமாறு போலே, பிரணவத்தில் சொல்லப்பட்டதான அவனுக்கே அடிமையாம் தன்மையில் கண்ணழிவற அங்கீகரிக்கையாலும், அதற்குத் தகுதியாகக் கிட்டிப் பரிமாறப் பெருமையாலும், அகலுதலும் அணுகுதலும் அற்று, கைங்கர்யப் பிரார்த்தனையோடே செல்லும் “நாராயணய” என்ற பதத்திலே உள்ள ‘ஆய’ என்ற நான்காம் வேற்றுமையுருபின் பொருளிலே புகுந்து, இடையீடு நடுக் கிடக்கும் நாள் கழித்து - மணமக்கள் இருவரும் ஒரே படுக்கையிலே இருக்கச்செய்தேயும் ஒருவர்க்கு ஒருவர் தொடுவதற்குத் தகுதி இல்லாதபடி

1. “கௌசல்யா லோக பர்த்தாரம்” என்பது, ஸ்ரீராமா. சுந். 38: 55.

2. நாய்ச்சியார் திரு. 10: 6. 3. முழுட்சுப்படி,

4. “பாணிம் க்ருஹ்ணீஷ்வ பாணிநா” என்பது, ஸ்ரீராமா. பால. 73: 26.

5. பெரியாழ்வார் திரு. 5. 4: 2.



<sup>1</sup> இடையீடான சந்திரன் முதலானவர்கள் நடுவே கிடக்கும் நாள் கள் போல, அடிமை ஞானமும் அடிமைத்தொழிலாம் கைங்கரியப் பிரார்த்தனையும் உண்டாகையாலே இரண்டு தலைக்கும் அண்ணிமை உண்டாயிருக்கவும் சேர்ந்து செயல்புரிய ஒண்ணுதபடி <sup>2</sup> “நண்ணி யும் நண்ணகில்லேன் நடுவே ஓர் உடம்பிலிட்டு” என்கிறபடியே அநுபவவிரோதியாய் இடையீடான சரீரம் நடுவே கிடக்கிற நான்கு நாள்களையும் <sup>3</sup> “நாள் கடலைக்கழிமினே” என்கிறபடியே கழித்து,

ஜன்ம பூமியை விட்டு அகன்று - <sup>4</sup> “முற்றிலும் பைங்கிளியும் பந்தும் ஊசலும் பேசுகின்ற, சிற்றில் மென்பூவையும் விட்டகன்ற செழுங்கோதை” என்கிறபடியே ஒருவராலும் விடுதற்கு அரிதான பிறப்பிற்கு இடமான இவ்வுலகத்தை முன்பு விருப்பத்திற்கு இடமா கப் போந்த பொருள்களோடே கூடப் புரிந்து பாராமல் விட்டு நீங்கி, அன்றிக்கே, <sup>5</sup> “அன்று நான் பிறந்திலேன்” என்னும்படி கிடந்த தனக்கு, ஆசாரியன் திருமந்திரத்தினால் உண்டாக்கின பிறவியைப் பெற்றது இங்கே யாகையாலே பிறப்பிற்கிடமான இவ் உலகத்தினை, பகவானே அநுபவிக்கும் ஆசையாலே “முற்றிலும் பைங்கிளியும்” என்ற திருப்பாசுரத்தின்படியே முன்பு விருப்பத்திற்கு இடமாகப் போந்த பொருள்களோடே கூட விட்டு என்னலுமாம். இப்பொருள் பிறந்தகத்தை விட்டுப் புக்ககத்துக்குப் போகிறதாகச் சொல்லுகிற இந்த உருவகத்திற்குச் சாலப்பொருந்துவதாம்.

சூழ்விசும்பிற்படியே - <sup>6</sup> “சூழ்விசம்பு” என்கிற திருவாய் மொழியில் சொல்லுகிறபடியே அர்ச்சிராதி மார்க்கத்தாலே வழி

1. “கரணத்தின் அமைந்து முடிந்த காலே - ஆதிக்கரணமும் ஐயர் யாத்த கரணமும் என்னும் இருவகைச் சடங்கானும் ஓர் குறைபாடு இன் றாய், மூன்று இரவின் முயக்கம் இன்றி ஆன்றோர்க்கு அமைந்தவகையால் பள்ளி செய்து ஒழுகி நான்காம் பகல் எல்லை முடிந்த காலத்து. ஆன்றோ ராவார் - மதியும் கந்தர்வரும் அங்கியும். அது முதல் நாள் தண்கதிர்ச் செல்வற்கும், இடை நாள் கந்தர்வர்க்கும், பின்னாள் அங்கியங்கடவுட்கும் அளித்து, நான்காம் நாள் அங்கியங்கடவுள் எனக்கு நினை அளிப்ப யான் துகரவேண்டிற்று, அங்ஙனம் வேதம் கூறுதலால் எனத் தலை விக்கு வினக்கம் கூறல்” என்ற தொல்காப்பியச் சூத்திரப் பகுதியையும் அதற்கு நச்சினூர்க்கினியர் கூறியுள்ள உரைப்பகுதியையும் இங்கு நோக்கல் தகும். (தொல். பொருள். 5.)

2. திருவாய். 5. 1: 5.

3. திருவாய். 1. 6: 7.

4. பெரியதிருமொழி, 3. 7: 8.

5. திருச்சந்தவிருத். 64.

6. திருவாய். 10. 9. 1.



யில் உள்ளாரடைய உபசரிக்க, உடன் சென்று - <sup>1</sup> “அங்கவனோடும் உடன் சென்று” என்கிறபடியே <sup>2</sup> “கொண்டுசெல்கிறேன்” என்கிற நாயகன் முன்னேசெல்ல, பின்னே சென்று, குடைந்து நீராடி-  
<sup>3</sup> “குள்ளக் குளிரக் குடைந்து நீராடி” என்கிறபடியே நாயகன் வீட்டிற்குச் செல்லுகிற புதுப்பெண் அவ்ஊர் எல்லையில் சென்றவாறே அவர்கள் நீராட்டுவிக்க நீராடுமாறுபோலே, அமுதவாருன விரசையிலே இப்பால் உள்ள அழுக்கு அறும்படி நீராடி,

வியந்துழாய், அஞ்சனத்தின் நீறு, நானப்பொடி, பீதகவாடை, பல்கலன் கொண்டு-நீராடிக்கரை ஏறின பெண்ணை நாயகன் பந்துக்களான பெண்கள் வந்து அலங்கரிக்குமாறு போலே, <sup>4</sup> “வியந்துழாய் கற்பு என்று குடும்” என்றும், <sup>5</sup> “ஆரார் அயில் வேற்கண் அஞ்சனத்தின் நீறணிந்து” என்றும், <sup>6</sup> “மெய் திமிரும் நானப்பொடி” என்றும், <sup>7</sup> “உடுத்துக் களைந்த நின்பீதகவாடை” என்றும், <sup>8</sup> “பல்கலனும் யாம் அணிவோம்” என்றும் சொல்லப்படுகின்றபடியே, அணிசெய்வதற்குக் கருவிகளான தெய்வத் தன்மைவாய்ந்தவைகளான மாலை அஞ்சனம் பொடி புடைவை ஆபரணங்கள் என்னுமிவற்றை, நோக்கியர் அலங்கரித்து - <sup>9</sup> “அந்த முத்தனை நூறு தெய்வப் பெண்கள் எதிர் கொள்ளுகிறார்கள், நூறு பெண்கள் மாலை அணிந்துகையில் ஏந்தினவர்களாய், நூறு பெண்கள் அஞ்சனத்தைக் கையில் ஏந்தினவர்களாய், நூறுபெண்கள் ஸ்ரீசூர்ணத்தைக் கையில் ஏந்தினவர்களாய், நூறு பெண்கள் வஸ்திரத்தைக் கையில் ஏந்தினவர்களாய், நூறு பெண்கள் திருஆபரணங்களைக் கையில் ஏந்தினவர்களாய்” <sup>10</sup> “மானேய் நோக்கிய” ரான தெய்வப்பெண்கள் எதிரே வந்து, <sup>11</sup> “அவனைப் பிரம்ம அலங்காரத்தால் அலங்கரிக்கின்றார்கள்” என்கிறபடியே, அநுபவிக்கின்ற சர்வேசவரனுடைய அநுபவத்துக்கு இனியதாம்படி அலங்கரித்து,

1. நாய்ச்சியார் திரு. 6. 10:

2. “நயாமி” ஸ்ரீவராகசரமம்.

4. மூன்றாம் திருவந். 69.

6. பெரியாழ்வார் திரு. 1. 4: 9.

8. திருப்பாவை, 27.

9. “தம்பஞ்ச சதாந்யப்ஸரஸாம் ப்ரதிதாவந்தி,

சதம்மாலா ஹஸ்தா:; சதம்அஞ்சந ஹஸ்தா:;

சதம் சூர்ண ஹஸ்தா:; சதம் வானோ ஹஸ்தா:;

சதம் பூஷண ஹஸ்தா:.”

என்பது, கௌஷீதகி.

10. திருவாய். 5. 8: 11.

11. “தம்ப்ரஹ்மாலங்காரேணுலங்கூர்வந்தி”

என்பது, கௌஷீதகி.



பல்லாண்டு இசைத்துக் கவரிசெய்ய - <sup>1</sup> “தொக்குப் பல்லாண்டிசைத்துக் கவரி செய்வார் ஏழையரே” என்கிறபடியே இவர்களுக்கு இவ்விஷயத்தில் தொண்டு செய்வதில் உண்டான ஆசை தோன்ற திரள நின்று போற்றி செய்து சாமரம் பணிமாற, நிறைகுட விளக்கம் ஏந்தி இளமங்கையர் எதிர்கொள்ள - அலங்கரிக்கப்பட்ட வளாய்க் கொண்டாட்டத்தோடு செல்லுகிற பெண், நாயகன் வீட்டினை அணுகச்சென்றவாறே அங்குள்ளபெண்கள் மங்களதீபம் முதலியவற்றை ஏந்திக்கொண்டு எதிரே வந்து உபசரிக்குமாறு போலே, <sup>2</sup> “நிதியும் நற்சுண்ணமும் நிறைகுட விளக்கமும், மதிமுக மடந்தையர் ஏந்தினர்” என்கிறபடியே மங்களத்தை விளைப்பதான பூர்ணகும்பம் தீபம் முதலானவற்றைத் தரித்துக்கொண்டு <sup>3</sup> “சதிரிள மங்கையர் தாம் வந்து எதிர்கொள்ள” என்கிறபடியே புதிய இளமையினை எப்பொழுதுமே இயல்பாகவுடையவர்களான வேறு தெய்வப் பெண்கள் சிலர் எதிர் கொள்ள,

வைகுந்தம் புக்கிருந்து-அலங்காரத்தோடு கூடி மகிழ்ச்சியோடு சென்ற பெண் நாயகன் வீட்டிலே புகுருமாறு போலே, <sup>4</sup> “மன்னிய மாதவனோடு வைகுந்தம் புக்கிருப்பார்” என்கிறபடியே திருமகள் கேள்வனுடைய பேரின்பத்திற்கு நிலைக்களமான ஸ்ரீவைகுண்டத்தை அடைந்து அவனோடே கூடியிருந்து, வாய்மடுத்துப் பெருங்களிச்சியாக - நாயகன் வீட்டிற்குப் பெண்வந்தபிறகு தம்பதிகளும் மற்றும் உள்ள உறவினர்களும் கூடியிருந்து பெருங்களிச்சி உண்ணுமாறு போலே, <sup>5</sup> “அடியார்கள் குழாங்களும்” அவனுமாக இருக்கிற சேர்த்தியிலே <sup>6</sup> “அடியேன் வாய்மடுத்துப் பருகிக் களித்தேனே” என்று பெருங்களிச்சியாக முழுமிடறு செய்து, வானவர் போகம் உண்டு - <sup>7</sup> “கட்டெழில் வானவர்போகம் உண்பாரே” என்கிறபடியே நித்தியசூரிகள் அநுபவிக்கிற போகத்தை <sup>8</sup> “இவன் எல்லாக் குணங்களையும் அந்தப் பரமாத்மாவோடு அநுபவிக்கிருன்” என்கிறபடியே அநுபவித்து,

1. திருவாய். 7. 6: 11.

2. திருவாய். 10. 9. 10.

3. திருவாய். 10. 9: 10.

4. நாய்ச்சியார் திரு. 3. 10.

5. திருவாய். 2. 3: 10.

6. திருவாய். 2. 3: 9.

7. திருவாய். 6. 6: 11.

8. “ஸோற்றுதே ஸர்வாந் காமாந் ஸஹ ப்ரஹ்மணவிபர்ஸிதா” என்பது, தைத்திரியோபநிட.



கோப்புடைய கோட்டுக்கால் கட்டில் மிதித்து ஏறி - நாயகனுடைய கலவிக்குப் படுக்கையிலே ஏறுமாறு போலே, <sup>1</sup> “கோப்புடைய சீரிய சிங்காசனம்” என்றும், <sup>2</sup> “கோட்டுக்கால் கட்டில்” என்றும் சொல்லுகிறபடியே உபயவிபூதியும் தொழிலாக வகுப்புண்டு எல்லாப் பொருள்கட்கும் புகலிடமான தெய்வத்தன்மை பொருந்திய கட்டிலிலே <sup>3</sup> “அவனை இப்படி அறிந்தவன் தனது காலால் அவனுடைய கட்டிலில் ஏறுகிறான்” என்கிறபடியே பாதபீடத்திலே அடியிட்டேறி, பரத அக்ரூர மாருதிகளைப் பரிஷ்வங்கித்த மணிமிகு மார்பிலே - <sup>4</sup> “காருத்தன், தலையால் முன்னால் விழுந்துள்ள அந்தப் பரதனை நன்கு எடுத்துத் துடைத்துவைத்து மகிழ்ந்தவராய் நன்றாகத் தழுவினார்” என்றும், <sup>5</sup> “அந்தக் கிருஷ்ணனும் துவஜம் வச்சிரம் தாமரை என்னும் ரேகைகளையுடைய தமது கைகளால் நன்றாகத் தொட்டும் இழுத்தும் அன்பாலே மிகவும் கெட்டியாக அக்ரூரனை ஆலிங்கனம் செய்து கொண்டார்” என்றும், <sup>6</sup> “இரண்டு சரீரத்தை உதவிய மஹாத் மாவான அந்த அநுமானுக்கு, தடுக்காத சமயம் பார்த்து என்னால் கொடுக்கப்பட்ட இந்த ஆலிங்கனமானது எல்லாக் கொடைகளுக்கும் ஒப்பாகக் கடவது” என்றும் சொல்லுகிறபடியே ஸ்ரீபரதாழ்வானையும் அக்ரூரனையும் திருவடிகளையும் ஆதரித்து அணைத்துக் கொண்ட <sup>7</sup> “மணி மிகு மார்பு” என்கிறபடியே கௌஸ்துபம் நிறம் பெறும்படி அழகியதான திருமார்பிலே,

குரு மா மணியாய் அணையும் வஸ்துவுக்கு - <sup>8</sup> “குருமாமணிப் பூண்” என்று சிறப்பித்துச் சொல்லப்படுவதாய் இறைமைத் தன்மைக்கு அடையாளமான ஸ்ரீகௌஸ்துப மணியைப்போன்று இனிய

1. திருப்பாவை, 23.

2. திருப்பாவை, 19.

3. “தமேவம்வித் பாதேநாத்யாரோஹதி”  
என்பது, கௌஷீதகி. 1. 5.

4. தம் ஸமுத்தாப்ய காருத்ஸ்த: சிரஸ்யாக்ஷிபதம் கதம்  
அங்கே பரதமாரோப்யமுதித்: பரிஷஸ்வஜே.  
என்பது, ஸ்ரீராமா. யுத். 130: 39.

5. ஸோப்யேநம் த்வஜ வஜ்ராப்ஜக்ருத சிந்ஹேந பாணிநா  
ஸம்ஸ்ப்ருந் யாக்ருஷ்யச ப்ரீத்யா ஸுகாடம்பரிஷஸ்வஜே.  
என்பது, ஸ்ரீவிஷ்ணுபுரா. 5. 13: 5.

6. ஏஷஸ்வஸ்வபூதஸ்து பரிஷ்வங்கோ ஹநாமத்:  
மயாகாலமிமம் ப்ராப்ய தத்தஸ்தஸ்ய மஹாத்மந:  
என்பது, ஸ்ரீராமா. யுத். 1. 13.

7. திருவாய். 10. 3: 5.

8. பெரியாழ்வார் திரு. 1. 3. 10:



தாய் ஒனியையுடையதாய்க் கொண்டு அணைகிற ஆன்மாவிற்கு, மணிவல்லிப் பேச்சு வந்தேறி அன்று - <sup>1</sup>வண் பூ மணிவல்லி” என்கிறபடியே வள்ளன்மையுடையதாய் இனியதாய்த் தனக்குத் தானே ஆபரணமாம்படி அழகியதாய், கொள்கொம்பு பெருவிடில் தலையெடுக்க மாட்டாமை தரைப்பட்டுக் கிடக்கும் கொடி போன்றவள் என்கிற பெண் தன்மையோடு கூடியதாய் வரும் பேச்சு வந்தேறி அன்று; இயல்பாகவே அமைந்தது என்றபடி.

‘பெண்பேச்சு’ என்ன அமைந்திருக்க ‘மணிவல்லிப் பேச்சு’ என்றது, ‘மணிமிகு மார்பில் மணியாய் அணையும்’ என்றதோடு ஒக்க ‘மணிவல்லி’ என்றால் சொற்கட்டளையால் வரும் சுவை உண்டாகையாலே. இதனால் பெண்தன்மை ஆன்மாவிற்கு இயல்பாகவே அமைந்தது ஆகையாலே அதனை உள்ளபடி அறிந்த இவர்க்கு, அந்தப் பெண் தன்மையால் வந்த பேச்சு இயல்பு என்று சொல்லிற்று.

(35)

122

<sup>2</sup>இன்பும் அன்பும் முற்படுவது கொழுந்து விடுவதாகிறது, கடிமாமலர்ப்பாவையோடு உள்ள சாம்ய ஷட்கத்தாலே. என்பது சூத்திரம்.

வியாக்:— இப்படிக்கேவலம் ஒப்புமை அன்றிக்கே, பெண்களுக்குள் உயர்ந்தவளான பிராட்டியோடே ஒப்புமையும், பரிசுத்தமான ஆன்ம சொருபத்துக்கு உண்டு என்னுமதனைத் தெளிவுபட அருளிச் செய்கிறார் இச் சூத்திரத்தால்.

அதாவது, இன்பமுற்படுவது - <sup>3</sup> “நமக்கும் பூவின்மிசை நங்கைக்கும் இன்பனை” என்கிறபடியே இன்று அடைந்த நமக்கும், நித்தியசூரிகளுக்கும் அவ்வருகாய் உருவகுணத்தாலும் ஆன்ம குணத்தாலும் நிறைந்தவளாக இருக்கிற பிராட்டிக்கும் இன்பனாமிடத்தில், <sup>4</sup> முற்பட இங்கே இன்பனாய், பின்பாயிற்று அவளிடத்தில் இன்பனாக இருப்பது என்னும்படி பிராட்டிக்கு முன்னே இவர் பக்கல்

1- திருவிருத்தம், 9.

2. ‘முற்படுவது’ என்பதனை, ‘இன்பு முற்படுவது’ என்று முன்னே கூட்டுக. சாம்யம் - ஒப்புமை. ஷட்கம் - ஆறுதன்மைகள்.

3. திருவாய். 4. 5: 8.

4. ‘நமக்கும்’ எனத் தம்மை முன்னர் அருளிச்செய்வதனால் இப்பொருள் போதருகின்றது.



இன்பனாவது, அன்பு கொழுந்து விடுவதாகிறது - <sup>1</sup> “கோலமலர்ப் பாவைக்கு அன்பாகிய என் அன்பேயோ” என்கிறபடியே எல்லை யற்ற இனியளான பிராட்டிக்கு அன்பனாகையாலே அவளால் ஏற்றுக் கொள்ளப்பட்ட என் பக்கலிலும் அன்பனானவனே என்னும்படி அவள் பக்கல் பண்ணின சிநேகம் இவரளவும் வளர வருவதாய், இப்படி இன்பு முற்படுவது அன்பு கொழுந்து விடுவதாகிறது, கடி மா மலர்ப் பாவையோடு உள்ள - <sup>2</sup> “கடிமாமலர்ப்பாவை ஒப்பாள்” என்கிற படியே வாசனை மிக்கிருந்துள்ள மலரில் பிறப்பாலும் ஒருகாரணம் பற்றி வாராத பெண் தன்மையாலும் எல்லை அற்ற இனியளான பிராட்டியோடு ஒக்கச் சொல்லலாமவள் என்னும்படி பிராட்டியோடு இத்தலைக்கு உள்ள, சாம்ய ஷட்கத்தாலே-ஒப்புமைக்குக் காரணமான <sup>3</sup> அந்நயார்ஹசேஷத்வம், அந்நயசரணத்வம், அந்நயபோக்யத்வம், சம்ஸ்லேஷத்தில் தரிக்கை, விஸ்லேஷத்தில் தரியாமை, ததேகநிர் வாஹ்யத்வம் ஆகிற ஆறுவகைகளாலே.

சாம்ய ஆட

‘இன்பன்’ என்றது சிநேகிதன் என்றபடி. ஆகையாலே அன்பு என்ற சொல்லைப் போன்று இன்பு என்ற சொல்லும் சிநேகத்தைக் கூறுவதாகையாலே, சிநேகம் முற்படுவது கொழுந்து விடுவதாகிறது என்றபடி. ‘இன்பு’ என்றும், ‘அன்பு’ என்றும் இரண்டு வெவ்வேறு சொற்களாகச் சொல்லிற்று, முற்படுதலும் கொழுந்து விடுதலும் சொல்லுகிற இடங்களில் சிநேகத்தைச் சொல்லுவனவாகச் சொல் லப்பட்ட சொற்கள் இவை ஆகையாலே இரண்டு சொற்களும் தோற்றுகைக்காக. ‘பிராட்டியோடு உள்ள’ என்ன அமைந்திருக்க, அங்ஙனம் கூறுது “கடிமாமலர்ப்பாவையோடுள்ள” என்று கூறியது, அந்தத் திருப்பாசரத்திலே பிராட்டி ஒப்புமை வெளிப்படையாகச் சொல்லியிருக்கையாலும், கந்தல் கழிந்த சொருபத்தையுடையவர்கள் எல்லாரையும் இப்படிச்சொல்லுகிறது, சொருபத்தோடு கட்டுப்பட் டிருக்கின்ற இவ்வறுவகையான ஒப்புமையாலே என்று அறிவிக் கைக்காகவும்.

‘ஒப்புமையாலே’ என்னு மல் ‘அறுவகையான ஒப்புமை

1. திருவாய், 10. 10: 7.

2. பெரியதிருமொழி, 3. 7: 9

3. அந்நயார்ஹசேஷத்வம் - அவன் ஒருவனுக்கே அடிமைப்பட் டிருத்தல். அந்நய சரணத்வம் - அவன் ஒருவனையே புகலாக நம்பியிருத் தல். அந்நயபோக்யத்வம் - அவன் ஒருவனுக்கே இனியளாக இருத்தல். சம்ஸ்லேஷத்தில் தரிக்கை - சேர்க்கையில் தரித்திருத்தல். விஸ்லேஷத்தில் தரியாமை - பிரிவில் தரியாதிருத்தல். ததேக நிர்வாஹ்யத்வம் - அவன் ஒருவனாலேயே காப்பாற்றப்படுதல்.



யாலே' என்று விதந்து கூறியது, <sup>1</sup>நிருபகத்வம், அநுருபத்வம், அபிம தத்வம், சேஷத்வசம்பந்ததுவாரா பாவம், புருஷகாரத்வம், பிராப்ய பூரகத்வம் முதலாக உள்ள தன்மை விசேடங்கள் பிராட்டிக்கே உரியவைகள் ஆகையாலே. (36)

123

<sup>2</sup>உண்ணுது<sup>2</sup>கிடந்து<sup>3</sup>ஓர் மாயையினால் (என்னும் வீறுடைய முடிக்குரியாரோடு, இத்திரு மண்ணே ரன்னஒண்ணுதல்) பின்னகொல் (என்கிற ஒப்பு, (தென்பால் நெடுமாடம் கடுஞ்சிலை அம்புளரி ஊட்டி நீறெழ எரித்த பெருந்தோற்றத்து ஆருயிர்க்காகுத் தன்) ஆதியம்காலம் மண்புரை பொன்மாதின் துக ளாடி, எருதேழ்தழீஇச் சறையினர் என்னுமவற்றிலே தோன்றும்.

என்பது சூத்திரம்.

வியாக்:—பரிசுத்தமான ஆன்ம சொருபத்துக்கு இப்படி ஆறு வகைகளாலே பிராட்டியோடு ஒப்புமை உண்டு ஆகையாலே பிராட்டியின் நிலை இவர்க்கு வந்தேறி அல்லாமைகளை விளக்கினவராய் நின்றார் மேல். இப்படிப்பட்ட தன்மைகளாலே பெரியபிராட்டியாரோடு உள்ள ஒப்புமை அன்றிக்கே, தம்முடைய தன்மை விசேடங்க

1. நிருபகத்வம் - இறைவனுக்கே அசாதாரண தருமமாக இருப்பது. அநுருபத்வம் - அவனுக்கு ஒத்த வடிவினையுடையவனாக இருப்பது. அபிமதத்வம் - அவனுக்கு விருப்பமானவனாக இருப்பது. சேஷத்வ சம்பந்த துவாரா பாவம் - உயிர்கள் இறைவனுக்கு அடிமைப்படுவதற்கு இவன் வழியாக இருப்பது. புருஷகாரத்வம் - இறைவனோடு உயிர்களைச் சேர்த்து வைக்கும் தன்மை. பிராப்ய பூரகத்வம் - உயிர்கள் செய்யும் கைங்கரியத்தை இறைவன் திருவுள்ளத்தில் நிரம்பச் செய்வது.

2. உண்ணுது என்னும் வீறுடைய முடிக்குரியாரோடு இத்திரு என்கிற ஒப்பு, தென்பால் நெடுமாடம் கடுஞ்சிலை அம்புளரி ஊட்டி நீறெழ எரித்த பெருந்தோற்றத்து ஆருயிர்க் காகுத்தன் என்னுமவற்றிலே தோன்றும் என்றும்; கிடந்து என்னும் வீறுடைய முடிக்குரியாரோடு மண்ணே ரன்ன ஒண்ணுதல் என்கிற ஒப்பு, ஆதியம்காலம் மண்புரை பொன்மாதின் துகளாடி என்னுமவற்றிலே தோன்றும் என்றும்; ஓர் மாயையினால் என்னும் வீறுடைய முடிக்குரியாரோடு பின்ன கொல் என்கிற ஒப்பு, எருதேழ்தழீஇச் சறையினர் என்னுமவற்றிலே தோன்றும் என்றும் பிரித்துக் கூட்டிப் பொருள் காண்க.



ளாலே, பகவானுடைய காதலுக்குரியவர்களான பட்டத்துத் தேவிமார்கள் மூவரோடும் இவர்க்கு உண்டான ஒப்புமை இவர் திருப்பாசுரங்களிலே பிரகாசிக்கும் என்கிறார் இச்சூத்திரத்தால்.

உண்ணாது என்னும் - <sup>1</sup> “உண்ணாது உறங்காது ஒலிகடலை ஊடறுத்துப் பெண்ணுக்கையாப்புண்டு தாமுற்ற பேதெல்லாம்” என்கிறபடியே ஜனககுல சுந்தரியான தன்னைப் பிரிந்தபோது <sup>2</sup> “தீரோ தாத்த நாயகனாகையாலே தான் வேறுபடுதற்குரிய காரணங்கள் உண்டானாலும் தைரியத்தாலே புறம் தோற்றமல் இருக்கும் சக்கரவர்த்தித் திருமகனை <sup>3</sup> “இராகவன் மாம்சத்தை உண்ணவில்லை” என்றும், <sup>4</sup> “ஸ்ரீராமபிரான் எப்பொழுதும் உறக்கம் இல்லாதவராக இருக்கிறார்” என்றும், <sup>5</sup> “காட்டு ஈக்களையும் கொசுக்களையும் சரீரத்திலிருந்து ஓட்ட மாட்டார்” என்றும் சொல்லுகிறபடியே ஊனும் உறக்கமும் அற்று, கடித்ததும் ஊர்ந்ததும் அறியாதபடி செய்யவல்ல சிறப்பினால் வந்த, வீறுடைய முடிக்கு உரியாரோடு-வீறுடையளாய்ச் சர்வேசுவரனுடைய சாம்ராச்சியத்திலே அவனோடு ஒக்க முடிசூடுகையாலே முடிக்கு உரியளான பெரியபிராட்டியாரோடு, இத்திரு என்கிற ஒப்பு - <sup>6</sup> “மாயோன் திறத்தனளே இத்திரு” என்றும், <sup>7</sup> “சூரியனோடு உள்ள ஒளியைப்போன்று இராகவனோடு நான் வேறுபட்டவன் அல்லன்” (பிரியாதவன்) என்றும் சொல்லுகிறவாறே எல்லா நிலைகளிலும் அவன்திறம் அல்லது அறியாளாய் நேரே இலக்குமியோடு விகல்பிக்கலாம்படி தன்மையையுடைய இவள் என்று சொல்லும்படி இவர்க்கு உண்டான ஒப்பு,

1. நாய்ச்சியார் திரு. 11: 7.

2. “கம்பீர: ஸத்ய ஸம்பந்ந: க்ருபாவாந் அவிகத்தந: பரகீய குணக்ராஹீ தீரோதாத்தோ நிகத்யதே” என்கிறபடி இருப்பவன் தீரோதாத்த நாயகன் ஆவன். இவற்றுள் அவிகத்தனாவது, தன்னை ஒருவன் கொண்டாடுகையில் அதில் கண்வையாதிருப்பவன். மேற்கூறிய குணங்கள் ஸ்ரீராமபிரானிடம் பொருந்தியிருந்தமை அனைவரும் அறிந்தது ஒன்று.

3. “நமாம்ஸம் ராகவோ புங்க்தே” என்பது, ஸ்ரீராமா. சுந். 36: 42.

4. “அநித்ரஸ் ஸததம் ராம:” என்பது, ஸ்ரீராமா. சுந். 36: 44.

5. “நைவதம்சாந் ந மசகாந்” என்பது, ஸ்ரீராமா. சுந். 36: 42.

6. திருவாய். 4: 4: 7.

7. “அநந்யா ராகவேணுஹம்” என்பது, ஸ்ரீராமா. சுந். 21: 15.



தென்பால் நெடுமாடம் கடுஞ்சிலை அம்பெரி ஊட்டி நீறு எழ  
எரித்த பெருந்தோற்றத்து ஆருயிர்க்காகுத்தன் என்னுமவற்றிலே தோன்  
றும்-தென்பால் - <sup>1</sup> “தென்பால் இலங்கை, வெங்களம் செய்த நம்  
விண்ணோர் பிரானார் துழாய் துணையா, நங்களை மாமை கொள்வான்  
வந்து தோன்றி நலிகின்றதே” என்று, சக்கரவர்த்தித் திருமகளைப்  
பிரிந்து, துன்புறுத்தும் பொருள்களாலே நோவுபடுவது, நெடுமாடம் -  
<sup>2</sup> “வழா நெடும் துன்பத்தன் என்றிரங்கார் அம்மனோ இலங்கை,  
குழா நெடுமாடம் இடித்த பிரானார் கொடுமைகளே” என்று, காதல்  
இல்லையானால் பொதுவான அருளும் இல்லையோ என்று கொடுமை  
சொல்லுவது, <sup>3</sup> கடுஞ்சிலை-“காயுங் கடுஞ்சிலை என் காகுத்தன் வாரா  
னால்” என்று எதிரிகளிடம் தான் கருணை செய்யிலும் கருணை செய்  
யாத வில்லையுடைய காகுத்தன் இந்நிலையில் வரவில்லையே என்று  
வெறுப்பது, <sup>4</sup> அம்பெரி - “இலங்கைநகர், அம்பெரி உய்த்தவர்  
தாளிணைமேல் அணி, வம்பவிழ் துழாய் மலர்க்கே இவள், நம்பும்”  
என்று, இலங்கையை அம்புகளாகிய நெருப்பினாலே சாம்பலாக்கின  
வர் திருவடிகளில் திருத்துழாயை ஆசைப்படுவது, ஊட்டி - <sup>5</sup> “தீமுற்  
றத் தென்னிலங்கை ஊட்டினான் தாள் நயந்த, யாமுற்றதுற்றாயோ”  
என்று, இலங்கையை எல்லாம் நெருப்பிற்கு விருந்திட்டவன் திருவடி  
களை ஆசைப்பட்டநான் பட்டதுபட்டாயோ என்று தம்மோடுஒத்த துக்க  
முடையவர்களைக் கட்டிக் கொண்டு அழுவது, நீறு எழ - <sup>6</sup> “மாறில்  
போர் அரக்கன் மதிள் நீறு எழச் செற்றுகந்த, ஏறு சேவகனுர்க்கு  
என்னையும் உள்ள என்மின்களே” என்று, எதிர் இல்லாத போரை  
யுடைய இராவணன் தனக்கு அரணாக விட்ட மதினைத் துளாக்கிப்  
பொகட்ட பிரசித்தமான வீரத்தையுடையவர்க்குக் காப்பாற்றத் தரும்  
பொருள்களிலே நானும் ஒருத்தி உண்டு என்று சொல்லுங்கோள்  
என்று தூதுவிடுவது, எரித்த - <sup>7</sup> “கிளர் அரக்கன் நகர் எரித்த, களி  
மலர்த்துழாய் அலங்கல் கமழ் முடியன்-கவராத அறிவினால் குறை  
இலம்” செல்வத்தினால் மேம்பட்ட இராவணனுடைய நகரத்தைச்  
சாம்பலாக்கி, முடி சூடி வளையம் வைத்திருக்கிறவன் விரும்பாத அறி  
வினால் என்ன காரியம் உண்டு என்று அவனுக்கு உறுப்பு அல்லா  
ததை வெறுப்பது, பெரும்தோற்றத்து - <sup>8</sup> “காண்பெரும் தோற்றத்து  
என்காகுத்த நம்பிக்குஎன், பூண்புனை மென்முலை தோற்றது பொற்பே”

1. திருவிருத்தம், 77.

2. திருவிருத்தம், 36.

3. திருவாய். 5. 4: 3.

4. திருவாய். 4. 2: 8.

5. திருவாய். 2. 1: 3.

6. திருவாய். 6. 1: 10.

7. திருவாய். 4. 8: 5.

8. திருவாய். 6. 6: 9.



என்று, கண்ணுக்கு இனிதாய் அளவிட்டு அறிய முடியாத இனிய தான தோற்றத்தையும் குணநிறைவினையுமுடைய சக்கரவர்த்தித் திருமகனுக்கு இவள் தன்னழகினை இழந்தாள் என்னும்படி அவளை ஆசைப்பட்டு அழகு அழிவது, ஆருயிர்க்காகுத்தன்-<sup>1</sup> “என் ஆருயிர்க்காகுத்தன் நின் செய்யவாய் ஒக்கும் வாயன் கண்ணன் கைகாலின், நின் பசுஞ்சாம நிறத்தன் கூட்டுண்டு நீங்கினான், சிறு கிளிப்பைதலே இன்குரல் நீ மிழற்றேல்” என்று, பிரிவிலே தரிக்க ஒண்ணைதபடி எனக்கு உயிராக உள்ளவனான சக்கரவர்த்தித்திருமகன் என்னோடே கலந்து வைத்துப் பிரிந்தான்; இந் நிலையிலே அவனுக்குப் போலியான உன்வடிவாலே நலிகிறதற்குமேலே பேச்சாலும் நலியாதே கொள் என்று கிளியைப் பார்த்து விலக்குவதாய்க்கொண்டு பேசின திருப்பாசுரங்களிலே தோன்றும்.

கிடந்து என்னும் வீறுடைய முடிக்கு உரியாரோடு - கிடந்து என்னும் - <sup>2</sup> “கிடந்து இருந்து நின்று அளந்து” என்கிற திருப்பாசுரத்தின்படியே முற்றறிவினனாய் எல்லாவிருப்பமும் முற்றுப் பெற்றவனுமான சர்வேசுவரனை, பலபல விதமாகத் தன்னை அநுபவத்தாலும் நிறைவு பெற்றவனாகாதபடி பிச்சேற்றவல்ல சிறப்புடைமையால் வந்த, வீறுடைய முடிக்குரியாரோடு - வீறுடையளாய்ப் பெரிய பிராட்டியாரைப் போன்று முடிக்கு உரியளான ஸ்ரீபூமிப்பிராட்டியாரோடு, மண்ணேரன்ன ஒண்ணுதல் என்கிற ஒப்பு - <sup>3</sup> “மண்ணேரன்ன ஒண்ணுதலே” என்கிறபடியே ஸ்ரீபூமிப்பிராட்டியாரோடு ஒத்த சிறப்பினையுடையவள் என்று சொல்லும்படி இவர்க்கு உண்டான ஒப்புமை, ஆதிஅழகாலம், மண்புரை, பொன்மாதின், துகளாடி என்னுமவற்றிலே தோன்றும் - ஆதிஅழகாலம் - <sup>4</sup> “ஆதியம் காலத்து அகலிடம்கீண்டவர், பாதங்கள் மேலணி பைம்பொன்துழாய் என்றே, ஓதுமால் எய்தினள்” என்கிறபடியே வராக கல்பத்தின் ஆதியிலே இந்த மிகப்பெரிய பூமியை அண்டித்தியில் நின்றும் ஒட்டு விடு வித்து எடுத்தவனுடைய திருவடிகளில் திருத்துழாய் என்றே பல காலும் சொல்லும்படி பிச்சு ஏறுவது, மண்புரை-<sup>5</sup> “மண்புரையைம் இடந்த வராகற்கு என், கண்புனை கோதை இழந்தது கற்பே” என்னும்படி அவளை ஆசைப்பட்டு அறிவு இழப்பது, பொன் மாதின்-<sup>6</sup> “ஞாலப் பொன்மாதின் மணுளன் துழாய் நங்கள் சூழ் குழற்கே,

1. திருவாய். 9. 5: 6.

2. திருவாய் 2. 8: 7.

3. திருவிருத்தம், 49.

4. திருவாய். 4. 2: 6.

5. திருவாய். 6. 6: 5.

6. திருவிருத்தம், 40.



ஏலப் புனைந்து என்னைமார் எம்மை நோக்குவது என்றுகொல்” என்கிறபடியே ஸ்ரீபூமிப்பிராட்டி செவ்வி கொள்ள இட்டுப் பிறந்தவன் குடின திருத்துழாயை உறவினர்கள் ஏற்கவே கொண்டு வந்து நம் குழலிலே சூட்டி நம்மைப் பாதுகாப்பது என்றே என்பது, துகளாடி-  
 1 “ஏனம் ஒன்றாய்,” மண்துகள் ஆடி வைகுந்தம் அன்னாள் குழல் வாய் விரைபோல், விண்டு கள் வாரும் மலர் உளவோ நும் வியலிடத்தே” என்கிறபடியே ஒப்பு இல்லாத வராகமாய்ப் பெருவெள்ளத்திலே மூழ்கிக்கிடந்த பூமியை எடுத்தபோது வடிவின் பெருமையாலே திரு எயிற்றிலே கிடக்கிற பூமி ஒருதுகள் மாத்திரம் என்னும்படி நின்றவனுடைய வீரச்செயலை அருபவித்திருக்கிற இவள் இனிமை, பரமபதம் என்ன, மற்றைய உலகங்கள் என்ன ஆகிய இருவகைப்பட்ட உலகங்களிலும் உண்டோ என்று பெரியோர்கள் சிறப்பித்துப் பேசும்படியை எல்லாரும் அறியும்படி பேசின திருப்பாசுரங்களிலே தோன்றும்.

ஓர் மாயையினால் என்னும் வீறுடைய முடிக்குரியாரோடு - ஓர் மாயையினால் என்னும் - 2 “ஓர்மாயையினால் ஈட்டிய வெண்ணெய்” என்கிற திருவிருத்தப்பாசுரத்தில் கூறியவாறே நித்தியசூரிகள் திருவாராதனம் செய்துகொண்டு நிற்க, அவர்கள் அறியாதபடி அவ்வாராதனத்தில் விருப்பில்லாதவனாய், தாழ்விற்கு எல்லையான ஆயர் குலத்திலே கிருஷ்ணனாக வந்து பிறந்து, தன்னைப் பெறுகைக்குச் சல்கமாக இட்ட யமனை ஒத்தவையான இடங்களின் கொம்புகளினிடையிலே கருமாறி பாய்ந்தாற்போலே தன்னைப்பேணாமல் சென்று விழும்படி செய்யவல்ல, வீறுடைய முடிக்குரியாரோடு - வேறுபட்ட சிறப்பினையுடையளாய் முற்பட்ட தேவிகளைப் போன்று முடிக்குரியாளான, பின்னை கொல் என்கிற ஒப்பு - 3 “பின்னை கொல்” என்கிறபடியே நப்பின்னைப் பிராட்டியோ என்றும் சொல்லும்படி இவர்க்கு உண்டான ஒப்புமை, எருது ஏழ் தழீஇச் சறையினர் என்னுமவற்றிலே தோன்றும் - எருது ஏழ் தழீஇ - 4 “எருதுஏழ் தழீஇ, கோளியார் கோவலனார் குடக் கூத்தனார், தாளிணைமேல் அணி தண்ணம் துழாய் என்றே, நாளுநாள் நைகின்றது” என்னும்படி ஏறுதழுவுகை முதலான வீரச்செயல்களையுடைய கிருஷ்ணன் திருவடிகளில் திருத்துழாயினை ஆசைப்பட்டு நாள்தோறும் சரீரம் நிலைகெடுவது, சறையினர் -

1. திருவிருத்தம், 55.

2. திருவிருத்தம், 21.

3. திருவாய், 6. 5: 10.

4. திருவாய், 4. 2: 5.



<sup>1</sup> “கறையினார் துவர் உடுக்கைக் கடையாவின் கழிகோல்கை, சறையினார் கவராத தளிர் நிறத்தால் குறையிலமே” என்கிறபடியே ஆயர்களின் வேடத்தைத் தரித்தவனாகக் காக்கப்படவேண்டிய பொருள்களைக் காப்பதற்காகத் தன் உடம்பு பேணாமல் திரியும் கிருஷ்ணன் விரும்பாத தளிர் போன்ற நிறம் எனக்கு வேண்டா என்பதாகப் பேசின பாசுரங்களிலே தோன்றும்.

இதனால் தேவிமார் மூவரோடும் இவர்க்கு உண்டான ஒப்புமை, சீதாபிராட்டிக்கே உரியதான இராமாவதாரத்திலும் அவ்வவதாரத்தில் செய்து போந்த வீரச் செயல்களிலும், ஸ்ரீபூமிப்பிராட்டிக்கே உரியதான வராகாவதாரத்திலும் அவ்வவதாரத்தில் செய்து போந்த வீரச்செயலிலும், நப்பின்னைப்பிராட்டிக்கே உரியதான கிருஷ்ணாவதாரத்திலும் அவ்வவதாரத்தில் செய்து போந்த வீரச்செயல்களிலும் அப் பிராட்டிமார்களைப் போன்றே கழி பெருங் காதலராய் அருளிச் செய்த அவ்வத் திருப்பாசுரங்களிலே விளங்குவனவாம் என்ற தாயிற்று.

124

<sup>2</sup> இவர்கள் தேடி நிற்க, பொய்கை முது மணல் முல்லைப் பந்தர் முற்றம் மச்சொடு மாளிகை அவ்வவ்விடம் புக்கு வாரிச் சிதைத்துப் பறித்துக் கிழித்துக் கோயின்மை குறும்புசெய்து அல்லல் விளைத்துக் கவரும் உகக்கு நல்லவர் முழுசி ஆவர் என்னும்<sup>2</sup> தேன்மொழியாலே கோகுலத்தை மறப்பிக்கும் நகரஸ்திரீகள் நரகனைத் தொலைத்துக் கவர்ந்த<sup>3</sup> பதினாறு பல்லாயிரம் எண்ணிறந்தார் பாவம் - கடல் ஞாலம் மின்னிடை மல்லிகை வேய்மரு பேய்முலை முனிந்து, மற்பொரு விறல் கஞ்சனை மங்க நூற்ற<sup>2,3</sup> வாயும் தீர்ப்பார் என்னுமவற்றிலே தோன்றும்.

என்பது, சூத்திரம்.

1. திருவாய். 4. 8: 4.

2. இதனை, இவர்கள் தேடி நிற்க, பொய்கை முதுமணல் முல்லைப் பந்தர் முற்றம் மச்சொடு மாளிகை அவ்வவ்விடம்புக்கு வாரிச் சிதைத்துப் பறித்துக் கிழித்துக் கோயின்மை குறும்பு செய்து அல்லல் விளைத்துக் கவரும் உகக்கு நல்லவர் பாவம் - கடல் ஞாலம் மின்னிடை மல்லிகை வேய்மரு பேய்முலை முனிந்து என்னுமவற்றிலே தோன்றும் என்றும், முழுசி ஆவர் என்னும் தேன்மொழியாலே கோகுலத்தை மறப்பிக்கும் நகரஸ்திரீகள் பாவம் - மற்பொரு விறல் கஞ்சனை என்னுமவற்றிலே தோன்றும் என்றும், நரகனைத் தொலைத்துக் கவர்ந்த பதினாறு பல்லாயிரம் எண்ணிறந்தார் பாவம் - மங்கநூற்ற வாயும் தீர்ப்பார் என்னுமவற்றிலே தோன்றும் என்றும் கூட்டிப் பொருள் காண்க.

[21]



வியாக் :— இப்படிப் பட்டத்துத் தேவிமார் மூவரோடு உள்ள ஒப்புமையே அன்றி, இவர்களை வெறுத்தாயினும் தங்களை விரும்பும் படி அவனுடைய காதலுக்கு உரியவர்களான திருவாய்ப்பாடியில் பெண்களுடையவும், அப்பெண்களையும் அவன் மறக்கும்படி தங்கள் பேச்சின் இனிமையாலே மயங்கச் செய்யும் ஸ்ரீமதுரையில் பெண்களுடையவும், நரகாசுரனைக் கொன்றபின் அவன் ஊ ரி னி ன் று ம் கொணர்ந்த ஸ்ரீமத் துவாரகையில் பதினாறுபிரம் தேவிமாருடையவும் தன்மைகள் இவர்க்கு உண்டு என்னுமிடம் இவர்தம் பேச்சிலே தோன்றும் என்கிறார் இச்சூத்திரத்தால்.

இவர்கள் தேடி நிற்க-<sup>1</sup> “தேடித் திருமாமகள் மண்மகள்நிற்க” என்கிறபடியே பட்டத்துத் தேவிமார்களான இவர்கள் தன்னைத் தேடி நிற்கும்படி இவர்களிடத்தில் விருப்பு இன்றி, பொய்கை முதுமணல் முல்லைப்பந்தர் முற்றம் மச்சொடுமாளிகை அவ்வவ்விடம் புக்கு -<sup>2</sup> “இப்பொய்கைக்கு எவ்வாறு வந்தாய்” என்றும், <sup>3</sup> “முதுமணல் குன்று ஏறி” என்றும், <sup>4</sup> “முல்லையின் பந்தர் நீழல் மன்னியவளைப் புணர்ப்புக்கு” என்றும், <sup>5</sup> “முற்றத்தாடு புருந்து” என்றும், <sup>6</sup> “மச்சொடு மாளிகை ஏறி” என்றும், <sup>7</sup> “அவ்வவ்விடம்புக்கு அவ்வாயர் பெண்டிர்க்கு அணுக்கனாய்” என்றும் சொல்லுகிறபடியே, இவர்கள் புனல் விளையாடுமிடம், மற்றும் அவர்கள் விருப்பத்திற்குத் தகுதியாகத் திரளவும் தனியவும் இருக்குமிடங்களான பொய்கை, மணற்குன்று, முல்லைப் பந்தல், முற்றம், மச்சொடு மாளிகை ஆகிய அவ்வவ்விடங்களிலே சென்று புக்கு, வாரிச் சிதைத்துப் பறித்துக் கிழித்து-<sup>8</sup> “துகில்வாரியும் சிற்றில் சிதைத்தும்” என்றும், <sup>9</sup> “பந்து பறித்துத் துகில்பற்றி” என்றும், <sup>10</sup> “கச்சொடு பட்டைக் கிழித்து” என்றும் வருகின்றவாறே குடைந்து நீராடுகிறவர்கள் கூறைகளை வாரிக்கொள்வது, இட்டமா விளையாடுகிறவர்கள் இழைத்த சிற்றிலைச் சிதைப்பது, பந்து கழல் முதலான விளையாட்டுக் கருவிகளைப் பறிப்பது, அவர்களோடே இட்டிடு கொண்டு பட்டுகள் கச்சுகள்

‘இவர்கள்’ என்றது, மேற் சூத்திரத்தில் கூறிய பிராட்டிமார் மூவரையும். உகக்கும் நல்லவர் என்றது, ஆயர்குலத்துக் கோபிமார்களை. நகரஸ்திரீகள் என்றது, வட மதுரையிற் பெண்களை.

1. பெரியதிரு. 10. 8: 9.
2. நாய்ச்சியார்திரு. 3: 2.
3. பெரியாழ்வார்திரு. 1. 10. 8.
4. பெருமான் திரு. 6: 8.
5. நாய்ச்சியார்திரு. 2: 9.
6. பெரியாழ்வார்திரு. 2.7: 3.
7. பெரியாழ்வார்திரு. 3. 2: 5.
8. பெரியதிருமொழி, 3. 8: 8.
9. பெரியதிருமொழி, 10. 7: 5.
10. பெரியாழ்வார்திரு. 2.7: 3.



எட்டினவற்றைப் பற்றி வலித்துக் கிழிப்பதாய், கோயின்மை குறும்பு செய்து - <sup>1</sup> “கோயின்மை செய்து கன்மம் ஒன்றில்லை” என்றும், <sup>2</sup> “குறும்பு செய்வான் ஓர் மகனைப் பெற்ற” என்றும் வருகின்றவாறே தன்னை ஏவுவார் மற்றொருவர் இல்லாமையால் தனக்குத் தானே உரியவனான ஒருவன் செய்யுமதனையும், ஒருதலைவன் கீழ் அடங்கி நிற்காமல் மூலையடியே நடத்துவார் செய்யுமதனையும் செய்து, அல்லல் விளைத்து - <sup>3</sup> “அல்லல் விளைத்த பெருமானே” என்று, பேர் ஆரவாரம் விளைத்து, கவரும் - <sup>4</sup> “ஆயர் பாடிக்கவர்ந்து உண்ணும்” என்று திருவாய்ப்பாடியில் பெண்களை அடைய முற்றுட்டாக விரும்பி உண்ணும் என்கிறபடியே அவனுலே விரும்பப்படுமவர்களாய், அதனுலே, உகக்கு நல்லவர் பாவம் - <sup>5</sup> “நீ உகக்கு நல்லவர்” என்கிறபடியே அவனுடைய உகப்புக்கு விஷயமான அழகினையுடையவர்கள் என்று அறிகுறியாகக் கருதப்படுகின்ற திருவாய்ப்பாடியில் பெண்களுடைய தன்மை இவர்க்கு உண்டு என்னுமிடம்,

கடல் ஞாலம் - கிருஷ்ணனைப் பிரிந்த பிரிவு ஆற்றமாட்டாமல் <sup>6</sup> “ஏ துஷ்டகாளியனே! இங்கு நில், நான் கிருஷ்ணன் என்று மற்றவள் சொன்னாள்” என்றும், <sup>7</sup> “நான் கிருஷ்ணன், இத்தகைய நான் அழகாக நடக்கப்போகின்றேன், அந்த நடை உங்களால் காணத்தக்கது” என்றும் கூறி அவர்கள் அநுகரித்தாற்போன்று, இவர் அவனைப் பிரிந்த பிரிவு ஆற்றாமையாலே அநுகரித்த <sup>8</sup> “கடல் ஞாலம்” என்ற திருவாய்மொழியிலும், மின்னிடை - வேறு காரியங்களை மிகுதியுமுடையனாகையாலே அப் பெண்கள் விரும்பின சமயத்தில் வாராமல் அவன் விளம்பித்து வந்தால் அவர்கள் ஊமொறுபோலே, இவர் அவனோடு ஊடின <sup>9</sup> “மின்னிடை மடவார்” என்ற திருவாய்மொழியிலும், மல்லிகை - பகல் எல்லாம் பசு மேய்க்கப்போய் மாலையில் அவற்றுடனே வரும் கிருஷ்ணனைப் பசுக்களின் முற்கொழுந்திலே காணாமல் பிற்குழையிலே வருகிற அவன் வரப்பற்றா

1. திருவாய். 6. 2: 6.

2. நாய்ச்சியார் திரு. 12: 3.

3. நாய்ச்சியார் திரு. 13: 10.

4. நாய்ச்சியார் திரு. 14: 2.

5. திருவாய். 10. 3: 8.

6. துஷ்டகாளிய திஷ்டாத்ரக்ருஷ்ணோஹமிதீசாபரா.

என்பது, ஸ்ரீவிஷ்ணுபு. 5. 13: 27.

7. க்ருஷ்ணோஹம் ஏஷலலிதம் வ்ரஜாமயாலோக்யதாங்கதி.

என்பது, ஸ்ரீவிஷ்ணுபு. 5. 13: 27.

8. திருவாய். 5. 6: 1.

9. திருவாய். 6. 2: 1.



மல் ஒரு மாலை நேரத்திலே ஐந்து லக்ஷம் குடியில் பெண்களும் துன்புறுத்தும் பொருள்களுக்கு இடைந்து கூப்பிட்டாற் போலே, இவர் கூப்பிட்ட மாலைப்பூசலான <sup>1</sup> “மல்லிகை கமழ்தென்றல்” என்ற திருவாய்மொழியிலும், வேய்மரு - இரவெல்லாம் கண்ணனோடே கூடவிருந்து போது விடிந்தவாறே அவன் பசு மேய்க்கப் போகும் காலம் என்னும் நினைவாலே அவனை அணைத்துக்கொண்டிருக்கச் செய்தே பிரிந்து சென்றானாகவே கருதி, துன்புறுத்தும் பொருள்களும் கலவிக் காலத்து அவன் செய்த செயல்களும் புறம்பும் உள்ளும் நின்று நலிகிற நலிவினை அப்பெண்கள் அவனுக்குச் சொல்லிக் கூப்பிட்டாற் போலே, இவர் கூப்பிட்ட காலைப் பூசலான <sup>2</sup> “வேய்மரு தோளினை” என்ற திருவாய்மொழியிலும், பேய்முலை முனிந்து - விரோதிகளாய்த் தன்னை வந்து கிட்டின பூதனை சகடம் இரட்டை மருதமரங்கள் முதலாயினவற்றினுடைய நினைவினை அவைதம்மோடே போக்கித் தன்னை நமக்காக நோக்கித் தந்த உபகாரகனை நான் கிட்டுவது என்றே என்றும், அப்படிச் செய்த கிருஷ்ணனாகிற உபகாரகனுக்கு என் பெண் தன்மையை இழந்தேன் என்றும் சொன்ன <sup>3</sup> “பேய்முலை உண்டு”, <sup>4</sup> “முனிந்து சகடம் உதைத்து” என்ற திருப்பாசுரங்களிலும் தோன்றும்.

முழுசி ஆவர் என்னும் தேன்மொழியாலே கோகுலத்தை மறப்பிக்கும் நகர ஸ்திரீகள் பாவம் - ஸ்ரீமாலாகாரரும் கூனியும் கொடுத்த திருமாலையையும் சாந்தையும் சாத்திக்கொண்டு பெருந் தெருவின் வழியாலே எழுந்தருளி, குவலயாபீடத்தைக் கொன்று நிற்கிறபோது <sup>5</sup> “முழுசி வண்டு ஆடிய” என்றும், <sup>6</sup> “ஆவர் இவர் செய்தறியார்” என்றும் வருகிற திருப்பாசுரங்களிற் சொல்லுகிறபடியே ஒப்பனை அழகிலும் வடிவழகிலும் குவலயாபீடத்தைக் கொன்ற செயலிலும் தோற்று, <sup>7</sup> “தோழிகளே! மிகச் சிவந்த திருக்கண்களையுடையதும் யானையோடு போர் செய்ததால் உண்டான வருத்தத்தால் வியர்வைத் துளிகள் நிரம்பியதுமான கிருஷ்ணன் முகத்தைப் பாருங்கள்” என்று

1. திருவாய். 9. 9: 1.

2. திருவாய். 10. 3: 1.

3. திருவாய். 5. 3: 8.

4. திருவாய். 7. 3: 5.

5. பெரியதிருமொழி, 2. 8: 7.

6. பெரியதிருமொழி, 3. 3: 7.

7. ஸக்க்ய: பச்யத க்ருஷ்ணஸ்ய முகமத்யருணைக்ஷணம்,

கஜயுத்த க்ருதாயாஸஸ்வேதாம்பு கணிகாசிதம்,

என்பது, ஸ்ரீவிஷ்ணுபு. 5. 20: 53.



தம்மில் தாங்கள் பேசுகிற <sup>1</sup> “மழறு தேன்மொழி” என்கிறபடியே மழலைத்தேன்போலே இனிதான பேச்சுக்களாலே <sup>2</sup> “மதுரையம் பதியை அடைந்து அந்நகரத்துப் பெண்களுடைய இனிமை பொருந்திய வார்த்தைகளாகிய தேனைக் காதுகளினாலே பருகுகின்ற கண்ணன் இனி எப்படிக்கோகுலத்திற்கு வருவார்?” என்று கோகுலத்தில் பெண்கள் பேசும்படி கோகுலத்தை அவன் மறக்கும்படி செய்யும் ஸ்ரீ மதுரையில் பெண்களுடைய தன்மை இவர்க்கு உண்டு என்னுமிடம், மற்றொரு விறல் கஞ்சனை என்னுமவற்றிலே தோன்றும்- மற்றொரு - <sup>3</sup> “மற்பொரு தோளுடை மாயப்பிரானுக்கு-என், கற்புடையாட்டி இழந்தது கட்டே” என்கிறபடியே பிரபலரான மல்லரோடே தோளில் சாந்து அழியாதபடி போரைச் செய்து கொன்ற ஆச்சரியத்தையுடையனான உபகாரகனுக்கு அறிவுடையளாய் இருக்கிற என் பெண் தனக்கு உள்ளவை அடங்கலும் இழந்தாள் என்றும், விறல் கஞ்சனை - <sup>4</sup> “விறல், கஞ்சனை வஞ்சனை செய்தீர் உம்மை, தஞ்சம் என்றிவள் பட்டனவே” என்கிறபடியே பெருமிடுக்கனான கம்சனை அவன் செய்த வஞ்சனை அவனோடே போம்படி செய்தவரே! உம்மையே தனக்குத் தஞ்சமென்று கொண்டிருந்த இவள் பட்ட வெள்ளம் என்தான்! என்றும் தம்மாட்டு அன்புடையார்கள் சொன்ன பாசுரங்களாலே மல்லரையும் கம்சனையும் அழித்த கிருஷ்ணனை அந்தச் சுவட்டோடே அநுபவிக்க ஆசைப்பட்டமையைப் பேசின பாசுரங்களிலே தோன்றும்.

நரகனைத் தொலைத்துக் கவர்ந்த பதினாறு பல்லாயிரம் எண்ணிறந்தார்பாவம்-நரகனைத் தொலைத்துக் கவர்ந்த-<sup>5</sup> “நரகனைத்தொலைத்த கரதலத்து” என்றும், <sup>6</sup> “நரகன் தன்னைச் சூழ்போகி வளைத்து எறிந்து, கன்னிமகளிர் தம்மைக் கவர்ந்த” என்றும் சொல்லுகிற படியே நரகாசுரன் கன்னிப்பெண்களாகக் கொணர்ந்து வந்து திரட்டி வைக்க, அவனைக் கொன்று, கவர்ந்த தன்னாலே அங்கீகரிக்கப்பட்ட வர்களாய், பதினாறு பல்லாயிரம் எண்ணிறந்தார் பாவம் - <sup>7</sup> “பதினாறு

தொலைத்துக் கவர்ந்த  
பெண்கள்

1. திருவாய். 6. 2: 5.
2. மதுராம் ப்ராப்ய கோவிந்த: கதம்கோகுலமேஷ்யதி  
நகரஸ்த்ரீகலாலாப மதுர்ரோத்ரேண பாஸ்யதி.  
என்பது, ஸ்ரீவிஷ்ணுபு. 5. 18: 13.
3. திருவாய். 6. 6: 10.
4. திருவாய். 2. 4: 8.
5. பெரியதிருமொழி, 10. 9: 4.
6. பெரியாழ்வார்திரு. 4. 3: 3.
7. பெரியாழ்வார்திரு. 4. 9: 4.



மாயிரவர் தேவிமார்” என்றும், <sup>1</sup> “பல்லாயிரம் பெருந்தேவிமார்” என்றும், <sup>2</sup> “எண்ணிறந்த பெருந்தேவிமார்” என்றும் சொல்லு கின்றபடியே ஆயிரம் இரண்டாயிரம் அல்லாமையாலே ‘பல்லாயிரம்’ என்றும், ‘எண்ணிறந்த’ என்றும் சொல்லப்படுமவர்களாய் <sup>3</sup> “பதி னூறாயிரம் பெண்கள்” என்று புராணங்களிலே கூறப்பட்டவர்களான பதினூறாயிரம் தேவிமார்களுடைய தன்மை இவர்க்கு உண்டு என்னு மிடம், மங்கநூற்ற வாயும் தீர்ப்பார் என்னுமவற்றிலே தோன்றும் - மங்கநூற்ற - <sup>4</sup> “நூற்றுவரை அன்று மங்கநூற்ற, நிகர் இல் முகிலவண்ணன் நேமியான் என் நெஞ்சம் கவர்ந்து எனை ஊழியான்” என்று, துரியோதனன் முதலியோர் மண்ணுண்ணும்படி மந்திரித்த கிருஷ்ணனுக்கு நெஞ்சு பறி கொடுத்தமை சொன்ன திருப்பாசுரத் திலும், வாயும்-துரியோதனன் முதலியோரை அழிப்பதற்காக அவன் எழுந்தருளினபோது பிரிவாற்றாமையாலே கண்ணாஞ்சுழியைட்டு அவர்கள் <sup>5</sup> “ஓ அன்றிலே! இரவில் இறைவனாலே மறைக்கப்பட்ட அறிவையுடைய உலகமானது உறங்கும்போது நீ உறக்கம் அற்ற தாய்க் கதறுகிறாய், படுக்கையில் படுக்கிறாய் இல்லை, தாமரைபோன்ற திருக்கண்களையும் புன்முறுவலையும் கம்பீரமான செயல்களையும் சிறந்த பார்வையையுமுடைய கிருஷ்ணனாலே எங்களைப்போன்று நீயும் மிகமிகப் புண்பட்ட மனத்தையுடையயானாயோ” என்பது போன்று புலம்பினாற் போன்று, நாரை அன்றில் முதலானவற்றிற்கு வெண்மை பிரிவினாலே கூப்பிடுதல் முதலானவை எப்பொழுதும் இயல்பாகவே அமைந்தவை என்று அறியாமல், இறைவனைப் பிரிந்த பிரிவாலே தமக்கு உண்டான பசுனைநிறம் முதலியவைகளைப் போன்ற வையாம் அவையும் எனக் கருதி அவற்றுக்குமாகத் தாம் நோவு பட்டுப் புலம்பின <sup>6</sup> “வாயும் திரையுள்ளும்” என்ற திருவாய்மொழி யிலும், தீர்ப்பார் - <sup>7</sup> “தேர்ப்பாகனார்க்கு இவள் சிந்தை துழாய்த் திசைக்கின்றதே” என்று, அடியார்க்காகத் தேர்ப்பாகனாக இருந்த

1. பெரியாழ்வார் திரு. 4. 1: 6. 2. பெரியாழ்வார் திரு. 4.2:10.

3. “ஷோடாஸ்தீ ஸஹஸ்ராணி” என்பது, ஸ்ரீவிஷ்ணுபுரா. 5. 31: 18.

4. திருவாய். 7. 3: 10.

5. குரளிலிபவலித்வம் வீதநித்ராநரேஷே  
ஸ்வபதி ஐகதிராதர்யாமீஸ்வரக்ரஸ்த போதே  
வயமிவஸகிக்ச்சிக்காட நிர்விண்ண சேதா  
நயந்நளிந ஹாஸோதார லீலேக்ஷணேந.

என்பது, ஸ்ரீபாகவதம், 10. 90: 15.

6. திருவாய். 2. 1: 1.

7. திருவாய். 4. 6: 1.



வனை அனுபவிப்பதற்காக இவன் மனம் கலங்கி அறிவு கெடுகிறான் என்று தொடங்கி <sup>1</sup> “வண்துவராபதி மன்னனை ஏத்துமின் ஏத்துதலும் தொழுது ஆடுமே” என்று ஸ்ரீமத் துவாரகைக்கு அரசனான வனை வாழ்த்தினால் இவன் நோய் தானே தீரும் என்று தலைக்கட்டின “தீர்ப்பாரை யாம் இனி எங்ஙனம் நாடுதும்” என்ற திருப்பதிகத்திலும் தோன்றும் என்றபடி.

(38)

## 125

<sup>2</sup> இரான்எனில் நசவாகக் குழைத்தவன் பின் தொடர இருந்த வன்சிறையிலும், விதிதன் புணை வன் என்று, ஜீவிதா திகளாலே குறை இன்றி, மாயும் வகை விஷ சஸ்த்ரங்கள் தேடி, வில்வலவா ஹா என்று, இரக்கம் எழாக் கொடுமைகள் சங்கித்து, என்னையும் ஜீவந்தீம் என்று ஆள்விட்டு, சுடரை அடைந்து, அகலகில்லா முற்றுவமை பெருமகனோடே.

என்பது சூத்திரம்.

**வியாக்:**— இப்படிப்பட்டத்துத் தேவிமார் மூவரோடும், மற்றும் பகவானாலே அங்கீகரிக்கப்பட்ட தேவிமார்களோடும் இவர்க்கு ஒப்புமை உண்டேயாகிலும், மற்றையோர் அனைவரும் இவர்க்கு ஒரு வகைக்கு ஒப்பாமத்தனையாகையாலே, முற்றுவமை சனக குலத்தில் அவதரித்த பிராட்டியோடேயாம் என்கிறார் இச்சூத்திரத்தால்.

இரான் எனில் நச ஆக - <sup>3</sup> “இராகவனை ! உம்மால் விலக்கப் பட்ட சீதாபிராட்டி உயிர் வாழார்; நானும் உயிர் வாழேன்; உயிர் வாழ்வோமானால் தண்ணீரினின்றும் எடுக்கப்பட்ட மீன்கள் போன்று ஒரு கணநேரமே வாழ்வோம்” என்கிறபடியே தண்ணீரினின்றும் எடுக்கப்பட்ட மீன் போன்று பிரிவிலே உயிர்க்குக் கேடு பிறக்கும்படி, குழைத்தவன் - <sup>4</sup> “பெரிய மனம் படைத்தவன், பிராட்டியை அடைந்

1. திருவாய். 4. 6: 10.

2. ‘நசஆக’ - ‘நச’ என்ற ஸ்ரீராமாயண சுலோகத்திற் கூறியவாறு ஆகும்படி. வினக்கம் உரைக்கிடை காண்க.

3. நச ஸீதா த்வயா ஹீநா நசாஹமபி ராகவ முஹூர்த்தமபி ஜீவாவோ ஜலாந் மத்ஸ்யா விவோத்த்ருதேன. என்பது, ஸ்ரீராமா. அயோத். 53: 31.

4. “மநஸ்வீ தத்கத:” என்பது, ஸ்ரீராமா. பால. 77: 25.



தவன் ” என்கிறபடியே சாதி குணங்கள் பொருள்களுக்கு விசேடணமாய்ப் பிரிக்க ஒண்ணுதபடி இருக்குமாறு போன்று, பிரிக்க ஒண்ணுதபடி ஒரு நீராகக் கலந்த சக்கரவர்த்தித் திருமகன், பின் தொடர - <sup>1</sup> “உண்ணுது உறங்காது ஒலிகடலை யூடுஅறுத்து” இலங்கையின் வாசல் அளவும் பின் தொடர்ந்துவரும்படியாக, இருந்த - <sup>2</sup> “தனிச்சிறையில் விளப்புற்ற” என்கிறபடியே ‘ஒருத்தி சிறையிருந்து காக்கும்படியே’ என்று உலகமடையக் கொண்டாடும்படி தேவமாதர்கள் சிறையை விடுவிக்கக்காகப் பிராட்டி இலங்கையிலே தனிப்பட்டுச் சிறையிருந்தாற் போலே, இரான் எனில் நச ஆக - <sup>3</sup> “மராமரம் எய்த மாயவன் என்னுள், இரான் எனில் பின்னை யான் ஒட்டுவேனோ” என்று சக்கரவர்த்தித்திருமகன் என் பக்கல் இரேன் என்று அகலுமாகில் பின்னை யான் தொங்குவேனோ என்று பிரிவினலாய விரகத்தில் உயிர்க்குக் கேடு பிறக்கும்படியாக, குழைத்தவன் - <sup>4</sup> “இலங்கை செற்றும் - உன்னை என்னுள்ளே குழைத்த எம் மைந்தா” என்கிறபடியே ஒரே பொருள் என்னலாம்படி கலந்தவன், பின்தொடர - பிரிவில் தம் ஆற்றுமை குளப்படியாம்படி கடல்போன்ற ஆற்றுமையோடே விண்ணுலகம் தர விரைந்து தாம் இருந்த இடத்து ஏற வரும்படி, இருந்த வன் சிறையிலும் - <sup>5</sup> “வன்சிறையில் அவன் வைக்கில்” என்கிறபடியே இம் மக்களுடைய சிறையை விடுவிக்கக்காக அவன் இவ்வுலகத்திலே வைக்க இருந்த வலிய சிறையிலும்,

விதிதன் என்று - அச்சிறை இருப்பிலேயும் அவன், எதிரியான இராவணனுக்கு <sup>6</sup> “ஸ்ரீராமபிரான் நியாயம் அறிந்தவர், சரணம் புகுந்தவர்களிடத்தில் அன்புடையவர் என்று எல்லாராலும் அறியப்பட்டவர்; ஆதலால், உயிர் வாழ்வதற்கு ஆசைப்படுவாயேயானால் நீ அவரோடு சிநேகம் செய்துகொள்” என்கிறபடியே நீ உயிரோடு இருக்கவேண்டியிருந்தாயாகில் சரணுகதி தருமத்தை அறிந்தவர் என்றும் சரணுகதி செய்தவர்களிடத்தில் அன்புடையவர் என்றும் எல்லாராலும் அறியப்பட்டவராய் இருக்கின்ற ஸ்ரீராமபிரானோடு உறவு செய்துகொள் என்று நலத்தை உபதேசம் செய்தாற் போலே, இவரும், புணைவன் என்று - பகவானிடத்தில் பக்தி இல்லாமலிருக்

1. நாய்ச்சியார் திரு. 11: 7.      2. திருவாய். 4. 8: 5.
3. திருவாய். 1. 7: 6.      4. திருவாய். 2. 6: 9.
5. திருவாய். 1. 4: 1.

6. விதித்: ஸஹிதர்மஜ்ஞ: ஸரணுகதவத்ஸல:  
தேநமைத்ரீபவது தேயதி ஜீவிது மிச்சவரி.

என்பது, ஸ்ரீராமா. சுந். 21: 20.



கின்ற மக்களுக்கு <sup>1</sup> “புணைவன் பிறவிக்கடல் நீந்துவார்க்கே” என்று பிறவிப் பெருங்கடலை நீந்த விருப்பமுள்ளவர்கட்கு அதனை நீந்துவதற்கு உரிய உபாயம் அவன் என்று நலத்தை உபதேசிக்கையாலும்,

ஜீவித ஆதிகளால் குறையின்றி - பிராட்டி, <sup>2</sup> “மகாரதனை ஸ்ரீராமபிரானைப் பிரிந்து அரக்கியர் நடுவில் இருக்கின்ற எனக்கு உயிரினால் பயன் இல்லை, செல்வங்களால் பயன் இல்லை, ஆபரணங்களாலும் ஒரு பயன் இல்லை” என்கிறபடியே ஸ்ரீராமபிரானைப் பிரிந்து அரக்கியர் நடுவே இருக்கிற எனக்குப் பிராணன் முதலிய வற்றால் என்ன பயன் என்று, அவன் அநுபவத்திற்குப் புறம்பாம வற்றை வெறுத்தாற் போலே, இவரும், <sup>3</sup> “மாறான் கவராத மணி மாமை குறையிலமே” என்று தொடங்கி அத்தலைக்கு உறுப்பு அல்லாத உயிரினையும் உயிரோடு சம்பந்தப்பட்ட பொருள்களையும் வெறுக்கையாலும்,

மாயும் வகை விஷ சஸ்த்ரங்கள் தேடி - பிராட்டி, ஆற்றுமையின் மிகுதியினாலே - <sup>4</sup> “அரக்கனாகிய இராவணனுடைய வீட்டில் எனக்கு விஷத்தையோ அல்லது வாள் முதலிய கருவிகளையோ கொடுப்பவர் ஒருவரும் இல்லை” என்கிறபடியே உயிர்க் கொலையாக்கி வைத்தவனுடைய வீட்டிலே நற்கொலையாக்குவது இத்தனை விஷம் தருவார் இலரோ? விஷம் போன்று சிறிது போது நின்று கொல்லுகை அன்றிக்கே அப்போதே முடிப்பதாகிய வாள் தருவார் இலரோ? என்று முடியும் வகை தேடினாற் போலே, இவரும், <sup>5</sup> “மாயும் வகை அறியேன் வல்வினையேன் பெண்பிறந்தே” என்று முடியும் வகை தேடுகையாலும்,

ஹா வில்லவா என்று - பிராட்டி மிக்க துக்கத்தாலே பீடிக்கப்பட்டவளாய்க் காப்பவரான ஸ்ரீராமபிரானுடைய சூரத்தன்மை

1. திருவாய். 2. 8: 1.

2. நஹிமே ஜீவிதேநார்த்தோ நைவார்த்தை: நசபூஷணை: வஸந்த்யா ராக்ஷஸீமத்யே விநாராமம் மஹாரதம்.

என்பது, ஸ்ரீராமா. சுந். 26: 5.

3. திருவாய். 4. 8: 1.

4. “விஷஸ்யதாதா நஹிமேஸ்தி கர்ஸிச்சஸ்த்ரஸ்யவா வேர்மநிராக்ஷஸ்ய.”

என்பது, ஸ்ரீராமா. சுந். 28: 16.

5. திருவாய். 5. 4: 3.



முதலியவற்றை நினைத்து <sup>1</sup> “ஹாராம” என்று கூப்பிட்டாற் போலே, இவரும், - <sup>2</sup> “புணரா நின்ற மரமேழ் அன்று எய்த ஒரு வில்வலவாவோ” என்று அவன் வீரப்பாட்டினைச் சொல்லிக் கூப்பிடுகையாலும்,

இரக்கம் எழாக் கொடுமைகள் சங்கித்து - பிராட்டி, தன்னுற்ற மைக்கு உதவ வந்து முகம் காட்டாமையாலே, <sup>3</sup> “ஸ்ரீராமபிரான் குற்றமுடையவர்கள் பக்கலிலும் குணத்தைக் கொள்ளுகின்றவர், செய்ந்நன்றி அறிகின்றவர், அருளோடு கூடினவர், நல்லொழுக்க முடையவர் என்று மக்களால் சொல்லப்படுகின்றவராயினும் எனது புண்ணியக் குறைவால் அருள் இல்லாதவராய் இருக்கிறார் என்று ஐயப்படுகின்றேன்” என்கிறபடியே ஸ்ரீராமபிரானே அருள் இல்லாத வராக ஐயப்பட்டது போன்று, இவரும், <sup>4</sup> “இரக்கம் எழீர் இதற்கு என்செய்கேன், அரக்கன் இலங்கை செற்றிருக்கே”, <sup>5</sup> “வழா நெடும் துன்பத்தன் என்று இரங்கார் அம்மனோ! இலங்கை, குழாம் நெடு மாடம் இடித்த பிராணர் கொடுமைகளே” என்று இந்நிலையில் அருள் செய்யாமல் இருக்கிற கொடுமையாலே, <sup>6</sup> “அறிவொன்றும் சங்கிப்பன்” என்கிறபடியே அருள் அற்றவர் என்று ஐயப்படுகையாலும்,

ஜீவந்தீம் என்னையும் என்று ஆள்விட்டு - பிராட்டி, <sup>7</sup> “ஏ அநுமன்! சீர்த்தியையுடைய அந்த ஸ்ரீராமபிரான் நான் உயிர் வாழ்ந்திருப்பவளாக என்னை எப்படி நினைப்பரோ அப்படியே உம்மால் வார்த்தை சொல்லத்தக்கவர்; இத்தகைய வார்த்தைகளைச் சொல்லி வாக்கின் தர்மத்தை அடையக் கடவீர்” என்கிறபடியே உயிரோடே கிடக்கிற என்னை இவ்வுயிர் போவதற்கு முன்னே யாதொருபடி

1. “ஹாராம”

என்பது, ஸ்ரீராமா. சுந். 28: 8.

2. திருவாய். 6. 10: 5.

3. க்யாத: பிராஜ்ஞ: க்ருதஜ்ஞ: சஸாநுக்ரோஸஸ்ச ராகவ:

ஸத்வ்ருத்தோ நிரநுக்ரோஸஸ்ச ஸங்கே மத்பாக்ய ஸங்கக்ஷயாத்.

என்பது, ஸ்ரீராமா. சுந். 26: 13.

4. திருவாய். 2. 4: 3.

5. திருவிருத்தம், 36.

6. திருவாய். 8. 1: 7.

7. ஜீவந்தீம் மாம்யதா ராம: ஸம்பாவயதி கீர்த்திமாந்

தத்த்வயா ஹநுமந் வாச்யோ வாசா தர்மமவாப்துஹி.

என்பது, ஸ்ரீராமா. சுந். 39: 10.



ஸ்ரீராமபிரான் வந்து நோக்கிக் கொள்வர் அப்படி அவர்க்கு விண்ணப்பம் செய் என்று தூது விட்டாற் போலே, இவரும், <sup>1</sup> “ஏறு சேவகனுக்கு என்னையும் உள்ள என்மின்களே” என்று என் உயிர் கிடந்தமையை அவர்க்கு அறிவியுங்கோள் என்று ஆற்றுமை தோற்றத் தூது விகெகயாலும்,

சுடரை அடைந்து - பிராட்டி, <sup>2</sup> “சூரியனோடுள்ள ஒளியைப் போன்று நான் ஸ்ரீராமபிரானை விட்டுப் பிரிக்கப் படாதவன்” என்கிற படியே சூரியனோடு ஒளியைப் போன்று, நான் ஸ்ரீராமபிரானோடு வேறுபடாதவளாய் இருப்பேன் என்றாற்போலே, இவரும், <sup>3</sup> “அரக்கியை மூக்கு ஈர்ந்தாயை சுடரை - அடியேன் அடைந்தேன் முதல் முன்னமே” என்று தொன்றுதொட்டுச் சரீரமாக இருக்கிற சேடமாம் தன்மையாலே அவனோடு தாம் எப்பொழுதும் சேர்ந்திருப்பவராகப் பேசுகையாலும்,

அகலகில்லா - பிராட்டி, <sup>4</sup> “அகலகில்லேன் இறையும் என்று அலர்மேல்மங்கை உறைமார்பா” என்கிறபடியே உன்னை ஒரு கண நேரமும் அகல்வதற்கு ஆற்றலை யுடையேன் அல்லேன் என்னுமாறு போலே, இவரும், <sup>5</sup> “அடியேன் உனபாதம் அகலகில்லேன் இறையுமே” என்று உன்னை ஒரு கணநேரமும் பிரிய ஆற்றலையுடையேன் அல்லேன் என்கையாலும்,

முற்றுவமை பெருமகளோடே - இவருக்கு எல்லா வகையாலும் ஒப்பாந்தன்மை <sup>6</sup> “பெருமகள் பேதை மங்கை” என்கிற பெரிய பிராட்டியாரோடே என்றபடி.

இச்சூத்திரத்தில் சொல்லப்பட்ட முக்கியமான கருத்து “இரான் எனில் நசுவாக” என்று தொடங்கி “அகலகில்லா” என்று தலைக் கட்டுகையாலும், “ஜீவிதாதிகளால் குறையின்றி” முதலாக “ஆள் விட்டு” ஈருக நடுச் சொன்னவையும் பிரிவினாலாய் துக்கத்தைப் பொருத்தன் காரியங்கள் ஆகையாலும் பிரியில் தரியாமையேயாம்.

(39)

1. திருவாய். 6. 1: 10.

2. “அந்நயா ராகவேணஹம் பாஸ்கரேண ப்ரபாயதா” என்பது, ஸ்ரீராமா. சுந். 21: 15.

3. திருவாய். 2. 3: 6.

4. திருவாய். 6. 10: 10.

5. திருவாய். 6. 10: 9.

6. பெரியதிருமொழி, 4. 5: 5.



<sup>1</sup> பிரியில் இலேனுக்கு இளங்கோவும் அக் குளத் தில் மீனிறே.

என்பது சூத்திரம்.

வியாக்:— இப்படிப் பிராட்டியைப் போன்று பிரியில் தரியாமை யுடையார் இவர் ஒருவருமேயோ? பின்னையும் உளரோ? என்னும் அவாய்நிலையிலே அருளிச்செய்கிறார் ‘பிரியில்’ என்று தொடங்கி.

அதாவது, பிரியில் இலேனுக்கு - ஒரு காரணமும் பற்றாமல் இயல்பாகவே சேஷியாக உள்ள எம்பெருமானைப் பிரியில் <sup>2</sup> “நின்ன லால் இலேன்காண்” என்கிறபடியே இலர் ஆகைக்கு, இளங்கோவும்- <sup>3</sup> “நேரிழையும் இளங்கோவும் பின்பு போக” என்கிறபடியே பிராட்டி யைப் போன்று பின்தொடர்ந்து போன இளையபெருமானும், அக்குளத் தில் மீனிறே - நிறுத்திப் போவதாக ஸ்ரீராமபிரான் அருளிச்செய்த போது <sup>4</sup> “இரகுவம்சத்தில் அவதரித்தவரே! உம்மாலே விலக்கப் படுகின்ற பிராட்டியார் உயிர் வாழார்; நானும் உயிர் வாழேன்; உயிர் வாழ்வோமானால் தண்ணீரினின்றும் எடுக்கப்பட்ட மீன்கள் போன்று ஒரு கணநேரமே வாழ்வோம்” என்கையாலே அந்தத் தண்ணீரில் மீன் ஆவர் அன்றே என்கை. (40)

1 (அழும் தொழும் ஸ்நேஹ பாஷ்பாஞ்சலியோடே ருசிர ஸாநுக்களில் கூவிக்கொள்ளும் பிரியாஅடி மைக்குச் சரணே சரணே என்று வாளும் வில்லும் கொண்டு பந்துவும் பிதாவும் அவரே என்கையும், <sup>2</sup> அன்னை என் செய்யில் என் ராஜ்யமும் யானே என்று பெருஞ்செல்வமும் இச்சியாமல் வேண்டிச் சென்று

1. இளங்கோ - இளையபெருமான்; இலக்குமணன். ‘அக்குளம்’ என்றது, மேற் சூத்திரத்தில் அருளிச்செய்த “ந ச லீ தா” என்ற ஸ்ரீராமாயணச் சுலோகத்தில் கூறப்பட்ட தண்ணீரைக் குறிக்கின்றது.

2. திருவாய். 2. 3: 7.

3. பெருமான் திருமொழி, 9: 2.

4. இச்சுலோகத்தை மேலே பக். 311. காண்க.

5. இச் சூத்திரத்தின் சுற்றிலே உள்ள ‘படிகளும்’ என்ற சொல்லை, முன்னே உள்ள பிராதாக்கன், மாதா பிதாக்கன், பள்ளிப்பிள்ளை, தர்மாத்மா, ராமதாசன், சுவேதன் என்ற சொற்களோடு தனித்தனியே கூட்டுக. பிராதாக்கன் என்றது, இலக்குமணன் பரதாழ்வான் சத்ருக் நாழ்வான் என்னும் இவர்களை. சூத்திரத்தில், அழும் தொழும் ஸ்நேக



- திருவடியே சுமந்து விரைந்து வருமளவும் கண்ணநீர் பங்கமாக நிலம் துழாவிச் குடிக்கிடந்த கையறவும்,)
- 3 (கோதில் அடிமை உறுமோ என்பித்த புலன்கொள் நித்ய சத்ரு விசிந்தநமுமான) ப்ராதாக்கள், அப் பொழுதைக்கு அப்பொழுது போனாய் என்னும்
- 4 மாதா பிதாக்கள், செந்தீத் தண்காற்று இளநாகம் முதலான பகை அறச் சிந்தை செய்து எங்குமுள்ள என்னும் பள்ளிப்பிள்ளை, முற்றவிட்டு மற்றிலேன் என்னும் தர்மாத்மா, வாளிபொழிந்த நிர்க்குண விச்வாத்மா உள்ளே உறைய வீரசரிதம் ஊனாகக் கற்பார் பாவம் மற்றிலேன் என்னும் ராமதாசன், பல்
- 9 வகையும் கண்டு வெண்சங்கு ஏந்தின ரூபபரணை சுவேதன் முதலானார் படிகளும் காணலாம்.

என்பது சூத்திரம்.

வியாக்:— இனி, மேல், பகவானுக்கு வேறு ஆகாதவர்களாய் இயல்பாகவே அமைந்த பக்தியையுடையவர்களாய் இருக்கும் இலக்குமணன் பரதன் சத்துருக்களன் என்னும் இவர்கள்படியும், பகவானிடத்தில் சம்பந்தமுள்ளவர்களாய் அவனிடத்திலேயே பக்தியையுடையவர்களான தசரதன், யசோதை, பிரஹ்லாதன், விபீஷணன், மாருதி, பார்த்தன் என்னும் இவர்கள் படிகளும் இவரிடத்திலே உண்டு என்னுமதனைத் தனித்தனியே அடைவே காட்டுகிறார் இச்சூத்திரத்தால்.

உபமான உபமேயங்கள் இரண்டனுக்கும் தனித்தனியே சொற்களை இடாமல் இரண்டும் ஒரு சந்தர்ப்பத்திலே பலிக்கும்படி வாக்கியத்தைச் சுருக்கி அருளிச்செய்திருக்கையாலே உபமானத்திலாதல்

பாஷ்பாஞ்சலியோடே ருசிரசாநுக்களில் கூவிக் கொள்ளும் பிரியா அடிமைக்குச் சரணே சரண் என்று வாரும் வில்லும் கொண்டு பந்துவும் பிதாவும் அவரே என்கை என்பது முடிய, இலக்குமணன் தன்மையைக் கூறுவது, அன்னை என் செய்யில் என் ராஜ்யமும் யானே என்று பெரும் செல்வமும் இச்சியாமல் வேண்டிச் சென்று திருவடியே சுமந்து விரைந்து வருமளவும் கண்ணநீர் பங்கமாக நிலம் துழாவிச் குடிக்கிடந்த கையறவும் என்பது முடிய, ஸ்ரீபரதாழ்வான் தன்மையைக் கூறுவது. கோதில் அடிமை உறுமோ என்பித்த புலன்கொள் நித்யசத்ரு விசிந்தநமுன் என்பது முடிய, ஸ்ரீசத்ருக்நாழ்வான் தன்மையைக் கூறுவது. மாதா பிதாக்கள் என்றது, யசோதைப் பிராட்டியையும் தசரத சக்கரவர்த்தியையும். 'பள்ளிப்பிள்ளை' என்றது, ஸ்ரீபிரஹ்லாதாழ்வானே. 'தர்மாத்மா' என்றது, ஸ்ரீவிபீஷணாழ்வானே. 'ராமதாசன்' என்றது, சிறிய திருவடியை, 'சுவேதன்' என்றது, அருச்சுனனே.



உபமேயத்திலாதல் சொற்கள் இல்லாதவற்றிற்கு மறுதலைக்குத் தகுதியாகச் சொற்களைக் கூட்டிப் பொருள் காண்க. இந்த நியாயம் இந் நூலில் இப்படி வருமிடங்களுக்கெல்லாம் ஒக்கும்,

அழும் தொழும் ஸ்நேஹபாஷ்ப அஞ்சலியோடே <sup>1</sup> ருசிர ஸாநுக் களில் கூவிக் கொள்ளும் பிரியா அடிமைக்குச் சரணே சரண் என்று வாடும் வில்லும் கொண்டு பந்துவும் பிதாவும் அவரே என்கை (யையுடைய) பிராதாவின் படியும் - இனையபெருமான் <sup>2</sup> “பெரியதமைய ஞான சக்கரவர்த்தித்திருமகனிடத்தில் தொட்டில் பருவமே தொடங்கி மிகவும் பக்தியுள்ளவராக இருந்தார்” என்கிறபடியே இளமைப்பருவம் தொடங்கிப் பிரியில் தரியாத சிநேகத்தாலே, <sup>3</sup> “கண்ண நீரால் கலங்கிய முகமுடைய” என்றும், <sup>4</sup> “வணங்கின வரும் அஞ்சலி செய்யும் கைகளையுடையவரும்” என்றும் சொல்லுகிறபடியே பிரிவு காரணமாக உண்டான சோக வேகத்தாலே சொரிகிற கண்ணீரோடே அடியவன் என்னும் சொருபத்தை விளக்கிக் காட்டுகின்ற அஞ்சலியும் கையுமாகக் கொண்டு <sup>5</sup> “திருவுள்ளத் துக்குப் பாங்கான இடத்திலே இங்ஙனம் கட்டுவாய் என்று தேவரீரே நியமித்தருள வேண்டும்” என்றும், <sup>6</sup> “தேவரீர் பிராட்டியோடுகூட மலைத்தாழ்வரைகளில் இன்பத்தை நுகர்வீராக; நான் பகல் இரவு எந்நேரத்திலும் தங்களுக்கு எல்லா அடிமைகளையும் செய்வேன்” என்றும் சொல்லுகிறபடியே திருச்சித்திரகூட மலையின் தாழ்வரை முதலான இனிய இடங்களிலே பிராட்டியோடுகூடத் தேவரீர் இன்பத்தை நுகர்ந்து கொண்டிருக்க, அடியேன் எல்லாவிதமான கைங்கரியங்களையும் செய்யவேண்டும்; அது செய்யுமிடத்தில் ஏவிக் கொண்டருளவேண்டும் என்று பிரார்த்தித்து, அப்படி ஏவிக்

1. ருசிரம் - மனோகரமான; அழகிய. ஸாநு - மலைத்தாழ்வரைகள்.

2. “பால்யாத் ப்ரப்ருதி ஸுஸீக்தம்.”

என்பது, ஸ்ரீராமா. பால. 18: 27.

3. “பாஷ்பர்யாகுலமுகம்.”

என்பது, ஸ்ரீராமா. அயோத். 31: 1.

4. “ப்ரஹ்வாஞ்சலிபுடம் ஸ்திதம்.”

என்பது, ஸ்ரீராமா. அயோத். 16: 26.

5. “ஸ்வயம்து ருசிரே தேரே க்ரியதாமிதிமாம்வத.”

என்பது, ஸ்ரீராமா. ஆரண். 15: 7.

6. “பவாம்ஸ்து ஸஹ வைதேஹ்யா கிரிஸாநுஷ்டரம்ஸ்யதே  
அஹம் ஸர்வம் கரிஷ்யாமி ஜாக்ரத: ஸ்வபதர்ஸதே.”

என்பது, ஸ்ரீராமா. அயோத். 31: 25.



கொள்ளச் செய்யப்படுமதாய், <sup>1</sup> “அடியவனான என்னைத் தேவரீரோடு கூடவே சஞ்சரிக்கும்படியாகச் செய்தருள வேண்டும்” என்கிற படியே இடையீடு இல்லாமல் பின் தொடர்ந்து செய்யும் அடிமைத் தொழிலைப் பெறுகைக்காக, <sup>2</sup> “மிக்க சீர்த்தியையுடைய இலக்குமணன் தன் தமையனருடைய இரண்டு திருவடிகளையும் உறுதியாகப் பிடித்துக் கொண்டு பிராட்டியைப் பார்த்துச் சொன்னார்; ஸ்ரீராம பிரானையும் பார்த்துச் சொன்னார்” என்கிறபடியே புருஷகாரம் முன்னாகத் திருவடிகளைக் கட்டிக் கொண்டு, <sup>3</sup> “ஸ்ரீராமபிரான் முன்னே சென்றார், அழகிய இடையையுடைய பிராட்டி நடுவில் (சென்றார்), இலக்குமணன் வில்லும் கையுமாய் பின்னே தொடர்ந்து சென்றார்” என்கிறபடியே ஆயுதத்தைத் தரித்தவராய்க் கொண்டு ஸ்ரீராம பிரானைப் பின் தொடர்ந்து சென்று, <sup>4</sup> “உடன் பிறந்தவரான ஸ்ரீராமபிரானே தம்பபன், ஸ்வாமியும் அவரே, எல்லாவிதமான உறவினர்களும் அவரே” என்கிறபடியே தமக்கு எல்லாவிதமான உறவும் ஸ்ரீராமபிரானே என்றும் போலே,

இவரும், <sup>5</sup> “அறியாக் காலத்துள்ளே அடிமைக்கண் அன்பு செய்வித்து” என்கிறபடியே பருவம் நிரம்புவதற்கு முன்னரே பிரியில் தரியாதபடி பிறந்த சிநேகத்தாலே <sup>6</sup> “அழும் தொழும்” என்கிற படியே பிரிவு பொருமல் கண்ணும் கண்ணீரும் கையும் அஞ்சலியுமாய், <sup>7</sup> “திருவேங்கடத்து எழில் கொள் சோதி எந்தை தந்தை தந்தைக்கு, ஒழிவில் காலமெல்லாம் உடனாய் மன்னி வழுவினா அடிமை செய்ய வேண்டும்” என்று, <sup>8</sup> “மொய்த்த சோலையும் மொய் பூம்தம் தாழ்வரை” யுமான இனிய இடங்கனையுமுடைய திருமலையிலே <sup>9</sup> “அலர்மேல் மங்கையுறை மார்பன்” ஆகையாலே பிராட்டி யோடே கூடிப் பேரின்பத்துடன் இருக்கிற பரமசேஷியானவனுக்கு

1. “குருஷ்வமாம் அநுசரம்”  
என்பது, ஸ்ரீராமா. அயோத். 31: 23.

2. ஸப்ராதாஸ் சரணைகாடம் நிபீத்ய ரகுநந்தக:  
ஸீதா முவாசா தியஸா ராகவஞ்சமஹாவரதம்.  
என்பது, ஸ்ரீராமா. அயோத். 31: 2.

3. அக்ரத: ப்ரயயெள ராம: ஸீதாமத்யே ஸுமத்யமா  
ப்ருஷ்டதஸ்து தருஷ்பாணி: லக்ஷ்மணோஜகாமஹ.  
என்பது, ஸ்ரீராமா. ஆரண். 11: 1.

4. ப்ராதா பர்த்தாச பந்துஸ்ச பிதாச மமராகவ:.  
என்பது, ஸ்ரீராமா. அயோத். 58: 31.

5. திருவாய். 2. 3: 3.

6. திருவாய். 7. 2: 8.

7. திருவாய். 3. 3: 1.

8. திருவாய். 3. 3: 10

9. திருவாய். 6. 10: 10.



எல்லாக் காலங்களிலும் எல்லா இடங்களிலும் எல்லா நிலைகளிலும் எல்லா அடிமைகளையும் செய்ய வேண்டும் ; அங்ஙனம் செய்யுமிடத்தும் <sup>1</sup> “ முகப்பே கூவிப் பணி கொள்ளாய் ” என்று திருமுன்னரே ஏவிக் கொள்ளவும் வேண்டும் என்று பிரார்த்தித்து, அப்படி ஏவிக் கொள்ளப்படுமதாய், <sup>2</sup> “ பிரியா அடிமை ” என்கிறபடியே உயிர் உள்ள வரையிலும் தொடர்ந்து வருகின்ற கைங்கர்யத்தைப் பெறுகைக்கு வழியாக <sup>3</sup> “ நாகணைமிசை நம்பிரான் சரணே சரண் நமக்கு ” என்று புருடகாரம் முன்னாக அவன் திருவடிகளைப் பற்றி <sup>4</sup> “ வாளும் வில்லும் கொண்டு பின் செல்வார் மற்றில்லை ” என்று திவ்விய ஆபுதங்களைக் கொண்டு தாம் பின்னே திரிய ஆசைப்பட்டு, <sup>5</sup> “ சேலேய் கண்ணியரும் பெரும் செல்வமும் நன்மக்களும், மேலாத் தாய்தந்தையும் அவரே ” என்று சேவியான சர்வேச்வரனே தமக்குத் தாய் தந்தை முதலான எல்லாவித உறவினர்களும் என்கையாலே இனையபெருமாள் தன்மையும்,

அன்னை என் செய்யில் என் ராஜ்யமும் யானே என்று பெருஞ் செல்வமும் இச்சியாமல் வேண்டிச் சென்று திருவடியே சுமந்து விரைந்து வருமளவும் கண்ணநீர் பங்கமாக நிலம் துழாவிக் குடிக்கிடந்த கையறவுடைய பிராதாவின்படியும் - அன்னை என் செய்யில் என் ராஜ்யமும் யானே என்று - ஸ்ரீபரதாழ்வான், ஸ்ரீராமபிரான் முடிசூடியிருக்கத் தாம் அடிமைசெய்து வாழப் பெறுதபடி அவரைக் காட்டிலே அகல அடித்துத் தம்மேலே அரசனும் தன்மையை ஏற்றிய கொடுமையாலே <sup>6</sup> “ நான் தீய செயலையுடைய மகாபாவியாகிய இந்தக் கைகேசியைக் கொன்று விடுவேன் ” என்கிறபடியே தாயைச் சீறி வெறுத்து, தனக்குரியனும் தன்மை இன்மை தோற்ற, <sup>7</sup> “ இந்த இராச்சியமும் யானும் ஸ்ரீ இராமபிரானுடைய உடைமை ” என்கிறபடியே இராச்சியமும் நானும் ஸ்ரீராமபிரானுக்குச் சேடம் என்றும் போன்றும், பெருஞ்செல்வமும் இச்சியாமல் <sup>8</sup> - அந்தத் தசரத சக்கரவர்த்தி இறந்த போது, இராச்சியத்தைப் பரிபாலனம் செய்யத்தக்க ஆற்றலையுடைய பரதன், வசிஷ்டர் முதலான அந்தணர்களால்

1. திருவாய். 8. 5: 7.

2. திருவாய். 5. 8: 7.

3. திருவாய். 5. 10: 11.

4. திருவாய். 8. 3: 3.

5. திருவாய். 5. 1: 8.

6. “ ஹந்யாமஹமிமாம் பாபாம் கைகேயீம் துஷ்டசாரினீம் ”

என்பது, ஸ்ரீராமா. அயோத். 78: 22.

7. “ ராஜ்யஞ்ச அஹஞ்ச ராமஸ்ய ”

என்பது, ஸ்ரீராமா. அயோத். 82: 12.

8. ம்ருதேது தஸ்மிந் பரதோ வவிஷ்டப்ரமுகை: த்விஜை:

நியஜ்யமாநோ ராஜ்யாய கைச்சத் ராஜ்யம் மஹாபல:

என்பது, ஸ்ரீராமா. பால. 1: 33.



அரசினை நடத்துவதற்கு நியமிக்கப்பட்டவனானும் அரசனாக இருத்தற்கு விரும்பவில்லை” என்கிறபடியே வசிட்டர் முதலான புரோகிதர்கள் நீ அரசனாக வேண்டும் என்று நியமிக்க, <sup>1</sup> “மலை சிறியகாடு பெரியகாடு இவைகளோடு கூடின இந்தப் பூமி இக்ஷ்வாகு குலத்து அரசர்களுக்கு உரியது” என்னும் படியான மிகப் பெரிய செல்வத்தையும் விரும்பாதது போன்றும்,

வேண்டிச் சென்று - ஸ்ரீராமபிரானை மீட்டுக் கொண்டு வந்து திருமுடி சூட்டுவிப்பதில் விருப்பம் தோன்ற <sup>2</sup> “நான் இந்த மந்திரி மார்களோடு கூடத் தேவரீரைத் தலையாலே இரக்கின்றேன்” என்கிற படியே அவர் திருவடிகளிலே சென்று, <sup>3</sup> “தமையனாரான ஸ்ரீராம பிரானைப் பரதன் வேண்டிக் கொண்டான்” என்கிறபடியே மீண்டு எழுந்தருள வேண்டும் என்று வேண்டிக் கொண்டது போன்றும்,

திருவடியே சுமந்து - அவர் அது செய்யாதே, <sup>4</sup> “இராமபிரான் இந்தப் பரதனுக்கு இராச்சியத்தை ஆள்வதற்குத் திருவடிகளைப் பிரதிநிதியாகக் கொடுத்து மீண்டும் மீண்டும் சொன்னார்” என்கிற படியே திருவடி நிலையைக் கொடுத்து விட, <sup>5</sup> “பிறகு ஸ்ரீபரதாழ்வான் திருவடி நிலைகளைத் தலையில் வைத்துக் கொண்டு அப்பொழுது ஆனந்தம் அடைந்தவராய்ச் சத்துருக்களுவானோடு கூடினவராய்த் தேரில் ஏறினர்” என்கிறபடியே அத் திருவடி நிலையைத் தலையிலே வைத்துக் கொண்டு ஆனந்தத்தையுடையவராய் மீண்டும் போந்தது போன்றும்,

விரைந்து வருமளவும் கண்ணநீர் பங்கமாக நிலம் துழாவி - <sup>6</sup> “தலையால் வணங்கி இரந்த அந்தப் பரதாழ்வானுடைய வேண்டுகோள் என்னால் முடிக்கப் படவில்லையே” என்கிற இழவு திருவுள்ளத்

1. “இக்ஷ்வாகுடனாமியம் பூமிஸ்ஸசைல வநகாநநா” என்பது, ஸ்ரீராமா. கிஷ். 18: 6.

2. “ஏபிச்ச ஸசுவைஸ் ஸார்த்தம்” என்பது, ஸ்ரீராமா. அயோத். 104: 12.

3. “அயாசத் ப்ராதரம் ராமம்” என்பது, ஸ்ரீராமா. பால. 1: 35.

4. “பாதுகே சாஸ்ய ராஜ்யாய ந்யாஸம் தத்வா புந: புந:” என்பது, ஸ்ரீராமா. பால. 1: 37.

5. ததஸ்து சிரஸா க்ருத்வா பாதுகே பரதஸ்ததா ஆருரோஹரதம் ஹருஷ்ட: சத்ருக்நேஸமந்வித: என்பது, ஸ்ரீராமா. அயோத். 113: 1.

6. “சிரஸா யாசதஸ்தஸ்யவசநம் நக்ருதம்மயா” என்பது, ஸ்ரீராமா. யுத். 124: 19.



திலே கிடக்கையாலே <sup>1</sup> “கைகேசியின் புத்திரனும் தர்மத்தைச் செய்கிறவனுமான அந்தப் பரதனைவிட்டு நான் நீராடுதலை விரும்ப வில்லை, அதன்பின் வரும் ஆடைகளையும் ஆபரணங்களையும் விரும்ப வில்லை, இந்த வழியாலே அயோத்தியா நகரத்தைக் குறித்து விரைவில் செல்லுகிறேன், இந்த வழி அயோத்தியையை அடைந்திருக்கிறது, (இந்த வழி நீண்ட தூரம் இருப்பதால்) விரைவில் அடையமுடியாதது” என்கிறபடியே நாம் பிள்ளை பரதனை ஒழியக் குளித்தல் ஒப்பித்தல் செய்யக் கடவோம் அல்லோம்; விரைவில் நாம் அங்கே செல்லலாம்படி என் என்று ஸ்ரீராமபிரான் விரைவோடு மீண்டும் எழுந்தருளும் அளவும் <sup>2</sup> “பரதன் சடைமுடியையுடைய வனாய்ச் சரீரமுதும் அழுக்கு அடைந்தவனாய்” என்கிறபடியே கண்ணநீரால் உண்டான சேற்றிலே தரைக்கிடை கிடக்கையாலே சேற்றிலே மூழ்கினவராய் இருந்தது போன்றும்,

குடிக்கிடந்த கையறவும்-மூத்தார் இருக்க இளையார் முடி சூடக் கடவர் அல்லர் என்கிற இக்ஷ்வாகுக்குல மர்யாதை தப்பாமல் நோக்கிக் கொண்டு <sup>3</sup> “அந்தப் பரதன் தனக்கு விருப்பமான இராம கைங்கர்யத்தை அடையாமலே” என்கிறபடியே தாம் ஆசைப் பட்ட பொருள் கைபுராத இழவோடே இருந்தாற் போன்றும்,

இவரும், பகவானிடத்து உள்ள பக்தியின் மிகுதியாலே வழியல்லா வழியேயாகிலும் கிட்மெத்தனை என்கிற விரைந்த செயலுக்கு இடம் கொடாமல் விலக்கும் தாயாரை விரோதிகளின் கூட்டமாகக் காண்கையாலே, அன்னை என் செய்யில் என்-<sup>4</sup> “அன்னை என்செய்யில் என்” என்கிறபடியே உயிர் வாழில் என்? முடியில் என்? என்று அன்னையைச் சீறி வெறுத்து, ராஜ்யமும் யானே என்று -<sup>5</sup> “யானே என்தனதே” என்கிற தன்வசப்பட்டிருக்குந் தன்மையைப் பொருதவ

1. நமேஸ்நாநம் பஹுமதம் வஸ்த்ரான்யாபரணாநிச  
தம்விநா கைகயீபுத்ரம் பரதம் தர்மசாரிணம்  
இதவ வயாதாக்ஷிப்ரம் ப்ரதிகச்சாம தாம் புரீம்  
அயோத்யா மாகதோ ஹ்யேஷ பந்தா: பரமதூர்கம:

என்பன, ஸ்ரீராமா. யுத். 124: 6½, 7½.

2. “பங்கதிக்தஸ்து ஜடிலோபரத:”

என்பது, ஸ்ரீராமா. யுத். 127: 4.

3. “ஸகாமம் அநவாப்யைவ”

என்பது, ஸ்ரீராமா. பால. 1: 38.

4. திருவாய், 5, 3: 6.

5. திருவாய், 2, 9: 9.



ராய்க் கொண்டு <sup>1</sup> “யானே நீ என்னுடைமையும் நீயே” என்கிற படியே ஆன்மாவும், ஆன்மாவோடு சம்பந்தப்பட்ட பொருள்களும் அங்குத்தைக்குச் சேடம் என்று, பெரும் செல்வமும் இச்சியாமல் - <sup>2</sup> “கொள்ளென்று கிளர்ந்து எழுந்த பெருஞ் செல்வம் நெருப்பு” என்று, மேன்மேலும் நிறைந்து வருகின்ற எல்லை இல்லாத செல்வத் தையும் நெருப்பிற்குச் சமமாகக் கொண்டு, வேண்டிச் சென்று - <sup>3</sup> “வேங்கட வாணனை வேண்டிச்சென்று” என்கிறபடியே, திருச் சித்திர கூடத்தில் இருந்தாற் போன்று திருமலையில் இருக்கிற அவனைத் தன் விருப்பின்படி அநுபவிப்பதற்காக வேண்டிச் சென்று, திருவடியே சுமந்து - தம் விருப்பத்தை அவன் அப்போது செய்யாதே ஒரு தெளிந்த ஞானமூலமாக <sup>4</sup> “திருவடியே சுமந்துமூலக் கூட்டரிய திருவடிக்கண் கூட்டினை” என்கிறபடியே திருவடிகளைத் தந்தாய் என்று பேரானந்தமுடையரம்படி செய்து விட, அப்படி அவன் கொடுத்த திருவடிகளைத் தலைமேலே தாங்கி, விரைந்து வருமளவும் - வீடு திருத்தப்போனவன் விண்ணுலகம் தர விரைந்து வருமளவும், கண்ணநீர் பங்கமாக நிலம் துழாவி - <sup>5</sup> “கண்ணநீர் கைகளால் இறைக்கும் - இருநிலம் கைதுழாவிருக்கும்” என்கிற படியே கண்ணநீர் வெள்ளத்தால் உண்டான சேற்றிலே இருந்து ஆற்றமையாலே நிலம் துழாவி, குடிக்கிடந்த கையறவும் - <sup>6</sup> “குடிக்கிடந்து ஆக்கம் செய்து” என்கிறபடியே பிரபந்த குலத்தில் செய்து போரும் மரியாதை தப்பாமல் <sup>7</sup> “காமுற்ற கையறவோடு” என்கிற படியே தாம் ஆசைப்பட்டபொருள் கைபுராத இழவோடே இருக்கையால் ஸ்ரீபரதாழ்வான் தன்மையும் ;

3 கோதில் அடிமை உறுமோ என்பித்த புலன்கொள் நித்ய சத்ரு விசிந்தனமுமான பிராதா படியும் - ஸ்ரீசத்துருக்கனாழ்வான், <sup>8</sup> “குற்றம் இல்லாதவராயும் ஐம்பொறிகளையும் அடக்கினவராயும் இருக்கிற ஸ்ரீசத்துருக்கனாழ்வான், அன்பினாலே முன்னே தூண்டப்பட்டவராய் மாமன் யுதாஜித்தினுடைய வீட்டிற்கு அப்போது செல்கின்ற பரதாழ்வானாலே அழைத்துச் செல்லப்பட்டார்” என்கிறபடியே பாகவதர்

1. திருவாய். 2. 9: 9.

2. திருவாய். 4. 9: 4.

3. திருவாய். 8. 2: 1.

4. திருவாய். 4. 9: 9.

5. திருவாய். 7. 2: 1.

6. திருவாய். 9. 2: 2.

7. திருவாய். 2. 1: 3.

8. கச்சதா மாதுலகுலம் பரதேந் ததாநக:.

சத்ருக்கோ நித்யசத்ருக்கோநீத: ப்ரீதிபுரஸ்க்ருத:

என்பது, ஸ்ரீராமா. அயோத். 1: 1,



களுக்கு அடிமைப்பட்டிருத்தலே மேலான பேறு என்று ஸ்ரீ பரதாழ்வா னுக்கே அடிமைப்பட்டவராய் அவருடைய தூய்மையிலும் இனிமை யிலும் கால் தாழ்ந்து, <sup>1</sup> “தன்னுடைய குணங்களாலே ஆடவர்க ளுடைய கண்களையும் மனத்தையும் கவர்கின்றவரான ஸ்ரீராமபிரான்” என்கிறபடியே வயிரவருக்காய் ஆண்களையும் பெண்ணுடை உடுத் தச் செய்யும் ஸ்ரீராமபிரானுடைய வடிவழகில் துவக்குண்ணாதே, பரத னுக்குத் தொண்டு செய்வதில் போகாதபடி தன் பக்கலிலே துவக்க வற்று என்னுமத்தாலே தம்முடைய நிலைக்கு ஸ்ரீராமபிரானுடைய வடிவழகு நித்தியசத்துரு என்று அறுதியிட்டிருக்கச் செய்தே, ஸ்ரீ பரதாழ்வானுக்கு உகப்பு ஆகையாலே அவனுக்குப் பிரீதி என்று புரிந்து, ஸ்ரீராமபிரானுடைய வடிவிலே நெஞ்சு சென்று <sup>2</sup> “விசேடமாக மனத்திலே கொண்டிருப்பவன்” என்கிறபடியே எப்பொழுதும் ஸ்ரீராம பிரானுடைய அந்த வடிவழகினை மனத்திலே கொண்டிருக்குமாறு போன்று,

இவரும், கோதில் அடிமை - <sup>3</sup> “கோதில் அடியார்” என்கிற படியே, முதற்படியின் நிலைபோல் அன்றிக்கே, ஆன்ம சொருபத்தி னுடைய எல்லையிலமையாகையாலே <sup>4</sup> “கோதில் அடிமை” என்று சொல்லப்படுகின்ற பாகவதர்களுக்கு அடிமைப்பட்டிருத்தலினுடைய சுவை, உறுமோ என்பித்த - <sup>5</sup> “அவன் அடியார் சிறு மாமனிசராய் என்னை ஆண்டார் இங்கே திரிய” அவர்களைத் தவிர்த்து, <sup>6</sup> “செந் தாமரைக்கண் திருக்குறளன் நறுமாவிரை நாண்மலரடிக்கீழ்ப்புகுதல்- பாவியேனுக்கு உறுமோ” என்று சொல்லுவிக்கப்பட்டதாய், புலன் கொள் நித்ய சத்ரு விசிந்தனமான - ஐம்பொறிகளையும் கவரத்தக்க ஆற்றலையுடையதாகையாலே, பாகவதர்களுக்கு அடிமைப்பட்டிருத்த லாகிய நிலைக்கு விரோதியான பகவானுடைய விக்கிரகத்தை, தமக்கு உத்தேசியமானவர்களுக்கு உகப்பு என்னுமதனைப்பற்ற, <sup>7</sup> “திரிதந்தாகிலும்” என்ற திருப்பாசுரத்தின்படியே மீண்டு, <sup>8</sup> “புலன் கொள் வடிவு என் மனத்ததாய்” என்கிறபடியே எப்போதும் தம் மனத்திற்கு விஷயமாகக் கொண்டிருக்கையாலே ஸ்ரீ சத்துருக்களாழ்வான் தன்மையும் இவர் பக்கலிலே காணலாம்.

1. “ரூபெனதார்யகுணை: பும்ஸாம் த்ருஷ்டி சித்தாபஹாரிணம்” என்பது, ஸ்ரீராமா. அயோத். 3: 28.

2. “விசிந்தயந்” என்பது, ஸ்ரீராமா. அயோத். 89: 3.

3. திருவாய். 8. 10: 9.

4. திருவாய். 8. 10: 9.

5. திருவாய். 8. 10: 3.

6. திருவாய். 8. 10: 3.

7. கண்ணி துண்சிறுத்தாம்பு, 3.

8. திருவாய். 8, 10: 4.



1 “விசிந்தநம்” என்ற இதற்கு இப்படி வியாக்கியானம் பண்ணிற்று, இதன் பட்டோலையான அநிலே “உறுமோ” என்று நித்யசத்துருவை வென்று புலன்கொள் வடிவை விசிந்தயனாய் இருக்கும் என்று “விசிந்தயந்” என்று ஒரு சொல் உண்டாகவும் எடுத்து இப்படி இவர்தாமே அருளிச்செய்து வைக்கையாலே, இவ்விடத்திலும் “சிந்தநம்” என்றமல் “விசிந்தநம்” என்றது அச் சொல்லினைக் குறிப்பதற்காகவன்றோ. “விசிந்தயந்” என்ற சொல் இன்ன விடத்திலே உள்ளது என்று தெரிகிறதில்லை; வந்த இடத்திலே கண்டுகொள்வது.

அப்பொழுதைக்கு அப்பொழுது போனாய் என்னும் மாதா பிதாக்கள் படியும் காணலாம் - அப்பொழுதைக்கு அப்பொழுது என்னும் பிதா - தசரதசக்கரவர்த்தி <sup>2</sup> “வருகிற ஸ்ரீராமபிரானைப் பார்த்துக் கொண்டிருக்கிற சக்கரவர்த்தி மனம் நிறைவு பெறவில்லை” என்கிற படியே வைத்த கண் வாங்காதே மேலும் மேலும் அநுபவியாரிற்கச் செய்தே ஒருகாலும் மனம் நிறைவுபெறாமல் பின்னும் கண்டு அனுபவிக்க விரும்பினாற்போலே, இவரும், <sup>3</sup> “எப்பொழுதும் நாள் திங்கள் ஆண்டு” என்ற திருப்பாசுரத்திற் கூறுகிறபடியே காலம் உள்ளவரையிலும் அநுபவியாரின்றாலும் “அப்பொழுதைக்கு அப்பொழுது என் ஆராவமுதம்” என்கிறபடியே கணந்தோறும் எனக்கு மன

1. “விசிந்தநம்” என்ற சொல்லானது, ஸ்ரீராமாயணத்தில் அயோத்தியா காண்டத்தில் 89-வது சர்க்கத்தில் <sup>3</sup>-வது சுலோகத்தில் இருக்கின்றது. இச் சுலோகம் முதலில் “நாஹம் ஸ்வபிமி ஜாகர்மி தமே வார்யம் விசிந்தயந்” என்ற பாடத்தில் வழங்கி வந்தது. பின், “நாஹம் ஸ்வபிமி ஜாகர்மி ராமமேவாநுசிந்தயந்” என்ற பாடத்தில் வழங்கி வருகின்றது. அழகிய மணவாளப் பெருமான் நாயனார் காலத்தில் முதலில் கூறிய பாடமே வழக்காற்றில் இருந்தது; அதுகொண்டு அப்பெரியார் அச்சொல்லை எடுத்து ஆண்டனர். மணவாள மாமுனிகள் காலத்தில் அப்பாடம் மறைந்து இரண்டாவதாகக் கூறிய பாடமே வழங்கி வந்ததனாலும், கண்ணிதான் சிறுத்தாம்பு வியாக்கியான அரும் பதவுரையில் இரண்டாவதாகக் கொண்ட பாடமே எடுத்து ஆளப்பட்டிருப்பதனாலும் மணவாள மாமுனிகள் இங்ஙனம் அருளிச்செய்ய நேர்ந்தது என்று ஸ்ரீமத். பிரதிவாதி பயங்கரம் அண்ணங்கராசார்ய ஸ்வாமிகள் அருளிச்செய்தவர்.

2. “ந ததர்ப்ப ஸமாயாந்தம் பர்ய மாநோநராதிப:” என்பது, ஸ்ரீராமா: அயோத். 3: 29.

3. திருவாய். 2. 5: 4.



நிறைவினை உண்டுபண்ணாத இனிய பொருள் என்று, மேன் மேலும் வேட்கைப் பெருக்கினையுடையவராகையாலும், பேராசையின் என்னும் மாதா - <sup>1</sup> “இரட்டை மருதமரங்களின் நடுவே சென்றார்” என்கிற படியே ஒரே காரியத்தைச் செய்வதில் தமக்குள் ஒத்த நோக்குடைய வர்களாய் நலிய வந்து நின்ற இரட்டை மருத மரங்களின் நடுவே கிருஷ்ணன் போனபோது யசோதைப்பிராட்டி ஓடிச்சென்று எடுத்துக் கொள்ளா நிற்க, மருதமருதங்களின் பெருமையையும் இவன் இளமையையும் கண்டு வயிறு எரிகொளுந்தி முகத்தைப் பார்த்து “இப்பெரிய மருதுகளின் நடுவே போனாயே” என்று வெறுத்தாற் போலே, இவரும், சென்ற காலத்திலே நடந்ததாக இருக்கவும் சமகாலத்தில் போலே தோன்றுகையாலே அப்படி வயிறு எரிந்து கொண்டு <sup>2</sup> “பேராசை மாமருதின் நடுவே” என்கையாலும் தமப்பனும் தாயுமான அவ்விருவர் படிசூழும் இவர் பக்கலிலே காணலாம்.

6 செந்தீத் தண்காற்று இளநாகம் முதலான பகை அறச் சிந்தை செய்து எங்கும் உள்ள என்னும் பள்ளிப்பிள்ளை படியும் காணலாம் - ஸ்ரீபிரஹ்லாதன் <sup>3</sup> “இவனை நெருப்பு எரிக்கவில்லை, இந்தப் பிரஹ்லாதன் ஆயுதங்களாலும் வெட்டுப்பட்டான் இல்லை, அந்த விடத்தாலும் இறந்தான் இல்லை, பூதங்களாலும் நாசத்தை அடைய வில்லை” என்றும், <sup>4</sup> “கிருஷ்ணனிடத்தில் பக்தி நிறைந்த மனத்தையுடைய அந்தப் பிரஹ்லாதன் பெரிய பாம்புகளால் கடிபட்டானாயினும் அந்தக் கிருஷ்ணனுடைய நினைவினால் உண்டான சந்தோஷத்திலே கூடினவனுய்த் தன் சரீரத்தை அறிந்தான் இல்லை” என்றும் வருகின்றவாறே நெருப்பு முதலானவை தீமையைச் செய்யாதபடி,

1. “யமனார்ஜுநயோர்மத்யே ஜகாம்”

என்பது, ஸ்ரீவிஷ்ணுபுரா. 5. 6: 15.

2. திருவாய். 5. 1: 2.

3. நாக்நி: தஹதி நைவாயம் சஸ்த்ரைர்சிந்நோ நசோரகை:  
க்ஷயம்நீதோ நவாதேந நவிஷேண நக்ருத்யயா.

என்பது, ஸ்ரீவிஷ்ணுபுரா. 1. 19: 58.

4. ஸத்வாஸக்தமகி: க்ருஷ்ணே தர்யமாரோமஹோரகை:

நவிஷேதாத்மநோகாத்ரம் தத்ஸம்ருத்யாஹ்லாத ஸம்ஸ்தித்:.

என்பது, ஸ்ரீவிஷ்ணுபுரா. 1. 17: 38.



<sup>1</sup> “ ஏ தந்தையே! எ ல் லா உயிர்களையும் சரீரமாகவுடையவனும் உலகத்திற் கெல்லாம் தலைவனும் பரமாத்மாவுமான கோவிந்தன் இந்த உலகமே உருவமாக இருக்க, நட்டோன் என்றும் பகைவன் என்றும் சொல்லுகிற சொல் எங்கிருந்து உண்டாகும்?” என்கிற படியே, நட்டோன் பகைவன் என்ற சொல்லுக்கும் இடம் இராதபடி எல்லாப் பொருள்களும் பகவானுக்குச் சரீரமாக இருப்பதனாலே அநுகூலமாக நினைத்து, <sup>2</sup> “எங்கும் உள்ள கண்ணன்” என்கிற படியே, <sup>3</sup> “பூமியில் இருக்கிறான்” என்று தொடங்கி <sup>4</sup> “எல்லா இடங்களிலும் இருக்கிறான்” என்று பிறர்க்கும் உபதேசித்தாற் போன்று,

இவரும், செந்தீத் தண் காற்று இளநாகம் முதலான பகை அற-  
<sup>5</sup> “அறியும் செந்தீயைத் தழுவி அச்சதன் என்னும் மெய்வேவாள், எறியும் தண்காற்றைத் தழுவி என்னுடைக் கோவிந்தன் என்னும்”,  
<sup>6</sup> “போம் இளநாகத்தின் பின் போய் அவன் கிடக்கை ஈது என்னும்” என்கிறபடியே, நெருப்பு முதலான துன்புறுத்தும் பொருள்கள் பகவானை உயிராகக் கொண்டு இருப்பதனாலே அநுகூலமாம்படி, சிந்தை செய்து - <sup>7</sup> “என் முன்னைக் கோளரியே! உன்னைச் சிந்தை செய்து செய்து, என் முன்னைத் தீவினைகள் முழுவேர் அரிந்தனன் யான், முடியாதது என் எனக்கு” என்கிறபடியே, எப்பொழுதும் நினைந்து, எங்கும் உள்ள என்னும் - <sup>8</sup> “கரந்த சில்லிடந்தொறும் இடம் திகழ் பொருள் தொறும் கரந்து எங்கும் பரந்து - உளன்” என்று, அவன் எங்கும் பரந்து நிறைந்திருக்கும் தன்மையைப் பிறரும் அறியும் படி அருளிச்செய்கையாலே, பள்ளிப் பிள்ளை படியும் காணலாம் - <sup>9</sup> “பள்ளியில் ஓதி வந்த தன் சிறுவன்” என்றும், <sup>10</sup> “பிள்ளையைச் சீறி” என்றும் சொல்லப்பட்ட பள்ளிப் பிள்ளையான பிரஹ்மாதன் படியும் இவர் பக்கலிலே காணலாம்.

1. ஸர்வபூதாத்மகே தாத ஜகந்நாதே ஜகந்மயே  
பரமாத்மநி கோவிந்தே மித்ராமித்ராகதா ருத்.

என்பது, ஸ்ரீவிஷ்ணுபுரா. 1. 19: 36.

2. திருவாய். 2. 8: 9.

3. “உர்வ்யாமஸ்தி”

என்பது, ஸ்ரீவிஷ்ணுபு.

4. “ஸர்வத்ராஸ்தி”

என்பது, ஸ்ரீவிஷ்ணுபு.

5. திருவாய். 4. 4: 3.

6. திருவாய். 4. 4: 5.

7. திருவாய். 2. 6: 6.

8. திருவாய். 1. 1: 6.

9. பெரியதிருமொழி, 2. 3: 8.

10. பெரியதிருமொழி, 2. 3: 8.



7

முற்ற விட்டு மற் றி லே ன் என்னும் தர்மாத்மா படியும் காணலாம் - ஸ்ரீவிபீஷணுழ்வான் <sup>1</sup> “பிள்ளைகளையும் மனையாளையும் நீக்கி விட்டு ஸ்ரீராமபிரானையே சரணமாக அடைந்தேன்” என்றும், <sup>2</sup> “இலங்கை என்னால் விடப்பட்டது, சிநேகிதர்களும் விடப் பட்டார்கள், செல்வங்களும் விடப்பட்டன, எனக்கு இராச்சியமும் உயிரும் தேவரீருக்கு உரிமைப் பட்டனவாக இருக்கின்றன, இம்மை மறுமை இன்பங்களும் தேவரீர் உடைமையாக இருக்கின்றன” என்றும் வருகின்றவாறே இலங்கையோடுகூட பிள்ளைகள் மனைவி முதலான எல்லாப் பொருள்களையும் விட்டு, சக்கரவர்த்தித்திருமகனையே தமக்கு எல்லாமாகப் பற்றினாற் போன்று, இவரும், முற்றவிட்டு - <sup>3</sup> “பாதம் அடைவதன் பாசத்தாலே மற்ற வன் பாசங்கள் முற்ற விட்டு” என்கிறபடியே இவ்வுலக வாழ்க்கையில் உளவாய எல்லாப் பற்றுக்களையும் வாசனையோடு விட்டு, மற்றிலேன் என்னும் - <sup>4</sup> “தயரதற்கு மகன்தன்னையன்றி மற்றிலேன் தஞ்சமாகவே” என்று சக்கரவர்த்தித்திருமகனையே எல்லாவகையாலும் காப்பாற்றும்வராகப் பற்றுகையாலே, தர்மாத்மா படியும் காணலாம் - <sup>5</sup> “விபீஷணன் தர்மபுத்தியுள்ளவன்” என்கிறபடியே தர்மபுத்தியுடையவன் என்கிற மாத்திரமன்றிக்கே, <sup>6</sup> “ஸ்ரீராமபிரான் உருவெடுத்த தர்மம்” என்று சொல்லப்பட்ட தருமசொருபனான சக்கரவர்த்தித்திருமகனையே தனக்குத் தாரகமாகவுடையவனாகையாலே “தர்மாத்மா” என்று பெரியோர்களால் சொல்லப்படுகின்ற ஸ்ரீவிபீஷணுழ்வான் தன்மையும் இவர் பக்கலிலே காணலாம்.

8

வாளி பொழிந்த நிர்க்குண விச்வாத்மா உள்ளே உறைய வீரசரிதம் ஊனாகக் கற்பார் பாவம் மற்றிலேன் என்னும் ராமதாசன்

1. “தயக்த்வா புத்ராம்ஸ்ச தாராம்ஸ்ச ராகவம் ஸரணம்கத:” என்பது, ஸ்ரீராமா. யுத். 17: 14.

2. பரித்யக்தாமயாலங்கா மித்ரானிச தநாநிச பவத்ததம் மே ராஜ்யஞ்ச ஜீவிதஞ்ச ஸுகாநிவை. என்பது, ஸ்ரீராமா. யுத். 19: 5.

3. திருவாய். 8. 2: 11.

4. திருவாய். 3. 6: 8.

5. “விபீஷணஸ்து தர்மாத்மா நதுராக்ஷஸ சேஷ்டித:” என்பது, ஸ்ரீராமா. ஆரண். 17: 23.

6. “ராமோ விக்ரஹவாந்தர்ம:” என்பது, ஸ்ரீராமா. ஆரண். 37: 13.



படியும் காணலாம் - திருவடி, <sup>1</sup> “தாழ்ந்த குணங்கள் இல்லாத அந்தப் பரமாத்மா உன்னுடைய சரீரத்தில் பரந்து நிறைந்து இருக்கிறார்” என்கிறபடியே, பகைவர்கள் கூட்டத்தைக் கிழங்கு எடுக்கையாலே ஏறிட்ட நாணி இறக்கிட்டு, <sup>2</sup> “நீர் நாராயணன் என்ற தேவர்” என்கையாலே ‘பரமாத்மா’ என்ற பெயரால் சொல்லப்படுகின்றவனாய்க் கொண்டு, <sup>3</sup> “உலகத்துக்கும் ஆத்மாவாக இருக்கிறவனை” என்கிறபடியே உலகத்துக்கும் ஆன்மாவாக இருக்கிற சக்கரவர்த்தித்திருமகனைத் தன்னுள்ளே உடையவனாய், <sup>4</sup> “அந்த மாருதி உயர்ந்த மோக்ஷத்தைப் புத்தியோடு உதறித் தள்ளி விட்டுத் தேவரீருடைய வீரசரிதத்தை இங்கேயே சேவிக்கிறான்; ஆச்சரியம்” என்கிறபடியே சக்கரவர்த்தித் திருமகனுடைய வீரசரிதத்தையே பேரின்பமாகவுடையனாய், <sup>5</sup> “ஸ்வாமி! மிக உயர்ந்த பிரீதியானது எனக்குத் தேவரீரிடத்தில் நிலையாக இருக்கிறது; பக்தியும் அப்படியே; வீர! என் மனமானது வேறிடத்தில் (மோக்ஷத்தில்) செல்லுகிறது இல்லை” என்கிறபடியே குணத்தாலும் சரத்தாலும் வேண்டியவர்களையும் வேண்டாதவர்களையும் வெல்லும் வீரரான சக்கரவர்த்தித்திருமகனளவிலே எப்போதும் நிலைத்திருப்பதாய், இதற்குமேல் இல்லை என்னும்படி இருக்கிற அன்பினாலும் எப்பொழுதும் இருக்கிற பக்தியாலும் இவ்விஷயத்தை விட்டுப் பரத்துவத்தில் தன்நெஞ்சுபோகாமையெல்லாகிற இடத்தில் பரத்துவத்தின் பெயரும் சொல்லுவதில் விருப்பமில்லாமல் “வேறிடம்” என்னும்படி சக்கரவர்த்தித்திருமகனை அல்லது அறியேன் என்று இருந்தாற் போன்று,

1. “நிர்க்குண:பரமாத்மாவென தேஹந்தே வ்யாப்யதிஷ்டதி”.  
என்பது, பாரதம். ஆரண். 149: 8.

2. “பவாந் நாராயணோ தேவ:”  
என்பது, ஸ்ரீராமா. யுத். 130: 13.

3. “விஸ்வாத்மாநம்”  
என்பது, கைத்திரீயம்,

4. ஸோத்ரைவஹந்த ஹநுமாந் பரமாம் விமுக்திம்  
புத்யாவிதாய சரிதம் தவ ஸேவதேஸேன.  
என்பது, அதிமாநுஷஸ்தவம், 32.

5. ஸ்நேஹோமே பரமோராஜந் த்வயநித்யம் ப்ரதிஷ்டித:  
பக்திஸ்நி நியதாவீர பாவோ நாந்யத்ரகச்சதி.  
என்பது, ஸ்ரீராமா. உத். 40: 15.



இவரும், வாளி பொழிந்த நிர்க்குண விச்வாத்மா உள்ளே உறைய - <sup>1</sup> “செருக்கடுத்தன்று திகைத்த அரக்கரை, உருக்கெட வாளி பொழிந்த ஒருவன், திருக்கடித்தானமும் என்னுடைச் சிந்தையும், ஒருக்கடுத்துள்ளே உறையும் பிரான் கண்டீர்” என்கிறபடியே மூலபலம் முதல் அறும்படி சரமழை பொழிந்த கூட்டு ஒருவரையும் வேண்டாத கொற்றவனான சக்கரவர்த்தித்திருமகனைத் தம்முள்ளே உடையராய், வீர சரிதம் ஊனாக - <sup>2</sup> “கணை நாணில், ஓவாத் தொழில் சார்ங்கன் தொல் சீரை நன்னெஞ்சே, ஓவாத ஊனாக உண்” என்கிறபடியே அவனுடைய வீர சரிதத்தைப் பேசுதலையே பேரின்பமாகவுடையராய், கற்பார் பாவம் மற்றிலேன் என்னும் - <sup>3</sup> “கற்பார் இராமபிரானே அல்லால் மற்றும் கற்பரோ” என்கிற படியே பிரியத்தையும் நலத்தையும் பற்ற ஒன்றைக் கற்குமவர்கள் மனத்துக்கு இனியனுமாய் உபகாரகனுமான சக்கரவர்த்தித்திருமகனை ஒழியப் பரத்துவம் முதலானவற்றையும் மற்றைய அவதாரங்கனையும் கற்பரோ என்று, தமக்கு ஸ்ரீராமபிரானிடத்துள்ள பேரன்பினாலே பரத்துவம் முதலானவற்றைக் கழிக்கிற இடத்தில் அவற்றின் பெயரைச் சொல்லுவதற்கும் விருப்பம் இல்லாமல் “மற்றும்” என்னும்படி, <sup>4</sup> “தயரதற்கு மகன்தன்னையன்றி மற்றிலேன்” என்று இருக்கையாலே, ராமதாசன் படியும் காணலாம் - <sup>5</sup> “நான் கோசல தேசத்து அரசரான ஸ்ரீராமபிரானுக்குத் தாசன்” என்கிறபடியே இராமதாசனாய் இருக்கும் திருவடியுடைய தன்மையும் இவர் பக்கலிலே காணலாம்.

பல்வகையும் கண்டு வெண்சங்கு ஏந்தின ரூபரனான சுவேதன் படியும் காணலாம் - அருச்சுனன் <sup>6</sup> “ஏ தேவனே! உன்னுடைய விச்வரூபமான சரீரத்தில் பலவகைப்பட்ட தேவர்களையும் அப்படியே மற்றைய உயிர்க் கூட்டங்களையும் பிரமனையும் அவனுடைய அதீனத்தில் இருக்கிற சிவனையும் தேவலோகத்தில் உள்ள எல்லா இருடிகளையும் பாம்புகளையும் பார்க்கிறேன்” என்கிறபடியே விச்வரூபம்

1. திருவாய். 8. 6: 2.

2. பெரியதிருவாய். 78.

3. திருவாய். 7. 5: 1.

4. திருவாய். 3. 6: 8.

5. “தாஸோஹம் கோஸலேந்த்ரஸ்ய”

என்பது, ஸ்ரீராமா. சுந். 43: 9.

6. பரீயாமி தேவாம்ஸ்தவ தேவதேஹே

ஸர்வாம் ஸ்ததாபூதவிரோஷஸங்கார்

ப்ரம்ஹாணமீஸ்ரம் கமலாஸநஸ்தம்

ருஷீம்ஸ்ரஸ ஸர்வாநுசகாம்ஸுதிப்தாந்.

என்பது, ஸ்ரீகீதை, 11: 15.



கண்டபின்னர் <sup>1</sup> “முன்பு காணப்படாததும் ஆச்சரியம் மிகுந்த உக்கிரத்தையுடையதுமான உருவத்தைப் பார்த்துப் பிரீதியுடையவன் ஆனேன்; என்னுடைய மனம் வருத்தமும் அடைந்திருக்கிறது; உன்னுடைய முன்னைய உருவத்தையே காண்பித்தருளவேண்டும்; பிரமன் முதலான தேவர்களுக்கும் உலகத்திற்கும் இருப்பிடமான வனே! எனக்குத் திருவருள்புரியவேண்டும்” என்றும், <sup>2</sup> “முன்பு பார்த்தபடியே உன்னைக் கிரீடத்தையுடையவராயும் கதையையுடையவராயும் கையில் சக்கரத்தையுடையவராயும் பார்ப்பதற்கு நான் விரும்புகிறேன்; ஓ ஆயிரம் கைகளையுடையவரே! விச்வரூபத்தையுடையவரே! நான்கு கரங்களுடன் கூடின முன்னைய உருவத்துடன் கூடினவராக ஆகக்கடவீர்” என்றும் சொல்லப்படுகின்றபடியே ஞானக் கண்களாலே இப்பொழுது கண்ட விச்வரூபம் முன்பு பார்க்கப்படாததாகையாலும் உக்கிரத்தோடு கூடியதாகையாலும் உவகையையும் அச்சத்தையும் விளைக்கையாலே எப்பொழுதும் மகிழ்ச்சிக்கே காரணமாய் முன்பு பார்க்கப்பட்டதுமான அழகோடுகூடின திருமேனியைக் காண ஆசைப்பட்டு, நான்கு தோள்களையுடையதாய்ச் சங்கு சக்கரம் கதை இவற்றைத் தரித்ததுமான திவ்வியத் திருமேனியைக் காட்டவேண்டும் என்று, அந்தத் திருமேனியைக் காண்பதில் ஈடுபட்டவனாய் அதனைக் காண விரும்பினுற்போன்று,

இவரும், பல்வகையும் கண்டு - <sup>3</sup> “நல்குரவும்” என்று தொடங்கி “பல்வகையும் பரந்த பெருமானை - திருவிண்ணகர்க் கண்டேனே” என்று தம்முள் ஒன்றற்கொன்று மாறுபட்ட பொருள்கள் அமைந்த உலகத்தையுடையவனாய்க் கொண்டு அந்தப் பொருள்களையுடைய இவ்வுலகத்தாலே பலபடியாக விரிந்திருக்கின்றவனைக் கண்டு, வெண்சங்கு ஏந்தின ரூபரானை - <sup>4</sup> “நீராய் நிலனாய்” என்று தொடங்கிச் “சிவனாய் அயன் ஆனாய்” என்கிறபடியே காரிய காரணங்கள் இரண்டனையும் சரீரமாகக் கொண்டு நீ உலகமே உருவமாக இருக்கின்ற இருப்பினை எனக்குக் காட்டித் தந்தாயாகிலும், இதனால் நான் பெற்றது உன்னதான பொருள்களை என்னது

1. அத்ருஷ்ட பூர்வம் ஹ்ருஷிதோஸ்மி த்ருஷ்ட்வாபயேநச  
ப்ரவ்யதிதம் மநோமே  
ததேவமேதர்சய தேவரூபம் ப்ரஸீத தேவோச ஜகந்நிவாஸ.  
என்பது, ஸ்ரீகீதை, 11, 45.
2. கிரீடநம் கதிரம் சக்ரஹஸ்தமிச்சாமி த்வாம்த்ருஷ்டம் மஹம் ததைவ  
தேரைவ ரூபேண சதுர்புஜேந ஸஹஸ்ரபாஹோபவ விச்வ  
என்பது, ஸ்ரீகீதை, 11: 46.  
மூர்த்தே.
3. திருவாய். 6. 3: 1;
4. திருவாய். 6. 9: 1.



என்றும் பிறரது என்றும் இருக்கும் மாறுபட்ட எண்ணம் நீங்கி எல்லாம் உன்னுடைமையே என்னுமளவேயாம்; இது எனக்கு ஈடுபடுத்துவதாய் அநுபவிக்கத்தக்கதாய் இருக்கிறதில்லை; ஆனபின்பு, “கூரார் ஆழி வெண்சங்கு ஏந்தி வாராய்” என்கிறபடியே சங்கு சக்கரங்களைத் தரித்துக்கொண்டிருக்கின்ற உனக்கேயுரியதான விக்கிரகத்தோடே என்முன்னே வரவேண்டும் என்று அவனுக்கே உரியதான விக்கிரகத்தை அநுபவிக்கும் அநுபவத்திலே ஈடுபட்டவராய் அதனை விரும்புகையாலே, சுவேதன்படியும் காணலாம் - <sup>1</sup> “சினப்போர்ச் சுவேதனை” என்று சொல்லப்பட்ட அருச்சுனன்படியும் இவர் பக்கலிலே காணலாம் என்கை.

சுவேதன் என்றது, சுவேதவாகனன் என்றபடி. ‘முதலானோர்’ என்றது, <sup>2</sup> “பெருமக்கள் எல்லார்க்கும் எப்பொழுதும் உபமானமாக யாதொரு பிரஹ்மாதன் இருந்தானோ” என்கிறபடியே, தம்முடைய ஒவ்வொரு தன்மையாலே எல்லார்க்கும் உபமான பூமியாய் இருக்கு மவராகையாலே இன்னமும் ஞானிகளானவர்கள் பலர்படியும் இவர் பக்கலிலே காணலாம் என்று தோற்றுக்கைக்காக. இச் சூத்திரத்தில் இலக்குமணன் பரதன் சத்துருக்நன் என்னும் இவர்களோடு ஒப்புமை சொன்ன பின்பு, தசரதன் முதலாயினர்களோடு இவர்க்கு ஒப்புமை சொன்ன இதனை, மேற்சூத்திரங்களிலே பிராட்டிமாரோடு ஒப்புமை சொன்ன பின்பு ஸ்ரீகோபிமார் முதலாயினரோடு ஒப்புமை சொன்னது போன்று கொள்க.

(41)

## 128

<sup>3</sup> குழலில்நெஞ்சம் அருகலில்சுவையுமான இவர், அவர்கள் அளவு அல்லர். என்பது சூத்திரம்.

விபாக்:— ஆக, இப்படி நித்தியசூரிகளில் தலைவராய்த் தொடர்ந்து அடிமை செய்யப் பிறந்த இலக்குமணன் முதலாயினரோடும், இவ்வுலக மக்களிலே ஒருவராக இருந்தும் பகவானிடத்தில் பக்தியோடு கூடின தசரதன் முதலாயினர்களோடும் இவர்க்கு உண்டான ஒப்புமையை அருளிச்செய்தார் மேல். அவர்கள் அனைவரிலும் இவர்க்கு உள்ள ஏற்றத்தை அருளிச்செய்கிறார் இச்சூத்திரத்தால்.

1. நான்முகன் திருவந். 24.

2. “உபமானரோஷாணம் ஸாதாநாம் யஸ்ஸதாபவத்” என்பது, ஸ்ரீவிஷ்ணுபுரா. 1. 15: 156.

3. ‘குழலில்’ என்பது ‘குழல்’ என்ற மொழியை முதலாகவுடைய திருப்பாசரத்தையும், ‘அருகலில்’ என்பது ‘அருகலில்’ என்றதனை முதலாகவுடைய திருப்பாசரத்தையும் காட்டுகின்றது.



அதாவது, குழலில் நெஞ்சம் - <sup>1</sup> “குழற்கோவலர் மடப்பாவையும்” என்ற திருப்பாசரத்திற் சொல்லுகிறபடியே பிராட்டிமாரும் நித்தியசூரிகளும் அவனுமான திரளிலே பற்றின நெஞ்சினை யுடைய ராய், அருகலில் சுவையும் ஆன இவர் - <sup>2</sup> “அருகலில் ஆய பெருஞ்சீர் அமரர்கள் ஆதிமுதல்வன்” என்கிற திருப்பாசரத்திற் சொல்லுகிறபடியே பிராட்டிமாரோடும் திருவடி திருவனந்தாழ்வான் முதலான நித்தியசூரிகளோடும் ஒரோவகையாலே கலக்குமவன், அவர்களோடே கலக்குமாறு போலே ஒருவழியாய் வந்த சுவையைத் தந்து விடுகின்றிலன் என்னளவில்; அவர்கள் எல்லார் பக்கலிலும் செய்யும் ஆதரத்தை என் பக்கலிலே செய்யாநின்றான் என்னும்படி எல்லா வழிகளாலும் உள்ள கலவியின் சுவையைத் தமக்கு அவன் விளைக்கையாலே <sup>3</sup> இன்பச் சுவையும் விஞ்சப் பெற்றவரான இவர், அவர்கள் அளவு அல்லர் - ஒவ்வோர் அவதாரமாத்திரத்திலும் கேவலம் எம்பெருமான் தன்னளவிலும் பற்றின நெஞ்சினையுடையராய், பகவத்பக்தி ஒருகால விசேடத்திலேயாய், சிற்றின்ப விருப்பமும் கலசியிருப்பாரும், இதர விஷய வைராக்கியம் முன்னாக எப்போதும் நடந்து செல்லும் பகவத்பக்தி உண்டாகியும் அவன் அடியாரும் அவனுமான சேர்த்தியில் சுவை அறியாதாருமான தசரதன் முதலாயினரும், பரத்துவம் அவதாரம் என்னும் வேற்றுமை இன்றி அவ்விரண்டிலும் ஈடுபட்ட நெஞ்சினையுடையவராயும் ஒரு வழியால் வந்த சுவையைப் பெற்றிருக்கும் இலக்குமணன் முதலாயினருமான அவர்களில் மிகமிக வேறுபட்டவர்; உயர்ந்தவர் என்றபடி.

ஆக, இலக்குமணன் முதலாயினரோடும், தசரதன் முதலாயினரோடும் இவர்க்கு உள்ள ஒப்புமையைக் கூறியது போன்று, அவர்களைக் காட்டிலும் இவர்க்கு உண்டான உயர்வினையும் கூறின ராயிற்று. (42)

129

<sup>4</sup> எற்றைக்கும் என்றது தோன்றப் பிறந்து ஒப்பித்து வீசிக் காப்பிட்டுக் காட்டுக்கு முற்பட்டுத் தர்மம் சொல்லி, கேட்டுச் சிஷ்யா தானீ பக்தை

1. திருவிருத்தம், 3. 2. திருவாய். 1, 9: 3.

3. ‘இன்பச்சுவையும்’ என்ற உம்மை, மேலே கூறிய ‘பற்றின நெஞ்சினையுடையவராய்’ என்பதனைத் தழுவுகின்றது.

4. இச்சூத்திரத்தில், ‘வந்து என்பாரையும்’ என்றது முடியப் பிராட்டிமாரைக் கூறுகின்றது. அவற்றிலும், ‘காட்டுக்கு முற்பட்டுத் தர்மம் சொல்லி’ என்றது முடியச் சீதாபிராட்டியையும், அதற்குமேல் ‘கேட்டுச் சிஷ்யா தானீ பக்தைகளாய்ப்பாடி வருடி இன்று வந்து’ என்றது முடியப் பூமிப்பிராட்டியையும் கூறுகின்றது. ‘சென்றால் ஊரும் நிவாஸம்’



களாய்ப் பாடி வருடி இன்று வந்து என்பாரையும், சென்றால் ஊரும் நிவாச தாஸ பேதம் கொள்வாரையும் தாம் அவராகப் பாவிப்பர். என்பது சூத்திரம்.

**வியாக்:**— இப்படிப்பட்ட நெஞ்சினையும் சுவையையுமுடைய இவர், தம்முடைய காதற்பெருக்காலே, அவன் பிறவிகளுக்குத் தகுதியாகப் பிறந்து பலவிதமான தொண்டுகளைச் செய்யும் பிராட்டி மாரையும், செய்யவேண்டிய கைங்கர்யங்களில் ஒன்றும் குறைவின்றியே அவற்றைச் செய்வதில் விருப்பமுள்ளவர்களாய் அவ்வவ்விடங்கட்கு வேண்டிய பல வடிவங்களைக் கொண்டு பலவித கைங்கர்யங்களைச் செய்யும் திருவனந்தாழ்வான் திருவடி முதலானவர்களுயும், அவர்கள் தாம் என்னலாம்படி பாவிப்பர் என்கிறார் இச்சூத்திரத்தால்.

அதாவது, எற்றைக்கும் என்றது தோன்ற - ஸ்ரீ பூமிப்பிராட்டி அவதாரமான ஆண்டாளுடைய வேண்டுகோள் பிராட்டிமார் மூவர்க்கும் ஒக்கும் ஆகையாலே <sup>1</sup> “எற்றைக்கும் ஏழேழ் பிறவிக்கும் உன்தன்னோடு உற்றேமே ஆவோம் உனக்கே நாம் ஆட்செய்வோம்” என்கிறபடியே பல பிறப்புக்கள் பிறந்து உன்னோடே சேஷசேவிபாவமாகிற உறவையுமுடையோமாய், உனக்கே உகப்பான அடிமைகளை நாங்கள் செய்யவேண்டும் என்று ஆசைப்பட்டமை தோன்ற, பிறந்து - <sup>2</sup> “அவன் தேவனாகப் பிறக்கும்போது இந்தப்பிராட்டி தேவசரீரத்தைக் கொண்டும், மனிதனாகப் பிறக்கும்போது தான் மனித சரீரத்தைக் கொண்டும், இறைவனுடைய சரீரத்திற்குத் தகுதியாக இந்தப் பிராட்டி தன் சரீரத்தை அமைத்துக்கொள்ளுகிறாள்” என்கிறபடியே இறைவன் உலக பாலனத்திற்காகத் தேவர் மனிதர் முதலிய ஜாதிகளில் அவ்வவ் சாதியைச் சார்ந்தவனாய் அவதரிக்குமளவில், அவன் கொண்ட வடிவிற்குத் தகுதியான வடிவுகொண்டு தோற்றுமவ

தாஸபேதம் கொள்வார்’ என்றது, திருவனந்தாழ்வானையும் திருவடியையும் கூறுகின்றது. சென்றால் நிவாஸபேதம் கொள்வார் என்றும், ஊரும் தாஸபேதம் கொள்வார் என்றும் நிரல் நிறையே கொள்க. “சென்றால்” “நிவாஸ” என்ற சொற்களும், “ஊரும்”, “தாஸ” என்ற சொற்களும் அந்த அந்தச் சொற்களை முதலாகவுடைய திருப்பாசரங்களையும் சுலோகங்களையும் காட்டுகின்றன.

1. திருப்பாவை, 29.

2. தேவத்வே தேவதேஹேயம் மறுஷ்யத்வேச மாறுஷீ

விஷ்ணோர்தேஹாநுரூபாம் வை கரோத்யேஷாத்மநஸ்ததாம்.

என்பது, ஸ்ரீவிஷ்ணுபுரா. 1. 9: 145,



ளாகையாலே <sup>1</sup> “இறைவன் ஸ்ரீராமபிரானாக அவதரித்தபோது இறைவி சீதையாக அவதரித்தாள்” என்கிறபடியே அவன் சக்கரவர்த்தித் திருமகனாய் அவதரித்தபோது தானும் ஸ்ரீஜனகராஜன் திருமகனாய் அவதரித்து,

ஒப்பித்து - <sup>2</sup> “பன்றி இரத்தம் போன்று செந்நிறம் பொருந்தியதும் பிராட்டியின் சம்பந்தத்தால் தூய்மையுடையதும் நல்லவாசனையுள்ளதும் சிறந்ததுமான சந்தனத்தைப் பிராட்டியால் பூசப்பட்டவரும் பகைவரைக் கொளுத்துபவருமான ஸ்ரீராமபிரானே” என்கிறபடியே திருமுடி சூட்டுவதற்காக அலங்கரித்து, வீசி - <sup>3</sup> “பின்னரும் பக்கத்தில் நின்று கொண்டிருப்பவளும் சாமரத்தைக்கையில் ஏந்தினவளுமான பிராட்டியால் சித்திரை மாதத்துச் சித்திரை நகைத்திரத்தால் கூடப்பட்ட சந்திரனைப் போன்று ஆலிங்கனம் பண்ணிக் கொள்ளப்பட்டவரான ஸ்ரீராமபிரான்” என்கிறபடியே அப்போது அருகே சேவித்து நின்று திருவெண்சாமரம் பணிமாறி, பின்னர் சக்கரவர்த்தியின் மாளிகைக்கு எழுந்தருளுகிறபோது <sup>4</sup> “ஸ்ரீராம பிரானால் கௌரவிக்கப்பட்டவளும் கறுத்த திருக்கண்களையுடையவளும் ஆன பிராட்டி மங்களங்களைச் சொல்லிக் கொண்டு வாசற்படியளவும் ஸ்ரீராமபிரான்பின் சென்றாள்” என்றும், <sup>5</sup> “இந்திரன் தேவீருடைய கிழக்குத் திக்கினைப் பாதுகாக்க, இயமன் தெற்குத் திக்கைப் பாதுகாக்க, வருணன் மேற்குத்திக்கையும் குபேரன் வடக்குத்திக்கையும் பாதுகாக்க” என்றும் சொல்லப்படுகிறபடியே ஸ்ரீராமபிரானுடைய வடிவழகினைக் கண்டு இது நமக்குத் தொங்கப் புகுகிறதோ என்னும் வயிறு பிடியாலே அந்தப் புரத்தின் வாசல்

1. “ராகவத்வேபவத்ஸீதா”  
என்பது, ஸ்ரீவிஷ்ணுபுரா. 1. 9: 144.

2. வராஹருத்விராபேண ருநொச ஸுகந்திரா  
அருலிப்தம் பரார்த்யேநசந்தநேந பரந்தபம்.  
என்பது, ஸ்ரீராமா. அயோத். 16: 9.

3. ஸ்தித்யாபார்வதர்ஸாயி வாலவ்யஜ்ஜ ஹஸ்தயா  
உபேதம் ஸ்த்யாபூய: சித்ரயாஸ்சிநமயதா.  
என்பது, ஸ்ரீராமா. அயோத். 16: 10.

4. பதிஸம்மாநிதா ஸீதா பர்த்தாரம் அவிதேக்ஷண  
ஆத்வாரமதுவவ்ராஜமங்கனாந்யபிதத்ருஷீ.  
என்பது, ஸ்ரீராமா. அயோத். 16: 21.

5. பூர்வாம்திரம் வஜ்ரதரோ தக்ஷிணம் பாதுதேயம்;  
வருண: பர்ஸிமாமாஸாரம் தநேரஸ்துத்தராம்திரம்,  
என்பது, ஸ்ரீராமா. அயோத். 16: 24.



அளவும் பின் சென்று மங்களாசாசனம் செய்து, காட்டுக்குமுற்பட்டு-  
அதன் பின்னர் காட்டுக்கு எழுந்தருளுகிறபோது <sup>1</sup> “தருப்பைக்  
கட்டைகளையும் முட்களையும் அழித்துக் கொண்டு உமக்கு முன்னே  
நான் செல்வேன்” என்கிறபடியே தான் முற்பட்டு, தர்மம் சொல்லி-  
யூதண்டகாரணயத்தில் எழுந்தருளியிருக்கிறபோது அவர் ஆயுதங்  
களைத் தரித்துக்கொண்டு நிற்கிற நிலையைக் கண்டு, <sup>2</sup> “ஓ வீரே !  
தண்டகாரணயத்தைக் குறித்துச் செல்வது எனக்குப் பிடிக்கவில்லை,  
அதற்குக் காரணம் சொல்லுகிறேன், என்னுடைய வார்த்தையைக்  
கேட்க வேண்டும், தேவரீர் அம்புகளுடன்கூடிய வில்லைக் கையில்  
ஏந்தினவராய்த் தம்பியுடன் காட்டினை அடைந்திருக்கின்றீர், காட்-  
டில் வசிக்கும் பொருள்களைப் பார்த்து அவற்றின்மேல் ஒருவேளை  
அம்புகளை விடுவீர், அரசர்களுக்கு அருகில் இருக்கும் வில்லானது  
ஒளியாகிய வலிமையை மிக மிக அதிகரிக்கச் செய்கிறது, நெருப்-  
பிற்கு அருகில் இருக்கும் விறகு ஒளியை அதிகரிக்கச் செய்யும்”  
என்கிறபடியே இவர் ஆயுதத்தைத் தரித்துக்கொண்டு நிற்கில்  
யாரையேனும் மேல்விழுந்து போர் மூளக்கூடும் என்று அஞ்சி,  
<sup>3</sup> “தருமத்தால் பொருள் உண்டாகிறது, தருமத்தால்இன்பம் உண்டா-  
கிறது” என்பனபோன்றவைகளால் எல்லாவற்றிற்கும் தருமமே மூலம்  
என்னுமிடத்தைநினைப்பித்து, ஆனபின்பு ஆயுதத்தைக் கீழேவைத்து  
விட்டுத் தவவேடத்தோடே தருமத்தைச் செய்ய அமையும் என்று தரும  
உபதேசத்தையும் செய்த பெரியபிராட்டியாரையும்,

கேட்டுச் சிஷ்யா தாசீ பக்தையாய் - <sup>4</sup> “பிரபுவே! மாதவனே!  
நான் தேவரீரிடத்தில் மாணவியாகவும் வேலைக்காரியாகவும் பக்தி  
யுடையவளாகவும் இருக்கிறேன்; எனக்காக எல்லா உயிர்களுக்கும்

1. “அக்ரதஸ்தேகமிஷ்யாமி ம்ருத்ரந்தீ குரகண்டகாந்”  
என்பது, ஸ்ரீராமா. அயோத். 27: 6.

2. “நஹிமேரோசதேவீர கமநத்தண்டகாந்ப்ரதி  
காணத்தத்ர வக்ஷ்யாமிவதந்த்யாஸ்ருயதாம்மம்”

“த்வம்ஹிபாண தநுஷ்பாணி: ப்ராத்ரா ஸஹவநம்கத:  
த்ருஷ்ட்வா வந்சராந் ஸர்வாந்கச்சித் குர்யாச்சரவ்யயம்”

“கூத்ரியாணஞ்சஹி ததுர் ஹுதாசஸ்யேந்தநாநிச  
ஸமீபதஸஸ்திதம் தேஜோபல முச்சர்யதே ப்ருசம்”

என்பன, ஸ்ரீராமா. ஆரண். 9. 13, 14, 15.

3. “தர்மாதர்த்த: ப்ரபவதே தர்மாத் ப்ரபவதே ஸுகம்”  
என்பது, ஸ்ரீராமா. ஆரண். 9: 30.

4. “அஹம்சிஷ்யாச தாஸீச பக்தாச த்வயி மாதவ  
மத்க்ருதே ஸர்வபூதாநாம் லக்ஷபாயம் வதப்ரபோ”  
கைசிக புராணம்.



எளிதான உபாயத்தை அருளிச்செய்ய வேண்டும்” என்கிறபடியே ஸ்ரீவராகநாயனார் பக்கலிலே உயர்ந்த தருமத்தைக் கேட்டு அதன் காரணமாக மாணவியாகவும் வேலைக்காரியாகவும் பக்தியையுடைய வளுமாய், பாடி - <sup>1</sup> “உன் தன்னைப் பாடி” என்கிறபடியே கவிபாடி, வருடி - <sup>2</sup> “திருமகளும் புனியும் செம்பொன் திருவடியின்இணை வருட” என்கிறபடியே பெரியபிராட்டியைப் போன்று அவன் திருவடிகளைப் பிடித்து, இன்று வந்து - <sup>3</sup> “இன்று வந்து இத்தனையும் அமுது செய்திடப் பெறில் நான் ஒன்று நூருயிரமாகக் கொடுத்துப் பின் னும் ஆளும் செய்வன்” என்கிறபடியே தன்னைக் கைங்கரியம் கொண் டால் அதற்குப் பிரதி உபகாரமும் செய்வேன், என்பாரையும் - என்ற ஸ்ரீபூமிப் பிராட்டியாரையும்,

சென்றால் நிவாஸ பேதம் கொள்வாரையும் - <sup>4</sup> “சென்றால் குடையாம் இருந்தால் சிங்காசனமாம், நின்றால் மரவடியாம் நீள்கடலுள் - என்றும், புணையாம் மணிவிளக்காம் பூம்பட்டாம் புல்கும், அணையாம் திருமாற்கு அரவு” என்கிற திருப்பாசுரத்திலும், <sup>5</sup> “இருப்பிடம் படுக்கை உட்காரும் ஆசனம் பாதுகை திருப்பரியட்டம் தலையணை மழை வெய்யில் இவற்றைத் தடுக்கும் குடை முதலிய வெவ்வேறு வடிவங்களால் அவர் செய்யும் கைங்கரியத்துக்குத் தக்கபடி மக்க ளால் சேஷன்என்று சொல்லப்படுகிற திருவனந்தாழ்வான்” என்னும் பொருளையுடைய சுலோகத்திலும் சொல்லுகிறபடியே பகவானுடைய கைங்கர்யத்திற்குத் தகுதியாகக் குடை சிங்காதனம் பாதுகை திருப் பரியட்டம் முதலான வேறுபட்ட சரீரங்களைக்கொண்டு எல்லாவித மான கைங்கர்யங்களையும் செய்யும் திருவனந்தாழ்வானையும்,

ஊரும் தாஸ பேதம் கொள்வாரையும் - <sup>6</sup> “ஊரும் புள்; கொடி

1. திருப்பாவை, 27. 2. பெரிய திருமொழி, 7. 8: 1.

3. நாய்ச்செயார் திரு. 9: 7. 4. முதல் திருவார், 53.

5. நிவாஸ ஸ்ய்யாஸந பாதுகாம்ஸூக

உபதாநவர்ஷாதபவாரணாதிபி:

ஸரீரபேதைஸ்தவ ரோஷதாம்கதை:

யதோசிதம் ரோஷஇதீரிதேஜ்ஜை:

என்பது, தோத்திரரத்தினம், 40.

6. திருவாய். 10. 2: 3.

[23]



யும் அஃதே” என்ற திருப்பாசுரத்திலும் <sup>1</sup> “வேதங்களை உறுப்புக் களாகவுடைய பெரிய திருவடியானவர் தேவரீருக்கு அடியவனாயும் சிநேகிதனாயும் வாகனமாயும் சிங்காதனமாயும் கொடியாகவும் மேற்கட்டியாகவும் விசிறிபோன்று சிறகுகளால் சிரம பரிஹாரம் செய்விக்குமவனாயும் இருக்கிற” என்ற பொருளையுடைய சுலோகத்திலும் சொல்லுகிறபடியே வாகனம் கொடி மேற்கட்டி சிரமபரிஹாரம் செய்விக்கும் விசிறி முதலான வேறுபட்ட சரீரங்களைக்கொண்டு எல்லா விதமான கைங்கர்யங்களையும் செய்யும் பெரியதிருவடியையும்,

தாம் அவராகப் பாவிப்பர் - <sup>2</sup> “பின்னையகொல் நிலமாமகள் கொல் திருமகள்கொல் பிறந்திட்டாள்” என்கிறபடியே பிறந்து பிராட்டிமார் நிலைகளிலே நின்று பேசும்படியான பல தன்மை விசேடங்களையும், <sup>3</sup> “ஒழிவில் காலமெல்லாம் உடனாய் மன்னி வழுவிலா அடிமை செய்ய வேண்டும் நாம்” என்கிறபடியே எல்லா இடங்களிலும் எல்லாக் காலங்களிலும் எல்லா நிலைகளிலும் உசிதமான எல்லாக் கைங்கர்யங்களையும் செய்ய வேண்டும் என்னும் காதற் பெருக்கினையுமுடையவராகையாலே, பிராட்டிமாரையும் திருவனந்தாழ்வான் முதலிய நித்திய சூரிகளையும், அவர்களுக்கும் தமக்கும் ஒரு வேறுபாடு இன்றி அவர்கள் தாமாகவே பாவிப்பர் என்றபடி. (43)

## 130

<sup>4</sup> எழுவதோர் உரு அழிக்க, செய்கிற வழுவிலா அடிமைக்கு, பாஞ்சாலிபடுத்துமதும் கௌசல்யா அநுவிருத்தியும் ஒப்பாக்குகை பரிசு. என்பது சூத்திரம்.

1. தாஸஸ்கா வாஹநமாஸநம் த்வஜோ  
யஸ்தேவிதாநம் வ்யஜநம் த்ரயீமய:  
உபஸ்திதம்கேநபுரோ கருத்மதா  
த்வதங்க்ரிஸம்மர்த்த கிணங்கரோபிநா.  
என்பது, தோத்திரரத்தினம், 41.

2. திருவாய். 6. 5: 10.

3. திருவாய். 3. 3: 1.

4. இதனை, எழுவது ஓர் உரு அழிக்க, (அதற்கு) பாஞ்சாலிபடுத்துமது ஒப்பாக்குகை பரிசு என்றும், செய்கிற வழுவிலா அடிமைக்குக் கௌசல்யா அநுவிருத்தி ஒப்பாக்குகை பரிசு என்றும் கூட்டுக. பாஞ்சாலி-திருவாய். பரிசு - சிறுபான்மை; ஸ்தூலம்; மேலெழுந்தவாரியாக என்ற படி. அநுவிருத்தி - குற்றேவல்,



வியாக் :— இப்படி இவர்க்கு இந்நிலை விளையும்படி, சர்வேச் வரனுடைய விக்கிரகத்தின் வேறுபட்ட அழகின் தன்மை இவரது ஆண்தன்மையை அழித்துப் பெண்தன்மையை இவர்க்கு உண்டாக்கியதற்கும், இத் திருமேனியோடே எம்பெருமான் விஷயத்தில் பலவிதமான கைங்கர்யங்களை இவர் செய்வதற்கும், திரௌபதி கௌசல்யை என்னும் இவர்கள் தன்மைகளை ஒப்பாகச் சொல்லலாமோ என்னும் அவாய்நிலையிலே மேலெழுந்த வகையில் இவற்றிற்கு அவற்றை ஒப்பாகக் கூறுதலாம் என்னுமிடத்தைக் கூறுகிறார் இச் சூத்திரத்தால்.

அதாவது, எழுவது ஓர் உரு அழிக்க - <sup>1</sup> “குழுமித் தேவர் குழாங்கள் கைதொழச் சோதி வெள்ளத்தினுள்ளே, எழுவதோர் உரு என் நெஞ்சினுள்ளே எழும்” என்கிறபடியே ஒளியின் திரள்களின் நடுவே ஆராய்ந்து அறியும்படி இருப்பதாய், <sup>2</sup> “ஆடவர் களுடைய கண்களையும் மனத்தையும் கவர்கின்றவனை” என்கிறபடியே வயிரவுருக்காய் ஆண்களையும் பெண்ணுடை உடுத்தச்செய்யுமவனுடைய திவ்விய திருமேனி, இவருடைய ஆண்தன்மையை அழித்துப் பெண்தன்மையை விளைத்ததற்கு, பாஞ்சாலி படுத்துமது ஒப்பாக் குகை பரிசு - <sup>3</sup> “தாமரை இதழ்போன்ற கண்களையுடையவளாய் நீராடுகின்ற திரௌபதியினுடைய கடிதடத்தைக் கண்ட பெண்கள் ஆண்களின் தன்மையை மனத்தால் அடைந்தார்கள்” என்கிறபடியே இவ்வுலக சம்பந்தத்தையுடையதாய் ஊன் குருதி முதலிய வற்றின் மயமான தேகத்தையுடைய திரௌபதி தன்னுடைய சரீரத்தின் அழகாலே தன் இனத்துப் பெண்களின் பெண்தன்மையை அழித்து ஆண்தன்மையை அடைவித்ததை ஒப்புச் சொல்லுவோம் என்றால் இதற்கு அது நன்கு ஒப்புமைப்பட்டதன்றுகையால் பொருந்தாது.

செய்கிற வழுவிலா அடிமைக்கு - ஒருகாரணமும் பற்றாமலே சேஷியாக இருக்கின்ற எம்பெருமான் விஷயத்திலே எல்லை இல்லாத பக்தியாலே <sup>4</sup> “வழுவிலா அடிமை செய்ய” என்கிறபடியே தம்

1. திருவாய். 5. 5: 10.

2. “பும்ஸாம் த்ருஷ்டி சித்தாபஹா ரிணம்”  
என்பது, ஸ்ரீராமா. அயோத். 3: 28.

3. பாஞ்சாலயா: பத்மபத்ராச்யா: ஸ்நாயந்த்யாஜகநம்கநம்  
யாஸ்த்ரியோத்ருஷ்ட வத்யஸ்தா: பும்பாவம்மஸாயபு:  
என்பது, ஸ்ரீபாரதம்.

4. திருவாய். 3. 3: 1,



முடைய நிலை வேறுபாடுகளால் இவர் செய்கிற பலவிதமான கைங்கரியங்களுக்கு, கௌசல்யா அநுவிருத்தி ஒப்பாக்குகை பரிசு - <sup>1</sup> “கௌசல்யையானவள் காலம்தோறும் வேலையாள் போன்றும் தோழிபோன்றும் மனைவி போன்றும் தங்கை போன்றும் தாய் போன்றும் வேண்டிய காரியங்களைச் செய்து வந்தாள்” என்கிறபடியே கௌசலையார் காரணம் பற்றி வந்த கணவனான சக்கரவர்த்தியிடத்தில் அந்த அந்த நிலைகளுக்குத் தகுதியாகச் செய்து போந்த தன்மை விசேடங்களாலே வந்த ஒருசில தொண்டுகளை உவமானமாகச் சொல்லுதல் மிகவும் ஒப்பு அல்லாமையாலே தூலம் என்றபடி. இதனால், ஒருபுடை ஒப்புச் சொல்லுவோம் என்றாலும் இவற்றிற்கு அவை பற்றா என்றதாயிற்று.

(44)

## 131

<sup>2</sup> பெருக்காறு பல தலைத்து, கடலை நோக்குமா போலே, நெக்கு ஒசிந்து கரைந்து அலைந்து இடிந்து உடையப் பெருகுகாதல், கடல் இடம் கொண்ட கடலைப் பஹுமுகமாக அவகாஹிக்கும். என்பது சூத்திரம்.

வியாக்:— இப்படிப் பல நிலை வேறுபாடுகளை அடைந்தவரானாலும் தாமான தன்மையால் செல்லும் காதலும் இவர்க்குக் குறையாது என்னுமதனைத் திருஷ்டாந்தத்தோடு அருளிச்செய்கிறார் இச் சூத்திரத்தால்.

அதாவது, பெருக்காறு பல தலைத்து-கிண்ணகம் எடுத்த ஆறு பலதலையாய்ப் பாய்ந்து செல்லா நிற்கத் தனக்கு ஒருகுறைவு இன்றியே, கடலை நோக்குமா போலே - <sup>3</sup> “பெயரும் கருங்கடலை நோக்கும் ஆறு” என்கிறபடியே தனக்குப் புகலான கடலை நோக்கிச் சென்று

1. யதாயதாஹி கௌசல்யா தாஸீவச்ச ஸகீவச பார்யாவத் பகிரீவச்ச மாத்ருவச்சோபதிஷ்டதி.

என்பது, ஸ்ரீராமா. அயோத். 12: 68.

அன்னை தனையும் அடியான் பணியும் மலர்ப் பொன்னின் அழகும் புலிப்பொறையும்—வன்னமுலை வேசி துயிலும் விறன் மந்திரி மதியும் பேசி லிவையுடையான் பெண்.

என்றார் பிறரும்.

2. கடல் இடம் கொண்ட கடல் - திருபாற்கடலை இடமாகக் கொண்டு அறிதுயில் புரிகின்ற பெரியபெருமான். பஹுமுகமாக - பல வழிகளாக. அவகாஹிக்கும் - சென்றுசேரும்.

3. முதல்திருவந், 67.



புகுமாறுபோலே, நெக்கு ஒசிந்து கரைந்து அலைந்து இடிந்து உடைய-  
 நெக்கு ஒசிந்து கரைந்து - <sup>1</sup> “நெக்கு ஒசிந்து கரையும்” என்றும்,  
 அலைந்து - <sup>2</sup> “நீராய் அலைந்து கரையஉருக்குகின்ற நெடுமாலே” என்  
 றும், இடிந்து <sup>3</sup> “நினைதொறும் சொல்லுந்தொறும் நெஞ்சு இடிந்  
 துகும்” என்றும், உடைய - <sup>4</sup> “என்மனம் உடைவதும் அவற்கே”  
 என்றும், சொல்லப்படுகின்றவாறே உடைகுலைப்பட்டுஉருக்குலைந்தவ  
 ராய்ப் பரவசப்பட்டவராய் நீராய் நிலைகலங்கி நெஞ்சு கட்டுஅழிந்து  
 உருக்குலைந்துபோம்படி, பெருகு காதல் - <sup>5</sup> “பெருகுமால் வேட்கை”  
 என்றும், <sup>6</sup> “கழியமிக்கதோர் காதல்” என்றும் சொல்லப்படுகிற  
 படியே கரைஅழியப் பெருகுகிற காதலானது, கடல் இடம்கொண்ட  
 கடலை - <sup>7</sup> “கடல் இடம்கொண்ட கடல்வண்ண” என்கிறபடியே  
 ஒருகடல் ஒருகடலிலே சாய்ந்தாற்போலே திருப்பாற்கடலிலே கண்  
 வளர்ந்தருளுகின்ற சிரமத்தைப் போக்குகின்றவடிவையுடைய பெரிய  
 பெருமாளாகிற அளவிட்டு அறிய முடியாத பொருளை, பஹுமுக  
 மாக அவகாஹிக்கும் - தாமானதன்மையாலும் நற்றூய் தோழி முத  
 லிய நிலை வேறுபாட்டினை அடைவதனாலும் உண்டான வேற்றுமை  
 யாலே பலமுகமாகச் சென்று சேரும் என்கை. இதனால், சொல்லப்  
 பட்டனவும் சொல்லப்படுவனவுமான நிலைவேறுபாடுகளுக்கு எல்  
 லாம் உடலான இவருடைய பக்தியின் பெருமை சொல்லப்பட்டது.  
 (45)

### 132

<sup>8</sup> அச்சேத்யம் என்னுமது, ஈரும் வேம் ஈரியாய்  
 உலர்த்த என்னப்பட, சித்தம் சித்தாய் அல்லேன்  
 என்று நீங்க, கரணங்கள் முடியானேயில் அவையாக,  
 உடலம் ஆத்மதர்மம் கொள்ள, காற்றும் கழியும்  
 கட்டி அழ, கொண்ட பெருங்காதலுக்குப் பத்திமை  
 நூல் வரம்பு இல்லையே.

என்பது சூத்திரம்.

வியாக்:—இவருடைய பக்திதான், நூல்களில் கூறியபடி முறை  
 யோடு கூடியதாய்ச் செய்யப்படுமதாய் ஒரேதன்மையாய் இராமல்,

1. திருவாய். 6. 5: 2.

2. திருவாய். 5. 8: 1.

3. திருவாய். 9. 6: 2.

4. திருவாய். 9. 3: 6.

5. திருவாய். 9. 6: 1.

6. திருவாய். 5. 5: 10.

7. திருவாய். 7. 2: 7.

<sup>8</sup> அச்சேத்யம் - இரண்டு துண்டுகளாக வெட்டப்படமாட்டாதவன்;  
 உயிர்.



இப்படி, கட்டுக்கு அடங்காததாய்ச் செய்யவியலாததாய்ப் பலமுகமாய் நடப்பான் என்? என்னும் அவாய் நிலையிலே அருளிச்செய்கிறார் இச் சூத்திரத்தை.

அச்சேத்யம் என்னுமது - <sup>1</sup> “இந்த ஆன்மா வெட்டத்தகாதவன், கொளுத்தப்படாதவன், நனைக்கப்படாதவன், உலர்த்தப்படாதவன்” என்கிறபடியே கத்தியால் வெட்டப்படுதற்கும் நெருப்பால் கொளுத்தப்படுதற்கும் நீரால் நனைக்கப்படுதற்கும் வெயிலால் உலர்த்தப்படுதற்கும் ஒண்ணுததாகச் சொல்லப்படுகின்ற ஆன்மாவானது, ஈரும் - <sup>2</sup> “சிவனெடு பிரமன் வண்திருமடந்தை சேர்திருவாகம் எம் ஆவி ஈரும்” என்கிறபடியே பிராட்டியோடு சிவன் முதலாயினர்களோடு வேற்றுமைஅற உடம்பு கொடுக்குமவனுடைய சீலகுணம் நினைக்கப்படுகின்ற காலத்தில் என் ஆன்மாவை ஈரானின்றது என்றும், வேம் - <sup>3</sup> “வேம் எமதுஉயிர் அழல் மெழுகில் உக்கு” என்கிறபடியே என் ஆன்மாவானது நெருப்பில் இட்ட மெழுகுபோல் உருக்குலைந்து வேவானின்றது என்றும், ஈரியாய் - <sup>4</sup> “காரியம் நல்லனகள் அவை காணில் என்கண்ணனுக்கு என்று, ஈரியாய் இருப்பான்” என்கிறபடியே நல்லது கண்டால் கிருஷ்ணனுக்கு என்று நினைக்கும் நினைவால் நீர்ப்பண்டமாகும் என்றும், உலர்த்த - <sup>5</sup> “வேட்கைநோய் மெல்லாவி உள் உலர்த்த” என்கிறபடியே வேட்கை நோயானது மென்மைத் தன்மையையுடைய ஆன்மாவைக் குருத்துவற்றாக உலர்த்த என்றும், என்னப்பட - இப்படி வெட்டப்படுதல் முதலியவற்றிற்குத் தகுதி ஆயிற்று என்று தாமே சொல்லும்படியாக,

சித்தம் சித்தாய் அல்லேன் என்று நீங்க - <sup>6</sup> “என்னெஞ்சு என்னை, நின்னிடையேன் அல்லேன் என்று நீங்கி” என்கிறபடியே அறிவில்லாத நெஞ்சமானது அறிவுடைப்பொருளின் நிலையை அடைந்து, அவனாலே பிரிந்துபோகப்பட்ட உனக்குக் கரணம் ஆவேன் அல்லேன் என்று, <sup>7</sup> “என்னால் நன்றாக விடப்பட்டது” என்கிறபடியே உறவறச் சொல்லித் தம்மை விட்டு நீங்க, கரணங்கள் முடியானேயில்

1. “அச்சேத்யோய மதாஹ்யோயம் அக்லேத்யோயம்” என்பது; ஸ்ரீகீதை, 2: 24. ரோஷ்யவசை”  
 2. திருவாய். 9. 9: 6. 3. திருவாய். 10. 3: 7.  
 4. திருவாய். 6. 7: 9. 5. திருவாய். 2. 1: 10.  
 6. திருவாய். 8. 2: 10.  
 7. “ஸம்ந்யஸ்தம் மயா”  
 என்பது; பிரமாணம்.



அவையாக - புறஉறுப்புக்கள் <sup>1</sup> “முடியானே” என்ற திருவாய் மொழியின்படியே அறிவுடைப்பொருளைப் போன்று ஒரு உறுப்பினுடைய செயலை மற்றைய உறுப்புக்கள் ஆசைப்படும்படி விடாய்க்க, உடலம் ஆதம் தர்மம் கொள்ள - <sup>2</sup> “உடலம் நின்பால் அன்பாயே, நீராய் அலைந்து கரைய” என்கிறபடியே பகவானிடத்துக் கொண்ட அன்பின்வசப்பட்டுவிட்ட காரணத்தாலே ஆன்மா உருக்குலைந்து போகாதபடி கட்டின கரையான சரீரம், பொன்இருந்த குகையும் உருகுமாறு போலே, அன்பும் அது தங்கியிருக்கும் இடமும் என்று இரண்டு இல்லாமல் அன்புதானே ஒரு வடிவு கொண்டது போலே யாய், மேலும் மேலும் உருக்குலைந்து ஆன்மதருமத்தை ஏறிட்டுக் கொள்ள,

காற்றும் கழியும் கட்டி அழ - <sup>3</sup> “கடலும் மலையும் விசும்பும் துழாய்” என்ற திருப்பாசுரத்திலும், <sup>4</sup> “இருளின் திணிவண்ணம் மா நீர்க்கழியே” என்ற திருப்பாசுரத்திலும் சொல்லுகிறபடியே காற்றுக்கு எப்பொழுதும் அசைந்துகொண்டிருக்கிற தன்மையும், உப்பங்கழிக்கு ஏறுவது வடிவதாகையும் என்றும் உள்ள தன்மை என்று அறியாமல், அவற்றுக்கு அத் தன்மைகள் பகவானைப் பிரிந்த பிரிவின் கிலேசத்தால் உண்டானவையாகக் கருதி, அறிவில்லாத அவற்றைத் தன்மைப்போன்ற துக்கம் உடையனவாகக் கொண்டு, <sup>5</sup> “எம் ஆற்றுமை சொல்லி அழுவோமை” என்கிறபடியே தாம் அவற்றைக் கட்டிக் கொண்டு கிடந்து கதறும்படியாக, கொண்ட பெரும் காதலுக்கு பத்திமை - <sup>6</sup> “அலர்தூற்றிற்றது முதலாக் கொண்ட என்காதல்” என்றும், <sup>7</sup> “மயல் பெருங்காதல்” என்றும் சொல்லுகிறபடியே <sup>8</sup> பிறர் பழி சொன்னதுவே எருவாகப் பணைத்துச் செல்லுமதாய்ச் செய்வன தவிர்வன தெரியாதபடி அறிவு கேட்டை விளைவிப்பதுமான எல்லை

1. திருவாய். 3. 8: 1.

2. திருவாய். 5. 8: 1.

3. திருவாய். 2. 1: 4.

4. திருவாய். 2. 1: 8.

5. திருவாய். 2. 1: 7.

6. திருவாய். 7. 3: 8.

7. திருவாய். 4. 4: 10.

8. ஊரவார் கெளவை எருவாக அன்னைசொல்  
நீராக நீருமிந் நோய்.

என்பது, திருக்குறள்.



இல்லாத பக்திக்கு, நூல்வரம்பு இல்லையே - <sup>1</sup> “மிகுந்த பக்தியை யுடையவனுக்குச் சாஸ்திரம் இல்லை; முறையும் இல்லை” என்கிற படியே பரமபதத்திலே அநுபவத்திற்கு உறுப்பான பக்திபோலே சென்றபடி கண்டிருக்கும்த்தனை அல்லது <sup>2</sup> “பக்திமைக்கு அன்புடையேன் ஆவதே” என்கிறபடியே நூல் பிடித்துச் செயல் புரியும்படி வரம்புகட்ட ஒண்ணாதே யன்றோ என்றபடி.

இத்தால், <sup>3</sup> “பரமாத்மா கேட்கத் தக்கவன், மனனம் செய்யத் தக்கவன், தியானம் செய்யத்தக்கவன், பார்க்கத்தக்கவன்” என்கிற படியே ஒரு விதியினுலே தூண்டப்பட்டதாய் மக்களாலே சாதிக்கப் படுவதாய் முறையிலே தோன்றுகின்ற பக்தியைப்போல் அன்றிக்கே, அதற்கு எதிர்த்தட்டாய்க் கரை அழிந்து செல்லுகிற இது சாஸ்திர மரியாதையின்கீழ் அடங்காது என்றதாயிற்று.

ஆக, “ஞானத்தில் தம்பேச்சு” என்ற சூத்திரம் முதல் இச்சூத் திரம் முடிய, ஞானநிலையில் தாமான தன்மையாலும் அன்பு நிலையில் பெண்ணின்தன்மையாலும் பேசுவர் என்றும், பெண்தன்மை ஆன்மா விற்கு வந்தேறி அல்லாமையாலே இது இவர்க்கு இயல்பாகவே யமைந்த தன்மை என்றும், அதுதான் பொதுவாதல் அன்றிக்கே, ஆறு தன்மைகளாலே பெரிய பிராட்டியாரோடு ஒப்பர் என்றும், மற்றைப்பிராட்டிமார் மற்றும் பகவானால் கைக்கொள்ளப்பட்டவர்கள் எல்லாரோடும் ஒப்புமை உடையர் என்றும், முற்றுவமை இவர்க்குப் பெரியபிராட்டியாரோடே என்றும், மற்றும் பகவானைப் பிரியாதவர்களாயும் பகவானை நெருங்கியுள்ளவர்களாயும் உள்ள இலக்குமணன் முதலானோர் தசரதன் முதலானோர் தன்மைகளும் இவர்க்கு உண்டு என்றும், அவர்களில் இவர் வேறுபட்டவர் என்றும், பிராட்டிமாரையும் திருவனந்தாழ்வான் முதலாயினோர்களையும் அவர்கள் தாமாகவே பாவிப்பர் என்றும், இந்தத்தன்மைகட்குக் காரணமான இவருடைய பெண்தன்மையின் ஒழுகலாற்றிற்கும் செய்கின்ற தொண்டுகளில் காதலுக்கும் திரௌபதி கொளசல்யைகளின் தன்மைகளைத் திருஷ்டாந்தமாகச் சொல்லுதல் ஒருபுடை ஒப்புமையும் ஆகாது என்றும், இந்தத் தன்மையோடு கூடிய செயல்களுக்கு மூலமான பக்தியின் வகைகளையும் சொல்லிற்றாயிற்று.

(46)

1. “அத்யந்த பக்தியுத்தராம் நபராஸ்தரம் நைவசக்ரம:” என்பது, பிரமாணம்.

2. திருக்குறள்தாண்டகம், 10.

3. “வாஆத்மா அரே த்ரஷ்டவ்ய: ர்ரோதவ்ய: மந்தவ்ய: நிதித்யாவலி என்பது உபநிடதம், [தவ்ய:



<sup>1</sup>சம்பந்த உபாய பலங்களில் உணர்த்தி துணிவு பதற்றம் ஆகிற பிரஜ்ஞாவஸ்தைகளுக்கு, தோழி தாயார் மகள் என்று பேர். என்பது சூத்திரம்.

வியாக்:— இந்த விதமான பக்திநிலையில் இவர் பெண்பேச் சாகப் பேசுமிடத்தில் தோழி, தாய், மகள் என்று மூன்றுவிதமாகப் பேசுகிற இதற்குக் கருத்து என் என்னும் வினாவிற்கு விடை அருளிச் செய்கிறார் இச்சூத்திரத்தால்.

அதாவது, சம்பந்தத்தில் உணர்த்தி ஆகிற பிரஜ்ஞா அவஸ்தைக் குத் தோழி என்று பேர் - தோழியாவாள் தலைவன் தலைவியை இணக்கிச் சேர்க்குமவள் ஆகையாலே, திருமந்திரத்தில் முதற்பதமான <sup>2</sup>ஓம் என்னும் பிரணவத்தால் சர்வேச்வரனோடு ஆன்மாவிற்குச் சொல்லப் பட்ட 'அவன் ஒருவனுக்கே அடிமை' என்பது முதலான சம்பந்த ஞானமே அவ்வெம்பெருமானோடு இவ்ஆன்மா சேர்வதற்குக்காரணம் ஆகையாலே அந்தச்சம்பந்தஞானமாகிற பிரஜ்ஞாவஸ்தையைத் தோழி என்றும்,

1. இதனை, சம்பந்தத்தில் உணர்த்தி, உபாயத்தில் துணிவு, பலத்தில் பதற்றம் ஆகிற பிரஜ்ஞாவஸ்தை என்று பிரித்துக் கூட்டுக. அவ்வளம் கூட்டி, சம்பந்தத்தில் உணர்த்தியாகிற பிரஜ்ஞாவஸ்தைக்குத் தோழி என்று பேர் என்றும், உபாயத்தில் துணிவாகிற பிரஜ்ஞாவஸ்தைக்குத் தாயார் என்று பேர் என்றும், பலத்தில் <sup>பதற்றம்</sup> துணிவாகிற பிரஜ்ஞாவஸ்தைக்கு மகள் என்று பேர் என்றும் கூட்டிப் பொருள்முடிவு காண்க. பிரஜ்ஞாவஸ்தை - மூன்று காலத்தையும் அறியும் அறிவின் நிலை. இம்மூன்று அவஸ்தைகளுள், முதல் அவஸ்தை நடக்கும்படியைத் தோழி கூற்றாகவும், இரண்டாம் அவஸ்தை நடக்கும்படியைத் தாயார் கூற்றாகவும், மூன்றாம் அவஸ்தை நடக்கும்படியை மகள் (தலைவி) கூற்றாகவும் வெளியிடுவர் என்பது.

2. அகாரத்தின் பொருளான ஸ்ரீமந் நாராயணனுக்கே அடிமை, மகாரத்திற்குப் பொருளான இவ்ஆன்மாக்கள் எல்லாம் என்பது பிரணவத்தின் பொருள். ஆகையாலே இறைவனுக்கும் இவ்வுயிர்கட்கும் உள்ள சம்பந்தம் சேஷிசேஷ சம்பந்தம் என்பது பெறப்படும். “இதுதான் எட்டுத் திருவக்ஷரமாய் மூன்று பதமாயிருக்கும்”, “மூன்று பதமும் மூன்று அர்த்தத்தைச் சொல்லுகிறது”, “அதாவது, சேஷத்வமும் பாரதந்த்ரயமும் கைங்கர்யமும்”, “இதில் முதற்பதம் பிரணவம்”, “இது அ என்றும், உ என்றும், ம என்றும் மூன்று திருவக்ஷரம்”, “அகரம் சகல சப்தத்



உபாயத்தில் துணிவு ஆகிற பிரஜ்ஞாவஸ்த்தைக்குத் தாயார் என்று பேர் - தாயானவள், பெற்றுவளர்த்து, பெண்பிள்ளை தக்கவய துடையவளாய், தலைவனிடத்தில் கொண்ட கழிபெருங்காதலாலே அவன் இருந்த இடத்தில் ஏறப்போகவேண்டும் என்று பதறுமளவி லும், அவன்தானே வரக் கண்டிருக்கை ஒழியப் படிக்கடந்து புறப்படுகை குலமரியாதைக்குப் போராடுதென்று விலக்கிப்போருமவளாகையாலே, சர்வேச்வரனாகிய உபாயத்தைப் பற்றினார்க்கு அவனை அடைவதில் காலம் நெடுகுவதற்குக்காரணம் இல்லாமையாலே, விரைவிலே பேற் றினைப் பெறவேண்டும் என்கிற அந்த விரைவு உண்டாதல் முதலிய வற்றிற்கு முதற்காரணமாய், அந்தவிரைவு, பெறப்படும் பேற்றினு டைய வேறுபட்ட சிறப்பினைக்காண்கையாலே கிடைக்கவேண்டிய முறையிலே கிடைக்குமளவும் பொருமல் முறுகிநடக்குமளவில், இது பிரபந் குலமரியாதைக்குச் சேராது என்று விலக்கி, சேஷியானவன் தானே வந்து அங்கீகரிக்கக் கண்டிருக்கவேண்டும் என்று இதன்துடிப் பை அடக்கப்பார்க்கிற, திருமந்திரத்திலே நடுவிலே உள்ள <sup>1</sup> “நம:” பதத்தாலே சொல்லப்படுகின்ற உபாயத்திலே உறுதி ஆகிற பிரஜ்ஞா வஸ்த்தையைத் தாயார் என்றும்,

துக்கும் காரணமாய், நாராயண பதத்துக்குச் சங்க்ரஹமாகையாலே, சகல ஜகத்துக்கும் காரணமாய் ஸர்வரக்ஷகனான எம்பெருமானைச் சொல்லுகிறது”, “இதிலே சதூர்த்தி ஏறிக்கழியும்”, “சதூர்த்தி ஏறினபடி என் னென்னில்”, “நாராயண பதத்துக்குச் சங்க்ரஹமாயிருக்கையாலே”, “இத்தால் ஈச்வரனுக்குச் சேஷம் என்கிறது”, “சேஷத்வமே ஆத்மாவுக் குச்சொருபம்”, “ஸ்தாந்நப்ரமாணத்தாலே உகாரம் அவதாரணுர்த்தம்”, “இத்தால் பிறர்க்குச் சேஷம் அன்று என்கிறது”, “அதிலும், அந்ந் சேஷத்வம் கழிகையே ப்ரதாநம்”, “மறந்தும் புறந்தொழா மாந்தர் என்கையாலே”, “இத்தால் தனக்கும் பிறர்க்கும் உரித்து அன்று என்கி றது”, “மகாரம் இருபத்தஞ்சாம் அக்ஷரமாய் ஜ்ஞாநவாசியுமாயிருக்கை யாலே, ஆத்மாவைச் சொல்லுகிறது”, “இதுதான் ஸமவ்தி வாசகம்”, “ஜாதிவக வசகம்”, “இத்தால், ஆத்மா ஜ்ஞாதா என்று தேஹத்தில் வ்யா வ்ருத்தி சொல்லிற்றாயிற்று”, “ஆக, பிரணவத்தால் ‘கண்ணபுரமொன் றுடையானுக்கடியேன் ஒருவர்க்குரியேனே’ என்கிறபடியே ஜீவபரசம்பந் தம் சொல்லிற்று” என்ற முழுக் கூப்படி ஸ்ரீகுத்திகள் இங்கு நினைக்கத் தகும்.

1. நான் என்னுடைய இரக்ஷணத்திற்குச் சம்பந்தப்பட்டவன் அல் லன் என்பது “நம:” என்ற சொல்லிற்குப் பொருள். இப்பொருளால், மேலே கூறிய அகாரத்தின் பொருளான ஸ்ரீமந்நாராயணனால் இரக்ஷித் கப்படும்வன் என்ற பொருள் போதரும்; போதரவே, இறைவனே உபா



பலத்தில் பதற்றமாகிற பிரஜ்ஞாவஸ்த்தைக்கு மகள் என்று பேர்-  
தலைமகள் ஆவாள், இயற்கைப்புணர்ச்சி புணர்ந்து, தலைவனுடைய  
ஒப்புயர்வற்ற வனப்பு முதலியவற்றிலே ஈடுபட்டுக் குலமரியாதை  
களையும் பாராதே தலைவனை அடைந்தால் அல்லது தரியேன் என்னும்  
பதற்றத்தையுடையவள் ஆகையாலே, திருமந்திரத்தில் பிரணவத்தா  
லும் நமஸ்ஸாலும் அறுதியிடப்பட்ட சேஷியாய் எல்லார்க்கும் புகலிட  
மானவனுக்கு, திருமந்திரத்தில் முடிவிலே உள்ள <sup>1</sup> நாராயண பதத்  
தாலே சொல்லப்பட்ட சொரூப ரூபகுண விபூதிகளால் வந்த ஒப்புயர்  
வற்ற உயர்வினை நினைந்து அவனை அநுபவிக்கும்வரையிலும் இடை  
யிலே உண்டாகும் காலவிளம்பத்திற்குப் பொறுக்காமல், அவனை உபா  
யம் என்று அறுதியிட்டிருக்கும் உறுதியையும் மீறி, அவனைக்கிட்டி  
அநுபவித்தல்லது தரியாதபடி நடக்கின்ற, பலத்திலே பதற்றமாகிற  
பிரஜ்ஞாவஸ்த்தையை மகள் என்றும் பெயர் இட்டுச் சொல்லக்கடவது  
என்கை.

யம் என்ற துணிவுபிறக்கும். இதனையே இங்கு ‘உபாயத்தில் உறுதி’  
என்கிறார். “நமஸ்ஸ” ‘ந’ என்றும் ‘ம’ என்றும் இரண்டுபதம்”, “‘ம’  
என்கிற இத்தால் தனக்குரியன் என்கிறது; ‘ந’ என்று அத்தைத் தவிர்க்  
கிறது”. “ஆக, ‘நம:’ என்கிற இத்தால் தனக்குரியன் அன்று என்  
கிறது”, “இத்தால் விரோதியைக்கழிக்கிறது”, “விரோதிதான் மூன்று”  
“அதாவது, ஸ்வரூபவிரோதியும், உபாயவிரோதியும், பிராப்யவிரோதி  
யும்”. “ஸ்வரூபவிரோதிகழிகையாவது, ‘யானே நீ’ என்னுடைமை  
யும் நீயே’ என்றிருக்கை; உபாயவிரோதிகழிகையாவது, ‘களைவாய்  
துன்பம், களையாதொழிவாய், களைகண் மற்றிலேன்’ என்றிருக்கை; பிராப்ய  
விரோதி கழிகையாவது ‘மற்றை நம் காமங்கள் மாற்று’ என்றிருக்கை”.  
“ஈசுவரன் தனக்கேயாயிருக்கும்; அசித்துப் பிறர்க்கேயாயிருக்கும்; ஆத்  
மா தனக்கும் பிறர்க்கும் பொதுவாயிருக்கும் என்று முற்பட்ட நினைவு;  
அங்ஙனன்றிக்கே, அசித்தைப்போலே ‘தனக்கேயாக எனைக்கொள்ள  
வேணும்’ என்கிறது நமஸ்ஸால்” என்னும் முழுக்கூறப்படி ஸ்ரீகுத்திகள்  
இங்குதல்தரும்.

1. இறைவன் சித்தோபாயமாகையாலே பலம் விளம்பத்திற்குக்  
காரணம் இல்லாமையாலே தாம் நினைத்த பலத்தை இப்பொழுதே பெற  
வேண்டும் என்று பேற்றினைப் பெறுவதிலே பதற்றம் உண்டாகின்றது  
என்றபடி. சாத்தியோபாயமாக இருந்தால் தான் செய்யும் சாஹனங்கள்  
முடிவுற்ற பின்னரே சாத்தியமாகிற பேறு கிடைக்கக்கூடியதாதலால்  
அதுகாரும் ஆறியிருக்கலாம். இது அங்ஙனம் அன்று. “நாராயணன்  
என்றது நாரங்களுக்கு அயநம் என்றபடி”, “நாரங்களாவன-நித்யவஸ்துக்  
களினுடைய திரள்”, “அயநம் என்றது இவற்றுக்கு ஆசிரயம் என்றபடி”;



‘ஞானாவஸ்தைகள்’ என்னும் ‘பிரஜ்ஞாவஸ்தைகள்’ என்றது, மூன்றுவிதமான நிலைகளும் இவர்க்கு எல்லாக் காலங்களிலும் உண்டு என்னுமிடம் தோற்றுகைக்காக. <sup>1</sup> “மூன்று காலத்தையும் அறியும் அறிவு பிரஜ்ஞை என்று சொல்லப்படுகிறது” என்னக்கடவதன்றோ. திருவெட்டெழுத்தின் முப்பதப் பொருளைப் பற்றிய ஞானமும் இவர் திருவுள்ளத்தில் எப்பொழுதும் நிலைத்தேயன்றோ இருப்பது. (47)

134

சகி வெறிவிலக்கி ஆசைஅறுத்து அறத்தொடு நின்ற மூன்றில் அநந்யார்ஹத்வமும், வாடி மெலிந்து பித்தேறி ஏறப்பேசிக் கட்டிழந்து அகன்று சார்வதே வலித்தமை சாதனமாமோ என்று மாதா அஞ்சி முறைப்பட்டு முறை இடுகிற ஏழில் அத்ய வசாயமும், புத்ரி பலகால் ஆள்விட்டு ஆற்றாமை சொல்லிக் கவராதவைவிட்டு இரைக்க மடல் எடுத்துக் கண்புதையப் போக்கற்று உரு நெஞ்சுள்எழக் கூடுநாள் தேடித் தாழ்த்ததுக்கு ஊடி உசாத்துணை அற்றுச் சூழவும்பகைமுகம்செய்யத் தடை நில் லாதே புயக்கற்று மாலையும் காலையும் பூசலிடுகிற பதினேழில் த்வரையும் தெரியும்.

என்பது சூத்திரம்.

வியாக் :— இம்மூன்று நிலைகளும் இவர் பேச்சிலே தோற்றுமோ என்னும் வினாவிற்கு விடையாக, தோழி தாய் தலைவி என்னும் இவர்கள் கூற்றாக வருகின்ற திருவாய்மொழிகளிலே இவை தெரியும்

“அவ்வனன்றிக்கே இவைதம்மை ஆச்ரயமாகவுடையன் என்னவுமாம்”, “இவை இரண்டாலும் பலித்தது பரத்வசெனலப்பயங்கள்”, “எம்பிரான் எந்தை” என்கையாலே ஈச்வரனே எல்லாவுறவு முறையும் என்கிறது”, “ஆய என்ற இத்தால் ‘சென்றாற் குடையாம்’ என்கிறபடியே எல்லா அடிமைகளும் செய்யவேணும் என்று அபேகிக்கிறது”, “ஆகையால் ‘வழுவினா அடிமை செய்ய வேண்டும் நாம்’ என்கிற பிரார்த்தனையைக் காட்டுகிறது”, “ஆக, திருமந்திரத்தால், எம்பெருமானுக்கே உரியேனான நான், எனக்குரியன் அன்றிக்கே ஒழியவேணும், சர்வசேவியான நாராயணனுக்கே எல்லா அடிமைகளும் செய்யப் பெறுவேகைவேணும் என்ற தாயிற்று”. என்னும் முமுகூர்ப்படி ஸ்ரீசூத்திகள் இங்குக் குறிக்கொள்ளத்தகும்.

1. “ப்ரஜ்ஞா த்ரைகாலிகேதா” என்பது, பிரமாணம்.



என்னுமதனை எளிதில் அறியும்படி அருளிச்செய்கிறார் இச்சூத்திரத் தால்.

அதாவது, வெறிவிலக்கி ஆசை அறுத்து அறத்தொடுநின்ற மூன்றில் <sup>1</sup> அந்நியார்ஹத்வம் தெரியும் - வெறிவிலக்கி - எம்பெருமா னோடே இயற்கைப்புணர்ச்சி புணர்ந்து பிரிந்து ஆற்றாமையாலே மயங்கினவளாய்க் கிடக்கிற பிராட்டியின் நிலையைக்கண்டு, தாய்மார் கலங்கி, இவள் நோயினையும் அதற்குக்காரணத்தையும் மருந்தினையும் அறியாமல், தோன்றியதைச் சொல்லுவாளாய் இருப்பாள் ஒருகட்டு விச்சி சொல்லக்கொண்டு, இந்நோய்க்கு மருந்தாகக் கருதி வெறியா டல் உற, இவள் தன்மையினை அறியும் உயிர்த்தோழி 'அவ்விறைவ னுக்கே உரியவளான இவளுக்கு வேறொரு சம்பந்தம் பொருது; நாம் இதனை விலக்காதொழியில் இவளை இழக்கவரும்' என்று பார்த்து, அப் போது ஆராய்ந்து அறிந்தாளாக இவள்நோயினையும் அதற்குக்கார ணத்தையும் அவர்களுக்குச் சொல்லி, அதற்குத்தக்க மருந்துகளையும் விதித்து, "அங்கு ஓர்களும் இறைச்சியும் தூவேன்மின்", "உணங் கல் கெடக் கழுதை உதடு ஆட்டம் கண்டு என்பயன்" என்பனபோன்ற திருப்பாசுரங்களாலே வெறியைவிலக்கின <sup>2</sup> "தீர்ப்பாரை யாம் இனி எங்ஙனம் நாடுதும்" என்ற திருவாய்மொழியாலே, பேற்றினைப்பெறு தற்குப் பதறுகின்ற நிலையில், துன்பம் அடியாக, உபாயத்திலே உள்ள உறுதி கலங்கி, <sup>3</sup> "பலத்தில் விருப்பம் இல்லாமலே கர்மங்களைச் செய்வதனால் பாவத்தைப் போக்கடிக்கிறுன்" என்கிறபடியே தர்மங் களைச் செய்வதனால் துக்கங்களுக்குக் காரணமாயவற்றைப் போக்க

1. 'அந்நியார்ஹத்வம் தெரியும்' என்றது, சம்பந்தஞானம் தோன்றும் என்றபடி. தோழி பாசுரமாக நிகழ்ந்துள்ள திருப்பதிகங்கள் மூன்று. 1. தீர்ப்பாரையாமினி, 2. துவளில் மாமணிமாடம், 3. கரு மாணிக்கமலை. இம்மூன்றிலும் அந்நியார்ஹதேஷத்வம் (இறைவன் ஒருவ னுக்கே இவ்வுயிர் அடிமை என்னும் தன்மை)தோன்றுகிறது. யாங்ஙனம்? எனில், தோழியானவள் "தீர்ப்பாரையாமினி" என்ற திருப்பதிகத்தில் வெறிவிலக்கியும், "துவளில்மாமணிமாடம்" என்ற திருப்பதிகத்தில் ஆசை அறுத்தும், "கருமாணிக்கமலைமேல்" என்ற திருப்பதிகத்தில் அறத் தொடு நின்று "இவ்வுயிர் பிறதெய்வங்கட்கு அடிமைப்பட்டது மன்று; தனக்குத்தானே உரியது மன்று; பகவான் ஒருவனுக்கே உரியது" என்று கூறியபடியால் சம்பந்தஞான நிலையில் நின்று பேசின பேச்சாகிய இம் மூன்று திருப்பதிகங்களிலும் அந்நியார்ஹதேஷத்வம் விளங்குகின்றது என்க. வினக்கத்தை வியாக்கியானத்திற் காண்க.

2. திருவாய். 4. 6: 1.

3. "தர்மேண பாபம் அபநுததி"

என்பது, தைத்திரீயஉப,



லாம் என்பார் வார்த்தையைக்கொண்டு இந்தத்துன்பத்தைப் போக்க லாமோ என்று தேவதைகளுக்கு அந்தர்யாமியாக இருக்கின்ற சர்வேச்வரன் பரமானகருமங்களின் கூட்டங்களைச் செய்வதற்குத் தேட, அவ்வளவிலே சம்பந்தஞானமானது, இத்துன்பம், செய்து போந்த கருமங்களின் பலத்தால் ஆயதன்று; பகவானாலே எதிர்பாராமலே செய்யப்படுகின்ற திருவருளின் காரியமாய், தனக்கே உரியதான திருமேனியையுடைய எம்பெருமானை அநுபவிக்கையில் உண்டான பேரன்பின் காரியமாகையாலே இதற்கு அது மருந்தும் அன்று; அவனுக்கே அடிமைப்பட்டிருக்கின்ற தன்மைக்கு விரோதம் ஆகையாலே சொருபத்தை நாசம் செய்வதும் ஆம் என்று மற்றையோருடைய சம்பந்தத்தை நீக்குவித்த “தீர்ப்பாரை யாம் இனி” என்ற திருவாய் மொழியிலும்,

ஆசை அறுத்து - திருத்தொலைவில்லிமங்கலத்திலே பேரன்பு கொண்டிருக்கின்ற பெண்பிள்ளையை மீட்கப் பார்க்கிற தாய்மாரைக் குறித்துத் தோழியானவள் “இவளை நீர் இனி அன்னையர் உமக்கு ஆசைஇல்லைவிடுமினே” என்கிறபடியே திருத்தொலைவில்லிமங்கலத்திலே கொண்டுபுக்கு இத்தகைய காதலை விளைத்தது நீங்களே அன்றோ, வகுத்த எம்பெருமானிடத்தில் காதல் கொண்ட இவளை இனி உங்களால் மீட்கப்போகாது; ஆனபின்பு, இவள்பக்கல் உங்களுக்கு ஆசைஅற அமையும் என்ற <sup>1</sup> திருப்பாசுரத்தாலே, எளியதான அர்ச்சாவதாரமே உபாயமாகையாலே எப்போதும் இதிலே நோக்காக இருக்கும் <sup>2</sup> உபாயத்திலே உள்ள உறுதி, அவ்வர்ச்சாவதாரத்தின் எளிமையை அறிந்ததனால் உளதாய காதலின் காரியமான பதற்றம் உபாயத்திலே சேர்ந்து விடுமோ என்னும் ஐயத்தாலே அதனை நீக்கு விக்கத் தேட, அவ்வளவிலே சம்பந்தஞானம் அடிமையாக உள்ள இவ்வான்மாவிற்கு இயல்பாகவே அமைந்த இந்தப்பக்தி இறைவனுடைய உகப்புக்கு விஷயமாமித்தனை அல்லது உபாயங்களின் வகையில் சேராது; வகுத்த எம்பெருமானுடைய உயர்வற உயர்ந்த தன்மை காரணமாக வந்ததாகையாலே நீக்குவிக்கவும் போகாது; இதனைத்

1. ‘திருப்பாசுரத்தாலே’ என்னுமிதனை, பின்னே வருகின்ற ‘தன்னுடைய சம்பந்தத்தை நீக்குவித்த’ என்ற வாக்கியத்தோடு முடிக்க.

2. ‘உபாயத்திலே உள்ள உறுதி’ என்னுமிதனை, பின்னேவருகின்ற ‘அதனை நீக்குவிக்கத் தேட’ என்றதனோடுமுடிக்க. உறுதி - தேட என்க.



தன்னுலே நீக்கப்படுவதாக நினைத்திருக்கிற <sup>1</sup> சுவாதந்திரியம், அந்த யந்தபாரதந்திரியம் ஆகிற சொருபத்துக்கு விரோதம் ஆகையாலே விடத்தக்கது என்று தன்னுடைய சம்பந்தத்தை நீக்குவித்த “துவளில்மாமணிமாடமோங்கும்” என்ற திருவாய்மொழியிலும்,

அறத்தொடுகின்ற-தலைமகள் பருவத்தைக் கண்ட தாய்தந்தையர்கள் சுயம்வரத்துக்கு அரசர்களைத்திரட்டுவதற்குமணமுரசு அறைவிக்க, திருப்புவியூரில் நாயனாரோடே இவளுக்குக் கலவி உண்டாயிற்று என்னுமிடத்தை இவள் வடிவிலும் பேச்சிலும் உண்டான வேறுபாட்டாலே அறிந்த உயிர்த்தோழியானவள், இந்த ஒலி பெண்பிள்ளை செவிப்படுமாகில் <sup>2</sup> “மானிடவர்க்கு என்று பேச்சுப்படிவாழாத” தன்மையளாய் இருக்கிற இவளைக் கிடையாது; முன்னரே நீக்கவேண்டும் என்று, இவள் உறவினர்களைக்குறித்து இவளுக்குத் திருப்புவியூரில் நாயனாரோடே கலவி உண்டாயிற்றுப்போலும்; அவனுடைய குணங்களையும் செயல்களையுமே வாய்ப்புலற்றருகின்றாள்; ஆனபின்பு, நீங்கள் செய்கிறது தருமம் அன்று; என்ன, ஆகில், இவளுக்குத் தக்க அவயவசோபை ஆபரண ஒளி முதலான தலைவனுக்கு வேண்டிய இலக்கணங்கள் அவனுக்கு உண்டோ? என்ன, அவை ஒன்றும் குறைஇல்லை; அவை ஒன்றும் இல்லையேயாகிலும் இவள் அவனுக்கு உரிமைபூண்டமைக்கு அடையாளம் விளங்கக்காணலாம்; ஆனபின்பு, இதனைத் தவிருங்கோள் என்று நடுநிலையளாய் நின்று தருமம் சொல்லுகிறாளாய் அந்த மணத்தினை விலக்கின <sup>3</sup> திருப்பாசுரத்தாலே, பேற்றிலே பதற்றத்தினுடைய பரிபாகத்தை உபாயத்தின் உறுதிநிலையிலே நின்று கண்டபின்னர், அது பகவானுக்கே உரிமைப்பட்டமையை அறியாதே, மற்றையோர்க்கும் உரிமை ஆமோ என்று ஆராய, அவ்வளவிலே சம்பந்தஞானம், இதற்கு வேறு ஒருவர்க்கு அடிமைஎன்ற பேச்சும்கூட சொருபத்தை நாசம்செய்வதாகும்; சேஷியானவனுடைய இனிமையாலும் அதுவே அன்றி வேறுஒருகாரணமும் பற்றிவாராத அடிமைத்தன்மையாலும் இவ் ஆன்மா அவனுக்கே அடி

1. சுவாதந்திரியம் - விடத்தக்கது என்க.

2. நாய்ச்சியார் திரு. 1: 5.

3. ‘திருப்பாசுரத்தாலே’ என்னுமிதனை, பின்னே வருகின்ற ‘அடிமைஎன்று அறுதியிட்ட’ என்ற வாக்கியத்தோடு முடிக்க. திருப்பாசுரத்தாலே அறுதியிட்ட என்க.



மை என்று அறுதியிட்ட <sup>1</sup> “கருமாணிக்கமலைமேல்” என்ற திருவாய் மொழியிலும்,

மூன்றிலும் அந்நயார்ஹத்வம் தெரியும் - ஆக, தோழிவார்த்தை களான மேலேகூறிய இம்மூன்று திருவாய்மொழிகளிலும் வேறு ஒரு வார்க்கும் உரியதன்று; அவனுக்கே உரியது - அடிமையாக உள்ளது இவ்வான்மா என்னும் தன்மை தோன்றும்.

ஆக, இதனால், தோழியானவள் வெறிவிலக்கியும், ஆசை அறுத்தும், அறத்தொடு நின்றும், இவ்வான்மா பிறர் ஒருவர்க்கு அடிமைப்பட்டதும் அன்று; தனக்குத்தானே உரியதும் அன்று; பக வானுக்கே அடிமைப்பட்டது என்று சொன்ன இம்மூன்று திருவாய் மொழிகளும், சம்பந்தஞானத்தில் பேசும் வார்த்தைகள் என்னுமிடம் நன்கு விளங்கக்கூடியது என்றதாயிற்று.

வாடி, மெலிந்து, பித்தேறி, ஏறப்பேசி, கட்டிழந்து, அதன்று, சார்வதேவலித்தமை சாதனமாமோ என்று மாதா அஞ்சி முறைப் பட்டு முறைஇடுகிற ஏழில் அத்யவசாயம் தெரியும் - வாடி - <sup>2</sup> “ஆடியாடி” என்ற திருவாய்மொழியிலே “வாடிவாடும்” என்கிறபடியே அடியார்கள் குழாங்களை உடன் கூடப்பெருமையால் வந்த துன்பத் தாலே கொம்பை இழந்த தளிர்போலே வாடி, மெலிந்து - <sup>3</sup> “பாலனாய் ஏழல்கு” என்ற திருவாய்மொழியிலே “கண்ணன்கழல் துழாய் பொன்செய்ப்பூண் மென்முலைக்கு என்று மெலியும்” என்கிறபடியே கை கழிந்தவற்றை ஆசைப்பட்டு மெலிந்து, பித்தேறி - <sup>4</sup> “மண்ணை இருந்து துழாவி” என்ற திருவாய்மொழியிலே “என் பெண்கொடி ஏறிய பித்தே” என்கிறபடியே ஒப்புமை உள்ள பொருள்களையும் அப் பொருள்களோடு சம்பந்தப்பட்ட பொருள்களையும் அவனாக நினைத்துக் கிட்டும்படி பித்தேறி, ஏறப்பேசி - <sup>5</sup> “கடல் ஞாலம்” என்ற திருவாய் மொழியிலே “ஈசன் வந்தேறக்கொலோ” என்கிறபடியே ஆற்றுமையாலே அநுகரிக்கிறமையை அறியாதே, இறைவன் ஆவேசித்தானே என்னும்படி அவனாகவே பேசி, கட்டிழந்து - <sup>6</sup> “மாலுக்கு வையம் அளந்த மணைற்கு” என்கிற திருவாய்மொழியிலே “கற்புடையாட்டி இழந்தது கட்டே” என்கிறபடியே பகவானைப் பிரிந்த கிலேசத்தாலே கட்டடங்க இழந்து,

1. திருவாய். 8. 9: 1.

2. திருவாய். 2. 4: 1.

3. திருவாய். 4. 2: 1.

4. திருவாய். 4. 4: 1.

5. திருவாய். 5. 6: 1.

6. திருவாய். 6. 6: 1.



அகன்று - <sup>1</sup> “உண்ணும் சோறு” என்ற திருவாய்மொழியிலே “இன்று எனக்கு உதவாது அகன்ற” என்கிறபடியே தன்னைப் பிரிந்து துன்பப்படுகின்ற இவ்வாபத்து நிலையிலே எனக்கு உதவாதே போனால் என்னும்படி அகன்று, சார்வதே வலித்தமை - <sup>2</sup> “கங்குலும் பகலும்” என்ற திருவாய்மொழியிலே “சந்தித்து உன்சரணம் சார்வதே வலித்த தையலை” என்கிறபடியே அவனைக்கிட்டி அவன் திருமுன்னரே முடியவேண்டும் என்று உறுதியூண்டமை, சாதனம் ஆமோ என்று - உபாசகர்க்குப் பரபக்தி தசையில் உண்டாம் வாட்டம் மெலிதல் முதலியவைகள் போலே சாதனத்திலே முதலிடுமோ என்று, மாதா அஞ்சி முறைப்பட்டு - தாயானவள் அஞ்சி, அவனையும் வினவ வந்தவர்களையும் குறித்து, வாடாநின்றாள், மெலியா நின்றாள் என்பன போலே முறைப்பட்டு, முறைஇடுகிற ஏழில் - <sup>3</sup> “முறையோ அர வணைமேல் பள்ளிகொண்ட முகில்வண்ணனே” என்கிறபடியே அத்தலையில் கிருபை ஒழிய இவள்பக்கல் உள்ளவை ஒன்றும் உபாயம் அன்று; ஆனபின்பு, இப்படித் துடிக்கவிட்டிருக்கை உம்முடைய கிருபைக்கும் பாதுகாக்கும்தன்மைக்கும் போருமோ என்று கூப்பிடுகிற ஏழு திருவாய்மொழிகளிலும், அத்யவசாயம் தெரியும் - உபாயத்திலே உறுதி தோன்றும் என்கை.

இதனால், தாயார் கூற்றாக உள்ள <sup>4</sup> ஏழு திருவாய்மொழிகளும் உபாயத்தில் உறுதியூண்டிருக்கும் நிலையிலே எழுந்த பேச்சுகள் என்னுமிடம் தெளிவாம்.

புத்திரி பலகால் ஆள்விட்டு, ஆற்றுமை சொல்லி, கவராதவை விட்டு, இரைக்க மடல்எடுத்து, கண்புதையப் போக்கற்று, உரு நெஞ்சுள் எழ, கூடுநாள் தேடி, தாழ்த்ததுக்கு ஊடி, உசாத்துணை அற்று, சூழவும் பகைமுகம் செய்ய, தடை நில்லாதே, புயக்கற்று, மாலையும் காலையும் பூசலிடுகிற பதினேழில் த்வரையும் தெரியும் - புத்திரி பலகால் ஆள்விட்டு - தலைவியானவள், <sup>5</sup> “அஞ்சிறைய மடநாராய்”, <sup>6</sup> “வைகல்பூங்கழிவாய் வந்து”, <sup>7</sup> “பொன்னுலகாளீரோ”, <sup>8</sup> “எங்கானல் அகம்கழிவாய்” என்கிற நான்கு திருவாய்மொழிகளிலும்

1. திருவாய். 6. 7: 1.

2. திருவாய். 7. 2: 1.

3. திருவிருத்தம், 62.

4. “ஆடியாடி”, “பாலனையேமுலகு”, “மண்ணையிருந்து”, “கடல்ஞாலம்”, “மாலுக்கு”, “உண்ணும்சோறு” “கங்குலும் பகலும்” என்னும் சீர்களை முதலாகவுடைய ஏழுதிருப்பதிகங்கள்.

5. திருவாய். 1. 4: 1.

6. திருவாய். 6. 1: 1.

7. திருவாய். 6. 8: 1.

8. திருவாய். 9. 7: 1



அவன் வருகிறவரையிலும் இருந்து பார்ப்பதற்குப் பொருமலே பதறித் தூதுவிட்டு, ஆற்றுமை சொல்லி - <sup>1</sup> “வாயும் திரையுக்கும்” என்ற திருவாய்மொழியில் “ஆற்றுமைசொல்லி அழுவோமை” என்கிற படியே எல்லாப்பொருள்களும் பகவானைப்பிரிந்த காரணத்தால் நோவு படுகிறனவாகக் கருதி அவற்றைத் தம்மைப்போன்று துக்கமுடையன வாகக் கொண்டு அழுது, கவராதவைவிட்டு - <sup>2</sup> “ஏறும் இறையோ னும்” என்ற திருவாய்மொழியில் “மாறான் கவராத மணிமாமை குறையிலம்” என்கிறபடியே அவன் விரும்பாதவற்றை வெறுத்து, இரைக்க மடல்எடுத்து - <sup>3</sup> “மாசறுசோதி” என்ற திருவாய்மொழி யில் “நாடும் இரைக்கவே யாம் மடல்ஊர்தும்” என்கிறபடியே உல கம் இரைக்கும்படி மடல்ஊர்வேன் என்று, கண்புதையப் போக்கற்று- <sup>4</sup> “ஊரெல்லாம் துஞ்சி” என்ற திருவாய்மொழியிலே “பின்னின்ற காதல்நோய் நெஞ்சம் பெரிதமொல், முன்னின்று இராஊழி கண் புதைய முடிற்றால்” என்கிறபடியே காதல் நோயும் இராவாகிய கல்ப மும் ஒரே காரியத்தில் நோக்குள்ளவைகளாய்ச் சூழப் பொருகை யாலே போக்கடிஅற்று, உரு நெஞ்சுள் எழ <sup>5</sup> “எங்ஙனையோ அன்னை மீர்காள்” என்ற திருவாய்மொழியிலே “சோதி வெள்ளத்தினுள்ளே எழுவதோர் உரு என் நெஞ்சுள் எழும்” என்கிறபடியே ஒளி அலை களின் நடுவே ஊகித்துக் காணப்படுகின்ற, இந்தப் பிரகிருதி சம்பந் தம் இல்லாத திருஉருவம், அன்பும் அன்பு இன்மையும் சமமாம்படி உருவெளிப்பாடாய் நெஞ்சிலே பிரகாசிக்க,

கூடுநாள் தேடி - <sup>6</sup> “மானேய் நோக்கு நல்லீர்” என்ற திருவாய் மொழியிலே “திருவல்லவாழ் உறையும் கோனரை அடியேன் அடி கூடுவது என்று கொல்” என்கிறபடியே அவனைக் கூடும் நானைப் பிரார்த்தித்து, இப்படிப் பிரார்த்தியாநிற்கவும் தாழ்த்து வந்தவாறே, தாழ்த்ததுக்கு ஊடி - <sup>7</sup> “மின்னிடை மடவார்” என்ற திருவாய்மொழி யிலே “போகு நம்பி” என்று பிரணயரோஷத்தாலே ஊடி, உசாத் துணை அற்று - <sup>8</sup> “வெள்ளைச் சுரிசங்கு” என்ற திருவாய்மொழி யிலே “என்னெஞ்சினரும் அங்கே ஒழிந்தார் இனி யாரைக்கொண்டு என் உசாகோ” என்கிறபடியே அவனாலே கவரப்பட்ட மனத்தினை யுடையவளாகையாலே உசாத்துணையுமின்றி, சூழவும் பகைமுகம்

1. திருவாய். 2. 1: 1. 2. திருவாய். 4. 8: 1.

3. திருவாய். 5. 3: 1. 4. திருவாய். 5. 4: 1.

5. திருவாய். 5. 5: 1. 6. திருவாய். 5. 9: 1.

7. திருவாய். 6. 2: 1. 8. திருவாய். 7. 3: 1.



செய்ய - <sup>1</sup> “ஏழையர் ஆவி உண்ணும்” என்கிற திருவாய்மொழியிலே “கண்ணன் கோளிழை வாண்முகமாய்க் கொடியேன் உயிர் கொள்கின்றதே” என்கிறபடியே உருவெளிப்பாட்டாலே துன்புறுத்தும் பொருள்கள் ஒருமுகமாய் நலிய, தடைநில்லாதே - <sup>2</sup> “நங்கள் வரிவளை” என்ற திருவாய்மொழியிலே “காலம் பலசென்றும் காண்பது ஆனை உங்களோடு எங்கள் இடை இல்லை” என்கிறபடியே நலம் சொல்லுகிற தாய்மார் தோழிமார்களையும் மீறி, புயக்கற்று - <sup>3</sup> “இன்னுயிர்ச்சேவலும்” என்ற திருவாய்மொழியிலே “இழை நல்ல ஆக்கையும் பையவே புயக்கற்றது” என்கிறபடியே போலியான பொருள்களைக் கண்டு நொந்து முடிகையிலே துணிந்தவளாய், மாலை யும் காலையும் பூசல் இடுகிற - <sup>4</sup> “மல்லிகை கமழ் தென்றல்” என்ற திருவாய்மொழியிலே மாலைக்காலத்தில் பசுக்களின் முற்கொழுந்தில் கிருஷ்ணன் வரக்காணாமல் துன்புறுத்தும் பொருள்களாலே நலிவுபட்டு, <sup>5</sup> “வேய்மருதோளினை” என்ற திருவாய்மொழியிலே காலைப் பொழுதிலே கிருஷ்ணன் பசுமேய்க்கப் போனானாக எண்ணி, அவன் முகத்தைப் பார்த்து, <sup>6</sup> பசுமேய்க்கப் போனால் நலியக்கூடிய பொருள்கள் நலியாநின்றன என்று கூப்பிட்டும் போருகிற, பதினேழில் துவரையும் தெரியும் - மேற்கூறிய பதினேழு திருவாய்மொழிகளிலும் பேற்றிலே பதற்றம் தோன்றும் என்கை.

இதனால், தலைவி கூற்றான <sup>6</sup> பதினேழு திருவாய்மொழிகளும் பேற்றில் பதற்ற நிலையில் பேசும் வார்த்தைகள் என்னுமிடம் தெளிவாம் என்றபடி.

(48)

1. திருவாய். 7. 7: 1.

2. திருவாய். 8. 2: 1.

3. திருவாய். 9. 5: 1.

4. திருவாய். 9. 9. 1.

5. திருவாய். 10. 3: 1.

6. “அஞ்சிறைய”, “வைகல்பூங்கழிவாய்”, “பொன்னுலகாளீரோ”, “எங்காணலகங்கழி”, “வாயும்திரை”, “எருளுமிறையோனும்”, “மாசறு சோதி”, ஊரெல்லாம்தஞ்சி”, “எங்கனையோ”, “மானேய்நோக்கு”, “மின்னிடைமடவார்”, “வெள்ளைச்சுரிசங்கு”, “ஏழையராவீ”, “நங்கள்வரிவளை”, “இன்னுயிர்ச் சேவல்”, “மல்லிகை கமழ் தென்றல்”, “வேய்மருதோளினை” என்னும் முதற் சீர்களுடைய பதினேழு திருப்பதிகங்கள்.



<sup>1</sup>தோழிமார் அன்னையர் என்ற பன்மை, ரக்ஷகத்  
வாதிபந்த வாட்சல்யாதி வ்யவசாய புத்திபேதத்  
தாலே.

என்பது சூத்திரம்.

வியாக்:— ஆனால், தோழி என்றும் தாய் என்றும் சொல்லு  
கிறது சம்பந்தஞானத்தையும் உபாயத்தில் துணிவினையும் ஆகில்,  
தோழியர் அன்னையர் என்னும் பன்மைச்சொற்களுக்குக் கருத்து என்?  
என்னும் வினாவிற்கு விடை அருளிச்செய்கிறார் இச்சூத்திரத்தால்.

அதாவது, தோழிமார் என்கிற பன்மை - <sup>2</sup> “தோழிமார்களும்”  
என்றும், <sup>3</sup> “தோழியரும்” என்றும், <sup>4</sup> “தோழிமார் வினையாடப் போது  
மின் என்ன” என்றும், <sup>5</sup> “ஊர் என்சொல்லில் என்? தோழிமீர்” என்  
றும் இப்படித் தோழி விஷயமாகச் சொல்லும் பன்மை, ரக்ஷகத்வாதி  
பந்த புத்தி பேதத்தாலே - திருமந்திரத்திற் சொல்லுகிறபடியே இவ்  
வான்மாவோடு இறைவனுக்கு இரக்ஷகத்வம், சேஷித்வம், காரணத்  
வம், சரீரித்வம் முதலான சம்பந்தங்கள் பலவும் உண்டாகையாலே  
<sup>6</sup> அவ்வவ் சம்பந்தங்களைப் பற்றிய ஞானத்தினுடைய வேற்றுமையால்  
என்க. அன்னையர் என்ற பன்மை - <sup>7</sup> “அன்னையரும்” என்றும்,  
<sup>8</sup> “அன்னையரும்” என்றும், <sup>9</sup> “அன்னையர் நாண” என்றும்,  
<sup>10</sup> “எங்ஙனையோ அன்னையர்காள்” என்றும் இப்படித் தாய் விஷய  
மாகச் சொல்லுகிற பன்மை, வாட்சல்யாதி வியவசாய புத்திபேதத்

1. இதனை, தோழிமார் என்ற பன்மை, ரக்ஷகத்வாதிபந்த புத்தி  
பேதத்தாலே என்றும், அன்னையர் என்ற பன்மை, வாட்சல்யாதி வியவசாய  
புத்திபேதத்தாலே என்றும் பொருளுக்கு இயையச் சொற்களைப் பிரித்துக்  
கூட்டிக்கொள்க.

2. திருவாய். 5. 5: 9.

3. திருவாய். 5. 4: 5.

4. திருவாய். 6. 2: 8.

5. திருவாய். 5. 3: 6.

6. என்றது, சம்பந்தஞானங்கள் பலவாகையாலே அந்த அந்தச் சம்  
பந்தங்களை யுடைய ஞானங்களின் பன்மையைக்கொண்டு தோழிமார் என்று  
பன்மையில் அருளிச்செய்கிறார் என்றபடி. இரக்ஷகத்வம், காரணத்  
வம், சேஷித்வம் இம்மூன்றும் பிரணவத்திலே அகாரத்தாலே கிடைக்  
கின்றன; சரீரித்வம் நாராயணபதத்தாலே போதரும்.

7. திருவாய். 5. 5: 9.

8. திருவாய். 5. 4: 5.

9. திருவாய். 5. 3: 8.

10. திருவாய். 5. 5: 1.





தாலே - உபாயமாக இருக்கிற சர்வேச்வரனுடைய <sup>1</sup> வாட்சல்யம் ஸ்வாமித்வம் செளசீல்யம் செளலப்யம் ஞானம் சக்தி கிருபை முதலானவற்றைப் பற்றி வரும் <sup>2</sup> துணிவின் உருவமான ஞானத்தின் வேற்றுமையால் என்க. புத்தி என்ற சொல் ஈண்டு ஞானத்தைக் காட்டுகிறது; <sup>3</sup> “புத்தி முதலான சொற்கள் ஞானம் என்ற பொருளைக் காட்டும்” என்பது அமரம்.

இதனால், சம்பந்தஞானத்திற்கும் உபாயத்தில் துணிவிற்கும் விஷயவேற்றுமைகளால் உருவவேறுபாடு உண்டாகையாலே ‘தோழிமார், அன்னையர்’ என்ற பன்மைப்பிரயோகத்திற்குக் குற்றம் இல்லை என்பது.

(49)

136

<sup>4</sup> அபிலாஷா சிந்தநா அநுஸ்மிருதி இச்சா ருசி பரபரமபக்திகளிலே பேதை முதலான பர்வம் கொள்ளும்.

என்பது, சூத்திரம்.

1. வாட்சல்யமாவது, அன்றுசுன்ற கன்றின் உடலில் உள்ளவழுவை விரும்பி உண்ணும் பசுவினைப்போன்று, அடியார்களுடைய தோஷங்களை இனியனவாகக் கொள்ளுதல். ஸ்வாமித்வமாவது, எல்லாப்பொருள்களுக்கும் இறைவனை இருக்கும் தன்மை. செளசீல்யமாவது, பெரியவன் தாழ்ந்தவர்களோடு புரையறக் கலக்கும் தன்மை; இதுவே சீலகுணம் என்பது. ஞானமாவது, எல்லாவற்றையும் ஒருகாலே எப்போதும் உள்ளபடி அறிதல். சக்தியாவது, பொருந்தாதனவற்றையும் பொருத்துவிக்கும் ஆற்றல்; அகடிதகடநாசாமர்த்தியம். கிருபையாவது, துன்பப்படுகின்றவர்களைக்கண்டு ஐயோ என்று இரங்குதல்.

2. என்றது திருக்குணங்களைப் பற்றி வரும் துணிவின் உருவமான ஞானம் பல்வாதவின், அந்த ஞானங்களின் பன்மையைக்கொண்டு ‘அன்னையர்’ என்ற பன்மையில் அருளிச்செய்கிறார் என்பது. “அவையாவன-வாட்சல்யமும், ஸ்வாமித்வமும், செளசீல்யமும், செளலப்யமும், ஞானமும், சக்தியும்”, “குற்றம்கண்டு வெருவாமைக்கு வாட்சல்யம்; காரியம்செய்யும் என்று துணிகைக்கு ஸ்வாமித்வம்; ஸ்வாமித்வம்கண்டு அக்லாமைக்கு செளசீல்யம்; கண்டுபற்றுமைக்கு செளலப்யம்; விரோதியைப்போக்கித் தன்னைக்கொடுக்கைக்கு ஞானசக்திகள்.” என்ற முழுட்சப்படி ஸ்ரீகுத்திகளை இங்கு நினைவுகூர்க. 137, 138. சூ.

3. “புத்திர் மநீஷா திஷ்ணதீ: ப்ராஜ்ஞா ரோமுஷீ மதி:” என்பது, அமரம்.

4. சூத்திரத்திலே “பரபரமபக்தி” என்ற இடத்திலே உள்ள பக்தி என்பதனை, பரபக்தி, பரமபக்தி என்று தனித்தனியே கூட்டுக.



வியாக் :—பேற்றினைப் பெறுதலில் உண்டாகும் பதற்றத்தைத் தலைமகள் என்று கூறின், தலைமகளுக்குச் சொல்லும் ஏழு பருவங்களையும் இங்குக் கொள்ளுமாறு யாங்ஙனம்? என்னும் வினாவிற்கு விடை அருளிச்செய்கிறார் இச்சூத்திரத்தால்.

அதாவது, அபிலாஷா - அநுபவிக்கப்படும் விசேடப்பொருளை முதலில் பார்த்தவாறே பிறக்கும் ஆசையாகிற அபிலாஷையும், சிந்தநா - பார்க்கப்பட்ட அப்பொருளைப் பற்றிய நினைவாகிற சிந்தனையும், அநுஸ்மிருதி - அந்த நினைவு இடைவிடாமல் செல்லுதலாகிற அநுஸ்மிருதியும், இச்சா - அப்பொருளை அவசியம் அநுபவித்தே நிற்க வேண்டும் என்னும் ஆசையாகிற இச்சையும், ருசி - அவ்வாசைதான் வேறு இனிமைப்பொருள் ஒன்றால் மாற்றஒண்ணாதபடி முதிருகையாகிற ருசியும், பரபக்தி - அப்பொருளின் கலவியும் பிரிவுமே இன்ப துன்பங்களாகையாகிற பரபக்தியும், பரமபக்தி - அப்பொருளைப் பிரியும் பிரிவிலே மூச்சு அடங்கும்படியான பரமபக்தியும் ஆகிற ஏழு நிலைகளிலும், பேதை முதலான பருவம்கொள்ளும் - பேதை பெதும்பை மங்கை மடந்தை அரிவை தெரிவை பேரிளம்பெண் என்கிற ஏழு பருவமும் பேற்றிலே பதற்றமாகிற தலைமகளுக்குக் கொள்ளப்படும் என்றபடி.

இதனால், பக்தியின் வடிவமாகிய பேற்றில் பதற்றத்துக்கு, <sup>1</sup> பக்தியினுடைய முதல்நிலை தொடங்கி முடிவுநிலை ஈருள நிலை விசேடங்களிலே ஏழு பருவங்களையும் கொள்ளலாம் என்றதாயிற்று. (50)

### 137

<sup>2</sup> மயில் பிறை வில் அம்பு முத்து பவளம் செப்பு மின் தேர் அன்னம் தெய்வவுரு, விகாச சுத்தி தாந்தி ஞான ஆனந்த அநுராக பக்தி அணுத்வ போக்யதா கதிகளையுடைய அகமேனியின் வகுப்பு.

என்பது, சூத்திரம்.

1. பக்தியின் முதல்நிலை - அபிலாஷை; முடிவுநிலை - பரமபக்தி.

2. தலைமகளான நிலைமையில் வருணிக்கும் அவயவவிசேடங்கட்கு உள்ளுறைப் பொருள் கூறுகிறது இச்சூத்திரம். இதனை, 'மயில்' என்றது முதல் 'அன்னம்' இறுதியாக உள்ள சொற்களை, 'விகாசம்' என்றது முதல் 'கதி' என்பது இறுதியாக உள்ள சொற்களோடு மயில் - விகாசம், பிறை - சுத்தி, வில் - தாந்தி, அம்பு-ஞானம், முத்து-ஆனந்தம், பவளம்-அநுராகம், செப்பு - பக்தி, மின் - அணுத்வம், தேர் - போக்யதை என நிரல் நிறையே கூட்டுக.



வியாக் :— தலைமகளான நிலையில் கற்பித்துப் பேசப்படும் அவயவ விசேடங்களுக்கு உள்ளுறைப்பொருள் யாவை? என்னும் வினாவிற்கு விடை அருளிச்செய்கிறார் இச்சூத்திரத்தால்.

அதாவது, மயில் விகாசம் - <sup>1</sup> “தோகை மா மயிலார்கள்” என்கிறபடியே பெண்களை மயிலாகச் சொல்லுகிறது கூந்தலின் பரப்பையிட்டு ஆகையாலே, அதனால் இங்கு ஆன்மாவினுடைய ஞானவிரிவினைச் சொல்லுகிறது. பிறை சுத்தி - <sup>2</sup> “பிறையுடைவாணுதல்” என்று நெற்றியைப் பிறையாகச் சொல்லுகையாலே, அதன் வெண்மையை இட்டு, தனக்குத்தானே வசப்பட்டிருந்தல் பிறர்க்கு உரியவனுதல் என்னும் குற்றங்கள் அற்றிருக்கும் தூய்மையைச் சொல்லுகிறது. வில்தாந்தி - <sup>3</sup> “விற்புருவக்கொடி” என்று புருவத்தை வில்லாகச் சொல்லுகிறது வளைந்திருக்கும் தன்மையைக்கொண்டே ஆதலாலே, அதனால், புறக்கரணங்களையும் அகக்கரணத்தையும் அடக்கி ஆளுதலாகிற சாந்தியைச் சொல்லுகிறது. அம்புஞானம் - <sup>4</sup> “அம்பன்ன கண்ணாள்” என்று கண்களைக் குறித்த இலக்கிலே சென்று விழுகின்ற அம்பாகச் சொல்லுகையாலே, <sup>5</sup> “தாமரையாள் கேள்வன் ஒருவனையே நோக்கும் உணர்வு” என்கிறபடியே தனக்கு அடைத்த பொருளைப்பற்றுகின்ற ஞானத்தைச் சொல்லுகிறது.

முத்து ஆனந்தம் - <sup>6</sup> “முத்தன்னவெண்முறுவல்” என்று முறுவலை முத்தாகச் சொல்லுகையாலே, <sup>7</sup> “முத் என்பது பிரீதி என்றும், பிரமத: என்றும், ஆனந்தம் என்றும் கூறப்படும்” என்கிறபடியைக் கொண்டு, அப்பொருளை அநுபவிப்பதனால் உண்டாகும் ஆனந்தத்தைச் சொல்லுகிறது. பவளம் அநுராகம் - <sup>8</sup> “பவளவாயாள்” என்று உதட்டினைப் பவளமாகச் சொல்லுகிறது செந்நிறத்தைக்கொண்டே யாகையாலே, அப்பொருள் காரணமாக வருகின்ற அன்பினைச் சொல்

மயில் பிறை என்பன முதலாகப் புனைந்துரைக்கப்பட்ட தெய்வஉரு, விகாசம் முதலியவற்றையுடைய அகமேனியின் வகுப்பு என்க. விகாசம் - மலர்ச்சி. தாந்தி - ஐம்பொறிகளையும் மனத்தையும் அடக்கினவன். அநுராகம் - ஆசை. அணுத்வம் - அணுவின் தன்மை; ஆன்மசொருபத்தின் தன்மை. போக்யதை - இனிமை. அகமேனி - ஆன்பசொருபம்.

1. திருவாய். 6. 2: 2.      2. பெரியதிருமொழி, 2. 9: 9.
3. திருவாய். 6. 6: 6.      4. பெரியதிருமொழி, 6. 8: 6.
5. முதல்திருவந். 67.      6. நாய்ச்சியார்திரு. 5: 6.
7. “முத்ப்ரீதி: ப்ரமதோஹர்ஷ:”

என்பது, அமரம்.

8. பெரியதிருமொழி, 4. 8: 1.



லுகிறது. செப்புபக்தி - <sup>1</sup> “செப்பன்னமென்முலை” என்று பரிபக்குவமான முலையைச் செப்பாகச் சொல்லுகையாலே, இறைவன் விரும்பி மேல் விழும்படி பரிபக்குவமான பக்தியைச் சொல்லுகிறது. மின் அணுத்வம் - <sup>2</sup> “மின்னனைய நுண்மருங்குல்” என்று இடையை மின்னலாகச் சொல்லுகிறது நுண்மை காரணமாக ஆகையாலே, மேலேகூறிய ஞானத்தின் நிலவேறுபாடுகளுக்கெல்லாம் ஆதாரமான ஆன்மசொருபத்தின் அணுத்தன்மையைச் சொல்லுகிறது. தேர்போக்யதை - <sup>3</sup> “தேர் அணங்கு அல்குல்” என்கிற அல்குலின் அழகு அநுபவிக்கிறவனுக்கு இனிய பொருளாக இருக்குமதாகையாலே, <sup>4</sup> “தேனும் பாலும் கன்னலும் அமுதுமாகித் தித்தித்து” என்கிறபடியே இறைவனுக்கு இனியபொருளாக இருக்கிற ஆன்மாவினுடைய இனிமையைச் சொல்லுகிறது. அன்னம் கதி - <sup>5</sup> “அன்னமன்ன நடையாள்” என்று அன்னத்தை உவமையாகச் சொல்லுகிறது நடை அழகுக்கு ஆகையாலே, இறைவனும் அவன் அடியார்களும் சிறப்பித்துப் பேசும்படி சொருபத்திற்குத் தகுதியாக நடக்கையாகிற ஒழுக்கத்தைச் சொல்லுகிறது.

ஆக, இப்படி, மயில்பிறை என்பனபோன்று புனைந்து பேசுவதற்குத் தக்க அவயவ விசேடங்களையுடையதாய், <sup>6</sup> “என் தெய்வவுருவின் சிறுமான்” என்று இவ்வுலக சம்பந்தம் இல்லாததாகச் சொன்ன உருவமானது, அகமேனியின் வகுப்பு - ஞானம் விகாசம் சுத்தி முதலானவற்றிற்கு இருப்பிடமாய், <sup>7</sup> “அகமேனி” என்கிறபடியே உள்ளே இருக்கிற ஆன்மசொருபத்தின் வகுப்பு என்றபடி. வகுப்பாவது-தர்மி தருமங்களுடைய சேர்க்கையாகையாலே இந்தவிதமான உருவத்திற்குத் தகுதியாம்படி இருக்கிற கட்டளை.

நன்று; <sup>8</sup> “மேலே, பேற்றில் பதற்றத்தை அன்றோ தலைமகளாகச் சொல்லிற்று; அவயவங்களை வர்ணிக்குமிடத்து ‘அகமேனிவகுப்பு’ என்று ஆன்மசொருபரமாகச் சொல்லுவான் என்? என்னில், மேலே கூறிய மூன்று நிலவேறுபாடுகளும் இவர் தமக்கே ஆகையாலும், அந்த அந்த நிலைகளோடு சேர்ந்த தன்மையாலே மூன்று நிலைகளும் இவர்தாமையாய் நின்று பேசுகையாலும், பேற்றில் பதற்றத்தையடைந்து நிற்கிற இவர் சொருபத்திற்கே தலைமகளான நிலை ஆகையாலும் அப்படிச் சொல்லக் குறை இல்லை.

(51)

1. திருப்பாவை, 20.
2. பெரியதிருமொழி, 3. 9: 5.
3. பெரியதிருமொழி, 1. 4: 6.
4. திருவாய். 4. 3: 10.
5. பெரியதிருமொழி, 3. 7: 9.
6. திருவாய். 4. 4: 2.
7. திருவாய். 9. 7: 10.
8. ‘மேல்’ என்றது, 133 ஆம் குத்திரத்தை.



சூழ்ச்சி அகற்றினீர் என்னும் பழி, இணக்கி எங்ஙனே என்னும் மேலெழுத்து, முன்னின்றாய் இவனை நீர் என்னும் இருபடை மெய்க்காட்டு, நீர் என்னே என்னும் உடன்பாடு, இடையில்லை என்னும் உதறுதல், இருந்திருந்து நடந்தாள் என்னும் கொண்டாட்டம் அவஸ்த்தா த்ரய வருத்தி.

என்பது, சூத்திரம்.

வியாக்:— ஆக, தோழி தாய் என்னும் நிலைகளில் சொல்லும் பன்மைக்கு விஷயங்களையும், தலைமகளான நிலையில் சொல்லும் பருவங்களையும், அவயவ வருணனைகளையும் விளக்கி அருளிச்செய்தார் இதுகாறும். தோழி தாய் தலைமகள் என்னும் மூன்று நிலைகளிலே உள்ள செயல் வேறுபாடுகளை எல்லாரும் அறியும்படி விளக்கி அருளிச்செய்கிறார் இச்சூத்திரத்தால்.

அதாவது, சூழ்ச்சி அகற்றினீர் என்னும் பழி - 1 “தோழிமார் பலர் கொண்டுபோய்ச் செய்த சூழ்ச்சியை யார்க்கு உரைக்கேன்” என்கிறபடியே இவனைக் கொடுபோய் அவ்வெம்பெருமானிடத்திலே அகப்படுத்தி இப்படி ஆக்கினவர்கள் தோழிமார் அன்றோ என்று தாயானவள் தோழிமார்மேலே பழியிடுவது, 2 “தோலைவில்லிங்கலம் கொண்டுபுக்கு அமுத மென்மொழியானை நீர் உமக்கு ஆசைஇன்றி அகற்றினீர்” என்கிறபடியே அவ்வூரிலே கொண்டுபுக்கு அவ்விறைவனைக் காட்டி இவனை இப்படிக்கைகழியப் பண்ணினவர்கள் நீங்களே அன்றோ என்று தோழியானவள் தாய்மார்மேல் பழியிடுவது ஆகிற இதுவும்;

இணக்கி எங்ஙனே என்னும் மேலெழுத்து - 3 “இணக்கி எம்மை எம்தோழிமார் வினையாடப்போதுமின் என்னப் போந்தோமை” என்கிறபடியே இணக்குப்பார்வையாய் நின்று உன்பக்கலிலே அகப்படுத்தின தோழிமாராலே வந்ததன்றோ இது; ஆதலின், உன்னை வெறுக்கின்றது என்? என்பது, 4 “எங்ஙனையோ அன்னையீர்காள் என்னை முனிவது நீர்” என்கிறபடியே, எனக்கு அவ்வெம்பெருமானைக் காட்டி இக் கழிபெருங்காதலை வினைத்த தாய்மாரான நீங்கள் என்னைப் பொழிகிறபடி எங்ஙனேதான் என்பதாய், மேலே கூறிய பழி இரண்டற்கும் ஒக்கும் என்று தலைமகள் மேலெழுத்திடுகையும்;

1. பெரியாழ்வார்திரு. 3. 7. 4.

2. திருவாய். 6. 5: 2.

3. திருவாய். 6. 2: 8.

4. திருவாய். 5. 5: 1.



முன்னின்றாய் இவனை நீர் என்னும் இருபடைமெய்க்காட்டு -  
 1 “முன்னின்றாய் என்று தோழிமார்களும் அன்னையரும் முனிதிர்”  
 என்னும்படி இதற்கு முன்னர் ஒருவர் கண்படாமல் வளர்ந்து போந்த  
 நீ இப்போது எல்லாரும் காணப் புறப்பட்டு முன்னே நின்றாய் என்று,  
 தோழி, தாய்மாரோடே கூடிநின்று தலைமகளைப் பொடிவது, 2 “இவனை  
 நீர் இனி அன்னைமீர் உமக்கு ஆசைஇல்லை விடுமினே” என்கிற  
 திருப்பாசுரத்தால் தாய்மார்க்குக் காரியஉபதேசம் செய்வாரைப்  
 போலே, தோழி, தலைமகளுக்குத் துணை செய்வதாகக் கொண்டு  
 இரண்டு தலைக்கும் ஒவ்வொருபோதிலே துணைசெய்தலாகிற 3 இரு  
 படைமெய்க்காட்டும்;

நீர் என்னே என்னும் உடன்பாடு - 4 “அன்னையரும் தோழியரும்  
 நீர் என்னே என்னுதே நீள்இரவும் துஞ்சுவரால்” என்கிற திருப்பா  
 சுரத்தால் தாய்மாரும் தோழிமாரும் இந்நிலையில் என்னைத் தேற்றமல்  
 இரவுமுழுதும் உறங்காநின்றார்கள் என்று தாய்மாரோடும் தோழிமா  
 ரோடும் தலைமகளுக்கு உண்டான உடன்பாடும், (ஈண்டு, உடன்பாடு  
 என்றது, உறவு கொண்டாடுதலை,) இடையில்லை என்னும் உதறுதல் -  
 5 “அன்னைமீர்காள் என்னுடைத் தோழியர்காள் என்செய்கேன்”  
 என்ற அளவில், அவர்கள், எங்களைக் கேட்கில் மீள அமையும் என்ன,  
 6 “உங்களோடு எங்களிடை இல்லை” என்ற திருப்பாசுரத்தால் இவ்  
 விஷயத்தில் நின்றும் மீட்க நினைக்கின்ற உங்களோடு எனக்கு ஒரு  
 சம்பந்தம் இல்லை என்று இரண்டுதலையையும் உதறுகையும்;

இருந்து இருந்து நடந்தாள் என்னும் கொண்டாட்டம் - 7 “இருந்து  
 இருந்து அரவிந்தலோசந என்றென்றே நைந்து இரங்கும்” என்ற  
 திருப்பாசுரத்தால் ஒருகால் அரவிந்தலோசந என்னும்போது வலிமை  
 குறைவாலே நடுவே பலகால் இளைத்து இருந்து இருந்து அவன்  
 கண்ணழகினை அறிவிக்கும் அத்திருப்பெயரை இப்படிப் பலகாலும்  
 சொல்லி உருக்குலைந்தவளாய் அழிகின்றாள் என்று இவளுடைய

1. திருவாய். 5. 5: 9.

2. திருவாய். 6. 5: 1.

3. இருபடைமெய்க்காட்டு-இரண்டுபக்கங்களிலும் சேர்ந்துபேசுதல்;  
 ஒருசமயம் தாய்பக்கல் சேர்ந்துகொண்டு தலைவியை முனிவது, ஒருசமயம்  
 தலைவிபக்கல் சேர்ந்துகொண்டு தாயைவெறுப்பது என்றபடி.

4. திருவாய். 5. 4: 5.

5. திருவாய். 8. 2: 7.

6. திருவாய். 8. 2: 7.

7. திருவாய். 6. 5: 8.



கழிபெருங்காதலைக் கண்டு தோழி கொண்டாடுவது, <sup>1</sup> “திருக் கோளுர்க்கே நேரிழை நடந்தாள்” என்ற திருப்பாசுரத்தால் அவன் வசிக்கின்ற தேசத்தைக் குறித்துப் போனான் என்ன அமைந்திருக்க, பகவானிடத்தில் கொண்ட பரமபக்தியை நோக்கி உயர்வுதோன்ற நடந்தாள் என்று தாயார் கொண்டாடுகிற இதுவும், அவஸ்த்தா திரய விருத்தி - தோழி தாய் மகள் என்கிற மூன்று நிலைகளினுடைய செயல்கள் என்றபடி.

மேலே கூறியவற்றுள் பழி, மேலெழுத்து என்ற இரண்டாலும் “கைங்கரியம் செய்யாதவனுக்கு அடிமைத் தன்மை சித்தியாது” என்கிறபடியே கைங்கர்யத்தில் சம்பந்தம் இல்லாதபோது அடிமைத் தன்மையை அடைவதற்கு வழி இல்லாமையாலே கைங்கர்யத்திலே நோக்காகவிருக்கும் சம்பந்தஞானம், கைங்கர்யம் செய்யவேண்டும் என்ற ஆசைக்குக் காரணம் ஆகையாலும், மிகச்சிறந்த குணங்களோடும் விக்கிரகத்தோடும் கூடியதாய் அடையப்படுவதாய் இருக்கும் அப்பரம்பொருளை, அடைவதற்குச் சாதனமாகப் பற்றுகையாலே உபாயத்தில் துணிவு, அடையப்படுகின்ற அப்பரம்பொருளின் குணங்களையும் விக்கிரகத்தையும் முன்னிட்டுக்கொண்டிருக்கையாலே அடையத் தக்க பொருளிடத்து உண்டாகும் ஆசைக்குக் காரணமாகையாலும், இவற்றில் ஒவ்வொன்றைப் பார்த்தாலும், இதுபேற்றில் பதற்றத்துக்குக் காரணம் என்னும்படி இருக்கையும், பேற்றில் பதற்றத்தின் தன்மையை நிரூபித்தாலும் சம்பந்தஞானம் உபாயத்தில் துணிவு என்னும் அவை இரண்டும் அடியாக இதுவந்தது என்று தோற்றும்படி இருக்கையும் சொல்லுகிறது. இப்படி, சம்பந்த ஞானமும், உபாயத்தில் துணிவும் ஆகிற இவை இரண்டும், பேற்றில் பதற்றத்திற்குக் காரணமாக இருக்கிற இது முதல்நிலை.

இருபடைமெய்க்காட்டு, உடன்பாடு என்கிற இரண்டாலும், சம்பந்தஞானமானது அடிமைத்தன்மை சொருபமான பின்பு இறைவன் தானேவந்து அங்கீகரிக்கக் கண்டிருக்கை ஒழிய, தான் பதறுதல் தன்னுடைய பிரயோசனத்திலே முதலிடுகையால் சொருபத்திற்கு முரண் என்னும் தன்மையாலே தன் முயற்சியை விலக்குவதான உபாயத்தில் துணிவிற்குத் துணைபுரிந்தும், இக்கழிபெருங்காதல் உபாயத்திலே முதலிடில் செய்வதுஎன் என்று இந்தப் பதற்றத்தை விலக்கப் பார்க்கின்ற உபாயத்தில் துணியை, வகுத்த விஷயத்தில் உண்டாகும் கழிபெருங்காதல் சொருபத்திற்குப் புறம்பு அல்லாமையாலே இது விலக்கத்தக்கதும் அன்று; விலக்கினாலும் போகாது என்று



விலக்கும் முயற்சியைக் குலைத்துப் பேற்றில் பதற்றத்துக்குத் துணை புரிந்தும், இப்படி உபாயத்தில் துணிவிற்கும் பேற்றில் பதற்றத்திற்கும் அநுகூலம் செய்யத்தக்கதாய் இருக்கும்படியும், இறைவனுக்கு மகிழ்ச்சியை உண்டாக்குகின்ற கைங்கர்யத்தில் சேர்வது எப்போதோ என்னுமதனாலும் சித்தோபாயமாய் இறைவனைப் பற்றினார்க்கு விளம்பத்திற்குக் காரணம் இல்லாமையாலே விரைவிலே பேற்றினைப் பெறவேண்டும் என்னுமதனாலும் செல்லுகிற பேற்றில் பதற்றத்திற்கு, சம்பந்தஞானமும் உபாயத்தில் துணிவும் அநுகூலமாய் இருக்கும்படியையும் சொல்லுகிறது. இப்படி, சம்பந்தஞானம் இரண்டற்கும் துணைபுரிவதாவது, பேற்றில் பதற்றத்துக்குத் தடைகளான சம்பந்தஞானமும், உபாயத்தில் துணிவும் இடவேறுபாட்டாலே அததற்கு அநுகூலமாக இருப்பது; இது இடைநிலை.

உதறுதல், கொண்டாட்டம் என்கிற இரண்டாலும், அநுகூலமாய்த் தோற்றியிருக்கிற சம்பந்தஞானமும், உபாயத்தில் துணிவும், இறைவன் தானேவந்து அங்கீகரிக்குமளவும் ஆறியிருத்தலே அமையும் என்று பேற்றில் பதற்றத்திற்குத் தடையாமளவில், பேற்றில் பதற்றமானது, சம்பந்தஞானம் உபாயத்தில் துணிவு என்னும் இரண்டனையும் மீறிப்போம்படியையும், அப்படி மீறியகாலத்தில், பேற்றில் பதற்றமாகிற அது, சம்பந்தஞானத்துக்கும் உபாயத்தில் துணிவிற்கும் தாழ்வினை உண்டாக்குவதாகத் தோற்றமல் கொண்டாடத் தக்கதாக இருக்கும்படியையும் சொல்லுகிறது. இப்படி, பேற்றில் பதற்றமானது சம்பந்தஞானத்தையும் உபாயத்தில் துணியையும் மீறுதலும், அங்ஙனம் மீறுவதுதான் கொண்டாடத் தக்கதாகையுமாகிற இது இறுதி நிலை.

ஆக, சம்பந்தஞானம், உபாயத்தில் துணிவு, பேற்றில் பதற்றம் ஆகிற மூன்று நிலைகளினுடைய செயல்விசேடங்களை எல்லாரும் அறிந்து சொல்லும்படி சுருக்கமாகக் காண்பித்தாராயிற்று. (52)

139

<sup>1</sup> தாயார், ஏதலர் உற்றீர்கள் என்னும்; சாத்ய சித்த சாதந நிஷ்டரை. மகள், நம்முடை ஏதலர் யாமுடைத்துணை என்னும்; சித்தசாதந சாத்ய பரரை.

என்பது, சூத்திரம்.

1. தாயும்மகளும்பேசும் நிலைமைகளில் பகைவர்களாகவும் உறவினர்களாகவும் பேசுவதற்கு உன்னுரைப்பொருள் கூறுகின்றது இச்சூத்திரம். இதனை, தாயார், ஏதலர் என்னும் சாத்யசாதநநிஷ்டரை என்றும், தாயார், உற்றீர்கள் என்னும் சித்தசாதநநிஷ்டரை என்றும்; மகள், நம்முடை



வியாக்:—இம்முன்று நிலைகளில், தாய் என்றும் மகள் என்றும் சொல்லுகிற நிலைகளில் தங்கள் தங்களுக்குப் பகைவர்களும் உறவினர்களுமாகச் சொல்லுகிறது யாரை? என்னும் வினாவிற்கு விடை அருளிச்செய்கிறார் இச்சூத்திரத்தால்.

தாயார் ஏதலர் என்னும் சாத்யசாதந நிஷ்டரை - தாயாரான உபாயத்தின் துணிவுநிலையில் <sup>1</sup> “ஏதலர்முன்னுஎன் நினைந்திருந்தாய்” என்று பகைவர்களாகச் சொல்லும்; சித்தசாதநநிலைக்கு விரோதிகளான சாத்தியசாதந நிலையினர்களை. தாயார் உற்றீர்கள் என்னும் சித்தசாதநநிஷ்டரை - <sup>2</sup> “உற்றீர்கட்கு என் சொல்லிச் சொல்லுகேன் யான்” என்று உறவினர்களாகச் சொல்லும்; அநுகூலரான சித்தசாதநநிலையினரை.

மகள் நம்முடை ஏதலர் என்னும் சித்தசாதநபரரை - மகளான பேற்றில் பதற்றநிலையில் <sup>3</sup> “நம்முடை ஏதலர் முன்பு நாணி” என்று அந்தரங்க பகைவர்களாகச் சொல்லும்; பகவானையே பற்றியிருப்பவர்களாயிருக்கச்செய்தே, அவனது உபாயத்தன்மையிலே ஊன்றிநின்று, இந்தப் பதற்றம் <sup>4</sup> பாரதந்திரியத்துக்குச் சேராது என்று விலக்கும் சித்தசாதநபரரை. மகள் யாமுடைத்துணை என்னும் சாத்தியபரரை - <sup>5</sup> “யாமுடைத்துணை என்னும் தோழிமாரும்” என்று தன்னுடைய இன்பதுன்பங்களையே தங்களுடைய இன்பதுன்பங்களாகக் கொள்

ஏதலர்என்னும் சித்தசாதநபரரைஎன்றும், மகள், யாமுடைத்துணைஎன்னும் சாத்தியபரரைஎன்றும் சொற்களைப் பிரித்துக் கூட்டிப் பொருள்காண்க. சாத்தியசாதநநிஷ்டர் - செய்யப்படுகின்ற சாதநங்களில் ஊன்றிநிற்கும் பெரியோர்கள்; செய்யப்படும் சாதனங்களாவன - கர்மயோகம், ஞானயோகம், பக்தியோகம், பிரபத்தியோகம் என்பன. இவற்றைச் செய்வதிலே ஊன்றிநிற்பவர்கள் என்றபடி. சித்தசாதநநிஷ்டர் - சித்தோபாயமான இறைவனையே பலத்திற்குச்சாதநமாகக்கொண்டு, மேற்கூறிய கர்மஞான பக்தி பிரபத்தியோகங்களைப் பலத்திற்குச் சாதனமாகக் கொள்ளாத பெரியோர்கள். சித்தசாதநபர் - இறைவனே உபாயம் என்ற நோக்குள்ளவர்கள். சாத்தியபரர்ஆவார் - இறைவனையே பலமாகக்கொண்டு அதிலே ஊன்றிநிற்பவர்கள்.

1. பெரியதிருமொழி, 2. 7: 5. 2. திருவாய். 5. 6: 7.

3. திருவாய். 8. 2: 1.

4. பாரதந்திரியம் - பிறன் ஒருவனைப்பிரதானமாகக்கொண்டு தான் அவனைச்சார்ந்திருக்கும் தன்மை. இத்தன்மையையுடையவன் பரதந்திரன்.

5. திருவாய். 9. 9: 5.



ளும் உறவினர்களாகச் சொல்லும்; தன்னைப்போலே <sup>1</sup> உபேயபாவத் திலே ஊன்றி உடன்பாடராய் இருக்கும் சாத்யபரரை.

மேல்கூத்திரத்திலே ‘கூழ்ச்சி’ என்றும், இச்சூத்திரத்தில் ‘ஏதலர்’ என்றும், மற்றை ஆழ்வார்கள் திருப்பாசுரப் பகுதிகளையும் சேர்த்து எடுத்தது, ஆழ்வார்கள் எல்லாரும் ஒத்தசொற்களைக் கூறுபவர்கள் ஆகையாலே அவர்களுடைய அருளிச்செயல்களுக்கும் இந்த உள் ளுறை ஒக்கும் என்று தோற்றுகைக்காக. (53)

140

<sup>2</sup> நாலயலார் அயற்சேரியார், உபாயசதுஷ்டய அந்தர்யாமித்வபரர்.

என்பது, சூத்திரம்.

வியாக் :—இந்தச் சந்தர்ப்பத்தில் அருளிச்செயலில் வரும் பல <sup>3</sup> அந்யாபதேசங்களுக்கும் உள்ளுறை அருளிச்செய்கிறார் இச்சூத்திரம் முதல் மேல் எல்லாம்.

அதாவது, நாலயலார் உபாயசதுஷ்டயபரர் - <sup>4</sup> “நாலயலாரும் அறிந்தொழிந்தார்” என்கிற நாலயலார் என்றது, கருமம் ஞானம் பக்தி பிரபத்தி என்னும் நால்வகை உபாயங்களிலும் ஊன்றியிருக்கு மவர்கள். அயற்சேரியார் அந்தர்யாமித்வபரர் - <sup>5</sup> “நானக்கருங்குழல் தோழிமீர்காள் அன்னையர்காள் அயற்சேரியீர்காள்” என்கிற அயற் சேரியார் என்றது, அர்ச்சாவதாரம் முதலியவற்றில் விருப்பம் இன்றி, பிரமன் சிவன் முதலிய தேவர்களுக்குள் அந்தர்யாமியாய் இருக்கும் நிலையிலே ஊன்றியிருக்குமவர்கள். (54)

1. உபேயம் - அடையத்தகும் பொருள். அப்பொருளை அடைவ தற்கு வழியாக இருப்பது எதுவோ அது உபாயம் எனப்படும்.

2. நாலயலார், அயற்சேரியார் என்பனவற்றிற்கு உள்ளுறை கூறு கிறது இச்சூத்திரம். இதனை, நால்அயலார் உபாயசதுஷ்டயபரர் என் றும், அயற்சேரியார் அந்தர்யாமித்வபரர் என்றும் பிரித்துக்கூட்டிக் கொள்க. நால்அயலார் - கர்மயோகம், ஞானயோகம், பக்தியோகம், பிர பத்தியோகம் என்னும் நால்வகைப்பட்ட உபாயங்களில் ஊன்றிநிற்கும் எனையோர். உபாயசதுஷ்டயம் - மேற்கூறிய நால்வகைப்பட்ட உபாயங் கள். அந்தர்யாமித்வபரர் என்றது, இறைவனுடைய ஜவகைநிலைகளைச் சார்ந்த அர்ச்சாவதாரம் (கோயில்களில் விக்கிரகரூபமாக எழுந்தருளியிருக் கும்நிலை) முதலியவற்றை நேரே வணங்குதல்செய்யாது, பிரமன்முதலிய தேவர்களுக்கு உள்ளுரியாய்நிற்கும் அப்பரமனை அவர்களைவழிபடும் வழி பாட்டின்மூலம் வணங்குமவர்கள்.

3. அந்யாபதேசம் - தான்கூறப்புகும் பொருளை நேரேகூறுது. பிறிதொன்றை மூலமாகக்கூறுவது. பிறிதுமொழிதல் என்றபடி.

4. நாய்ச்சியார் திருமொழி, 12: 2. 5. திருவாய். 7. 3: 2.



<sup>1</sup>கீழை மேலை வடக்கிலவை புறம்பாக, தன்பற்று உள்ளசல்.

என்பது, சூத்திரம்.

வியாக்:—பிரபத்திரிஷ்டரை, அயலாராகச் சொல்லலாமோ? என்ன, அதற்கு விடை அருளிச்செய்கிறார் இச்சூத்திரத்தால்.

அதாவது, கீழை, மேலை வடக்கிலவை புறம்பு அசல் ஆக-<sup>2</sup>“கீழையகத்துத் தயிர்கடைய” என்றும், <sup>3</sup> “மேலையகத்து நங்காய் வந்து காண்மின்கள்” என்றும், <sup>4</sup> “வடக்கிலகம்புக்கிருந்து, மின்போல் நுண்ணிடையாள் ஒரு கன்னியை வேற்றுருவம் செய்துவைத்த” என்றும் வருகின்ற திருப்பாசுரங்களில் சொல்லப்படுகின்ற <sup>5</sup>செயலும் காட்சியும் அநுபவமும் ஆகிற கர்மயோகமும் ஞானயோகமும் பக்தியோகமும், பிரபத்திரிஷ்டர்க்குப் புறம்பே பகைகளாக இருக்க, தன்பற்று உள்ளசல் - அந்த இறைவனைத் தான் பற்றுகின்ற பற்றானது உட்பகையாக இருக்கும் என்றபடி.

(55)

1. இதனை, கீழை மேலை வடக்கில்அவை புறம்பு அசல்ஆக, தன்பற்று உள்ளசல் என்று சொற்களைப்பிரித்துக்கூட்டுக. ‘அவை’ என்பதனை மேலை உள்ள சொற்களோடு தனித்தனியே கூட்டுக. கீழையது, மேலையது, வடக்கிலது என. தன்பற்று - தன்முயற்சியாலே இறைவனைப் பற்றுதல்; ஸ்வகதஸ்வீகாரத்தைத்தெரிவித்தபடி. முயற்சியின்றி அவன் அருளே பார்த்திருத்தலாகிற சாஸ்திரார்த்தத்திற்கு மாறுபட்டது இது. மேம்பொருள்போகவிட்டு, மெய்மையை மிகஉணர்ந்து, ஆம் பரிசு அறிந்துகொண்டு, ஐம்புலன் அகத்தடக்கி, காம்பறத்தலைசிறைத்து, உண்கடைத்தலை இருந்து வாழும்சோம்பராம் நிலைக்கு முரண்பட்டது ஆதலால், ‘தன்பற்றுஉள்ளசல்’ என்கிறார் என்க. அசல் - அயல்; பகை.

2. பெருமாள் திருமொழி, 6: 2. 3. பெரியதிருமொழி, 10. 7: 2.

4. பெரியாழ்வார் திருமொழி, 3. 1: 2.

5. மேலேகாட்டப்பட்ட மூன்று திருப்பாசுரப்பகுதிகளுள் ‘தயிர்கடைய’ என்னும் தொழிலால் கர்மயோகமும், ‘வந்துகாண்மின்’ என்பதனால் காண்டலாகிய ஞானயோகமும், ‘ஒருகன்னியை வேற்றுருவம் செய்துவைத்த’ என்பதில் வேற்றுருவம் அடைதலால் அறியப்படுகிற அனுபவமாகிற பக்தியோகமும் காட்டப்பட்டமை அறிக. இங்குக்கூறிய இம்மூன்றும் சித்தோபாயபரர்க்குப் புறப்பகைகளாக, பிரபத்திரிஷ்டரில் தன் பற்றாகிய ஸ்வகத ஸ்வீகாரமானது உட்பகையாக இருக்கும் என்பதனைத் தெரிவித்தபடி.



142

<sup>1</sup> ஊரார் நாட்டார் உலகர், கேவல ஐச்வர்யகாம ஸ்வதந்த்ரர்.

என்பது, சூத்திரம்.

வியாக்:—ஊரார் கேவலர் - <sup>2</sup> “ஊரார் இகழிலும்” என்றும், <sup>3</sup> “ஊரவர் கவ்வை எருவிட்டு” என்றும் வருமிடங்களில் ஊரார் என்றது, ஆன்ம இன்பத்தை விரும்புகிற கேவலரை. நாட்டார் ஐச்வர்யகாமர் - <sup>4</sup> “நாட்டாரோடு இயல்வொழிந்து” என்றவிடத்தில் நாட்டார் என்றது, பெண்டு பிள்ளைகள் ஆடு மாடு சோறு முதலிய இவ்வுலக இன்பங்களை விரும்புகின்றவர்களை. உலகர் ஸ்வதந்த்ரர் - <sup>5</sup> “எங்கள் கண்முகப்பே உலகர்கள் எல்லாம்” என்றும், <sup>6</sup> “இம்மட உலகர்” என்றும், <sup>7</sup> “ஊரும் நாடும் உலகமும்” என்றும் வருகின்ற இடங்களில் உலகர் என்றது, சுவர்க்கம் முதலான மேல் உலகங்களின் செல்வத்தை விரும்புகிற <sup>8</sup> சுவதந்திரரை என்க. (56)

143

<sup>9</sup> இறுகல் இறப்புக்கும், இறந்தால் தங்கும் ஊர் ஒக்குமே.

என்பது, சூத்திரம்.

வியாக்:—கேவலரை <sup>10</sup> ஓர் ஊராகச் சொல்லலாமோ? என்னும் வினாவிற்கு விடை அருளிச்செய்கிறார் இச்சூத்திரத்தால்.

1. ஊரார்நாட்டார் உலகர் என்பனவற்றிற்கு உள்ளுறை கூறுகின்றது இச்சூத்திரம். ஊரார் நாட்டார் உலகர் என்னும் இம்மூன்றற்கும், மேலே வருகின்ற கேவலர் ஐச்வர்யகாமர் ஸ்வதந்த்ரர் என்னும் மூன்றனையும் நிரல் நிறையே கொள்க. ஈண்டு ‘ஊர்’ என்றது பரமபதத்தை. அப்பரமபதத்தில் ஒருசாரில் இருந்துகொண்டு கேவலர்கள் ஆத்மஇன்பத்தை அநுபவிக்கின்றார்கள் ஆதலின் அவர்களை ஊரார்என்ற சொல்லால் குறிக்கின்றார்.

2. சிறியதிருமடல், 77.

3. திருவாய். 5. 3: 4.

4. திருவாய். 10. 6: 2.

5. திருவாய். 9. 2: 8.

6. திருவாய். 9. 2: 7.

7. திருவாய். 6. 7: 2.

8. சுவதந்திரர் - தன்னைப்பிரதானமாகக் கொண்டிருப்பவர்.

9. இறுகல்இறப்பு-கைவல்யமோகம். இறுகல்-சுருங்கிய; குறைந்த. இறப்பு - மோகம்.

10. ‘ஓர் ஊராக’ என்றபாடம் இருப்பின் பொருள்சிறக்கும்.



அதாவது, இறுகல் இறப்புக்கும் - அளவிற்கு அறியமுடியாத சொருபருபகுண விபூதிக்கையுடைய பரம்பொருள் அநுபவம்போலன் றிக்கே, அணு அளவினதான ஆன்மாவின் அநுபவம் ஆகையாலே, <sup>1</sup> “இறுகல் இறப்பு” என்கிறபடியே குறைந்த வடிவினதான மோக்ஷத் துக்கும், இறந்தால் தங்கும் ஊர் ஒக்கும் - <sup>2</sup> “முதுமை மரணம் முத லியவற்றினின்றும் விடுபடும்பொருட்டு என்னை அடைந்து யாவர் சிலர் முயற்சிசெய்கிறார்களோ” என்கிறபடியே, முதுமை மரணம் இவைகளில் சேர்க்கை நீங்கி அநுபவிக்கும்போது, படைத்தல் அழித் தல்களால் செயல்படுகின்ற பிரகிருதிமண்டலத்திற்கு அவ்வருகான பரமாகாசத்திலே இருந்து அநுபவிக்கவேண்டுகையாலே, <sup>3</sup> “சனகன் முதலான யோகிகளுக்கு அமிருதம் என்று சொல்லப்பட்ட இடம் எதுவோ அந்த இடமே, தன் ஆன்மாவின் அனுபவத்தை ஆசைப்பட்டு அதற்குவேண்டிய உபாயத்தைச் செய்கின்றவர்களுக்கும் இடம்” என் கையாலே <sup>4</sup> “இறந்தால் தங்கும் ஊர் அண்டமே” என்கிறபடியே இவ்வுடலின் சம்பந்தம் அற்றால் போய்வசிக்கும் தேசம் ஒக்கும் என்றபடி.

(57)

144

<sup>5</sup> சிறு சீரார் சுளகுகள், உபய விவேக பரிகரம்.

என்பது, சூத்திரம்.

வியாக்:—சிறுகுளகு - <sup>6</sup> “சிறுகுளகு மணலும் கொண்டு” என்று சொல்லுகிற இடத்தில் ‘சிறு சுளகு’ என்றது, உபய விவேக பரிகரம் - சுளகு என்பது பெருமணலையும் சிறுமணலையும் பிரிப்பது | ஒன்று ஆகையாலே, தேகம்வேறு, ஆன்மாவேறு என்று பகுத்தறிவதற் குக் கருவியான பிரமாணம். சீரார்சுளகு - <sup>7</sup> “சீரார்சுளகில் சிலநெல் பிடித்தெறியா” என்கிற இடத்தில் சொல்லிய சீரார்சுளகு என்பது,

1. திருவாய். 4. 1: 10.

2. “ஐராமரணமோக்ஷாயமாமாற்றித்யயதந்தியே” என்பது, ஸ்ரீகீதை, 7: 29.

3. “யோகிநாம் அம்ருதம் ஸ்தாநம் ஸ்வாத்மஸந்தோஷகாரினாம்” என்பது, ஸ்ரீவிஷ்ணுபுரா. 1. 6: 38.

4. பெரியதிருமொழி, 10. 2: 10.

5. சிறுகுளகு, சீரார்சுளகு என்பனவற்றிற்கு உன்னுறை கூறுகின் றது இச்சூத்திரம். ‘சுளகு’ என்பதனை, சிறு என்பதனோடும் கூட்டுக. கூட்டி, சிறுகுளகு உபயவிவேகபரிகரம் என்றும், சீரார்சுளகு உபயவிவேக பரிகரம் என்றும் முடிக்க. பரிகரம் - உபகரணம்; கருவி.

6. நாய்ச்சியார்திருமொழி, 2: 8. 7. சிறியதிருமடல், 21.

[25]



இவளுக்கு இந்தக் கழிபெருங்காதலை விளைத்தவர் யாவர் என்று ஆராய்கிறவளவிலே “சிலநெல் பிடித்தெறியா” என்று தொடங்கி “பேராயிரமுடையான் என்றான்” என்று மற்றைத்தெய்வங்கள் அல்லர்; சர்வேசுவரன் என்று பகுத்தறியும் போதைக்குக் கருவியாகையாலே, <sup>1</sup> ஆன்மா வேறு, பரமாத்மா வேறு என்று பகுத்தறிவதற்குக் கருவியான பிரமாணம் என்கை.

உபய விவேகமாவது, தள்ளத் தக்கதும், பற்றத் தக்கதுமான இரண்வெகையினையும் பகுத்தறியும் அறிவு ஆகையாலே இடத்திற்குத் தகுதியாக இப்படிச் சொல்லத் தட்டு இல்லை. (58)

### 145

<sup>2</sup> மாலை கங்குல் காலே பகல், ரஜஸ் தமஸ் ஸத்வ சுத்த சத்வஜ்ஞானங்கள்.

என்பது, சூத்திரம்.

வியாக் :—மாலை - <sup>3</sup> “செங்களம்பற்றிநின்று எள்குபுன்மாலை” என்றும், <sup>4</sup> “செல்கதிர்மாலை” என்றும் வருகின்ற இன்னோரன்ன திருப்பாசுரங்களில் சொல்லுகிற மாலையாவது, ரஜஸ்ஞானம் - ஆசையை வளர்ப்பதாய், பொருள்கள் தெளிவாக விளங்காமையாலே மாறுபட்ட எண்ணத்திற்கு உறுப்பாய் இருக்கும் சந்தியாகாலமாகையாலே, பொருள்களில் மாறுபட்டவுணர்வுக்கு உறுப்பாகவிருக்கும் இராஜசஞானம். கங்குல் - <sup>5</sup> “சூழ்கின்றகங்குல்” என்றும், <sup>6</sup> “செல்கின்றகங்குல்” என்றும், <sup>7</sup> “கங்குல்நாழிகை” என்றும் வருகின்ற இன்னோரன்ன திருப்பாசுரங்களில் சொல்லுகிற கங்குலாவது, பொருள்கள் ஒன்றும் தோற்றாதபடியாய், யாதேனும் தோற்றமது உண்டாகில் விபரீதமாகத் தோற்றும்படி இருள்முடி இருக்கும் இராக்

1. “ஆன்மாவேறு” என்றது, மேலேகூறிய ‘மற்றைத்தெய்வங்கள் அல்லர்’ என்பதிலே கோக்கு. இறைவனைத்தவிர, மற்றைத்தெய்வங்கள் எல்லாம் ஆன்மகோடியில் சேர்ந்தவை ஆகையாலே இங்ஙனம் அருளிச் செய்கிறார்.

2. மாலை கங்குல் காலே பகல் என்பனவற்றிற்கு உள்நுறை கூறுகின்றது இச்சூத்திரம். மாலைகங்குல் காலேபகல் என்ற நான்கற்கும், பின்னே வருகின்ற நான்களையும் முறைநிரல் நிறையாகக்கொள்க. ஞானம் என்றதனை முன்உள்ள சொற்களோடுகுதனித்தனியே கூட்டுக.

3. திருவிருத்தம், 77. 4. திருவாய். 9. 9: 1

5. திருவிருத்தம், 72. 6. திருவாய். 5. 4: 10.

7. பெரியதிருமொழி, 9. 5: 3.



காலமாகையாலே, தமஸ்ஞானம் - அறியத்தக்க பொருள்களை அறிவிக்காமல் திரிபு உணர்வைப் பிறப்பிக்கும்தாய் இருக்கும் தாமசஞானம்.

காலே சத்வஞானம் - <sup>1</sup> “காலே எழுந்திருந்து” என்றும், <sup>2</sup> “காலே நன்ஞானத்துறை படிந்து” என்றும் வருகின்ற இன்றோரன்ன திருப்பாசுரங்களில் சொல்லுகிற காலையாவது, பிரஹ்ம முகூர்த்தமாகையாலே, சத்துவகுணத்தை வளர்ப்பதாய், இருள்நீங்கி வெளிச்செறித்து வருகின்ற வைகறையாலே பொருள்களை உள்ளவாறே உணர்தற்கு உறுப்பாகாநிற்கும் சாத்விகஞானம். பகல் சுத்த சத்துவம் <sup>3</sup> “பகல் கண்டேன்” என்பதுபோன்ற திருப்பாசுரங்களில் சொல்லுகிற பகலாவது, ஐயவுணர்ச்சி திரிபுணர்ச்சிகட்கு இடமின்றிப் பொருள்களைத் தெளிவாக விளக்கிக்காட்டும் காலமாகையாலே, <sup>4</sup> “நாரணனைக் கண்டேன்” என்கிறபடியே எல்லாக் குணங்களோடும் விக்கிரகத்தோடும் ஐய்வாய்த்தோடும் கூடினவனுை சர்வேசுவரனைத் தெளிய அறிகின்ற சுத்தசத்துவஞானம் என்கை.

இதனால், விளக்கமில்உணர்வு, திரிபுணர்வு, உண்மையுணர்வு, அதன்பலமான நேரே தெளிய அறிகின்ற காண்டலாகின்ற அறிவு <sup>5</sup> (59) என்கிறவற்றைச் சொன்னபடி.

## 146

<sup>5</sup> நிலா முற்றம், ப்ரஜ்ஞாப்ராசாதம் என்னும் எல்லைநிலம்.

என்பது, சூத்திரம்.

வியாக்:—நிலா முற்றம் - <sup>6</sup> “நீணிலா முற்றத்து நின்றிவள் நோக்கினாள்” என்கிற திருப்பாசுரத்திற் சொல்லுகிற நிலாமுற்றமாகிறது, ப்ரஜ்ஞாப்ராசாதம் என்னும் எல்லைநிலம் - <sup>7</sup> “திருமந்திரத்தினுடைய உயர்ந்த ஞானமாகிற மாடியில்ஏறி, தன்னைப்பற்றிய வருத்தம்

1. நாய்ச்சியார்திரு. 9: 8.

2. திருவிருத்தம், 93.

3. இரண்டாந்திருவங். 81.

4. இரண்டாந்திருவங். 81.

5. நிலாமுற்றம் என்பதற்கு உன்ருறைகூறுகின்றது இச்சூத்திரம். ப்ரஜ்ஞா - ஞானம். பிராசாதம் - மாடி; உயர்ந்தநிலம்.

6. பெரிய திருமொழி, 8. 2: 2.

7. ப்ரஜ்ஞா ப்ராலாபமாருஹ்ய அரோச்ய: ரோசகார் ஜகார் பூமிஸ்தாநிவ ஸரஸஸ்தோஹ்யஜ்ஞாந் ப்ராஜ்ஞ: ப்ரபர்யதி.

என்பது பாரதம் சாந். 150: 11.



தீர்ந்த ஞானியானவன், அறிவில்லாமல் வருத்தப்படுகின்ற இவ்வுலக மக்களை மலைமேல் இருப்பவன் பூமியில் இருப்பவர்களைப் பார்ப்பது போன்று பார்க்கின்றான்” என்கிறபடியே மிக உயர்ந்த இடத்திலே நின்று எல்லாப் பொருள்களையும் பார்ப்பதற்கு உறுப்பாகச் சொல்லப் படுவதாய், அதிலே நின்று கண்டவளவில் <sup>1</sup> “காணுமோ கண்ணபுரம் என்று காட்டினான்” என்கையாலே அவன் சம்பந்தமுடைய பொருளை அடைதலே அடையத்தக்க பேறுகளில் மிக உயர்ந்தபேறு என்று பிறர்க்கும் வணங்கும்படி எல்லேநிலமான பேற்றின்ஞானம் என்கை.

(60)

147

<sup>2</sup> கலை வளை, அஹம் மம க்ருதிகள்.

என்பது, சூத்திரம்.

வியாக்:— கலை வளை - <sup>3</sup> “கைவளையும் மேகலையும் காணேன்” என்றும், <sup>4</sup> “கலையாளா அகல் அல்குல் கனவளையும் கையாளா” என்றும் வருகின்ற இடங்களில் சொல்லுகிற கலையும் வளையும் ஆவன, அஹம் கிருதி மம கிருதி - பகவானுடைய அநுபவத்திற்கு விரோதியான அகங்காரமும் மமகாரமும் என்கை.

யான் எனது என்னும் செருக்கு இரண்டும் பகவானுடைய அநுபவத்துக்கு விரோதியாகையாலே, திருமந்திரத்தில் <sup>5</sup> ‘நம:’ என்னும் பதத்தாலே இவைஇரண்டையும் கழித்துவிட்டு ‘நாராயணய’ பதத்தாலே பகவானுடைய அநுபவம் சொல்லப்பட்டது.

<sup>6</sup> “கழல்வளைபூரிப்ப யாம்கண்டு கைதொழக் கூடுங்கொல்” என்றும், <sup>7</sup> “நண்டிய சங்கும் நிறையும் கொள்வான்” என்றும், <sup>8</sup> “தூது உரைத்தல் செப்புதிரேல் சுடர்வளையும் கலையும்” என்றும் வருகிற இடங்களில் விடத்தக்கனவான அகங்கார மமகாரங்கள் அல்லாமை

1. பெரியதிருமொழி, 8. 2: 2.

2. கலைவளை என்பனவற்றிற்கு உள்ளுறை கூறுகின்றது இச்சூத்திரம். இங்கு, ‘கிருதி’ என்றசொல்லை ‘அஹம்’ என்ற சொல்லோடும் கூட்டுக. அஹம்கிருதி, மமகிருதி-அகங்கார மமகாரங்கள்; யான், எனது என்னும் செருக்குகள்.

3. திருநெடுந்தாண்டகம், 22. 4. பெரியதிருமொழி, 5. 5: 2.

5. இதன்விளக்கத்தை மேலேகாண்க. பக். 346.

6. திருவாய். 5. 9: 9.

7. திருவாய். 8. 2: 2.

8. திருவாய். 9. 7: 6.



யாலே, <sup>1</sup> “நான் அடியவன்”, <sup>2</sup> “என்னுடைய திருவரங்கர்” என்பன போன்ற இடங்களிலே உள்ள அகங்கார மமகாரங்களைச் சொல்லிற் றுகக்கொள்ளலாம் ஆகையாலே அங்குத்தைக்கும் இதுவே உள்ளு றையாகக் குறைஇல்லை. (61)

148

<sup>3</sup> பட்டம் சூடகமாவன, பராவரம் குருக்கள் பூட் டும் ஆதம்பூஷணங்கள்.

என்பது, சூத்திரம்.

வியாக்:— பட்டம்சூடகம்ஆவன - <sup>4</sup> “பட்டம் கட்டிப் பொற் றேடுபெய்து இவள் பாடகமும் சிலம்பும், இட்டமாக வளர்த்தெடுத்தே னுக்கு” என்றும், <sup>5</sup> “சூடகமே தோள்வளையே தோடே செவிப்பூவே, பாடகமே என்றனைய பல்கலனும் யாம் அணிவோம்” என்றும் சொல்லு கிற ஆபரணங்களாவன, பர அவரம் குருக்கள் பூட்டும் ஆதம்பூஷ ணங்கள் - <sup>6</sup> “கண்ணபிரான் திருவடிகளில் அணிந்த திருத்துழாய் கிரீடம், அவனைச்சேவிப்பது பட்டாடை, அவன் சரித்திரங்களைக் கேட் பது குண்டலங்கள், அவனைக் கைகூப்பி வணங்குவது கைகளுக்கு வளையல்” என்கிறபடியே இவ் ஆன்மாவை அங்கீகரித்த ஆசாரியன்

1. சேஷோஹம்.

2.

3. பட்டம்சூடகம் என்பனவற்றிற்கு உள்ளுறை கூறுகின்றது இச் சூத்திரம். பராவரம் - பரஅவரம்; முன்னரும் பின்னரும். ஈண்டு ‘முன்னர்’ என்றது, பஞ்சசம்ஸ்காரம் செய்கின்ற காலத்தைக்குறித்தது. ஈண்டு, பின்னர் என்பதற்கு, பஞ்சசம்ஸ்காரம் செய்துகொண்டு அடியவ னைப்பின்னர் என்பது பொருள். குருக்கள் என்ற பன்மைப்பெயர், ஈண்டு ஒருமையின்கண் வந்தது. ‘குருக்கள் வந்தார்’ என்பதுபோன்று, இப்பெயர் ஒருமையில் வழங்குவதனை இன்றும் உலகவழக்கில் காணலாம். இது, “ஒருவரைக்கூறும் பன்மைக்கிவி” யைப்போன்றதொரு உயர்சொல்.

4. பெரியாழ்வார் திருமொழி, 3. 7: 6.

5. திருப்பாவை, 27.

6. க்ருஷ்ணங்கீரி துளஸீமௌளி: பட்டம்க்ருஷ்ணபிவந்தநம குண்டலேக்ருஷ்ண சரிதர்ப்ரவணம் கங்கணோஞ்ஞலி:

என்பது, பிரமாணம்.



முன்னர் உண்டாக்கும்<sup>1</sup> நாம ரூபங்களும் பகவானை வணங்கும் வணக்கம் முதலானவைகளும், பின்னர் அவ்வாசார்யனுடைய வைபவத்தை உணர்த்தி, ஆன்மாக்கள் எல்லாம் ஈசுவரனுக்கு அடிமை என்று அவனால் உண்டாக்கப்படுகின்ற<sup>2</sup> ஞானம் முதலானவைகளும் ஆத்ம அலங்காரங்கள் என்கை. (62)

149

<sup>3</sup> பந்து கழல் பாவை குழமணன் யாழ் தென்றல் மதியம் அடிசில் சாந்தம் பூண் அகில் சிற்றில் தூதை முதலாவன, குணத்ரய விசித்ர கர்ம சூத்ரத்தாலே கட்டி லீலையாகப் பிரேரிக்க, விழுந்து எழுந்தும் சுழன்று உழன்றும் பறிபட்டும், அற்பசாரமாமவை யுமாய், மதீயம் என்னில் விட்டகலவும் ததீயம் என்னில் இகழ்வறவும், முனிவதும் இக்காலம் ஈதோ என்னப்படும் பொங்கைம்புலனில் போக்யாதி சமூகம்.

என்பது, சூத்திரம்.

வியாக் :— பந்து கழல் என்பன போன்று சொல்லப்படுகின்ற வினையாட்டுக் கருவிகளுக்கு உள்ளுறை அருளிச்செய்கிறார் இச்சூத்திரத்தால்.

1. நாமம் என்றது, 'இராமாநுசதாசன்' என்று ஆசாரியன் இடும் தாஸ்யநாமத்தை. ரூபம் என்றது, ஆசாரியன் சிஷ்யனுக்குப் பன்னிரண்டு ஊர்த்துவபுண்டரங்களை அணிந்து வைணவ வடிவாக மாற்றுகின்ற வைணவ உருவத்தினை. 'பகவானை வணங்கும் வணக்கம்' என்றது, ஆசாரியனிடத்தினின்றும் சிஷ்யன் திருவாராதனம் பெறுதலை. இவைமூன்றும் பஞ்சசம்ஸ்காரத்தில் சேர்ந்தவை. ஏனை இரண்டாவன, ஓமத்தியில் ஒற்றிய திருவாழி திருச்சங்குகளைத் தோள்களிற் பொறித்தல், திருமந்திரத்தை உபதேசித்தல் என்பன. "தாபம் புண்டரஸ்ததா நாம மந்த்ரோ யாகஸ்ச பஞ்சமः".

2. ஞானம் என்றது, சேஷத்வஞானத்தினை.

3. கழல், அம்மானை - ஆடும்கருவிகள். குழமணன் - மரப்பாவை. தூதை - மண்முதலியவற்றால் செய்த ஒருசிறியபாத்திரம். குணத்ரயம் - மூன்று குணங்கள். பிரேரித்தல் - எவுதல். மதீயம் - தன்சம்பந்தமுடைய பொருள். ததீயம் - இறைவன் சம்பந்தமுடைய பொருள். போக்யம் - இனியபொருள். சமூகம் - கூட்டம்.



அதாவது, பந்துகழல் பாவை குழமணன் யாழ்தென்றல் மதியம் அடிசில் சாந்தம் பூண் அகில் சிற்றில் தூதை முதலாவன - <sup>1</sup> “பந்தும் கழலும் தந்து போகு நம்பீ” என்றும், <sup>2</sup> “கன்மம் அன்று எங்கன்கையில் பாவை பறிப்பது” என்றும், <sup>3</sup> “குழகி எங்கள் குழமணன் கொண்டு” என்றும், <sup>4</sup> “யாழ்நரம்பு” என்றும், <sup>5</sup> “தைவந்த தன் தென்றல்” என்றும், <sup>6</sup> “மேவுதண்மதியம்” என்றும், <sup>7</sup> “இன்னடிசிலொடுபால் அமுது ஊட்டி” என்றும், <sup>8</sup> “சாந்தமும் பூணும்” என்றும், <sup>9</sup> “சீர்உற்ற அகில்புகை” என்றும், <sup>10</sup> “எங்கள் சிற்றிலும்” என்றும், <sup>11</sup> “வட்டவாய்ச் சிறுதூதை” என்றும் இன்றோரன்னவைகளால் சொல்லப்படுகிற வினையாட்டுக்கருவிகளும் இனிய பொருள்களும் இன்பநுகர்ச்சிக்குக் கருவிகளாக உள்ள பொருள்களும் முதலானவை யாவை? எனின்,

குணத்ரய விசித்ர கர்ம சூத்திரத்தாலே கட்டி - <sup>12</sup> “சிவந்தும் வெளுத்தும் கறுத்தும் இருப்பதாய் ஒன்றான பிரகிருதியை” என்கிற படியே செந்நூல் வெண்ணூல் கருநூலினுடைய இடத்திலேயான மூன்று குணங்களோடே <sup>13</sup> “கர்மமாகிற கயிற்றூலே கட்டுப்பட்ட” என்கிறபடியே விசித்திரமான கருமசூத்திரத்தாலே கட்டி, லீலையாகப் பிரேரிக்க - “வினையாட்டுக்கு உரிய பந்துபோல் இருக்கிற இந்த உயிர்களைக்கொண்டு இறைவனாகிய நீர் வினையாடுகிறீர்” என்கிறபடியே சர்வேசுவரன் தன்னுடைய வினையாட்டுக்கு உறுப்பாக <sup>14</sup> “இந்த ஆன்மா அறிவில்லாதவனாயும் தன் இன்பதுன்ப விஷயங்களிலும் ஆற்றல் இல்லாதவனாயும் இருக்கிறான்; இறைவனால் தூண்டப்பட்டு

1. திருவாய். 6. 2: 1.

2. திருவாய். 6. 2: 7.

3. திருவாய். 6. 2: 6.

4. திருவாய். 9. 9: 7.

5. திருவாய். 5. 4: 8.

6. திருவாய். 9. 9: 4.

7. நாய்ச்சியார்திரு. 5: 5.

8. பெரியதிருமொழி, 2. 7: 3.

9. திருவாய். 9. 9: 7.

10. திருவாய். 6. 2: 9.

11. நாய்ச்சியார்திரு. 2: 8.

12. “அஜாமேகாம் லோஹித சுக்லக்ருஷ்ணம்”

என்பது, தைத்திரியஉப.

13. ஹரே விஹரவி கீரீடா கந்துகைரிவஜந்துபி:

த்வம் ந்யஞ்சத்பிருதஞ்சத்பி: கர்மஞ்சத்ரோபபாதிதை:

என்பது விஷ்ணுதர்மம்.

14. அஜ்ஞோஜந்தாரநீரோய மாத்மநஸ்ஸுகதுக்கயோ:

சுரீவர ப்ரேரிதோ கச்சேத்ஸ்வர்க்கம்வாரூவப்ரமேவவா.

என்பது, பாரதம் சாந்திபர். 12: 36.



மேலுலகம் அல்லது கீழுலகம் செல்லுகிறான்” என்கிறபடியே அறிவில்லாதவனாய் ஆற்றல் இல்லாதவனான இவன் தான்செய்த கருமங்களுக்குத் தகுதியாக மேல்உலகம் முதலானவைகளிலே போவது மீள்வதாம்படி தன்னுடைய சங்கல்பத்தாலே ஏவ,

விழுந்து எழுந்தும் - <sup>1</sup> “நீ விழுகின்றவற்றாலும் எழுகின்றவற்றாலும்” என்கிறபடியே தாழ் விழுந்தும் உயர் எழுந்தும், சுழன்று உழன்றும் - <sup>2</sup> “இவ்விதமாகச் சம்சாரமாகிற சக்கரத்தில் இருந்து கொண்டும் தான்செய்த கருமங்களால் சுழன்றுகொண்டும் இருக்கிற” என்கிறபடியே சக்கரத்தின் சுழற்சிபோலே சுழன்றுகொண்டும், என்றது, <sup>3</sup> “ஏ முனிவரே! இந்த உயிருக்கு, யமனுடைய நகரத்திலே உள்ள மகாகுலத்திலும் தாயினுடைய வயிற்றிலும் பலமுறை போவதற்கும் வருவதற்கும் சாதனம்” என்கிறபடியே ஒருகால் போனதிலே பலமுறை போவது வருவதாயும் உழன்றும் போருகிற ஆன்மானினுடைய சேர்க்கையாலே விழுந்தெழுகை முதலான இயல்போடு கூடியதாய் என்றபடி. பறிபட்டும் - <sup>4</sup> “பந்துபறித்து” என்கிறபடியே சர்வேச்வரன் தன்னுடைய போகத்திற்குத் தடைஎன்று வலிய விடுவிக்க விடுபட்டும்,

அல்ப சாரங்கள் ஆமவையுமாய் - <sup>5</sup> “அல்ப சாரங்கள் அவைசுவைத்து அகன்றெழிந்தேன்” என்கிறபடியே பகவானிடத்தில் நின்றும் அகற்றும்மொழியத் தன்பக்கல் அருபவிக்கலாவதொன்றில்லாதபடி சுவைசிறிதே உள்ளனவைகளாயிருக்குமவையுமாய், மதீயம் என்னில் விட்டகலவும் - எனக்கு உரியது என்று தன்னுடைய சம்பந்தத்தை இட்டுப் பார்க்கும்போது <sup>6</sup> “சிறிதில் மென்பூவையும் விட்டகன்ற” என்கிறபடியே விடத்தக்கனவாய், ததீயம் என்னில் இகழ்வு அறவும் - அவனுடைய உடைமைப்பொருள் என்று அவனுடைய சம்பந்தத்தை இட்டுக் காணும்போது <sup>7</sup> “இகழ்வில் இவ்வனைத்தும்” என்கிறபடியே கட்டடங்கக் கொள்ளத்தக்கவையையுமாய்,

1. “தவம் ந்யஞ்சத்பிருதஞ்சத்பி:”  
என்பது விஷ்ணுதர்மம்.

2. “ஏவம் ஸம்ஸ்ருதி சக்ரஸ்தே ப்ராம்யமாணே ஸ்வகர்மபி:”  
என்பது, அஹிர்யுத்யசம்ஹிதை.

3. யமாலய மஹாகுலே மாதூஜடரதோல்பத:  
யாதாயாத ஸஹஸ்ராணம் முநே ஜீவஸ்ய ஸாதநம்.  
என்பது, பிரமாணம்.

4. பெரியதிருமொழி, 10. 7: 5. 5. திருவாய், 3. 2: 6.

6. பெரியதிரு, 3. 7: 8. 7. திருவாய், 3. 4: 1.



முனிவதும் இக்காலம் - <sup>1</sup> “அன்னை முனிவதும் அன்றிலின் குரல் ஈர்வதும்” என்றும், <sup>2</sup> “பனிப்பியல்வாகவுடைய தண் வாடை இக்காலம் இவ்வூர், பனிப்பியல் வெல்லாம் தவிர்ந்து எரிவீசும்” என்றும் வருகின்ற இன்றோரன்ன திருப்பாசுரங்களின்படியே அவனை ஒழியக் கண்டபோது பகையுள்ளனவாகவும், ஈதோ - <sup>3</sup> “அவ்வாடை ஈதோ வந்து தண்ணென்றதே” என்கிறபடியே அவனோடு சேர்த்துக் கண்டபோது இனிய பொருளாகவும், என்னப்படும் - என்று சொல்லப் படுமவையான, பொங்கைம்புலனில் போக்ய ஆதிசமூகம் - <sup>4</sup> “பொங்கைம்புலனும்” என்ற திருப்பாசுரத்தில் சொல்லப்பட்ட இனிய பொருள்கள்; இன்பத்தை நுகர்த்தருக் கருவிகள்; இன்பத்தை நுகரும் இடம் என்பனவற்றின் கூட்டம் என்றபடி.

இதில் செந்நூல் வெண்ணூல் கருநூல்களாலே சமைக்கப்பட்ட பந்தாகச் சொல்லப்பட்டது போகத்திற்கு இடமான சரீரத்தை என்னுமிடம் மேல் இவர் புனைந்துரைத்த வருணையிலே தெரியும். கழலாவது, சிறியதாய் ஐந்தாய் இருக்குமதாகையாலே போகத்திற்குக் கருவிகளான இந்திரியங்களைந்தனைச் சொல்லுகிறது. பாவை குழமணங்களாவன, வினையாட்டுக்குஉரிய கருவி விசேடங்கள். யாழ் தென்றல் மதியம் அடிசில் சாந்தம் பூண் அகில் ஆவன, இனிய பொருள்களான சுவை ஒளி ஊறு ஓசை நாற்றம் ஆகிய ஐம்புல இன்பங்கள். இவற்றுள் பூண் அகில் என்பவை, உருவத்திலும் வாசனையிலும் வேறுபாடு. சிற்றிலாவது, கொட்டகமாகையாலே போகஸ்தானம். உடலும் வசித்தற்குரிய வீடு முதலானவைகளும் போகஸ்தான விசேடம் ஆம். தூதையாவது, சிறுசோறு அடுகைக்குக் கருவி ஆகையாலே இந்திரியங்களுக்கு வேறுபட்டவைகளான போகஉபகரணங்களுக்கு உபலக்ஷணம். போகஸ்தானமான சரீரத்தையும், போக உபகரணமான இந்திரியங்களையும் பந்துகழல் என்பன போல்வனவற்றுல் வினையாட்டுக் கருவிகளாகச் சொல்லுகிறது; வினையாட்டாவது, அப்பொழுது தோன்றும் இன்பமான செயல் ஆகையாலே அத்தகைய

1. பெரியதிருமொழி, 11. 2; 5.
2. திருவிருத்தம், 5.
3. திருவிருத்தம், 27.
4. திருவாய். 10. 7; 10.

மங்கவொட்டுன்மாமாயை; திருமாலிருஞ்சோலைமேய  
நங்கன்கோனே! யானேநீயாகி என்னை அளித்தானே!  
பொங்கைம்புலனும் பொறியைந்தும் கருமேந்திரியம்ஐம்பூதம்  
இங்கிவ்வுயிரேய் பிரகிருதி மாணங்கார மனங்கனே.



செயலுக்கு இவை கருவிகளாக இருக்கையாலே. ஆகையால் இவை அனைத்தும் <sup>1</sup>“பொங்கைம்புலனில் போக்யாதி சமூகம்” என்னக் குறை இல்லை. (63)

ஆசாரிய ஹிருதய வியாக்கியானம்

இரண்டாம் பகுதி முற்றிற்று.

அழகியமணவாளப்பெருமாள் நாயனார் திருவடிகளே அரண்.

பெரிய சீயர் திருவடிகளே பேறு.

மாறன் மலரடி வாழ்க.

2-1-1992 ல் திண்டிவனம் சாலை சென்னைக்கு வந்தது.  
13-11-2006 ல் திண்டிவனம்



1. “பொங்கைம்புலன்” என்ற திருப்பாசுரப் பகுதியில் சொல்லப் பட்ட இனிய பொருள்களின் கூட்டம்.



ஸ்ரீ :  
மாறன் மலரடி வாழ்க

## பிற்சேர்க்கை I

### ஐம்பத்தோராம் துத்தித்தின் விளக்கம்

திருவிருத்தத்திலே உள்ள எந்த எந்தத் திருப்பாசரம், திருவாய் மொழியில் எந்த எந்தத் திருப்பதிகமாக விரிந்தது என்பது ஈண்டுக் காட்டப்பட்டிருக்கின்றது.

| திருவிருத்தத்<br>திருப்பாசரங்களின்<br>முதற்குறிப்பு | செய்யுள்<br>எண் | திருவாய்மொழி<br>திருப்பதிகங்களின்<br>முதற்குறிப்பு | திருப்பதிகம்<br>எண் |
|---|-----------------|--|---------------------|
| பொய்நின்ற -   | 1               | இதன்விரிவு ஒழிவில்காலம் -                          | 23                  |
| செழுநீர் தட்டம் -                                   | 2               | கோவைவாயான் -                                       | 33                  |
| குழற்கோவலர் -                                       | 3               | வெள்ளைச்சரிசங்கு -                                 | 63                  |
| தனிநெஞ்சம் -  | 4               | ஒடும்புள்ளேறி -                                    | 8                   |
| பனிப்பியல்வாக -                                     | 5               | மாயாவாமனனே -                                       | 68                  |
| தடாலியவம்பும் -                                     | 6               | உண்ணுஞ்சோறு -                                      | 57                  |
| ஞாலம் பனிப்ப -                                      | 7               | இன்னுயிர்ச்சேவல் -                                 | 85                  |
| காண்கின்றனகளும் -                                   | 8               | கையார்ச்சக்கரம் -                                  | 41                  |
| திண்பூஞ்சடர் -                                      | 9               | பொலிக் பொலிக் -                                    | 42                  |
| மாயோன்வடதிரு -                                      | 10              | நெடுமாற்கடிமை -                                    | 80                  |
| அரியனயாமின்று -                                     | 11              | மாலுக்கு வையம் -                                   | 56                  |
| பேர்கின்றதுமணி -                                    | 12              | மாசறுசோதி -  | 43                  |
| தனிவளர் செங்கோல் -                                  | 13              | மல்லிகை கமழ் -                                     | 89                  |
| சர்வனவேலும் -                                       | 14              | துவளில் மாமணி -                                    | 55                  |
| கயலோ நுமகண்கள் -                                    | 15              | கண்ணன் கழலினை -                                    | 95                  |
| பலபல ஊழிகளாய் -                                     | 16              | பயிலும் சுடரொளி -                                  | 27                  |
| இருள்விரிந்தாலன்ன -                                 | 17              | அனைவதரவனை -  | 18                  |
| கடல்கொண்டு -  | 18              | சூழ்விசும்பணிமுகில் -                              | 99                  |
| காரிகையார்நிறை -                                    | 19              | பாலனையேழுலகு -                                     | 32                  |
| சின்மொழிநோயோ -                                      | 20              | தீர்ப்பாரை யாமினி -                                | 36                  |
| சூட்டுநன்மலைகள் -                                   | 21              | வீற்றிருந்தேழுலகு -                                | 35                  |
| கொம்பார்தழை -                                       | 22              | நல்குரவும் செல்வும் -                              | 53                  |
| புனமோபுனத்து -                                      | 23              | கடல் ஞாலம் -                                       | 46                  |



|                        |    |            |                      |    |
|------------------------|----|------------|----------------------|----|
| இயல்வாயின -            | 24 | இதன்விரிவு | கருமாணிக்க மலை -     | 79 |
| எங்கோல்வளை -           | 25 | „          | மாயக்கூத்தா -        | 75 |
| நானிலம்வாய் -          | 26 | „          | மலை நண்ணி -          | 90 |
| சேமம்செங்கோன் -        | 27 | „          | எல்லியும் காலையும் - | 76 |
| தண்ணந்துழாய் -         | 28 | „          | கங்குலும் பகலும் -   | 62 |
| இன்னன்ன தூது -         | 29 | „          | பொன்னுலகாளீரோ -      | 58 |
| அன்னம் செல்வீரும் -    | 30 | „          | அஞ்சிறைய -           | 4  |
| இசைமின்கள் தூது -      | 31 | „          | எங்கானலகங்கழி -      | 87 |
| மேகங்களோ -             | 32 | „          | வைகல் பூங்கழி -      | 51 |
| அருளார்திருச்சக்கரம் - | 33 | „          | ஏருளுமிறை -          | 38 |
| சிதைக்கின்றதாழி -      | 34 | „          | மின்னிடைமட -         | 52 |
| பால்வாய்ப்பிறை -       | 35 | „          | வாயுந்திரை -         | 11 |
| துழாநெடுஞ்சூழ் -       | 36 | „          | ஆடியாடி -            | 14 |
| கொடுங்காற்சிலை -       | 37 | „          | மண்ணையிருந்து -      | 34 |
| கடமாயின்கள் -          | 38 | „          | சொன்னால் விரோதம் -   | 29 |
| நீலத்தடவரை -           | 39 | „          | எழையராவி -           | 67 |
| கோலப்பகல் -            | 40 | „          | மானேய்நோக்கு -       | 49 |
| என்றும் புன்வாடை -     | 41 | „          | நீராய் நிலைய -       | 59 |
| வன்காற்றறைய -          | 42 | „          | பொருமாரீன் -         | 10 |
| கண்ணுஞ்செந் -          | 43 | „          | உயர்வற உயர் -        | 1  |
| நிறமுயர்கோலமும் -      | 44 | „          | பத்துடையடியவர் -     | 3  |
| பெருங்கேழலார் -        | 45 | „          | ஊனில் வாழுகிரே -     | 13 |
| மடநெஞ்சம் -            | 46 | „          | அருன்பெறுவார் -      | 96 |
| திரிகின்றதுவட -        | 47 | „          | நங்கன்வரிவளை -       | 72 |
| மெல்லியலாக்கை -        | 48 | „          | என்றைக்கும் -        | 69 |
| பண்டும்பலபல -          | 49 | „          | ஊரெல்லாம் -          | 44 |
| ஒண்ணுதல்மாயை -         | 50 | „          | கிளரொளியினமை -       | 20 |
| மலைகொண்டமுத்தா -       | 51 | „          | நண்ணுதார் -          | 39 |
| அழைக்குங் கருங்கடல் -  | 52 | „          | அந்தாமத்து -         | 15 |
| வாராயினமுலையான் -      | 53 | „          | வைகுந்தா -           | 16 |
| வீசும்சிறகால் -        | 54 | „          | கேசவன்தமர் -         | 17 |
| வண்டுகனோ வம்மின் -     | 55 | „          | சார்வேதவநெறி -       | 94 |
| வீயலிடமுண்ட -          | 56 | „          | கண்கள் சிவந்து -     | 78 |
| புலக்குண்டலம் -        | 57 | „          | முடியானே -           | 28 |
| கழறலமொன்றே -           | 58 | „          | திண்ணன்வீடு -        | 12 |



|                       |    |                            |    |
|-----------------------|----|----------------------------|----|
| அளப்பருந்தன்மை -      | 59 | இதன்விரிவு முந்நீர்ஞாலம் - | 22 |
| முலையோமுழுமுற்றும் -  | 60 | அறுக்குவினை -              | 88 |
| வாசகஞ் செய்வது -      | 61 | பிறந்தவாறும் -             | 50 |
| இறையோ இரக்கினும் -    | 62 | தேவிமாராவார் -             | 71 |
| வண்ணஞ்சிவந்து -       | 63 | இவையுமவையும் -             | 9  |
| இருக்கார் மொழியால் -  | 64 | பாமருமூவுலகும் -           | 66 |
| கற்றுப்பினைமலர் -     | 65 | நோற்ற நோன்பு -             | 47 |
| உண்ணாதுதங்காது -      | 66 | ஆராவமுதே -                 | 48 |
| காவியும் நீலமும் -    | 67 | உலகமுண்ட -                 | 60 |
| மலர்ந்தே ஒழிந்தில -   | 68 | கொண்ட பெண்டிர் -           | 81 |
| காரேற்றிருள் -        | 69 | கற்பாரிராமபிரானை -         | 65 |
| வளைவாய்த்திரு -       | 70 | பிறவித்துயரற -             | 7  |
| ஊழிகளாயுலகேழும் -     | 71 | எங்கனையோ -                 | 15 |
| சூழ்கின்ற கங்குல் -   | 72 | சீவமில்லா -                | 37 |
| வால்வெண்ணிலவு -       | 73 | வேய்மருதோன் -              | 93 |
| தளர்ந்து முறிந்தும் - | 74 | செய்யதாமரை -               | 26 |
| உலாகின்ற கெண்டை -     | 75 | சன்மம் பலபல -              | 30 |
| இடம்போய் விரிந்து -   | 76 | ஓராயிரமாய் -               | 83 |
| திங்களம்பின்னை -      | 77 | தானதாமரை -                 | 91 |
| நலியும் நரகனை -       | 78 | இன்பம் பயக்க -             | 70 |
| வேதனைவெண்புரி -       | 79 | மொய்ம்மாம்பூம் -           | 25 |
| சீரரசாண்டு -          | 80 | முடிச்சோதியாய் -           | 21 |
| உறுகின்ற கன்மம் -     | 81 | வீடுமின்முற்றவும் -        | 2  |
| எளிகொள்செஞ் -         | 82 | உருகுமால் நெஞ்சம் -        | 86 |
| விளரிக்குரல் -        | 83 | உண்ணிலாவிய -               | 61 |
| தையனல்லார்கள் -       | 84 | மையார்களும் -              | 84 |
| மாணிக்கம்கொண்டு -     | 85 | எம்மாவீட்டு -              | 19 |
| அடைக்கலத்தோங்கு -     | 86 | வளவேழுலகு -                | 5  |
| புலம்பும்கனகுரல் -    | 87 | பண்டைநாளாலே -              | 82 |
| திருமாலுரு -          | 88 | புகழுநல்லொருவன் -          | 24 |
| தீவினைக்காரு நஞ்சை -  | 89 | அங்குமிங்கும் -            | 73 |
| தலைப்பெய்துயான் -     | 90 | குரவை ஆய்ச்சியர் -         | 54 |
| சுருங்குறி வெண்ணெய் - | 91 | வார்கடாவருவி -             | 74 |
| பேணலமில்லா -          | 92 | ஆழியெழுச்சுக்கும் -        | 64 |
| காலைவெய்யோற்கு -      | 93 | ஒருநாயகமாய் -              | 31 |



|                     |     |                                |     |
|---------------------|-----|--------------------------------|-----|
| மைப்படிமேனியும் -   | 94  | இதன்விரிவு இருத்தும் வியந்து - | 77  |
| யாதானுமோர் -        | 95  | ,, திருமாலிருஞ்சோலை -          | 98  |
| வணங்கும் துறைகள் -  | 96  | ,, ஒன்றும் தேவும் -            | 40  |
| எழுவது மீண்டே -     | 97  | ,, பரிவதிலீசனை -               | 6   |
| துஞ்சாமுனிவரும் -   | 98  | ,, கெடுமிடராய -                | 92  |
| சுனச்சொல்லாயிறும் - | 99  | ,, செஞ்சொற்கவி -               | 97  |
| நல்லார் நவில் -     | 100 | ,, முனியே நான் முகனே -         | 100 |

மேலே காட்டப்பெற்ற திருவிருத்தத் திருப்பாசுரங்களுக்கும் திருவாய்மொழித் திருப்பதிகங்களுக்கும் உள்ள பொருள் ஒற்றுமையைச் சத்தம்பிரதாயம் வல்லார்வாய்க் கேட்டுணர்தல் தகும்.

மாறன் மலரடி வாழ்க.





## பிற்சேர்க்கை II

ஐந்தாம் பக்கத்தில் “மாதவத்தோன்மாறன்” என்ற பாசுரத்தின் குறிப்புரையில் ஒரு திருத்தம் :

அழகிய மணவாளப்பெருமாள் நாயனார் தாம் அருளிச்செய்த ஆசாரிய ஹிருதயம் என்னும் இந்நூலை, தோதவத்தித் தூய்மறையோரான பெற்றூர்க்கு அளித்தார். அப்பெரியார், திருநாராயணபுரத்து ஆயிக்கு அளித்தார். அப்பெரியாரிடமிருந்து மணவாள மாமுனிகளுக்குக் கிடைத்தது இந்நூல் என்று, இந்நூல் வந்த வழிவகையினைக் கூறுகின்றது குருபரம்பராப் பிரபாவம். அதற்குத் தக, இப் பாசுரத்தின் குறிப்புரையைத் திருத்திக் கோடல்வேண்டும்.

அத் திருத்தம்: முதல் இரண்டு அடிகட்கும் முற்கூறியுள்ள பொருளே கொள்க. மூன்றாம் அடியிலுள்ள “ஆங்கவர் தாள் சேர் பெற்றார் ஆயி” என்பதற்கு, ஆங்கு அப் பெற்றருடைய திருவடிகளைச் சேர்ந்து பெற்றவராகிய ஆயி என்று பொருள் கொள்க. “பெற்றார்” என்பது வினையாலணையும் பெயர். இனி, ‘பெற்றார்’ என்பதனை முற்றாக்கலும் ஒன்று. அப்பொழுது, ஆயி பெற்றார் என்பது பொருள்.